


مۇھەممەتقاڧى ئەيسا

قەدىمكى زامان ئۇيغۇر ئەدەبىي تەنقىدچىلىك تارىخى




قەشقەر ئۇيغۇر نەشرىياتى

ئۇيغۇر كىتاب تور بېكەتى
ئۇيغۇر كىتابلىرىنىڭ يېڭى ئادرېسى
www.uyghurkitap.com

مۇقاۋىنى لايىھىلىگۈچى: ئىملىشات تۇرسۇن



ISBN 978-7-5373-1752-8



9 787537 317528 >

ISBN978-7-5373-1752-8

(民文)定价: 18.00 元

مۇھەممەتقازى ئەيسا

قەدىمكى زامان ئۇيغۇر ئەدەبىي
تەنقىدچىلىك تارىخى

قەشقەر ئۇيغۇر نەشرىياتى

图书在版编目(CIP)数据

古代维吾尔文艺批评史稿: 维吾尔文/麦麦提哈孜·艾沙著. —喀什: 喀什维吾尔文出版社, 2008. 12

ISBN 978-7-5373-1752-8

I. 古… II. 麦… III. 维吾尔族—少数民族文学—文学批评史—中国—古代—维吾尔语(中国少数民族语言)
IV. I207.915

中国版本图书馆 CIP 数据核字(2008)第 202047 号

责任编辑: 图尔迪·库尔班·亚米古尔

责任校对: 拜合提亚尔·阿布力米提

古代维吾尔文艺批评史稿

作者: 麦麦提哈孜·艾沙

喀什维吾尔文出版社出版发行

(喀什市塔吾古孜路 14 号 邮编: 844000)

各地新华书店经销

喀什维吾尔文出版社印刷厂印刷

880×1230 毫米 1/32 开本 8.75 印张


2008 年 12 月第 1 版 2008 年 12 月第 1 次印刷

印数: 1——2080 定价: 18.00 元

如有质量问题 请与我社联系调换。电话: 0998—2653927

مۇندەرىجە

- I مۇقەددىمە 1
1. ئەدەبىي تەنقىدچىلىكىمىزنىڭ باشلىنىش نۇقتىسى توغرىسىدا 1
2. ئەدەبىي تەنقىدچىلىكىمىزدىكى بەزى مەسىلىلەر 6
- II ئەدەبىي تەنقىدچىلىك ھەققىدە قىسقىچە چۈشەنچە 15
1. ئەدەبىي تەنقىد ۋە ئۇنىڭ ئالاھىدىلىكى 15
2. ئەدەبىي تەنقىدنىڭ ئىجتىمائىي رولى 16
3. ئەدەبىي تەنقىدنىڭ كونكرېت ۋەزىپىلىرى 16
4. ئەدەبىي تەنقىد ئۆلچىمى 18
5. ئەدەبىي تەنقىد ئەمەل قىلىشقا تېگىشلىك پرىنسىپلار 22
6. ئەدەبىي تەنقىدچى ھازىرلاشقا تېگىشلىك تۈپ شەرتلەر 24
7. ئەدەبىي تەنقىدچىلىك ئىستىلى 26
8. ئۇيغۇر ئەدەبىيات - سەنئەت تەنقىدچىلىكىنىڭ تۈرلىرى ۋە تەنقىدچىلىك شەكىللىرى 28
9. ئۇيغۇر ئەدەبىي تەنقىدچىلىك تارىخى ئۈستىدە تەتقىقات ئېلىپ بېرىشنىڭ زۆرۈرلۈكى ۋە ئۈسۈلى 32
- III قاراخانىيلار دەۋرىدىكى ئەدەبىي تەنقىدچىلىك 39
1. قەدىمكى ئۇيغۇر ئەدەبىي تەنقىدچىلىكى ھەققىدە ئومۇمىي بايان 39
2. فارابىنىڭ ئەدەبىي ئىجادىيەتلىرىدىكى ئەدەبىي تەنقىدچىلىك ئىزلىرى 42
3. يۈسۈپ خاس ھاجىپنىڭ «قۇتادغۇبىلىك» داستانىدىكى ئەدەبىي تەنقىدچىلىك ئىزلىرى ۋە باشقىلارنىڭ «قۇتادغۇبىلىك» ھەققىدىكى باھالىرى 45



4. «قۇتادغۇبىلىك» ھەققىدىكى ئىككى بۇقەدەمنىڭ خاراكتېرى ۋە مۇئەللىپلىرى ۋە مۇئەللىپلىرى 50
5. مەھمۇد قەشقەرنىڭ «دىۋانۇ لۇغاتىت تۈرك» ناملىق ئەسىرىدىكى ئەدەبىي تەنقىدچىلىك ئىزلىرى 61
- IV يۈەن سۇلالىسى ۋە چاغاتاي خانلىقى دەۋرىدىكى ئەدەبىي تەنقىدچىلىك 65
1. يۈەن سۇلالىسى دەۋرىدىكى ئەدەبىي تەنقىدچىلىك پائالىيەتلىرى 65
2. چاغاتاي خانلىقى دەۋرىدىكى ئەدەبىي تەنقىدچىلىك ئىزلىرى 70
- V تۆمۈرىلەر خانلىقى دەۋرىدىكى ئەدەبىي تەنقىدچىلىك 72
1. تۆمۈرىلەر خانلىقى دەۋرىدىكى ئەدەبىي تەنقىدچىلىك كەيپىياتى 72
2. ئەلىشىر نەۋائى ۋە ئۇيغۇر ئەدەبىي تەنقىدچىلىكى 78
3. ئۇيغۇر ئەدەبىي تەنقىدچىلىك تارىخىدىكى بۈيۈك ناما-يەندە «مۇھاكىمە تۇل لۇغەتەين» 86
4. ئەلىشىر نەۋائى ئىگىلىگەن تەڭداشسىز چوققا «تەرسى سەئىتى» توغرىسىدىكى ئەدەبىي تەنقىدچىلىك 112
5. «مەجالىسۇن نەفائىس» نىڭ ئەدەبىي تەنقىدچىلىك خاراكتېرى 116
6. «مەھبۇبۇلقۇلۇب» نىڭ ئىدىيىۋى قاتلىمى 136
- VI يەكەن خانلىقى دەۋرىدىكى ئەدەبىي تەنقىدچىلىك 147
1. يەكەن خانلىقى دەۋرىدىكى ئەدەبىي تەنقىدچىلىك ھەققىدە قىسقىچە بايان 147
2. مىرزا ھەيدەر (كوراگان) نىڭ «تارىخى رەشىدىي» ناملىق ئەسىرىدىكى ئەدەبىي تەنقىدچىلىك 153
3. مەشھۇر ئەدەبىي مىراس «بابۇرنامە» دىكى ئەدەبىي تەنقىدچىلىك 173
- VII چىڭ سۇلالىسى دەۋرىدىكى ئەدەبىي تەنقىدچىلىك 185
1. چىڭ سۇلالىسى دەۋرىدىكى ئەدەبىي تەنقىدچىلىك

185 ئەھۋالى	
	2. موللا ئىسمەتۇللا بىننى موللا نېمەتۇللا مۆجىزى ۋە ئۇنىڭ «تەۋارىخى مۇسقىيىيۇن» ناملىق ئەسىرىدىكى ئەدەبىيات - سەنئەت تەنقىدچىلىكى	187
203 قەدىمكى ئۇيغۇر ئەدەبىياتىدىكى بەزى ئەدەبىي ئېقىملار ...	VIII
203	1. ئەدەبىي ئېقىم ھەققىدە چۈشەنچە	
	2. قەدىمكى ئەدەبىياتىمىزدىكى «مەڭگۈ تاش» چىلىق	
208 ئەدەبىي ئېقىمى	
	3. قەدىمكى ئەدەبىياتىمىزدىكى دىداكتىزم (پەندە - نەسەھەت - چىلىك) ئەدەبىي ئېقىمى	215
	4. قەدىمكى ئەدەبىياتىمىزدىكى داستانچىلىق ئەدەبىي ئېقىمى	224
	5. قەدىمكى ئەدەبىياتىمىزدىكى تەنقىدىي رېئاللىزم ئېقىمى	230
	6. قەدىمكى ئەدەبىياتىمىزدىكى تەزكىرىچىلىك ئەدەبىي ئېقىمى	251

I مۇقەددىمە

1. ئەدەبىي تەنقىدچىلىكىمىزنىڭ باشلىنىشى نۇقتىسى توغرىسىدا

ئەدەبىي تەنقىد ئۈستىدە پىكىر يۈرگۈزگەندە، ئالدى بىلەن «ئەدەبىياتشۇناسلىق» نىڭ نېمە ئىكەنلىكىنى ئايدىڭلاشتۇرۇۋېلىش كېرەك. نەزەرىيە جەھەتتىن ئېيتقاندا، «ئەدەبىيات» دېگەن ئۇقۇم تىل ئارقىلىق بەدىئىي ئوبراز يارىتىلىپ رېئاللىق ئەكس ئەتتۈرۈلگەن ئەپسانە، رىۋايەت، مەسەل، چۆچەك، قوشاق، داستان، ھېكايە، پوۋېست، رومان دېگەنگە ئوخشاش كۆنكرېت ئەدەبىي ئەسەرلەرگە قارىتىلىدۇ. «ئەدەبىياتشۇناسلىق» دېگەن ئۇقۇم بولسا ئاشۇ كۆنكرېت ئەدەبىي ئەسەرلەر ھەققىدىكى تەھلىل، تەتقىقات ياكى نەزەرىيىۋى ئىلىم ساھەسىنى كۆرسىتىدۇ. ماركسىزىملىق پەلسەپە نۇقتىسىدىن قارىغاندا، نەزەرىيە ئەمەلىيەتتىن يەكۈنلىنىپ، يەنە ئەمەلىيەتكە يېتەكچىلىك قىلىدۇ. شۇڭا، ئەدەبىيات بىلەن ئەدەبىياتشۇناسلىق ئىكەنلىكى تايىن زىچ مۇناسىۋەتلىك دەپ قارىلىدۇ. لېكىن، ئەدەبىياتشۇناسلىق، ئەدەبىيات نەزەرىيىسى، ئەدەبىيات تارىخى، ئەدەبىي تەنقىد قاتارلىق ئاساسىي پەنلەردىن باشقا، تېكىستشۇناسلىق، كاتالوگشۇناسلىق، تېپشۇناسلىق (مەخسۇس پېرسوناژ ئوبرازىنى تەتقىق قىلىدىغان پەن)، ئېتنوگرافىيە (ئەدەبىي ئەسەرلەردىكى تارىخىي شەخس، تارىخىي خىي ۋەقەلەرنى مەخسۇس تەتقىق قىلىدىغان پەن) قاتارلىق كۆپ قاتلاملىق ئىلىم - پەن ساھەلىرىنى ئۆز ئىچىگە ئالىدىغان ئومۇملاشقان پەن نامى؛ جۈملىدىن ئەدەبىي تەنقىد مۇ ئەدەبىيات ئەمەلىيىتى ئۈستىدە تەھلىل - تەتقىقات ئېلىپ بارىدىغان ئالاھىدە بىر خىل پەن.

دېمەك، ئەدەبىيات تەتقىقات ئوبىيېكتىنى كۆرسەتسە، ئەدەبىي تەنقىد ئاشۇ ئوبىيېكت ھەققىدىكى تەتقىقات پائالىيىتىنى كۆرسىتىدۇ. شۇڭا، ئەدەبىي تەنقىد ھەققىدە پىكىر يۈرگۈزگەندە، «ئەدەبىي تەنقىد ئەدەبىياتنىڭ بىر قانچىسى» دېگەندەك ئېقىپ يۈرگەن مەسئۇلىيەتسىز ھۆكۈم-لەرنى تۈزىتىپ، ئەدەبىي تەنقىدنىڭ بەلگىلىك نەزەرىيىۋى ئاساسقا ۋە ئۆزىگە خاس تەنقىد پرىنسىپىغا ئىگە مۇستەقىل پەن ئىكەنلىكىنى ئېتىراپ قىلىشىمىز لازىم.

ئەدەبىي تەنقىدچىلىك ساھەسىدە يۇقىرىقىدەك نەزەرىيىۋى مەسىلىلەرگە ئالاقىدار بەزى تالاش-تارتىشلار مەۋجۇت. ئالايلى، يېقىنقى يىللاردىن بۇيان ئۇيغۇر ئەدەبىي تەنقىدچىلىكىنىڭ باشلىنىش نۇقتىسى، ئۇنىڭ ئەدەبىياتىمىز ئۈچۈن زۆرۈرىيىتى بار-يوقلۇقى توغرىدا مۇنازىرىلەر ئۇلغىيىپ، «ئۇيغۇر ئەدەبىي تەنقىدچىلىكىنىڭ باشلىنىش نۇقتىسى قايسى؟ ئەدەبىي تەنقىدنىڭ ئەدەبىيات ئۈچۈن زۆرۈرىيىتى بارمۇ-يوق؟» دېگەندەك مەسىلىلەر ئۈستىدە بەس-مۇنازىرىلەر ئوتتۇرىغا چىقتى. مېنىڭچە، مەسىلىنىڭ بۇنداق ئوتتۇرىغا قويۇلۇشى نازا مۇۋاپىق ئەمەس. چۈنكى، كىشىلەر يېمەكلىكلەرنى ئىستېمال قىلغاندا تەبىئىي ھالدا ئۇنىڭ تۈزلۈك ياكى تۈزسىزلىقى، ئىسسىق ياكى سوغۇقلۇقى، تاتلىق ياكى ئاچچىقلىقى ھەققىدىكى ھېس-تۇيغۇسىنى ئىپادىلەپ تۇرغاندەك، ئەدەبىي ئەسەرلەرنى ئاڭلىغان، ئوقۇغاندىمۇ تەبىئىي ھالدا ئۇنىڭدىكى پېرسوناژلار خاراكتېرى، ۋەقەلەرنىڭ نەتىجىسى، ئىپادىلەنگەن ھېسسىيات، قوللانغان تىل قاتارلىق تەرەپلەر ھەققىدە يا ئۇنداق ياكى مۇنداق باھالارنى بېرىپ تۇرىدىغانلىقى قەدىمدىن تارتىپ داۋاملىشىپ كېلىۋاتقان بەدىئىي زوقلىنىش پائالىيىتى بولۇپ، بۇ خىل بەدىئىي زوقلىنىش پائالىيىتى ئوقۇرمەنلەرنىڭ ئەدەبىي تەنقىد پائالىيىتى بىلەن زىچ بىرلىشىپ كېتىدۇ. بۇ، مۇنازىرە تەلپ قىلىش ھاجەتسىز بولغان ئەقەللىي ساۋات. يەنە بىر جەھەتتىن ئەدەبىي تەنقىد دېگەن ئۇقۇم دەل ئەدەبىي ئەسەرلەرگە باھا بېرىش دېگەن مەنىنى ئۆز ئىچىگە ئالىدۇ. مۇشۇ



مەندىن ئېلىپ ئېيتقاندىمۇ، ئەدەبىيات قاچان مەيدانغا كەلگەن بولسا، ئەدەبىياتتىن زوقلانغۇچىلار قاچان پەيدا بولغان بولسا، ئەدەبىي تەنقىدىم دەل شۇ چاغدىن باشلاپ مەيدانغا كەلگەن. شۇنداق دېيىشكەنمۇ بولسۇن، ئەدەبىي تەنقىدىم بىر قىسىم كىشىلەرنىڭ «ئەدەبىي تەنقىدىم بولمىسا بولمايدۇ» ياكى «ئەدەبىي تەنقىدىم سىزمۇ ئەدەبىي تەنقىدىم» لەر مەيدانغا كېلىۋېرىدۇ» دېگەندەك، كىشىلەرنىڭ سۈيىپىكتىپ ئىرادىسىگە بېقىنغان ھالدا پائالىيەت ئېلىپ بارماستىن، بەلكى ئەدەبىيات بار جايدا تەبىئىي ھالدا مەۋجۇت بولۇپ تۇرىدىغان، ئوقۇرمەنلەر بار جايدا ئۈزلۈكسىز داۋاملىشىپ تۇرىدىغان ئوبيېكتىپ پىسخىك ھادىسە. مەسىلەن شۇنداق ئېنىق ۋە چۈشىنىشلىك تۇرسا، ئۇيغۇر ئەدەبىي تەنقىدىچىلىكى قاچاندىن باشلانغان؟ ئەدەبىي تەنقىدىم نىڭ ئەدەبىيات ئۈچۈن زۆرۈرىيىتى بارمۇ - يوق؟ دېگەندەك مەسىلىلەر ھەققىدە مۇنازىرە قىلىشنىڭ زۆرۈرىيىتى يوق. ئەپسۇسكى، بۇ مەسىلىلەردە ئەدەبىياتشۇناسلارنىڭ قارىشى ئوخشاش بولمىغاچقا، بەزى ئەدەبىياتشۇناسلىرىمىزنىڭ قەدىمكى دەۋر ئۇيغۇر ئەدەبىي تەنقىدىچىلىكىمىزنىڭ مۇۋەپپەقىيەتلىرى ھەققىدە چۈشەنچىلىرى نازا چوڭقۇر بولمىغاچقا بۇ خىل تالاش - تارتىشلار ئوتتۇرىغا چىققان بولۇشى مۇمكىن. شۇڭا، ئۇلار ئۆزلىرىنىڭ ئەدەبىياتشۇناسلىققا ئائىت ئىلمىي ئەمگەكلىرىدە بۇ جەھەتتىكى ئىلمىي بولمىغان قاراشلىرىنى ئوتتۇرىغا قويۇشۇۋاتىدۇ. مەسىلەن، «بىزدە ھەقىقىي مەنىدىكى ئەدەبىي تەنقىدىم چىن مەنىسى بىلەن پەقەت 70-يىللار (XX ئەسىر) نىڭ كېيىنكى يېرىمىدىن باشلاپ شەكىللىنىپ راۋاجلىنىش باسقۇچىغا قەدەم قويدى»^①. يەنە: «ئۈي-غۇرلارنىڭ كلاسسىك ئەدەبىياتى، ھەتتا ھازىرقى دەۋر ئەدەبىياتىمۇ ئەدەبىي ئىجادىيەتنى ئاساس قىلغان بولۇپ، ئۇلاردا ئەدەبىياتشۇناسلىق ساھەسى يوق ئىدى. بۈگۈنكى زامان ئەدەبىياتىمىزنىڭ ئەڭ روشەن بىر ئالاھىدىلىكى شۇ بولدىكى، بۇ ئەدەبىياتنىڭ ئەدەبىياتشۇناسلىق ساھەسى بار بولدى ھەم ئاز بولمىغان مۇۋەپپەقىيەتلەرگە ئېرىشتى. ئۇيغۇر

① ئارزۇگۈل، شادىيە قاتارلىقلار تۈزگەن «بۈگۈنكى زامان ئۇيغۇر ئەدەبىي تەنقىدىچىلىكى»، شىنجاڭ خەلق نەشرىياتى، 2000 - يىلى ئۇيغۇرچە نەشرى، 1 - بىت.

ئەدەبىياتىدا ھەقىقىي مەنىدىكى ئەدەبىي تەنقىدچىلىك يەنىلا 80- يىللار (XX ئەسىر) نىڭ باشلىرىدىن تارتىپ باشلانغان يېڭى دەۋر ئەدەبىياتى باسقۇچىدا مەيدانغا كېلىشكە باشلىدى ۋە گەۋدىلىك نەتىجە، مۇۋەپپەقىيەت- يەتلەرگە ئېرىشتى». ① يەنە: «ئەدەبىي تەنقىدچىلىك ئەدەبىياتىمىزدا نىسبەتەن كېچىكىپ شەكىللەنگەن بولۇپ، ھەقىقىي ئەدەبىي تەنقىدچى- لىك ۋە تەنقىدچىلەرنىڭ مەيدانغا كەلگەن ۋاقتىنى يەنىلا 80- يىللار (XX ئەسىر) دىن كېيىن دېيىشكە بولىدۇ.» ②

بەزى مۇتەخەسسسلەرىمىز ئۇيغۇر ئەدەبىي تەنقىدچىلىكىنىڭ باشلىنىش نۇقتىسىنى نېمە ئۈچۈن شۇنچە ئېنىق، شۇنچە جىددىي، ئالاھىدە ۋە قايتا - قايتا مۇئەييەنلەشتۈرىدىغاندۇ؟ ئۇلارنىڭ ئۇيغۇر ئەدەبىي تەنقىدچىلىكىنى مەن باشلاپ بەرگەن دېگۈسى بارمىدۇ - يا؟ يۇقىرىقىدەك قاراشلار ئارقا - ئارقىدىن ئوتتۇرىغا قويۇلۇۋەرگەچكە، يەنە كېلىپ نوپۇزلۇق مۇتەخەسسسلەرىمىزنىڭ نوپۇزلۇق ئەسەرلىرىدە تەكىتلىنىۋەرگەچكە، ئەدەبىياتشۇناسلىرىمىز ئىچىدە مۇشۇ مەسىلە ئۈستىدە جىددىي غۇلغۇلا قوزغىغان. «ئۇڭا، «تەڭرىتاغ» ژۇرنىلى 2003 - يىلى 2 - ئاينىڭ 21 - كۈنى ئۇيۇشتۇرغان «ئۇيغۇر ئەدەبىياتى ۋە ئەدەبىي تەنقىدچىلىك» تېمىسىدىكى ئىلمىي مۇھاكىمە يىغىنىدا مۇنازىرىنىڭ مۇھىم نۇقتىسى دەل مۇشۇ مەسىلىگە ۋە ئەدەبىي تەنقىد- نىڭ زۆرۈرىيىتى بارمۇ - يوق؟ دېگەن مەسىلىگە مەركەزلەشتى.

ئالايلىق، ئەخەت تۇردى: «ئەدەبىي تەنقىد ئەدەبىياتىمىزدا بول- مىسا بولمايدۇ. ھازىرقى ئەھۋالدىن قارىغاندا، ئەدەبىي تەنقىدچىلىك- كىمىز ئۇزاق تارىخقا ئىگە بولسىمۇ، ئىجادىيەت جەھەتتە تازا يېتىد- شىپ كېتەلمەيۋاتىدۇ» ③؛ پەرھات جىلان: «ئەدەبىي تەنقىدكە نىسبە- تەن مەيلى ئامما ئىچىدە بولسۇن ياكى تەنقىدچىلەر ئىچىدە بولسۇن، كۆزقاراش ئوخشاش ئەمەس. ئەدەبىي تەنقىدچىلىكنىڭ زادى ئىجادد-

① «ئۇيغۇر بۈگۈنكى زامان ئەدەبىيات تارىخى»، شىنجاڭ پەن- تېخنىكا نەشرىياتى، 2002- يىلى ئۇيغۇرچە نەشرى، 350 - ، 351 - بەت.

② «قەشقەر پېداگوگىكا ئىنستىتۇتى ئىلمىي ژۇرنىلى»، 2002 - يىللىق 2 - سان، 44 - بەت.

③ «تەڭرىتاغ» ژۇرنىلى، 2003 - يىللىق 2- سان، 30 ، ، 39 ، ، 40 - بەتلەر.



يەتكە قانداق پايدىسى بار؟ دېگەن مەسىلىدە قاراش مۇجەل. بەزىلەر ، ھەتتا ئەدەبىي تەنقىد بولمىسىمۇ ئىجادىيەت ئۆز يولىدا كېتىۋېرىدۇ ، بۇرۇن بىزنىڭ كلاسسىكىلىرىمىز مۇ ئوبزورچىلار سىز تارىخ جەتتىگە يېزىلغان داڭلىق ئەسەرلەرنى يېزىپ قالدۇرالمىغان ، دېيىشىدۇ. مەن ئويلايمەنكى ، كلاسسىكىلىرىمىزنىڭ دەۋرىدە گەرچە ئەدەبىي تەنقىد ئىش كەن ئاتالغۇ بولمىسىمۇ ، لېكىن ئەدەبىي تەنقىدچىلىك بولغان^① ، ئەختەم ئۆمەر : « ھەممىمىزنىڭ مەقسىتى ئەدەبىي تەنقىدچىلىكىمىزنى قايتىدىن جانلاندۇرۇش ، جەمئىيەتتە ئەدەبىياتتا ئەدەبىي تەنقىد بولمىسا بولمايدىغان ياخشى مۇھىت بەرپا قىلىش ئىكەن ، مەن بىر يازغۇچى بولۇش سۈپىتىم بىلەن ئەدەبىي تەنقىدنى چوقۇم بولۇشى كېرەك ، دەپ قارايمەن . نەچچە يىلدىن بېرى بۇ گەپ تەكىتلىنىپ كەلگەن بولسىمۇ ، لېكىن ئۇنى قوللاش نىسبىتى تۆۋەن بولۇپ كەلدى»^② ؛ ئوسمانجان ساۋۇت : « بىزنىڭ كلاسسىكىلىرىمىزدىمۇ تەنقىد بولغان . مەسىلەن ، نەۋائىنىڭ بىر ئەسىرىنى 500 گە يېقىن شائىر باھالىغان ، ھەتتا ئۇنىڭ خاراكتېرلىرىگىچە ئىنچىكە باھالىغان. »^③

يۇقىرىقى مۇھاكىمىلەردىن قارىغاندا ، بۇ قېتىمقى ئىلمىي مۇھاكىمە جەريانىدا زور كۆپچىلىك ئەدەبىي تەنقىدنىڭ ئەدەبىي ئىجادىيەت ئۈچۈن ئىنتايىن زۆرۈرلۈكىنى ، ئۇيغۇر ئەدەبىي تەنقىدچىلىكىنىڭ ناھايىتى ئۇزاق تارىخقا ئىگە ئىكەنلىكىنى مۇئەييەنلەشتۈرگەن . ئەدەبىي تەنقىد بولمىسىمۇ ئەدەبىيات ئۆز يولىدا كېتىۋېرىدۇ ، ئۇيغۇر ئەدەبىي تەنقىدچىلىكى پەقەت XX ئەسىرنىڭ 80 - يىللىرى مەيدانغا كەلگەن ، دېگەن قاراشنى كەسىپداشلىرىمىزغا ئىككى تۈرلۈك تەكىلىپ بېرىمەن . بىرىنچىدىن ، بىز يۈسۈپ خاس ھاجىپنىڭ داستانى « قۇتادغۇبىلىك » كە نامەلۇم ئەدىبلەر تەرىپىدىن يېزىلغان نەسرىي ۋە نەزمىي مۇقەددىمىلەرنى ، نەۋائىنىڭ « مۇھاكىمەتۇل لۇغەتەين » ، « مەجالسۇن نەفائىس » ، « مەھبۇبۇلقۇلۇب » قاتارلىق ئەسەرلىرىنى ، مىرزا مۇھەممەت ھەيدەر (كوراگان) نىڭ « تارىخى رەشىدىي » ، ئوبۇل-

①②③ « تەڭرىتاغ » ژۇرنىلى ، 2003 - يىللىق 2 - سان ، 30 ، 39 ، 40 - بەتلەر .

قاسم بابۇرنىڭ «بابۇرنامە»، موللا ئىسمەتۇللا بىننى موللا نېمەتۇللا مۆجىزىنىڭ «تەۋارىخى مۇستقىيىيۇن» ناملىق ئەسەرلىرىنى، ھېچ-بولمىغاندا ئۇيغۇر كلاسسىك ئەدەبىيات تارىخىنى ئەستايىدىل بىر قېتىم ئوقۇپ چىقىشلىرى لازىم. ئىككىنچىدىن، ئۇيغۇر ئەدەبىياتىغا ناسلىقىمىزدا نەزەرىيە قۇرۇلۇشىمىز بىرقەدەر ئاجىز ھالقا بولۇشىغا قارىماي، بىرقىسىم كەسىپداشلار نەزەرىيە ئۆگىنىشكە ۋە ئۇنى تەتقىق قىلىشقا تولىمۇ سەل قارايدۇ. شۇڭا، ھەممىمىزنىڭ ئەدەبىيات نەزەرىيەسىنى يەنىمۇ چوڭقۇرلاشتۇرۇپ، تەتقىق قىلىپ ئۆگىنىپ، نەزەرىيە جەھەتتىكى ماھىيەتلىك مەسىلىلەرنى توغرا تونۇپ، خەلقىمىزنىڭ ئۇزاق مۇددەتلىك شانلىق مەدەنىيەت تارىخى، ئەدەبىيات تارىخى، ئەدەبىي تەنقىدچىلىك تارىخىغا بولغان مەسئۇلىيەتچانلىق ۋە ئىپتىخارلىق تۇيغۇمىزنى چوڭقۇرلاشتۇرۇشىمىزنى تەۋسىيە قىلىمەن. ئەگەر شۇنداق قىلالىساق، نەزەر دائىرىمىزنى كېڭەيتىپ، يېتەرسىزلىكلەردىمىزنى توغرا تونۇپ، كەم تەرەپلەرنى تولۇقلاپ، ئەدەبىياتشۇناسلىق، جۈملىدىن ئەدەبىي تەنقىدچىلىك ساھەسىدىمۇ يېڭى سەۋىيە يارىتىش ئارقىلىق ئەدەبىياتىمىزنىڭ گۈللىنىشىنى ئىلگىرى سۈرۈپ، خەلقىمىزنىڭ مەنىۋى شادلىقىغا شادلىق بېغىشلاپ، قەلبىگە مەلھەم بولالايمىز.

2. ئەدەبىي تەنقىدچىلىكىمىزدىكى بەزى مەسىلىلەر

يېقىنقى يىللاردىن بېرى نەشر قىلىنغان ئۇيغۇر كلاسسىك ئەدەبىياتى تارىخى ۋە ئۇيغۇر ھازىرقى زامان ئەدەبىيات تارىخىغا دائىر نوپۇزلۇق دەرسلىك كىتابلاردا ئۇيغۇر ئەدەبىياتشۇناسلىقى، جۈملىدىن ئۇيغۇر ئەدەبىي تەنقىدچىلىكى بىلەن مۇناسىۋەتلىك بىرقىسىم ئىلمىي ئىزدىنىشلەردىن ئانچە - مۇنچە ئۇچۇرلار بېرىلىپ كەلدى. شىنجاڭ خەلق نەشرىياتى 1997 - يىلى نەشر قىلغان ئازات سۇلتان ئەپەندىنىڭ «بۈگۈنكى زامان ئۇيغۇر ئەدەبىياتى توغرىسىدا» دېگەن كىتابىدا:

«ئەدەبىيات تەتقىقاتى ۋە ئەدەبىي تەنقىدچىلىك» دېگەن ئىمىدا مەخ- سۇس بىر پاراگراف ئاجرىتىلىپ، بۈگۈنكى زامان ئۇيغۇر ئەدەبىي تەنقىدچىلىكىنىڭ ئالاھىدىلىكى ۋە نەتىجىلىرى ئومۇملاشتۇرۇپ تونۇشتۇرۇلدى ۋە مۇئەييەنلەشتۈرۈلدى. شىنجاڭ پەن - تېخنىكا نەشرىياتى ۋە شىنجاڭ ئۇنىۋېرسىتېتى نەشرىياتى 2002 - يىلى نەشر قىلغان ئازات سۇلتان ۋە كېرىمجان ئابدۇرېھىم يازغان «ئۇيغۇر بۈگۈنكى زامان ئەدەبىيات تارىخى» دېگەن كىتابتا: «ئۇيغۇر بۈگۈنكى دەۋر ئەدەبىي تەنقىدچىلىكى» ھەققىدە مەخسۇس بىر باب ئاجرىتىلىپ، بۈگۈنكى زامان ئۇيغۇر ئەدەبىي تەنقىدچىلىكىنىڭ شەكىللىنىشى، تەرەققىياتى، ئالاھىدىلىكى ۋە كونكرېت نەتىجىلىرى بىرقەدەر ئومۇميۈزلۈك ئوتتۇرىغا قويۇلدى. بۇ، بۈگۈنكى زامان ئەدەبىياتشۇناسلىقى، جۈملىدىن ئەدەبىي تەنقىدچىلىك ساھەسى ئۈچۈن ئىنتايىن ئەھمىيەتلىك چوڭ ئىش بولۇپ، كەلگۈسىدە «ئۇيغۇر ئەدەبىي تەنقىدچىلىك تارىخى» نى تۇرغۇزۇپ چىقىشىمىزنىڭ ئاساسى بولۇپ قېلىشى مۇمكىن.

يۇقىرىقىلاردىن باشقا، يەنە ئەدەبىياتىمىزنىڭ تەرەققىيات تەقدىرىگە كۆڭۈل بۆلۈشنى ئۆزىنىڭ مەسئۇلىيىتى، بۇرچى ھېسابلايدىغان ئەدەبىياتشۇناسلىرىمىز ئەدەبىياتشۇناسلىق، جۈملىدىن ئەدەبىي تەنقىدچىلىك مەسىلىلىرى ھەققىدە ئۆزىنىڭ كۆزقاراشلىرىنى ئوتتۇرىغا قويۇشماقتا. ئالاھىدىلىكى، شىنجاڭ خەلق نەشرىياتى 2000 - يىلى نەشر قىلغان «بۈگۈنكى زامان ئۇيغۇر ئەدەبىي تەنقىدچىلىكى» دېگەن كىتابنىڭ تۈزگۈچىلىرى بۈگۈنكى زامان ئۇيغۇر ئەدەبىي تەنقىدچىلىكىنىڭ ئالاھىدىلىكى، تەرەققىياتى ۋە نەتىجىلىرىنى پەخىرلىنىش تۇيغۇسى بىلەن مۇئەييەنلەشتۈرۈپلا قالماي، بەلكى يەنە ئوبزورچىلىقنى مەخسۇس كەسىپ قىلغان، ئۆز ئۇسلۇبى ۋە ئوبرازىنى ياراتقان تەنقىدچىلەرنىڭ ئازلىقى، سۈپەتلىك ماقالىلەرنىڭ ئازلىقى، ۋەكىللىك خاراكتېرگە ئىگە دەپ قارالغان ماقالىلەردىمۇ نۇرغۇن ئىلمىي نۇقسانلارنىڭ بارلىقى قاتارلىقلارنى ئەپسۇسلىنىش تۇيغۇسى ئىچىدە ئوتتۇرىغا قويدى.

«تارىم» ژۇرنىلىنىڭ 2004 - يىللىق 3 - ساندا «ئۇۋالچىلىققا قېلىۋاتقان ئەدەبىي تەنقىدچىلىكىمىز توغرىسىدا» سەرلەۋھىلىك ماقالە ئېلان قىلىندى. ماقالىدە ئاپتور ئەدەبىي تەنقىدچىلىكنىڭ ئەدەبىي يانتىچىلار، ئەدەبىياتشۇناسلار ۋە ئادەتتىكى ئوقۇرمەنلەر ئەزىرىدە تېكىشلىك ئورۇنغا ئىگە بولالمايۋاتقانلىقى، ئەدەبىي تەنقىدچىلەرگە بولغان قاراشلارنىڭ ياخشى ئەمەسلىكى، ئەدەبىي تەنقىدچىلىكنىڭ نەتىجىلىرىگە بولغان تونۇشنىڭ مۇجەللىكى ھەققىدە پىكىر بايان قىلىپ، ئەدەبىي تەنقىدچىلىككە بولغان مۇجەللىك قاراشلارنى ئۆزگەرتىپ، ئەدەبىي تەنقىدچىلىكنى تېكىشلىك ئورۇنغا ئىگە قىلىش لازىملىقى، ئۇنى ئاسراپ، تەرەققىي قىلدۇرۇشنىڭ زۆرۈرلۈكىنى جىددىي مۇراجىئەت قىلدى. يۇقىرىقى مىساللار بىزگە كىشىلەرنىڭ ئەدەبىي تەنقىدچىلىككە كۆڭۈل بۆلۈۋاتقانلىقىنى، ئەدەبىي تەنقىدنىڭ رولىنى چوڭقۇرلاپ چۈشىنىۋاتقانلىقىنى، ئۇنى تەرەققىي قىلدۇرۇش ئارقىلىق ئۇيغۇر ئەدەبىياتىنىڭ تەرەققىياتىنى يېڭى ئىستىقبالغا باشلاشنى ئۈمىد قىلىۋاتقانلىقىنى چۈشەندۈرىدۇ. گەرچە ئۇيغۇر ئەدەبىي تەنقىدچىلىكى تەنقىقاتى جەھەتتە يۇقىرىقىدەك ياخشى باشلىنىش ۋە ياخشى نەتىجىلەر قولغا كەلتۈرۈلگەن بولسىمۇ، لېكىن بەزى مەسىلىلەر ئۈستىدە جىددىي تالاش - تارتىشلارمۇ بولماقتا. تۆۋەندە مەنمۇ مۇشۇ تالاش - تارتىشلار قاينىمىدا ھېس قىلغان بىرقانچە مەسىلە ھەققىدىكى قاراشلىرىمنى كەسىپداشلارنىڭ دىققىتىگە سۇنماقچى.

ئۇنداقتا، ئەدەبىي تەنقىد قانداق خاراكتېرگە ئىگە؟

ئەدەبىي تەنقىدنىڭ خاراكتېرى ۋە ئۇنىڭ ۋەزىپىسى ھەققىدە خېلى بىر قىسىم يازغۇچى، شائىرلار ۋە ئەدەبىي تەنقىدچىلەرنىڭ چەشەنچىسى چوڭقۇر ئەمەس. شۇڭا، ئۆزلىرىنىڭ ئەدەبىياتشۇناسلىق ياكى ئەدەبىي تەنقىدكە دائىر ئەسەرلىرىدە، ۋە ياكى ئاغزاكى سۆھبەتلىرىدە ئەدەبىي تەنقىدنىڭ خاراكتېرىگە قارىتا بەزى ھۆكۈملەرنى ئوتتۇرىغا قويۇۋاتىدۇ. مەسىلەن، «ئەدەبىي تەنقىد ئەدەبىياتنىڭ بىر قاندىتى. ئۇ بىزنىڭ سوتسىيالىستىك جەمئىيىتىمىزدە پارتىيىنىڭ ئەدەبىيات - سەنئەتكە يېتەكچىلىك قىلىشىدىكى مۇھىم بىر ۋاسىتىسى

ھېسابلىنىدۇ. ئۇ پارتىيىنىڭ فاڭجېن - سىياسەتلىرىنى تەشۋىق قىلىدۇ. ماركسىزىملىق ئەدەبىيات - سەنئەت نەزەرىيە قۇرۇلۇشىنى ئىلمىي ئاساس بىلەن تەمىنلەيدۇ. ئەدەبىي ئىجادىيەتكە ئىلھام بېرىدۇ، ساقلاشقا مەسئۇللىرىنى تۈزىتىشكە بار دەم بېرىدۇ، شۇنداقلا ئوقۇرمەنلەرنىڭ بەدىئىي زوقلىنىشىغا يېتەكچىلىك قىلىدۇ»^①. يەنە مەسىلەن، «بۈگۈنكى زامان ئەدەبىياتىمىزنىڭ ئەڭ روشەن ئالاھىدەلىكى شۇ بولدىكى، ئۇيغۇر ئەدەبىياتىنىڭ ئەدەبىياتشۇناسلىق ساھەسى بار بولدى ھەم ئاز بولمىغان نەتىجە - مۇۋەپپەقىيەتلەرگە ئېرىشتى. ئۇيغۇر ئەدەبىياتىدا شۇنىڭدىن باشلاپ پۈتۈن دۇنيا ئەدەبىياتىدىكىگە ئوخشاش، ئەدەبىيات دەپسە ئەدەبىي ئىجادىيەت بىلەن ئەدەبىياتشۇناسلىق تەڭ كۆزدە تۇتۇلىدىغان بولدى. بۇنداق چۈشەنچىنى ئۇيغۇر ئەدەبىياتىدىكى بىر چوڭ ئىلگىرىلەش سۈپىتىدە كۆرۈش كېرەك، ئەلۋەتتە»^②. يەنە بىر مىسال: «نېمە ئۈچۈن ئەدەبىي تەنقىد بىلەن شۇغۇللىنىدىغانلار شۇنچە ئاز؟ مېنىڭچە... يازغۇچى، شائىرلىرىمىزدا ئەدەبىي تەنقىدنىڭ ئەدەبىياتنىڭ ئۈنۈپرسال تەرەققىياتىنى ئىلگىرى سۈرىدىغانلىقىدەك ئالاھىدىلىكى ۋە ئۇيغۇر ئەدەبىياتىدا كەم بولسا بولمايدىغان بىر زانىر ئىكەنلىكىگە بولغان قاراش تېخى توغرا تۇرغۇ-زۇلمىدى. خېلى بىرقىسىم يازغۇچى، شائىرلىرىمىز ئەدەبىي تەنقىدنى بولسىمۇ - بولمىسىمۇ بولۇۋېرىدىغان، ئۆزلىرىنىڭ ئىجادىيىتى بىلەن ھېچقانداق چېتىشلىقى يوق بىر زانىر دەپ قارايدۇ...»^③.

مەسىلىنى يۇقىرىقىدەك ئوتتۇرىغا قويۇش ياكى ئىزاھلاش ئەدەبىيات بىلەن ئەدەبىي تەنقىدنىڭ خاراكتېرىگە، ئۇلارنىڭ پائالىيەت مەزمۇنىغا دېگەندەك ئۇيغۇن كەلمەيدۇ، ئەدەبىي تەنقىد نەزەرىيىسى جەھەتتە مۇجەللىك پەيدا قىلىدۇ. يۇقىرىقى بايانلارنى ئەدەبىي تەنقىدنىڭ خاراكتېرى، تۈر، زانىر تەۋەلىكى، ۋەزىپىسى نۇقتىسىدا


① «بۈگۈنكى زامان ئۇيغۇر ئەدەبىياتى توغرىسىدا»، شىنجاڭ خەلق نەشرىياتى، 1997 - يىلى نەشرى، 21 - بەت.

② «ئۇيغۇر بۈگۈنكى زامان ئەدەبىياتى تارىخى»، شىنجاڭ پەن - تېخنىكا نەشرىياتى، شىنجاڭ ئۈنۋېرسىتېتى نەشرىياتى، 2002 - يىلى نەشرى، 350 - بەت.

③ «ئۇۋالچىلىقتا قېلىۋاتقان ئەدەبىي تەنقىدچىلىكىمىز توغرىسىدا»، «تارىم» ژۇرنىلى، 2004 - يىللىق 3 - سان، 139 - بەت.

تۇرۇپ مۇلاھىزە قىلىدىغان بولساق مۇنداق خۇلاسى چىقىرىشقا بولىدۇ: بىرىنچىدىن، ئەدەبىيات بىلەن ئەدەبىي تەنقىد بىر نەرسە، ئەدەبىي تەنقىد ئەدەبىياتنىڭ بىر تەركىبىي قىسمى ياكى ئەدەبىي تەنقىد ئەدەبىياتىنىڭ بىر زانىرى؛ ئىككىنچىدىن، ئەدەبىي تەنقىدنىڭ مۇھىم ۋەزىپىسى — سوتسىيالىستىك جەمئىيەتمىزدە پارتىيىنىڭ ئەدەبىيات-سەنئەتكە يېتەكچىلىك قىلىشىدىكى مۇھىم ۋاسىتى بولۇش، پارتىيىنىڭ فاڭجېن - سىياسەتلىرىنى تەشۋىق قىلىش، ماركسىزىملىق ئەدەبىيات-سەنئەت نەزەرىيە قۇرۇلۇشىنى ئىلمىي ئاساس بىلەن تەمىنلەشتىن ئىبارەت.

ئەدەبىي تەنقىدنىڭ خاراكتېرى مەسىلىسىنى ھەل قىلىش ئۈچۈن، ئەدەبىيات دېگەن نېمە؟ ئەدەبىي تەنقىد دېگەن نېمە؟ ئۇلار قايسى جەھەتتە پەرقلىنىدۇ؟ دېگەن مەسىلىلەرنى ھەل قىلىش لازىم. ماركسىزىملىق ئەدەبىيات - سەنئەت نۇقتىئىنەزىرى بويىچە ئېيتقاندا، بۇ سوئاللارغا مۇنداق جاۋاب بېرىشكە بولىدۇ: ئەدەبىيات — بىر خىل كونكرېت سەنئەت شەكلىدۇر. يەنى ئۇ تىلنى ۋاسىتى قىلىپ بەدىئىي ئوبراز ۋە بەدىئىي تىپلارنى يارىتىپ، ئىجتىمائىي رېئاللىقنى ئەكس ئەتتۈرىدىغان، يازغۇچىنىڭ تۇرمۇشقا بولغان تونۇشى ۋە پوزىتسىيىسى بەدىئىي ئوبرازغا سىڭدۈرۈپ ئىپادىلىنىدىغان ئالاھىدە ئالڭ فورمىسىدۇر. ئۇنىڭ كونكرېت شەكىللىرى يازغۇچى، شائىرلار تەرىپىدىن يېزىپ چىقىلىپ، ئوقۇرمەنلەرگە تاپشۇرۇلغان نەزمىي ئەسەرلەر، نەسرىي ئەسەرلەر ۋە سەھنە ئەدەبىياتى خاراكتېرىدىكى ئەسەرلەردىن ئىبارەت. ئەدەبىي تەنقىد — بىرخىل ئىلمىي، نەزەرىيىۋى پەندۇر. يەنى ئۇ ھەرقايسى دەۋر يازغۇچى، شائىرلىرى ۋە ئۇلارنىڭ ئەدەبىي ئەسەرلىرى، ھەرخىل ئەدەبىيات - سەنئەت ھادىسىلىرى ئۈستىدە بەلگىلىك نۇقتىئىنەزەر ۋە بەلگىلىك ئۆلچەملەر ئاساسىدا تەھلىل يۈرگۈزۈلۈپ، تەنقىق قىلىنىپ، ئۇلار ئۈستىدە بەلگىلىك باھا ۋە خۇلاسى چىقىرىلىدىغان ئىلمىي پائالىيەت. ئۇ ئەدەبىياتنىڭ بىر قانداق تىمۇ ئەمەس ياكى ئەدەبىياتنىڭ بىر زانىرىمۇ ئەمەس، بەلكى ئۆزىگە خاس خاراكتېرگە ۋە تەتقىقات ئوبيېكتىغا ئىگە ئالاھىدە بىر خىل



پەندۇر. بۇ يەردە شۇنداق دېيىشكە بولىدۇكى، ئەدەبىيات — يازغۇچىلار تەرىپىدىن ئىشلەپچىقىرىلىدىغان، ئوقۇرمەنلەر تەرىپىدىن ئىستېمال قىلىنىدىغان سەنئەت بۇيۇمى. ئەدەبىي تەنقىد بولسا ئىستېمالچىلارنىڭ ئەنە شۇ سەنئەت بۇيۇمى ئۈستىدىكى پوزىتسىيىسى، باھاسىدىن ئىبارەت. مەسىلەن شۇنداق ئېنىق ۋە ئاددىي تۇرسا، ئەدەبىي تەنقىد ئەدەبىياتنىڭ بىر قانچىسى، ئەدەبىي تەنقىد ئەدەبىياتنىڭ بىر قانچىسى، دېيىلسە تولىمۇ بىمەنە بولۇپ قالىدۇ.

مېنىڭچە، ئەدەبىي تەنقىدچىلىك توغرىسىدىكى بەزى بىر تەرەپلەر- مە قاراشلار ئەدەبىيات بىلەن ئەدەبىي تەنقىدنىڭ ئىنتايىن يېقىن مۇناسىۋىتىنى توغرا بىر تەرەپ قىلالماستىن كېلىپ چىققان. ھەم- مىگە ئايانكى، ئەدەبىيات بىلەن ئەدەبىي تەنقىد ئىنتايىن يېقىن مۇناسىۋەتكە ئىگە. ئەدەبىيات بولمىسا ئەدەبىي تەنقىد بولمايتتى، ئەدەبىي تەنقىد بولمىغان بولسا ئەدەبىياتمۇ كۈندىن- كۈنگە تەرەققىي قىلمىغان بولاتتى. دەل مۇشۇ مۇناسىۋەتكە قاراپ ئىككىسىنى بىر-بىرىگە سە دېيىشكە بولمايدۇ. ئەدەبىيات بولسا ئىنسانلارنىڭ ئوبرازلىق تەپەككۈر شەكلى ئارقىلىق ئويىيىكتىپ دۇنيا ۋە سۇبيېكتىپ دۇنيانى ئەكس ئەتتۈرۈش شەكلى؛ ئەدەبىي تەنقىد بولسا ئىنسانلارنىڭ ئابستراكت تەپەككۈر شەكلى (ئۇقۇم، ھۆكۈم، ئەقلىي خۇلاسە) ئارقىلىق ئەدەبىيات - سەنئەت مەھسۇلاتلىرىنىڭ خاراكتېر - ئالاھىدىلىكىنى چۈشەندۈرۈش شەكلى. ئەدەبىياتنىڭ تۈپ ئالاھىدىلىكى بەدەئىي ئوبراز ئارقىلىق رېئاللىقنى ئەكس ئەتتۈرۈشتىن ئىبارەت. شۇنىڭغا، ئوبرازلىق تەپەككۈرنى ئاساس قىلىپ بەدەئىي ئوبراز يارىتىلىدىغان ھەرقانداق ئەسەرلەرنى ئەدەبىيات كاتېگورىيىسىگە مەنسۇپ قىلىشقا بولمايدۇ.

ئۇنداقتا، ئەدەبىي تەنقىد قايسى كاتېگورىيىگە مەنسۇپ؟ ئەدەبىي تەنقىد ئەدەبىيات كاتېگورىيىسىگە ئەمەس، بەلكى ئەدەبىياتشۇناسلىق كاتېگورىيىسىگە مەنسۇپتۇر. ئەدەبىياتشۇناسلىق — ئەدەبىيات مەھسۇلاتلىرىنى ئىشلەپچىقارغۇچىلارنى، ئەدەبىيات - سەنئەت ھادىسىلىرىنى ھەرخىل نۇقتىلاردىن تەھلىل - تەنقىق قىلىپ، ئۇلارنى ئىلمىي،

نەزەرىيە، تارىخىي جەھەتتىن يەكۈنلەيدىغان ئىنتايىن زور ئىلىم كاتېگورىيىسى؛ ئەدەبىياتشۇناسلىق ئەدەبىيات نەزەرىيىسى، ئەدەبىيات تارىخى ۋە ئەدەبىي تەتقىقات ئىبارەت ئۈچ چوڭ ئاساسلىق پەن تۈرى. ئىپتىدائىي، تېكىستولوگىيە ۋە كاتالوگىيە (مۇندەرىجەشۈ-ناسلىق) قاتارلىق پەنلەرنىمۇ ئۆز ئىچىگە ئالىدۇ. ئەدەبىيات نەزەرىيەسى ئەدەبىي ئىجادىيەتنىڭ ئىچكى قانۇنىيەتلىرىنى، ئەدەبىيات-سەنئەت ھادىسىلىرىنى، ئەدەبىي ئىجادىيەت تەجرىبىلىرى، ئۇسۇللىرىنى نەزەرىيە جەھەتتىن تەتقىق قىلىدۇ، يەكۈنلەيدۇ؛ ئەدەبىيات تارىخى ھەرقايسى دەۋرلەرگە تەئەللۇق يازغۇچى، شائىرلار ۋە ئۇلارنىڭ ئەسەرلىرى، ھەرخىل ئەدەبىيات-سەنئەت ھادىسىلىرىنى تارىخىي جەھەتتىن تەتقىق قىلىپ، ئۇلارنى بىر پۈتۈن تارىخىي سىستېما ئاساسىدا بايان قىلىدۇ؛ ئەدەبىي تەتقىق ھەرقايسى دەۋر يازغۇچى - سەنئەتكارلىرى، ئۇلارنىڭ ئەدەبىي ئىجادىيىتى ۋە ھەرخىل ئەدەبىيات-سەنئەت ھادىسىلىرىنىڭ جەمئىيەتتە پەيدا قىلغان تەسىرىنى ئىجتىمائىي ئۈنۈم جەھەتتىن باھالايدۇ، خۇلاسەلەيدۇ. شۇڭا، بىز ئەدەبىي تەتقىقنىڭ تۈر ۋە تەۋەلىكى ھەمدە خاراكتېرى ھەققىدە پىكىر بايان قىلغاندا، ئۇنىڭ تەتقىقات ئوبيېكتى، تەتقىقات ئۇسۇلى، ئۆزىگە خاس ئالاھىدىلىكى ۋە باشقا تۈرلەر بىلەن بولغان پەرقىنى نەزەرگە ئېلىشىمىز لازىم.

ئۇنداقتا، ئەدەبىي تەتقىقنىڭ ۋەزىپىسى نېمىلەردىن ئىبارەت؟ يولداش ماۋ زېدۇڭ 1942 - يىلى «يەنئەن ئەدەبىيات - سەنئەت سۆھبەت يىغىنىدا سۆزلەنگەن نۇتۇق» دېگەن مەشھۇر ئەسىرىدە ئەدەبىي تەتقىقنىڭ ئەدەبىيات - سەنئەت ساھەسىدىكى كۆرەش شەكىللىرىنىڭ بىرى ئىكەنلىكىنى، پارتىيىنىڭ پرولېتارىيات ئەدەبىيات - سەنئەتتىكى رەھبەرلىك قىلىشىنى گەۋدىلەندۈرىدىغان مۇھىم بىر ۋاسىتە ئىكەنلىكىنى تەكىتلىگەن. يولداش دېڭ شياۋپىڭ 1979 - يىلى «جۇڭگو ئەدەبىيات - سەنئەت خادىملىرىنىڭ 4 - قۇرۇلتىيىدا سۆز-لەنگەن تەبرىك سۆزى» دە: «پارتىيە ئەدەبىيات - سەنئەتكە رەھبەرلىك قىلىشتا بۇيرۇقۇزۇلۇپ قىلماسلىقى، ئەدەبىيات - سەنئەتنىڭ ۋاقتى-



لىق، كونكرېت ۋە بىۋاسىتە سىياسىي ۋەزىپىگە بېقىشىنى تەلەپ قىلماسلىقى، بەلكى ئەدەبىيات - سەنئەتنىڭ ئالاھىدىلىكى ۋە تەرەققىيات قانۇنىيىتىگە ئاساسەن، ئەدەبىيات - سەنئەت خادىملىرىنىڭ ئەدەبىيات - سەنئەت ئىشلىرىنى ئۈزلۈكسىز گۈللەندۈرۈپ، ئەدەبىيات - سەنئەتنىڭ سەۋىيىسىنى ئۆستۈرۈپ، ئۇلۇغ خەلقىمىزگە مۇناسىپ مۇنداق ۋەزىپىلەر - سەنئەت ئەسەرلىرى ۋە رول ئېلىش سەنئىتى نەتىجىلىرىنى يارىتىش شارائىتىغا ئىگە بولۇشىغا ياردەم بېرىشى كېرەك... ئەدەبىيات - سەنئەت ئىجادىيىتى ۋە ئەدەبىي تەنقىد ساھەسىدىكى مەمۇرىي بۇيرۇقچىلىقنى بىكار قىلىش كېرەك. ئەگەر بۇ خىلدىكى نەرسىلەرنى پارتىيىنىڭ رەھبەرلىكىدە چىڭ تۇرغانلىق، دەپ قارايدىغان بولساق، ئۇ ھالدا ئىش كۈتكىنىمىزنىڭ ئەكسىچە بولۇپ چىقىدۇ»^① دەپ ئوتتۇرىغا قويغانىدى. دېمەك، دىئالېكتىك مائارىپ - ئىزم ۋە تارىخىي ماتېرىيالسىزمچىلارنىڭ ئەدەبىي تەنقىدنىڭ كونكرېت ۋەزىپىلىرى توغرىسىدىكى نۇقتىئىنەزەرلىرىگە ئاساسلانغاندا، ئەدەبىي تەنقىدنىڭ ۋەزىپىسىنى مۇنداق بىر قانچە نۇقتىدىن كۆرسىتىشكە بولىدۇ:

بىرىنچىدىن، ئەدەبىي تەنقىد بىلەن شۇغۇللانغاندا، يازغۇچى ۋە ئەدەبىي ئەسەرلەرگە ئوبيېكتىپ ۋە لىئىلا باھا بېرىش لازىم. يەنى ئەدەبىي تەنقىدچىلىكتە ئىلغار، توغرا قىممەت قارىشى ۋە سەنئەت قارىشىدا چىڭ تۇرۇلۇپ، ھەق بىلەن ناھەق، ئارتۇقچىلىق بىلەن يېتەرسىزلىك ئېنىق ئايرىلىشى، ئۇلارغا ئادىل، سەمىمىي باھا بېرىلىشى، ساختىپەزلىك، سۇۋاقچىلىق قىلىنماسلىقى، كونكرېت مەسىلىگە كونكرېت قارىلىشى، توغرا بىلەن خاتا، مۇۋەپپەقىيەت بىلەن چەكلىمىلىك قانچىلىك بولسا شۇنچىلىك كۆرسىتىپ بېرىلىشى لازىم.

ئىككىنچىدىن، ئەدەبىيات - سەنئەت مۇنازىرىسىنى قانات يايدۇرۇپ، سەنئەت دېموكراتىيىسىنى جارى قىلدۇرۇش لازىم. ئەدەبىيات -

① «دېڭ شياۋپىڭ ماقالىلىرىدىن تاللانما»، 2 - توم، شىنجاڭ خەلق نەشرىياتى 1983 - يىلى ئۇيغۇرچە نەشرى، 459 - 460 - بەتلەر.

شۇناسلىق ساھەسىدە ھەرخىل ئەدەبىيات - سەنئەت مەسىلىلىرى ئۈس-
تىدە بەس - مۇنازىرىلەر بولۇپ تۇرىدۇ. ئەدەبىي تەنقىدچىلىكتە ئەنە
شۇنداق مۇنازىرە ۋە تالاش - تارتىشلار ساغلام قانات يايدۇرۇلۇپ،
ئەدەبىي تەنقىدنىڭ يازغۇچى بىلەن تەنقىدچىلەر، يازغۇچى بىلەن ئو-
قۇرمەنلەر، ھەرخىل ئەدەبىي گۇرۇھلار ئوتتۇرىسىدىكى كۆۋرۈكلۈك
رولى جارى قىلدۇرۇلۇشى، ئۇلار ئوتتۇرىسىدىكى ئۇچۇر ئالماشتۇ-
رۇش، ئىدىيە ئالماشتۇرۇشقا ھەمدە سەنئەت دېموكراتىيىسىنىڭ ئىل-
گىرى سۈرۈلۈشىگە ھەسسە قوشۇلغان بولۇشى لازىم.

ئۈچىنچىدىن، مۇنەۋۋەر سەنئەت تەجرىبىلىرىنى توپلاپ، يەكۈن-
لەپ، ئەدەبىي ئىجادىيەتنىڭ گۈللىنىشىگە ياردەم بېرىش لازىم. ئەدە-
بىيات تارىخىدا تالانتلىق يازغۇچى، شائىرلار ئاجايىپ مۇنەۋۋەر ئە-
سەرلەرنى بارلىققا كەلتۈرۈپ، قىممەتلىك سەنئەت تەجرىبىلىرىنى
قالدۇرۇپ كەتكەن. ئەدەبىي تەنقىدچىلىكتە ئۇلار ئۈستىدىكى تەھلىل-
تەنقىقات چوڭقۇر بولۇشى، قىممەتلىك سەنئەت تەجرىبىلىرى خۇلاسى-
لىنىشى، ئۇنى بۈگۈنكى ئەدەبىيات ئەمەلىيىتىگە تەتبىقلاش ئارقىلىق
يازغۇچى، شائىرلار ئېسىل ماھارەت، قىممەتلىك تەجرىبىلەر بىلەن
تەمىنلىنىپ، ئۇنى بۈگۈنكى ئەدەبىيات ئەمەلىيىتىگە تەتبىقلاش ئارقى-
لىق بۈگۈنكى ئەدەبىياتىمىزنىڭ تەرەققىياتى ئىلگىرى سۈرۈلۈشى
لازىم.

تۆتىنچىدىن، نەزەرىيە قۇرۇلۇشىنى كۈچەيتىپ، ئەدەبىي تەنقىد-
نىڭ سەۋىيىسىنى ئۆستۈرۈش لازىم. ئىلمىي ئەدەبىي تەنقىد توغرا
ھەم ئىلمىي بولغان ئەدەبىي تەنقىد نەزەرىيىسىگە تايىنىدۇ. جەمئىيەت-
نىڭ تەرەققىياتىغا ئەگىشىپ كىشىلەرنىڭ ئىدىيىۋى قارىشى ۋە سەن-
ئەت قاراشلىرىدىمۇ يېڭىلىنىش ۋە تەرەققىياتلار بولۇپ تۇرىدۇ. شۇ-
ڭا، جەمئىيەت تەرەققىياتى جەريانىدا بارلىققا كەلگەن يېڭى قاراش،
يېڭى ئۇسۇل، ئىلمىي قائىدىلەرنى يەكۈنلەش، نەزەرىيە قۇرۇلۇشىنى
مۇكەممەللەشتۈرۈش، سىستېمىلاشتۇرۇش لازىم. نەزەرىيە قۇرۇلۇ-
شى مۇكەممەل، ئىلمىي بولغاندا، ئەدەبىي تەنقىد مۇھىم ساغلام، ھەم
كۈچلۈك ۋە قايىل قىلارلىق بولىدۇ.

II ئەدەبىي تەنقىدچىلىك ھەققىدە

قىسقىچە چۈشەنچە

1. ئەدەبىي تەنقىد ۋە ئۇنىڭ ئالاھىدىلىكى

ئەدەبىي تەنقىد — ھەرقايسى دەۋر يازغۇچى - سەنئەتكارلىرى، ئەدەبىي ئەسەرلەر ۋە ھەرخىل ئەدەبىيات - سەنئەت ھادىسىلىرىگە قارىتا بەلگىلىك نۇقتىئىنەزەر ھەم بەلگىلىك ئۆلچەم ئاساسىدا تەھلىل-تەتقىقات ئېلىپ بېرىپ، ئۇلار ئۈستىدە بەلگىلىك باھا ۋە خۇلاسەلەرنى ئوتتۇرىغا قويىدىغان ئىلمىي پائالىيەتتۇر. ئەدەبىي تەنقىد مۇنداق ئالاھىدىلىكلەرگە ئىگە:

بىرىنچىدىن، ئەدەبىي تەنقىد ئەمەلىيەتچانلىققا ئىگە. ئەدەبىي تەنقىد پائالىيەتتە تەنقىدچىلەر نەزەرىيە يۈكسەكلىكىدە تۇرۇپ، كۈنكەرت ئەسەرگە كۈنكەرت باھا بېرىش، كۈنكەرت مەسلىنى كۈنكەرت ھەل قىلىشتىن ئىبارەت ئىلمىي تەنقىد ئۇسۇلىنى قوللىنىپ، ئەدەبىي ئىجادىيەت ئەمەلىيىتى، ئەدەبىي ئىجادىيەتچىلەر ۋە ئەدەبىيات - سەنئەت ھادىسىلىرى ئۈستىدە ئەمەلىي تەتقىقات ۋە خۇلاسەلەش ئېلىپ بارىدۇ.

ئىككىنچىدىن، ئەدەبىي تەنقىد دەۋرچانلىققا ئىگە. ھەرقايسى دەۋردىكى ئەدەبىي تەنقىد ئۆز دەۋرىنىڭ سەنئەت قارشى، تەنقىد ئۆلچىمى، ئۆزى ۋەكىللىك قىلغان ئەدەبىي گۇرۇھ ۋە ئەدەبىي ئېقىم-لارنىڭ ئەدەبىيات - سەنئەت جەھەتتىكى تەلپ - ئېھتىياجى، ئارزۇ-غايىسى ئاساسىدا پائالىيەت ئېلىپ بارىدۇ. ھەرقايسى دەۋردىكى ئەدەبىي تەنقىد ئالدى بىلەن ئۆز دەۋرىنىڭ ئەدەبىيات - سەنئەت تەرەققىيات ئېھتىياجىنى ئاساس قىلىپ، شۇ دەۋرنىڭ ئەدەبىيات - سەنئەت ئەمەلىيىتى ئۈستىدە پىكىر يۈرگۈزۈشنى مەركىزىي ئورۇنغا قويىدۇ.

ئۈچىنچىدىن، ئەدەبىي تەنقىد ئىلمىلىكىگە ئىگە. ئەدەبىي تەنقىد تەنقىدچىنىڭ بەدىئىي قىزىقىشى ئاساسىدىكى زوقلىنىشىنى ئالدىنقى شەرت قىلىشمۇ، لېكىن تەنقىد ئەمەلىيىتىدە تەنقىدچى ئۆزىنىڭ سۆيۈپ-يېقىتىپ قىزىقىشىلىرىدىن ھالقىپ، ئەدەبىي ئىجادىيەت، ئەدەبىي ھا-دسىلەردىكى ئىلمىي قانۇنىيەتلەر، ماھىيەتلەر، تەجرىبىلەر، ماھا-رەتلەر ئۈستىدە ئىزدىنىپ، ئۇنى بايقاپ، يەكۈنلەپ، شۇ ئارقىلىق ئەدەبىي زوقلىنىش ۋە ئەدەبىي ئىجادىيەت ئەمەلىيىتىگە يېتەكچىلىك قىلىدۇ.

2. ئەدەبىي تەنقىدنىڭ ئىجتىمائىي رولى

ئەدەبىي تەنقىدنىڭ ئىجتىمائىي رولى تۆۋەندىكىلەردىن ئىبارەت: بىرىنچىدىن، ئەدەبىي تەنقىد يازغۇچى - سەنئەتكارلارنىڭ سەنئەت قانۇنىيىتىنى توغرا ئىگىلەش، توغرا قوللىنىش، نەزەرىيە سەۋىيىسىدىكى ئۆستۈرۈپ، سەنئەت تەجرىبىلىرىنى بېيىتىش، بەدىئىي ماھارەت-تىنى چىنىقتۇرۇش ۋە يېڭىلىشىغا ئۈنۈملۈك ياردەم بېرىدۇ. ئىككىنچىدىن، ئوقۇرمەنلەر ۋە كۆرۈرمەنلەرنىڭ بەدىئىي زوقلىنىش ئىقتىدارىنى ئۆستۈرۈشكە، بەدىئىي ھەم ھېسسىيات جەھەتتىن تەربىيلىنىشىگە يېتەكچىلىك قىلىدۇ.

ئۈچىنچىدىن، يازغۇچى-سەنئەتكارلار بىلەن ئوقۇرمەن ۋە كۆرۈرمەنلەر ئوتتۇرىسىدا ئىدىيە ئالماشتۇرۇش، ئۇچۇر ئالماشتۇرۇش ئارقىلىق ئەدەبىيات-سەنئەتنىڭ ئىجتىمائىي ئۈنۈمىنى يۇقىرى كۆتۈرىدۇ.

3. ئەدەبىي تەنقىدنىڭ كونكرېت

ۋەزىپىلىرى

ئەدەبىي تەنقىدنىڭ تۆۋەندىكىدەك كونكرېت ۋەزىپىلىرى بار: بىرىنچىدىن، يازغۇچى - سەنئەتكارلار ۋە ئۇلارنىڭ ئەدەبىي ئە-

سەرلىرى ھەرخىل ئەدەبىيات - سەنئەت ھادىسىلىرىگە ئوبىيكتىپ باھا بېرىدۇ. ھالبۇكى، ھەقىقىي ئەدەبىي تەنقىد ئەدەبىي ئەسەرلەرنىڭ ئىدىيىۋىلىكى جەھەتتىكى ھەق - ناھەقىنى، توغرا بىلەن خاتا، گۈزەللىك بىلەن رەزىللىكنى، بەدىئىيلىكى جەھەتتىكى ئارقۇچىلىق ۋە يېتەرسىزلىكلەرنى توغرا ۋە ئېنىق ئايرىشى، ئوبىيكتىپ ۋە لىتېراتۇرا باھالاپ، سەمىمىيەتسىزلىك، سۇۋاقچىلىق قىلماسلىقى، ئىلغار ۋە توغرا مەيداندا تۇرۇپ، كونكرېت ئەسەرلەرگە كونكرېت باھا بېرىشى، ئەسەرنىڭ مۇۋەپپەقىيىتى بىلەن چەكلىمىلىكى، توغرىسى بىلەن خاتا. سى قانچىلىك دەرىجىدە بولسا ئەينەن ھالدا سەمىمىي كۆرسىتىپ بېرىشى لازىم.

ئىككىنچىدىن، ئەدەبىيات - سەنئەت مەسىلىلىرى مۇنازىرىسىنى قانات يايدۇرۇپ، سەنئەت دېموكراتىيىسىنى جارى قىلدۇرىدۇ. ئەدەبىيات - سەنئەت مەسىلىلىرى ئۈستىدە ھەرخىل زىددىيەت ۋە مۇنازىرىلەر مەۋجۇت بولۇپ تۇرىدۇ. ئەدەبىي تەنقىد ئەنە شۇنداق زىددىيەت ۋە مۇنازىرىلەرنى قانات يايدۇرۇپ، ھەرخىل ئەدەبىي گۇرۇھلار، يازغۇچى - سەنئەتكار ۋە تەنقىدچىلەر ئوتتۇرىسىدا نورمال پىكىر، ئىدىيە ۋە تەجرىبە ئالماشتۇرۇشنى ئىلگىرى سۈرۈپ، سەنئەت دېموكراتىيىسىنى جارى قىلدۇرۇشى لازىم.

ئۈچىنچىدىن، سەنئەت تەجرىبىلىرىنى يەكۈنلەپ، ئەدەبىيات - سەنئەتنىڭ ساغلام تەرەققىياتىنى ئىلگىرى سۈرىدۇ. ئىنسانىيەتنىڭ ئەدەبىيات - سەنئەت تەرەققىيات تارىخىدا ئاتاقلىق يازغۇچى - سەنئەتكارلار، مۇنەۋۋەر ئەدەبىي ئەسەرلەر ۋە ھەرخىل ئەدەبىي ئېقىملار بارلىققا كەلگەن. ئۇلار ئۆزلىرىنىڭ ئەدەبىي ئىجادىيەت ئەمەلىيىتى جەريانىدا قىممەتلىك سەنئەت تەجرىبىلىرىنى بىزگە قالدۇرۇپ كەتكەن. ئەدەبىي تەنقىد ئەنە شۇ ئېسىل سەنئەت تەجرىبىلىرىنى يەكۈنلەش، سەنئەت ساھەسىدىكى ھەرخىل نۇقتىئىنەزەرلەرگە قارىتا تەھلىل - تەتقىقات ئېلىپ بېرىپ، مۇئەييەن خۇلاسە چىقىرىش، ئۇنى بۈگۈنكى ئەدەبىي ئىجادىيەت جەريانىغا تەتبىقلاش، قوللىنىش، ئىسلاھ - پاتلاش ئارقىلىق ئەدەبىي ئىجادىيەت تەرەققىياتىنى ئىلگىرى سۈرۈش.

كە تۈرتكە بولىدۇ.

4. ئەدەبىي تەنقىد ئۆلچىمى

ئەدەبىي تەنقىدچىلەر ھەرخىل ئەدەبىي ئىجادىيەت ۋە ئەدەبىيات-سەنئەت ھادىسىلىرىنى باھالىغاندا ئاساس قىلىدىغان تۈپ پرىنسىپ، كۆرسەتكۈچ ياكى مىزان تەنقىد ئۆلچىمى ھېسابلىنىدۇ. تەنقىد ئۆلچىمى ئەدەبىي ئىجادىيەت خاھىشىنىڭ ياخشى - يامانلىقى، بەدىئىي شەكىللەرنىڭ گۈزەل ياكى ئەمەسلىكى، بەدىئىي ئىپادىلەش ۋاسىتىسىلىرىنى قوللىنىشنىڭ مۇۋاپىق ياكى ئەمەسلىكىنى مۇئەييەنلەشتۈرۈش ياكى ئىنكار قىلىشتا تايىنىدىغان تۈپ پرىنسىپتۇر. ئەدەبىي تەنقىدنىڭ ئۆلچىمى ئىككى خىل بولۇپ، بىرى، ئىدىيىۋى خاھىش ئۆلچىمى، يەنە بىرى بەدىئىيلىك ئۆلچىمىدىن ئىبارەت.

ئىدىيىۋى خاھىش ئۆلچىمى

ئىدىيىۋى خاھىش دېگىنىمىز، ئەدەبىي ئەسەرلەردە بەدىئىي ئوب-رازلار تەسۋىرى ئارقىلىق ئىپادىلىنىدىغان مۇددىئا، مەقسەت، ھېسسىيات ۋە پوزىتسىيىنىڭ يىغىندىسىدىن ئىبارەت. ئىدىيىۋى خاھىش ئۆلچىمىنىڭ كونكرېت مەزمۇنلىرى تۆۋەندىكىچە:

بىرىنچىدىن، ئەدەبىي ئەسەرلەردە ئەكس ئەتتۈرۈلگەن تۇرمۇش-نىڭ چىنلىق دەرىجىسىگە قاراش. رېئاللىق چىنلىق بىلەن ئەكس ئەتتۈرۈلگەن، خەلقنىڭ غايىسى، ئىدىيىۋى ھېسسىياتى، تەلپ - ئارزۇلىرى توغرا ئىپادىلەنگەن ئەسەرلەرلا كەڭ خەلق ئاممىسىنىڭ چۈشىنىشى، ياقتۇرۇشى ۋە قوبۇل قىلىشىغا ئېرىشەلەيدۇ. بۇ مەنىدىن ئېيتقاندا، چىنلىقنى ئەدەبىيات - سەنئەتنىڭ جېنى ھېسابلاشقا بولىدۇ. رېئاللىققا ۋە سەنئەت قانۇنىيىتىگە سادىق يازغۇچى - سەنئەتكارلار چوقۇم رېئاللىقنىڭ ئوبيېكتىپ قانۇنىيىتىگە ھۆرمەت قىلىپ، تۇرمۇشنى چىنلىق بىلەن ئەكس ئەتتۈرۈشى لازىم. شۇنداق ئەھۋالدا

ئەسەرلەرنىڭ تونۇتۇش ۋە ئېستېتىك قىممىتى يۇقىرى بولىدۇ. ئەگەر سىچە بولغاندا ئەسەرلەرنىڭ تونۇتۇش ۋە ئېستېتىك قىممىتىگە تەسىر يېتىدۇ. ئۇنداق ئەسەرلەرنى ئوقۇرمەنلەر ياخشى كۆرمەيدۇ، قوبۇل قىلمايدۇ. شۇڭا، ئەدەبىي ئەسەرلەردە ئىپادىلەنگەن ئىجتىمائىي ئۆلچەم مۇشۇنىڭ چىنلىق دەرىجىسىنى ئىدىيىۋى خاھىشنى باھالاشنىڭ مۇھىم بىر ئۆلچىمى دەپ قارايمىز.

ئىككىنچىدىن، ئىدىيىۋى خاھىشنىڭ خاراكتېرىگە قاراش. يازغۇچى - سەنئەتكارلارنىڭ ھېسسىياتى ياكى ئىدىيىۋى خاھىشى ئەدەبىي ئەسەرلەردىكى بەدىئىي ئوبرازلارنىڭ ئىچكى - تاشقى ئالاھىدىلىكلىرى ۋە ھەرىكەت - پائالىيەتلىرىگە سىڭدۈرۈلۈپ تەسۋىرلىنىدۇ. ئىدىيىۋى خاھىش ئىلغار، توغرا، يۈكسەك بولسا كىشىلەرنى ساغلام گۈزەللىك تۇيغۇسىغا ئىگە قىلالايدۇ.

ئەدەبىي ئەسەرلەردە يازغۇچى - سەنئەتكارلارنىڭ پەلسەپىۋى، سىياسىي، ئەخلاقىي، تارىخىي، دىنىي... قاراشلىرى كىشىلىك قاراش ۋە ئىقتىسادىي قاراشقا تەسىر كۆرسىتىپ، يا ئۇنداق، يا مۇنداق ئىدىيىۋى خاھىش ئىپادىلىنىشى مۇمكىن. ئۇلار مەيلى قايسى خىل ئىدىيە ياكى قاراشنى ئىپادىلىگەن بولۇشىدىن قەتئىينەزەر، مۇھىمى ئەسەردە ياخشىلىق، توغرىلىق، گۈزەللىكنى ياقلىغان - ياقلىمىغانلىقىغا، يامانلىق، ساختىلىق، رەزىللىكنى ئىنكار قىلغان - قىلمىغانلىقىغا، ئىپادىلىگەن ئىدىيىۋى خاھىشنىڭ ئاكتىپ ئەھمىيەتتىكى ياكى پاسسىپ تەسىرىگە قاراش كېرەك.

ئۈچىنچىدىن، ئەسەر پەيدا قىلغان ئىجتىمائىي ئۈنۈمگە قاراش. ئەدەبىي ئەسەرلەرنىڭ ئىجتىمائىي ئۈنۈمى دېگەندە، كىشىلەرگە رېئاللىقنىڭ ماھىيىتىنى تونۇتۇش ئۈنۈمى، كىشىلەرنى ئىدىيە - ھېسسىيات جەھەتتە تەربىيەلەش ئۈنۈمى، كىشىلەرگە ئېستېتىك زوق بېرىش، غىشلاش ئۈنۈمى قاتارلىقلار كۆزدە تۇتۇلىدۇ. ئىجتىمائىي تۇرمۇشنى توغرا مەيدان، ئالىيجاناب مۇددەئىيە بىلەن چىن ئەكس ئەتتۈرگەن ئەسەرلەرلا ھەقىقىي تۈردە رېئاللىقنى تونۇتۇش، كىشىلەرنى تەربىيەلەش ۋە ئۇلارغا شادلىق بېغىشلاش قىممىتىنى ھازىرلاپ، «ئەقىل -

پاراسەت ۋە كۈچ . قۇدرەتكە تولغان تۇرمۇش دەرسلىكى» بولالايدۇ . ئەكس ئەتتۈرۈلگەن تۇرمۇش قانچە چوڭقۇر ، قانچە چىن بولسا ، ئىپادىلىگەن خاھىش گۈزەللىكىنى ، توغرىلىقنى ، ياخشىلىقنى قانچە كۈچلۈك ياقلىغان بولسا ، ئۇنداق ئەسەرلەرنىڭ تونۇتۇش ، تەربىيە-لەش ۋە ئېستېتىك ئۈنۈمىمۇ شۇنچە زور بولىدۇ . شۇڭا ، پەيدا قىلغان ئىجتىمائىي ئۈنۈمنىڭ قانداقلىقىغا قاراشنى ئىدىيىۋى خاھىش ئۆلچىمىنىڭ بىر كۆنكەپ مەزمۇنى ھېسابلايمىز .

بەدىئىيلىك ئۆلچىمى

بەدىئىيلىك دېگىنىمىز ، ئىدىيىۋى مەزمۇن بىلەن بەدىئىي شەكىلنىڭ ئورگانىك پۈتۈنلۈككە ئىگە بولۇشى ، كومپوزىتسىيەنىڭ پۇختىلىقى ، تىپ ۋە بەدىئىي ئوبرازلارنىڭ جانلىق ، روشەن ، تەسىر-لىنەرلىك يارىتىلىشى ، سۆزىتلەرنىڭ ئىزچىللىققا ۋە جەلپكارلىققا ئىگە بولۇشى ، قوللانغان تىلنىڭ نەپىس ، كۆركەملىكى ، بەدىئىي ۋاستىلەرنىڭ مۇۋاپىق قوللىنىلىشى قاتارلىق جەھەتلەردىكى ماھارەتنىڭ گۈزەللىك ۋە مۇكەممەللىك دەرىجىسىگە يەتكەنلىكىگە قارىتىلىدۇ . بەدىئىيلىك ئۆلچىمىنىڭ كۆنكەپ مەزمۇنلىرى تۆۋەندىكىچە : بىرىنچىدىن ، ئوبراز تەسۋىرىنىڭ جانلىقلىق ، روشەنلىك ، تەسىرچانلىق دەرىجىسىگە قاراش . ئەدەبىيات - سەنئەت رېئاللىقىنى چىنىلىق بىلەن ئەكس ئەتتۈرمەكچى بولىدىكەن ، يارىتىلغان بەدىئىي ئوبرازلار خۇددى رېئاللىقنىڭ ئۆزىدەك جانلىق ، كۆنكەپ ، روشەن ، تەسىرلىنەرلىك سۈرەتلەپ بېرىلىشى كېرەك . ئۇنداق بولمايدىكەن ، رېئاللىقنىڭ ماھىيىتىنى ئېچىپ بەرگىلى بولمايدۇ . شۇڭا ، يارىتىلغان بەدىئىي ئوبرازلاردىن قويۇق تۇرمۇش پۇرىقى سەزگۈلىرىمىزگە ئۇرۇلۇپ تۇرۇلۇشى ، يەنى ئوقۇرمەنلەر ئەدەبىي ئەسەرلەرنى ئوقۇش جەريانىدا ئۇنىڭدىكى بەدىئىي ئوبرازلارنى ئۆزلىرىنىڭ ئەڭ يېقىن دوستلىرىدەك ، قېرىنداشلىرىدەك ياكى رىقابەتدەشى ، دۈشمىنىدەك ھېس قىلالىشى ، ئۇلار بىلەن بىللە ھەرىكەت قىلىۋاتقانداك ، سۆزلىشىۋاتقانداك ياكى بىرلىكتە كۈرەش قىلىۋاتقانداك چوڭقۇر تەسىراتقا

ئىگە بولالىشى كېرەك.

ئىككىنچىدىن، ئىپادىلەنگەن ھېسسىياتنىڭ چىنلىق، چوڭقۇر-
لۇق، سەمىمىيلىك دەرىجىسىگە قاراش. يازغۇچى - سەنئەتكارنىڭ
تۇرمۇش تەسىراتى ئاساسىدا شەكىللەنگەن ئىدىيىۋى ھېسسىياتى ھەر-
قانچە كۈچلۈك، چىن، ساغلام بولغان تەقدىردىمۇ، ئۇنى ئۆز ئەسىرىدە
دە يارىتىلغان بەدىئىي ئوبرازلارنىڭ ھەرىكەت - پائالىيەتلىرى ئارقىلىق
لىق ئېنىق، چوڭقۇر، سەمىمىي ۋە تەسىرلىك ئىپادىلەپ بېرەلمىسە،
ئۇنداق ئەسەرنىڭ بەدىئىي سۈپىتى تۆۋەن بولۇپ قېلىۋېرىدۇ - دە،
ئىدىيىۋى مەزمۇنى تولۇق، چوڭقۇر ئىپادىلەشكە تەسىر يېتىدۇ.
گەرچە ئىدىيىۋى ھېسسىيات ئەسەر مەزمۇنىنى شەكىللەندۈرىدىغان
ئامىل بولسىمۇ، لېكىن ئەدەبىي ئەسەردە ئۇنى قانداق دەرىجىدە ئىپادى-
لەش مەسىلىسى يەنىلا سەنئەتكارنىڭ بەدىئىي ماھارىتىگە مۇناسىۋەت-
لىك مەسىلە. شۇڭا، ئەدەبىي ئەسەرلەرنىڭ بەدىئىيلىكىگە باھا بەر-
گەندە، ئۇنىڭدا ئىپادىلەنگەن ھېسسىياتنىڭ چىنلىق، سەمىمىيلىك
ۋە چوڭقۇرلۇق دەرىجىسىگە قاراشنى مۇھىم بىر ئۆلچەم قىلىش كې-
رەك.

ئۈچىنچىدىن، بەدىئىي شەكىلنىڭ مۇكەممەللىكى ۋە ئىجادچانلىق-
قىغا قاراش. ئىپادىلەشكە بولغان ئىدىيىۋى مەزمۇن ھەرقانچە
يۈكسەك بولسىمۇ، لېكىن ئۇنى ئىپادىلەيدىغان بەدىئىي شەكىل پۇخ-
تا، مۇكەممەل تەشكىللەنمىسە، ئۇنداق يۈكسەك مەزمۇنمۇ تېگىشلىك
قىممەتكە ئېرىشەلمەيدۇ. شۇڭا، يازغۇچى بەدىئىي شەكىلنى مۇۋاپىق
تەشكىللەش ماھارىتىنى ئوبدان ئىگىلەش لازىم.

مۇنەۋۋەر يازغۇچى - سەنئەتكارلار گەرچە ئوخشاش بىر خىل
ژانىردا ئەسەر ئىجاد قىلىشىمۇ، لېكىن قوللانغان تىل، قۇرۇلما،
ئىپادىلەش ۋاسىتىلىرى، سۆزىت ئورۇنلاشتۇرۇش قاتارلىق جەھەت-
لەردە ئۆزىگە خاس ئالاھىدىلىككە ئىگە بولىدۇ. بۇخىل ئەھۋالدا
ئوخشاش ژانىرلارنىڭ بەدىئىي شەكىلمۇ ئوخشاشمىغان يازغۇچىلارنىڭ
قىلمى ئاستىدا ئۆزىگە خاس ئىجادچانلىققا ئىگە بولىدۇ. ئىجادچانلىق
قانچە روشەن ۋە گەۋدىلىك بولسا، ئەسەرنىڭ بەدىئىيلىكىمۇ شۇنچە

يۇقىرى بولىدۇ. شۇڭا، ئەدەبىي ئەسەرلەر شەكلىنىڭ مۇكەممەللىكى ۋە ئىجادچانلىقىنى بەدئىيلىك ئۆلچىمىنىڭ بىر مۇھىم مەزمۇنى ھېسابلايمىز.

5. ئەدەبىي تەنقىد ئەمەل قىلىشقا تېگىشلىك پرىنسىپلار

بىرىنچى، ئەدەبىي تەنقىد توغرا قىممەت قارىشى ۋە كۈچلۈك ئىلمىيلىكنى قورال قىلىشى كېرەك. ئەدەبىي تەنقىدچىلىك بىرخىل پەن بولۇش سۈپىتى بىلەن ئىنتايىن ئەستايىدىللىق، ئىلمىيلىك ۋە ئادىللىقنى تەلەپ قىلىدىغان ئىلمىي پائالىيەتتۇر. ئەدەبىي تەنقىدنىڭ ئىلمىيلىكى دېگەندە، ئەدەبىي ئەسەرلەردە تەسۋىرلەنگەن شەيئى ۋە ھادىسىلەرنى سەنئەتنىڭ رېئاللىقىنى ئەكس ئەتتۈرۈش قانۇنىيىتى بولمىغاچقا، ئىككىنچى تەھلىل قىلىش ۋە ئۆيۈپ كېتىپ باھا بېرىش تەكىتلەنسە، ئەدەبىي تەنقىدنىڭ توغرا، ئادىللىقى مەسىلىسى ئەدەبىي ئىجادىيەتتە ئەكس ئەتتۈرۈلگەن شەيئىلەر مۇناسىۋىتى ۋە ئۇلارغا قارىتا يازغۇچىنىڭ تۇتقان پوزىتسىيىسىگە تەنقىدچى سۈيۈپ كېتىپ ھېسسىياتىنى ئاساس قىلىپ ئەمەس، بەلكى ئەدەبىي ئىجادىيەتنىڭ ھەقىقىي ماھىيىتىگە، كونكرېت ئەمەلىيەتكە ئۇيغۇن باھا بېرىشى لازىملىقىنى كۆرسىتىدۇ. بۇ تەلەپكە يېتىش ئۈچۈن تەنقىدچى پۇختا نەزەرىيەۋى ئاساسقا ۋە يۇقىرى بەدئىي دىت ۋە پەرق ئېتىش ئىقتىدارىغا ئىگە بولۇپلا قالماي، بەلكى ئەدەبىيات - سەنئەتنى ئەڭ قىزغىن سۆيىدۇ. خان، ئىنتايىن مەسئۇلىيەتچان، سوغۇققان، پاك - دىيانەتلىك، ئاق كۆڭۈل بولۇشى، مەسىلىلەرنى ئەتراپلىق، چوڭقۇر تەھلىل قىلالايدۇ. خان، بىر تەرەپلىمە ھالدا ئۆز خاھىشى بويىچىلا خۇلاسى چىقىرىپ قويۇشتىن ساقلىنالايدىغان پەزىلەتنى يېتىلدۈرۈشى لازىم. پرىنسىپ - سىز ماختاپ - ئۇچۇرۇشمۇ ياكى بىر تەرەپلىمە ھالدا قارىغۇلارچە ئەيىبلەۋېرىشمۇ ئەدەبىي تەنقىد پائالىيەتنىڭ ۋە ئەدەبىي تەنقىدچىنىڭ نوپۇزى ئۈچۈن زىيانلىق. شۇڭا، ھەقىقەتنى ئەمەلىيەتتىن ئىزدەش



پرىنسىپى بويىچە ئىش كۆرۈش كېرەك.

ئىككىنچى، سەنئەت قانۇنىيىتىگە ھۆرمەت قىلىش، مۇنەۋۋەر ئەنئەنىلەرنى قوبۇل قىلىش كېرەك. سەنئەت قانۇنىيىتىگە ھۆرمەت قىلىش دېگەنلىك، ئەدەبىي تەنقىد پائالىيىتى جەريانىدا سەنئەتنىڭ تىپىكلەشتۈرۈش پرىنسىپى ئاساسىدا بەدىئىي ئوبراز يارىتىدىغانلىقى، سەنئەتنىڭ رېئاللىقىنى مەنبە قىلىدىغانلىقى، ھەرقايسى تۈر - ژانىرلارنىڭ ئۆزىگە خاس ئىپادىلەش ئۇسۇلى ۋە ئالاھىدىلىكىگە ئىگە بولىدىغانلىقىدىن ئىبارەت تۈپ قانۇنىيەتلەرنى تەنقىد پائالىيىتىگە يېتەكچى قىلىشنى كۆرسىتىدۇ. مۇنەۋۋەر ئەنئەنىلەرنى جارى قىلدۇرۇش بولسا، ئەجدادلار قالدۇرۇپ كەتكەن نەزەرىيە تەتقىقاتى ۋە ئەدەبىي تەنقىدچىلىك جەھەتتىكى ئېسىل نەجىرىيە - ساۋاقلارنى قوبۇل قىلىپ، بۈگۈنكى زامان ئەدەبىي تەنقىدچىلىكىنىڭ تەرەققىياتىنى ئىلگىرى سۈرۈشكە تېگىشلىك تۆھپە قوشۇش دېگەنلىكتۇر. بۇنىڭ ئۈچۈن ئەدەبىي تەنقىدچىلەر ئىدىيىۋى ئازادلىققا ۋە سەنئەت دېموكراتىيىسى ئېڭىغا ئىگە بولۇشى، بۇ تەلەپكە يېتىشتە ئەدەبىيات - سەنئەت نەزەرىيىسى، ئەدەبىيات - سەنئەت تارىخى ۋە ئەدەبىي تەنقىد تارىخىنى پىششىق ئۆگىنىشى ۋە چوڭقۇر تەتقىق قىلىشى لازىم.

ئۈچىنچى، تەنقىد ئەركىنلىكىنى تەشەببۇس قىلىپ، ئەدەبىيات - سەنئەتنىڭ گۈللىنىشىنى نشان قىلىش. تەنقىد ئەركىنلىكىنى تەشەببۇس قىلىش سوتسىيالىستىك مىللىي ئەدەبىياتىمىزنى گۈللەندۈرۈشنىڭ مۇھىم تەدبىرى. تەنقىد ئەركىنلىكى تەنقىدچىلەرنىڭ ئاك-تىپچانلىقى ۋە ئىجادچانلىقىغا ئىلھام بېرىدۇ، ئەدەبىي تەنقىدنى تېخىمۇ باي ۋە يېپيىڭى تەرەققىيات پۇرسىتىگە ئىگە قىلىدۇ. ئەدەبىي تەنقىدچىلىكنى ناھايىتى كەڭ ئىجادىيەت شارائىتى بىلەن تەمىن ئېتىدۇ. تەنقىد ئەركىنلىكىنى تەشەببۇس قىلىشتىن مەقسەت، سوتسىيالىستىك ئەدەبىياتنى «بارچە گۈللەر تەكشى ئېچىلىش، ھەممە ئېقىم - لار بەس - بەستە سايراش» تىن ئىبارەت سوتسىيالىستىك سەنئەت يۆنىلىشى بويىچە گۈللەندۈرۈشتىن ئىبارەت.

تۆتىنچى، ئەدەبىي تەنقىد ئومۇمىيلىق ۋە پۈتۈنلۈك قارىشىدا

چىڭ تۇرۇش كېرەك. ئومۇمىيلىق ۋە پۈتۈنلۈك نۇقتىئىنەزىرىدە چىڭ تۇرۇش ئەدەبىي تەنقىدنىڭ ئىلمىيلىكىگە كاپالەتلىك قىلىشنىڭ مۇھىم شەرتى. ئومۇمىيلىق ۋە پۈتۈنلۈك قارىشىدا چىڭ تۇرۇش ئۈچۈن: بىرىنچىدىن، ئەدەبىي تەنقىد ئەدەبىي ئىجادىيەت ۋە ئەدەبىي ھادىسىلەرنى ئېستېتىك نۇقتىئىنەزەر ۋە، تارىخىي نۇقتىئىنەزەر ئاساسىدا كۆزىتىش ۋە باھالاش كېرەك؛ ئىككىنچىدىن، ئەسەرنىڭ ئومۇمىي مەزمۇنى بىلەن ئاپتورنىڭ ئومۇمىي ئەھۋالى ۋە ئۇ ياشىغان دەۋرنىڭ ئالاھىدىلىكىنى بىرلەشتۈرۈپ تەھلىل قىلىش كېرەك؛ ئۈچىنچىدىن، ئومۇمىيلىق بىلەن قىسمەنلىكنى بىرلەشتۈرۈپ، ئومۇمىي قىممىتىگە قاراش، يەنى ئەسەرنىڭ ئارتۇقچىلىقى بىلەن يېتەرسىزلىكى، مۇۋەپپەقىيىتى بىلەن مەغلۇبىيىتى ئۈستىدە ھەقىقەتنى ئەمەلىيەتتىن ئىزدەش ئاساسىدا خۇلاسە چىقىرىش كېرەك.

6. ئەدەبىي تەنقىدچى ھازىرلاشقا تېگىشلىك تۈپ شەرتلەر

بىرىنچى، تەنقىدچى يۈكسەك ئىدىيىۋى قاراش ۋە گۈزەل پەزىلەت يېتىلدۈرۈشى كېرەك. بىر مۇنەۋۋەر ئەدەبىي تەنقىدچىنىڭ يېتىلش چىقىشى 100 مۇنەۋۋەر يازغۇچى - شائىرنىڭ يېتىشىپ چىقىشىدىنمۇ مۇشكۈلدۈر. ئالاھىلى، ئۇيغۇر ئەدەبىياتىنىڭ قەدىمكى، ھازىرقى، بۈگۈنكىدىن ئىبارەت مۇكەممەل تەرەققىيات تارىخىدا نۇرغۇنلىغان مۇنەۋۋەر يازغۇچى - شائىرلىرىمىز بارلىققا كەلگەن بولسىمۇ، ئەپسۇسكى، گەنە شۇ يازغۇچى - شائىرلىرىمىزنىڭ مۇنەۋۋەر ئەسەرلىرىنى، ئەدەبىيات تارىخىمىزنى سىستېمىلىق تەتقىق قىلغان ئەدەبىي تەنقىدچىلىك تارىخىمىز يوق. مۇنەۋۋەر ئەدەبىي تەنقىدچىلىرىمىزمۇ ئانچە كۆپ ئەمەس. مۇشۇ مەنىدىن ئېيتقاندا، مۇنەۋۋەر ئەدەبىي تەنقىدچى بولۇش ئانچە ئوڭاي ئىش ئەمەس. يازغۇچى - شائىرلار ۋە ئوقۇرمەنلەرمۇ قابىلىيەتلىك ئەدەبىي تەنقىدچىلەرنى ئەۋلىيا ھېسابلاپ چوقۇنىدۇ. ئۇلاردىن نۇرغۇن نەرسىلەرنى ئۆگىنىۋېلىشنى ئارزۇ قىدۇ.

لىدۇ. شۇڭا، ئەدەبىي تەنقىدچى يۈكسەك ئىدىيىۋى قاراشقا ئىگە بولۇشى، شۇنداقلا يۈكسەك پەزىلەت يېتىلدۈرۈشى كېرەك. يۈكسەك ئىدىيىۋى قاراش تىكلەش دېگىنىمىز، دەۋرنىڭ ئالدىدا تۇرىدىغان ئىلغارلىق، سەزگۈرلۈك، ئۈمىدۋارلىق، جاپادىن قورقمايدىغان جان سارەتلىك روھقا ئىگە بولۇش، تەرەققىيپەرۋەرلىك، ئىنسانپەرۋەرلىك ئىدىيىسىگە، ئىنسانىيەتنىڭ روھىي ئىندىۋىدۇئاللىقى، خۇشاللىقى، بەختى يولىدا پىداكارلىق خاھىشىغا، ۋەتەن، مىللەتنى ۋە ئۆزىنى سۆيىدىغان گۈزەل روھىي دۇنياغا ئىگە بولۇشنى كۆرسىتىدۇ. ئالىي-جاناب پەزىلەت ئىگىسى بولۇش ئۈچۈن شەخسىيەتسىز، ئادىل، ئاق كۆڭۈل، سەمىمىي، راستچىل، ھەققانىيەت يولىدا بەدەل تۆلەشتىن قورقمايدىغان، ئۆز ئەقىدىسى ئۈچۈن ئۆمۈر بويى كۈرەش قىلىدىغان روھنى يېتىلدۈرۈشى كېرەك.

ئىككىنچى، پۇختا نەزەرىيىۋى ئاساسقا ئىگە بولۇشى كېرەك. ئەدەبىي تەنقىدنىڭ ئەدەبىيات نەزەرىيىسى بىلەن مۇناسىۋىتى ئىنتايىن زىچ. چۈنكى، تەنقىدچى ئەدەبىي تەنقىد پائالىيىتى جەريانىدا ئەدەبىيات-سەنئەتنىڭ تىپىكلەشتۈرۈش پرىنسىپى، ئىجادىيەت ئۇسۇلى، بەدىئىي ئۇسلۇب، ئەدەبىي ژانىرلارنىڭ خۇسۇسىيەتلىرى، مەزمۇن بىلەن بەدىئىي شەكىلنىڭ، شارائىت بىلەن پېرسوناژ خاراكتېرىنىڭ، مەنبە بىلەن ئېقىمنىڭ، تارىخىي ۋارىسچانلىق بىلەن ئىجادچانلىقنىڭ، مىللىي ئالاھىدىلىك بىلەن باشقىلارنىڭ ئىلغار مەدەنىيىتىنى قوبۇل قىلىشنىڭ مۇناسىۋەتلىرىگە دائىر توغرا نەزەرىيىۋى پرىنسىپلارنى يېتەكچى قىلىدۇ. ئەنە شۇنداق قانۇنىيەت ۋە پرىنسىپلارغا تايانماي، سۈبېكتىپ خاھىشى بويىچە ئېلىپ بېرىلغان ئەدەبىي تەنقىد ئىلمىي ئاساسقا ئىگە بولالمايدۇ، باشقىلارنى قايىل قىلالمايدۇ. شۇڭا، تەنقىدچى پۇختا نەزەرىيىۋى ئاساسقا، مول سەنئەت بىلىملىرىگە ئىگە بولۇشى كېرەك.

ئۈچىنچى، مۇكەممەل بەدىئىي تەربىيىلىنىشكە ئىگە بولۇشى لازىم. يەنى تەنقىدچى نورمال بەدىئىي زوقلىنىش ئىقتىدارىنى يېتىلدۈرۈشى، ئەدەبىي تەنقىد ئۇسۇلى، ئەدەبىي تەنقىد ئۆلچىمىنى قوللى-

نىش قاتارلىق جەھەتلەردە ئەتراپلىق تەربىيىلىنىشى، بەلگىلىك ئەدە-
 بىي تەنقىدچىلىك تەجرىبىسىگە ئىگە بولۇشى كېرەك.
 تۆتىنچى، يازغۇچى - سەنئەتكارلارنىڭ ھەقىقىي سىرداش دوستى
 ۋە سەمىمىي مەسلىھەتچىسى بولۇشى لازىم. ئەدەبىي ئىجادىيەت ئىنتايىن-
 يىن مۇرەككەپ مەنىۋى ئەمگەك، شۇنداقلا ئىنتايىن جاپالىق جىسمانىي-
 نىي ئەمگەك. ئەدەبىي تەنقىد ئەنە شۇنداق جاپالىق ئەمگەك مېۋىسى
 بولغان ئەدەبىي ئەسەرلەر ئۈستىدە تەھلىل - تەتقىقات ئېلىپ بېرىش،
 باھالاش ئارقىلىق ئۇنىڭ شاكىلىنى چىقىرىۋېتىپ، جەۋھەرلىرىنى
 خەلققە يەتكۈزۈش ھەمدە ئاشۇ مۇشەققەتلىك ئەمگەك مېۋىلىرىنى ئىش-
 لەپچىقىرىدىغان يازغۇچى - سەنئەتكارلارنى تەربىيىلەش، ئاسراش،
 قوغداش، ئىقتىدارىنى جارى قىلدۇرۇشقا ئىلھاملاندۇرۇش ئارقىلىق
 ئاخىرقى ھېسابتا ئەدەبىيات - سەنئەتنىڭ گۈللىنىشىنى ئىلگىرى
 سۈرۈشنى مەقسەت قىلىدۇ. بۇ مەقسەتكە يېتىش ئۈچۈن، تەنقىدچى
 يازغۇچى - سەنئەتكارلار بىلەن چوڭقۇر سىردىشىپ، ئۇلارنىڭ جان
 كۆيەر دوستىغا ئايلىنىشى، مۇۋەپپەقىيەتلىرىنى ئالقىشلىشى، مۇئەييەن-
 يەنلەشتۈرۈشى، ياخشى مەسلىھەتچىسى بولۇشى، يېتىشىسىزلىك -
 خاتالىقلىرىنى ئاق كۆڭۈللۈك بىلەن دادىل كۆرسىتىپ بېرىپ، دا-
 ۋاملىق ئالغا بېسىشىغا تۈرتكە بولۇشى كېرەك.

7. ئەدەبىي تەنقىدچىلىك ئىستىلى

تەنقىد ئىستىلى مەسلىسى ئەدەبىي تەنقىدچىلىكتە ئىنتايىن مۇ-
 ھىم بولۇپ، ئەدەبىي تەنقىدنىڭ ساغلام تەرەققىياتى ئۈچۈن ئالاھىدە
 تەسىر كۆرسىتىدۇ. تەنقىدچىلىك ئىستىلى تەنقىدچىلەرنىڭ ئىدىيىۋى
 خاراكتېرى، پەزىلىتى، شۇنداقلا كەسپىي ساپاسىغا مۇناسىۋەتلىك
 مەسىلە. ئەدەبىي تەنقىدچىلەرنىڭ ئومۇمىي ئەھۋالىدىن قارىغاندا،
 مەيلى قايسى دەۋر ياكى قايسى مىللەتنىڭ ئەدەبىي تەنقىدچىلىكى
 بولۇشىدىن قەتئىينەزەر، مۇنداق ئىككى خىل پاسسىپ تەنقىدچىلىك
 ئىستىلى مەۋجۇت: بىرى، ئەدەبىي ئەسەرنىڭ ئەسلىي خاراكتېرى




ياكى ئوبيېكتىپ ئەھۋالنى چوڭقۇر تەتقىق قىلماي، چۈشەنمەي تۇرۇپ، ئۆزىنىڭ ياخشى كۆرۈشى، سۈبېكتىپ قىزىقىشىنى ئاساسىي ئورۇنغا قويىدىغان تەنقىدچىلىك ئىستىلى. بۇ خىل تەنقىدچىلىك خاھىشىغا ئىگە تەنقىدچىلەر ئەدەبىي ئەسەرلەرنىڭ ئىدىيە ۋە بەدىئىي جەھەتتىكى ئارتۇقچىلىقلىرىنى، مۇۋەپپەقىيەتلىرىنى بىر تەرەپلىمە ھالدا قارا - قويۇق ماختايدۇ ۋە مۇئەييەنلەشتۈرىدۇ. ئەسەرنىڭ ئىدىيە يېتىللىك ۋە بەدىئىيلىك جەھەتتىكى ئاجىزلىق - نۇقسانلىرىنى تەكشۈرۈپ بېقىشتىن ئۆزىنى قاچۇرىدۇ. يەنە بىرى، ئەدەبىي ئەسەرنىڭ ئىدىيىۋى خاھىشى ۋە بەدىئىي ئىپادىلەش جەھەتتىكى بەزى خاتالىق - نۇقسانلىرىنىلا چىڭ تۇتۇۋېلىپ، بىر تەرەپلىمە ھالدا قارا - قويۇق پاش قىلىش، ئەدەبىي بېرىشكە ئالدىرايدۇ. ئۇنىڭدىكى ئارتۇقچىلىق ۋە مۇۋەپپەقىيەتلەرگە كۆز يۇمۇۋالىدۇ. بۇ ئىككى خىل ئەدەبىي تەنقىدچىلىك خاھىشى يازغۇچى - سەنئەتكارلارنى توغرا، ساغلام يۈندىلىش بىلەن تەربىيەلەشكە، ئارتۇقچىلىقلارنى ھېس قىلىش، يېتەرسىزلىكلەرنى تونۇۋېلىشقا ياردەم بېرەلمەيلا قالماي، بەلكى بەزىلىرىنى ئۇچۇرۇپ، ماختاپ، بەزىلىرىنى چۆكۈرۈپ، ئۇجۇقتۇرۇپ، ئۇلارنىڭ پەيدىنپەي پىشىپ يېتىلىشىگە پايدىسىز ۋەزىيەت پەيدا قىلىدۇ. شۇڭا، ئەدەبىي تەنقىدچى بولغان ئادەم تەنقىدچىلەردە بولۇشقا تېگىشلىك شەرتلەرنى تىرىشىپ ھازىرلاپ، ئىدىيىۋى ساپاسى ۋە كەسپىي ساپاسىنى ئۈزلۈكسىز ئۆستۈرۈش ئارقىلىق ئەدەبىي ئەسەرنىڭ ئەسلىي ھالىتى، ھەقىقىي ماھىيىتىنى چوڭقۇر، ھەر تەرەپلىمە تەكشۈرۈپ تەتقىق قىلىشى، كونكرېت ئەھۋالنى كونكرېت ھەل قىلىشى، يەنى ئارتۇقچىلىقلارنى چوقۇم مۇئەييەنلەشتۈرۈپ، يازغۇچى - سەنئەتكارغا سەمىمىي ئىلھام بېرىشى، يېتەرسىزلىك ۋە خاتالىقنى ياخشى نىيەت بىلەن ئەينەن كۆرسىتىپ بېرىپ، يازغۇچى - سەنئەتكارلارنىڭ ئۇنى تۈزىتىۋېلىشىغا، ياخشى تەجرىبىلەرنى ئۆگىنىۋېلىشىغا ياردەم بېرىشى لازىم. شۇنداق قىلغاندىلا ھەم يازغۇچى - سەنئەتكارلارنى ياخشى تەربىيەلىگىلى، ھەم ئوقۇرمەنلەرنى ئىدىيىۋى تەربىيە ۋە ئېستېتىك تونۇش جەھەتتىن ياخشى يېتەكلەپ، ئەدەبىي ئەسەرلەرنىڭ

ئىجتىمائىي ئۈنۈمنى يۇقىرى كۆتۈرۈش بىلەن ئەدەبىيات - سەنئەت ئىجادىيىتىنىڭ ساغلام تەرەققىياتىغا پايدىلىق شارائىتى ياراتقىلى بولىدۇ.

8. ئۇيغۇر ئەدەبىيات - سەنئەت تەنقىدچىلىكىنىڭ تۈرلىرى ۋە تەنقىدچىلىك شەكىللىرى

ئەدەبىي تەنقىد دېگەن ئاتالغۇنى ئەدەبىيات ساھەسىدىكىلەر ئەدەبىي ئەسەرلەر، يازغۇچى - شائىرلار، ئەدەبىي ھادىسىلەر، ئەدەبىي ئېقىملار ھەققىدە باھالاش، خۇلاسەلەش ئېلىپ بارىدىغان بىرخىل ئىلمىي پائالىيەت ياكى مەخسۇس پەن سۈپىتىدە ئىستېمال قىلىدۇ. ئەدەبىيات سەنئەتىنىڭ بىر تۈرى ھېسابلانغاچقا، شۇنداقلا سەنئەتنىڭ باشقا تۈرلىرىمۇ ئەدەبىيات بىلەن كۆپ ئورتاقلىقلارغا ئىگە بولغاچقا، ئەدەبىيات بىلەن شۇغۇللانغانلار تەبىئىي ھالدا سەنئەتنىڭ باشقا تۈرلىرى بىلەن ئانچە - مۇنچە بولسىمۇ تونۇشىدۇ ۋە ئۇلار بىلەن زىچ مۇناسىۋەتلىك بولىدۇ. شۇڭا، ئەدەبىيات تەنقىدچىلىكى بىلەن شۇغۇللانغانلارمۇ تەبىئىي ھالدا سەنئەتنىڭ باشقا تۈرلىرى ھەققىدىمۇ تەنقىد پائالىيىتى ئېلىپ بارىدۇ. شۇڭا، كىشىلەر «ئەدەبىي تەنقىد» ئاتالغۇسىنى تېخىمۇ كەڭ مەنىدە ئىستېمال قىلىدۇ. ھالبۇكى، ئەدەبىياتتىن باشقا سەنئەت تۈرلىرى ھەققىدىكى تەنقىد پائالىيىتىمۇ ئەدەبىي تەنقىد دېگەن ئاتالغۇ بىلەن ئىستېمال قىلىنىدۇ. بەزىدە ئەدەبىيات - سەنئەت تەنقىدچىلىكى دەپمۇ ئاتىلىدۇ. ئەدەبىي تەنقىدچىلىك تۈرلىرىنى ئەدەبىيات تەنقىدچىلىكى، تىياتىر تەنقىدچىلىكى، كىنو تەنقىدچىلىكى، گۈزەل سەنئەت (رەسسالىق، فوتوگرافلىق، خەتتاتلىق، ھەيكەلئىراشلىق) تەنقىدچىلىكى، ئۇسسۇل تەنقىدچىلىكى، مۇزىكا تەنقىدچىلىكى، بىناكارلىق تەنقىدچىلىكى قاتارلىقلارغا بۆلۈش مۇمكىن. ئۇيغۇر كلاسسىك ئەدەبىي تەنقىدچىلىك تارىخىدا ئەدەبىيات تەنقىدچىلىكى بىلەن مۇزىكا تەنقىدچىلىكى ئاساسىي ئورۇندا تۇرىدۇ.



باشقا تۈرلەردىمۇ بەلگىلىك تەنقىدچىلىك ئىزى ئالدىرى بار. مەسىلەن، «قۇتادغۇبىلىك» تىكى ئىسمى، سالاھىيىتى نامەلوم ئەدىبلەرنىڭ «قۇتادغۇبىلىك» ھەققىدىكى نەسرى ۋە نەزمى مۇقەددىمىلەر، ئەينى زامانلاردىكى ئەدەبىي مۇنازىرىلەر؛ نەۋائىنىڭ «مۇھاكىمە تۇل لۇغىتى» تەين» ناملىق ئەسىرىدىكى ئەدەبىي تەنقىدىي بايانلار ۋە «مەجالىسۇن نەفائىس» ناملىق ئەسىرىدىكى ئەدەبىي تەنقىدىي بايانلار؛ مىرزا ھەيدەر كوراگان (1499 — 1551) نىڭ «تارىخى رەشىدى» ناملىق ئەسىرىدىكى ئەدەبىي تەنقىدىي بايانلار ئەدەبىيات تەنقىدچىلىكىگە ئائىت كونكرېت پاكىتلار؛ مىرزا ھەيدەر كوراگاننىڭ «تارىخى رەشىدى» ناملىق ئەسىرىدىكى مۇغەنىلەر ھەققىدىكى ئەدەبىي تەنقىدىي بايانلار؛ موللا ئىسمەتۇللا بىننى موللا نىمەتۇللا مۆجىزى (XIX ئەسىرنىڭ ئالدىنقى يېرىمىدا خوتەندە ياشاپ ئۆتكەن) نىڭ «تەۋارىخى مۇستقىم-يۇن» ناملىق ئەسىرىدىكى ئەدەبىي تەنقىدىي بايانلار مۇزىكا تەنقىدچىلىكىگە ئائىت كونكرېت پاكىتلاردىن ئىبارەت.

بۈگۈنكى زامان ئۇيغۇر ئەدەبىي تەنقىدچىلىكىدە يەنىلا ئەدەبىيات تەنقىدچىلىكى بىرقەدەر تەرەققىي قىلغان بولۇپ، بۇ جەھەتتە نۇرغۇنلىغان ئەدەبىي تەنقىدچىلەرنىڭ كۆپلىگەن كىتابلىرى، ئەدەبىي تەنقىد ماقالىلىرى ئېلان قىلىندى. ئۇنىڭدىن قالسا كىنو - تېلېۋىزىيە سەنئىتى تەنقىدچىلىكى، رەسساملق سەنئىتى تەنقىدچىلىكى قاتارلىق جەھەتلەردە بىرقىسىم ئەسەرلەر بارلىققا كەلگەن. كىنو - تېلېۋىزىيە تەنقىدچىلىكىدىن ئېلىپ ئېيتساق، «يىراق يۇرتقا مۇھەببەت» ناملىق بەش قىسىملىق تېلېۋىزىيە فىلىمى جامائەت بىلەن يۈز كۆرۈشكەندىن كېيىن جەمئىيەتتە ياخشى تەسىر قوزغىغان. قەشقەر ۋىلايەتلىك پارتكوم ۋە ئەدەبىيات - سەنئەتچىلەر بىرلەشمىسى بۇ فىلىم ھەققىدە سۆھبەت ئۇيۇشتۇرغان. سۆھبەتتە نۇرغۇن كۆرۈرمەنلەر بەس - بەستە پىكىر بايان قىلىپ، بۇ فىلىمنىڭ مۇۋەپپەقىيىتىگە يۇقىرى باھا بەرگەن. ئۇلار ئىچىدە مۇھەممەت ئەخلەت (ۋىلايەتلىك پارتكومنىڭ سابىق مۇئاۋىن شۇجىسى)، ئىسمائىل ئەزىز (ۋىلايەتلىك پارتكومنىڭ سابىق ھەيئەت ئەزاسى)، ئاۋۇت بارات (ۋىلايەتلىك ئەدەبىيات - سەنئەت

ئەتچىلەر بىرلەشمىسىنىڭ سابىق مۇئاۋىن رەئىسى، ئاتىكە زەمىرى (ۋىلايەتلىك ئاممىۋى سەنئەت سارىيىدىن) قاتارلىقلارنىڭ ئەدەبىي تەنقىد خاراكتېرلىك تەسىرات ماقالىلىرى «قەشقەر گېزىتى» نىڭ 1995 - يىلى 4 - ئاينىڭ 27 - كۈنىدىكى سانىغا بېسىلغان. ئۇنىڭدىن باشقا، «تېلېۋىزىيە ئېكرانى» ناملىق كىچىك گېزىتتەمۇ ئەدەبىي تەنقىد خاراكتېرلىك كىچىك ئوبزور ماقالىلەر بېرىلگەن.

رەسساملىق تەنقىدچىلىكىدىن ئېلىپ ئېيتساق، «شىنجاڭ ياش-لىرى» ژۇرنىلىنىڭ 1986 - يىللىق 8 - سانىدىكى «(تىكەنلىك < گۈلدىكى خۇش پۇراق > ۋە «قەشقەر ئەدەبىياتى» ژۇرنىلىنىڭ 2003 - يىللىق 3 - سانىدىكى «ماي بويلاق رەسىم، نادىر ئەسەر» مۇقام < ھەققىدە > ناملىق ئەسەرلەر رەسساملىق تەنقىدچىلىكىگە ئائىت كۈنك-رېت پاكىتلاردىن ئىبارەت.

فوتوگرافلىق سەنئىتى تەنقىدچىلىكىگە «شىنجاڭ مەدەنىيىتى» ژۇرنىلىنىڭ 2002 - يىللىق 5 - سانىدىكى «مەدەنىيەت دالاسىدىكى يىگانە چىنار» (سۇلايمان قەيۇمنىڭ) دېگەن ماقالىدىكى «ھايات كۈيى» ناملىق سۈرەت ھەققىدىكى باھالار فوتوگرافلىق تەنقىدچىلىكىگە ئوبدان مىسال بولالايدۇ. باشقا سەنئەت تۈرلىرى ھەققىدىكى ئەدەبىي تەنقىد نەتىجىلىرىمۇ «شىنجاڭ سەنئىتى» قاتارلىق ژۇرناللاردا ئۇچرايدۇ.

ئۇيغۇر ئەدەبىي تەنقىدچىلىكىنىڭ شەكىللىرى كۆپ خىل بو-لۇپ، ئاساسلىقلىرى تۆۋەندىكىلەرنى ئۆز ئىچىگە ئالىدۇ: بىرىنچى، ئوبزور خاراكتېرلىك تەنقىدچىلىك. بۇ خىل تەنقىد-چىلىكتە ئاساسلىقى ئەدەبىيات - سەنئەت ئەسەرلىرىنىڭ تۈپ ئىدىيىسى، ئىجتىمائىي ئۈنۈمى، ئوقۇرمەنلەرنىڭ تەسىراتىنى ئاساس قىلىدىغان ئومۇمىي باھا ۋە تونۇشتۇرۇش خاراكتېرىدىكى تەنقىدچىلىك كۆزدە تۇتۇلىدۇ.

ئىككىنچى، ئىلمىي، نەزەرىيىۋى تەنقىدچىلىك. بۇ خىل تەنقىد-چىلىكتە ئەدەبىيات - سەنئەتنىڭ قانۇنىيىتى، پىرىنسىپلىرى ۋە تەنقىد ئۆلچەملىرىنى بەدىئىي ئوبراز، بەدىئىي تىپنىڭ خاراكتېرى، خاھىشى

ۋە ئۇ ئارقىلىق ئىپادىلىنىدىغان تۈپ ئىدىيىلەرگە تەتبىقلاپ، سېلىش-تۇرۇپ، ئەدەبىي ئەسەرلەرنىڭ ئاساسلىق خاھىشىغا كۆنكرېت باھا بېرىپلا قالماي، بەلكى ئەدەبىي ئەسەرنىڭ تىلى، قۇرۇلمىسى ۋە ئىپادىلەش سەنئىتىنىڭ ئىجادچانلىقى ھەققىدە بىرقەدەر تەپسىلىي رەك، كۆنكرېتراق باھا بېرىلىدۇ.

ئۈچىنچى، كۆنكرېت تەنقىدچىلىك. كۆنكرېت تەنقىدچىلىكنىڭ تەتقىقات ئوبيېكتلىرى ھەرخىل بولىدۇ. بەزىلىرىدە ئەدەبىي ئەسەر-لەردىكى تېما، باش تېما، ھېسسىيات قاتارلىق ئامىللارنىڭ تەشكىللىنىشى، قانداق ۋاسىتىلەر ئارقىلىق ئىپادىلەپ چىققانلىقىغا مەركەزلىك تەھلىل يۈرگۈزۈلسە، بەزىلىرىدە ۋەقە - سۆزىت، مەنزىرە - شارائىتلارنىڭ تاللىنىشى ۋە باش تېمىنى گەۋدىلەندۈرۈشتە ئوينىغان رولى ئۈستىدە مەركەزلىك تەھلىل - تەنقىد ئېلىپ بېرىلىدۇ. بەزىلىرىدە ئەدەبىي ئەسەرنىڭ ئىدىيىسىنى ئىپادىلەش ۋاسىتىلىرىدىن بولغان بەدىئىي تىل، بەدىئىي قۇرۇلما، ئىستىلىستىكىلىق ۋاسىتىلەرنى تاللاش، تەشكىللەش ماھارىتىنىڭ ئىجادچانلىقىغا، ئۇنىڭ ئىدىيىۋى خاھىشىنى دەل، روشەن ئىپادىلەشكە قانداق خىزمەت قىلغانلىقىغا مەركەزلىك باھا بېرىش، تەجرىبىلەرنى يەكۈنلەش ئېلىپ بېرىلسا؛ بەزىلىرىدە ئەدەبىي ئەسەرنىڭ ئىدىيە خاھىشى ۋە بەدىئىي مۇۋەپپەقىيەت يىتىگە مۇناسىۋەتلىك بولغان يازغۇچىنىڭ دۇنيا قارىشى، سەنئەت قارىشى، خاراكتېرى، ئىجادىيەت مۇددىئاسى، پەزىلىتى، تەربىيىلىنىشى، قىزىقىشى ۋە مۇۋەپپەقىيەتلىرى ئۈستىدە مەركەزلىك تەھلىل، تونۇشتۇرۇش ئېلىپ بېرىلىپ، كۆنكرېت جەھەتتە يازغۇچىغا باھا بېرىلىدۇ؛ بەزىلىرىدە يازغۇچى - سەنئەتكارلارنىڭ ئىجادىيەت ئۇسۇلى، بەدىئىي ئۇسلۇبلىرى ھەققىدە مەركەزلىك تەھلىل ۋە خۇلاسىلەش ئېلىپ بېرىلىدۇ. يەنە بەزىلىرىدە مەلۇم دەۋردىكى ئەدەبىيات-سەنئەت ھەرىكىتى، ئەدەبىي ئېقىملارنىڭ كۆنكرېت ئەھۋاللىرى، مەلۇم مىللەتنىڭ مەلۇم دەۋردە شەكىللەندۈرگەن مىللىي ئۇسلۇبلىرى

مەركەزلىك ھالدا سېلىشتۇرۇلۇپ، باھالىنىپ خۇلاسىلىنىدۇ.

9. ئۇيغۇر ئەدەبىي تەنقىدچىلىك تارىخى ئۈستىدە تەتقىقات ئېلىپ بېرىشنىڭ زۆرۈرلۈكى ۋە ئۇسۇلى

ئۇيغۇر ئەدەبىياتى قوچۇ ئۇيغۇر خانلىقى ۋە قاراخانىيلار سۇلالىسى دەۋرىدىن تاكى يەكەن خانلىقى دەۋرىگىچە بولغان ئارىلىقتا ئىنتايىن گۈللەنگەن ئالتۇن دەۋرنى يارىتىپ، ئەبۇ ناسىر فارابى، مەھمۇد قەشقەرى، يۈسۈپ خاس ھاجىپ، ئەھمەد يۈكەنكى، ناسىردىن رابغۇزى، ئاتايى، مەۋلانە سەككاكى، مەۋلانە ئەبەيدۇللا لۇتقى، ئەلىشىر نەۋائىدەك ئاجايىپ ئىستېداتلىق ئۇلۇغ يازغۇچى، شائىرلارنى مەيدانغا كەلتۈرگەن، ئۇلارنىڭ دۇنياۋى شۆھرەتلىك كاتتا ئەدەبىي ئەسەرلىرى بىلەن سەلتەنەتلىك ئۇيغۇر ئەدەبىياتى تارىخىغا ئۆچمەس تۆھپە قوشقان. ئۇنىڭدىن كېيىنكى تارىخىي دەۋرلەردىمۇ ئۇيغۇر يازغۇچى - سەنئەتكارلىرى ئەجدادلار ئەنئەنىسىگە ئىجادىي ۋارىسلىق قىلىپ، ئۇيغۇر ئەدەبىياتىنى گۈللەندۈردى. بۈگۈنگە كەلگەندە ئۇيغۇر ئەدەبىياتى ئۆزىنىڭ مۇكەممەل سىستېمىسىغا ئىگە ئەدەبىيات تارىخىغا ئىگە بولدى. بۇ يازغۇچى، شائىرلىرىمىزنىڭ، ئەدەبىياتشۇناسلىرىمىزنىڭ ئەجدادلىرىمىزنىڭ يولىغا ۋارىسلىق قىلىپ، ئۆزىنىڭ گۈزەل، باي، رەڭدار ئەدەبىياتىنىڭ تەرەققىيات تەقدىرىگە ئىزچىل كۆڭۈل بۆلۈپ كېلىۋاتقانلىقىنىڭ ھەمدە جاپالىق مېھنەت سىڭدۈرگەنلىكىنىڭ مەھسۇلى، شۇنداقلا پەخىرلىنىشكە تېگىشلىك ئۇلۇغ نەتىجىدۇر.

ئەپسۇسكى، بىز ھازىرغىچە «ئۇيغۇر ئەدەبىي تەنقىد تارىخى» دېگەن ئۇقۇمنىڭ ھەقىقىي مەنىسى، ئۇيغۇر ئەدەبىي تەنقىد تارىخىنى بارلىققا كەلتۈرۈشنىڭ ئەھمىيىتى ھەققىدە كۆڭۈل قويۇپ ئويلىنىپ باقمىدۇق. گەرچە ئۇيغۇر ئەدەبىياتشۇناسلىق ئىلمى ساھەسىدە قەدىم - دىن تارتىپ ئەدەبىي تەنقىدچىلىك پائالىيىتى ئىزچىل داۋاملىشىپ



كېلىۋاتقان بولسىمۇ، لېكىن ئەدەبىياتشۇناسلىرىمىز ھەرخىل ئەدەبىيات - سەنئەت مەسىلىلىرىنى ئەدەبىيات نەزەرىيىسى ۋە ئەدەبىيات ئەدەبىياتىنىڭ نۇقتىسىدىن كۆرە، كۆپ ھاللاردا ئەدەبىيات - سەنئەت تارىخى نۇقتىسىدىن كۆزىتىپ ۋە تەتقىق قىلىپ كەلدى. مەسىلەن «ئەبۇ ناسىر فارابىنىڭ «شەرىھى كىتاب ئەلقىياس لى ئەرستوتالىس» (ئارستوتىلىنىڭ «قىياس» ناملىق كىتابىغا شەرىھى)، «شەرىھى كىتاب (ئىسا غوجى) لى فەر فۇرىيوس» (پەرفۇرىيوسنىڭ «ئېچىلىپ تۇرغان گۈل» ناملىق كىتابىغا شەرىھى)، «كىتابۇل مەۋازىئۇل مۇ-غەللەتى» (خاتا ماۋزۇلار ھەققىدە)، «كىتابۇل ئەلفاز ۋەل ھۇروفى» (سۆز ۋە ھەرپلەر ھەققىدە)، «كەلامۇن فىل مۇسقى» (مۇزىكا ھەققىدە)، «كىتابۇل رەددى ئەلا جالىنۇس فىماتە ئەۋۋەلە ھۇمىن كەلامى ئارستوتالىس ئەلا غەيرى مەنا» (جالىنۇسنىڭ ئارستوتىل سۆزلىرىگە ئۆز مەنىسىدىن باشقا مەنە بەرگەنلىكىگە رەددىيە)، «كىتابۇل رەددى ئەلا بىنىر رەۋەيدىن فى ئەدەبىل جەدەل» (ئەدەبىيات مۇنازىرىسى ھەققىدە بىننى رەۋەيدىنگە رەددىيە)، «كەلامۇن فى ئىتتىفاقى ئارائى ئەبقارات ۋە ئەفلاتون» (بۇقارات ۋە ئەفلاتون تەپەككۈرلىرىنىڭ بىردەكلىكى ھەققىدە)، «كىتابۇل فى سانائەتى كىتابەت» (يېزىق سەنئىتى ھەققىدە)، «كىتابۇتتە سەۋۋۇت بەينە ئەرستوتالىس ۋە جالىنۇس» (ئارستوتىل ۋە جالىنۇس ئوتتۇرىسىدىكى ۋارىسچانلىق) قاتارلىق مەخسۇس ئەدەبىيات - سەنئەت، تىل مەسىلىلىرى بايان قىلىنغان ئىلمىي ئەسەرلىرى ئەدەبىيات تارىخىمىزنى شەرھلەش ئېھتىياجىدىنلا تىلغا ئېلىندى. «قۇتادغۇبىلىك» كە نامەلۇم ئەدەبىي تەرىپىدىن يېزىلغان نەزمىي ۋە نەسرىي مۇقەددىمىلەر (بۇلار مەخسۇس ئەدەبىي تەنقىد ئەسىرى)، «مەجالسۇن نەفائىس»، «مۇھاكىمەتۇل لۇغەتەين»، «تارىخى رەشىدىي»، «تارىخى ئەمىنىيە»، «تارىخى ھەمدى»، «تەۋارىخى مۇسقىيىيۇن» قاتارلىق ئىلمىي ئەسەرلەرمۇ ئەدەبىيات تارىخىمىزدا پەقەت ئەدەبىيات تارىخىنى شەرھلەش ئېھتىياجىدىنلا تىلغا ئېلىندى ياكى بۇ ئەسەرلەرگە تارىخشۇناسلىق، تىلشۇناسلىق نۇقتىسىدىنلا باھا بېرىلدى. گەرچە ئەدەبىيات - سەنئەت شۇناسلىققا

دائىر يۇقىرىقىدەك مۇنەۋۋەر ئەسەرلەردە ئەدەبىيات - سەنئەتكارلار ۋە ئۇلارنىڭ ئەدەبىي ئەسەرلىرى ھەققىدە خېلى مۇپەسسىل ئەدەبىي تەنقىد ئېلىپ بېرىلىپ، ئەدەبىي تەنقىدچانلىق خاراكتېر ئالاھىدە گەۋدىلەندۈرۈلگەن بولسىمۇ، لېكىن ئەدەبىياتشۇناسلىرىمىز مۇشۇ بىر مۇھىم نۇقتا-تىنغا، يەنى ئەدەبىياتشۇناسلىققا دائىر ئەسەرلىرىمىزنىڭ ئەدەبىي تەنقىدچانلىق خاراكتېرىگە ئانچە ئېتىبار قىلىپ كەتمىدى. ئۇلار ئەدەبىيات نەزەرىيىسى ۋە ئەدەبىيات تارىخى مەخسۇس دەرىجىلىكلىرىدە ھەمدە ئەدەبىيات تەتقىقاتىدا ئۇيغۇر ئەدەبىي تەنقىدچىلىكى مەسىلىسىدىن يانداپ ئۆتۈپ كېتىۋاتىدۇ. قەدىمدىن تا ھازىرغىچە بولغان مۇنەۋۋەر ئەدەبىي تەنقىدچىلىرىمىزنىڭ جاپالىق مېھنىتى ۋە ئۇنىڭ ئۇيغۇر ئەدەبىياتىنىڭ ساغلام تەرەققىياتىغا بولغان نۇرتكىلىك تەسىرىنى ئەدەبىي تەنقىدچىلىك نۇقتىسىدىن مۇھىم مەسىلە سۈپىتىدە تەتقىق قىلمايۋاتىدۇ. شۇڭا، نۇرغۇنلىغان ئەدەبىياتچىلار ۋە ئەدەبىيات - سەنئەت ھەۋەسكارلىرىنىڭ تونۇشىدا ئۇيغۇر ئەدەبىياتى تەرەققىي قىلغان، سىستېمىلىق، مۇكەممەل ئەدەبىيات تارىخىغا ئىگە پەن بولۇپ شەكىللەنگەن بولسىمۇ، لېكىن ئۇيغۇر ئەدەبىي تەنقىدچىلىكى، بولۇپمۇ قەدىمكى ئۇيغۇر ئەدەبىي تەنقىدچىلىكى بوش ساھە، بۇ جەھەتتە مەخسۇس تېمىلاردا يېزىلغان ئەسەرلەر يوق، دەپ قارىلىپ كەلگەچكە، كۆپلىگەن ئەدەبىياتشۇناسلار ئۇيغۇر ئەدەبىي تەنقىد تارىخىنى تۇرغۇزۇپ چىقىشنىڭ مۇمكىنلىكى ھەققىدە ئويلاشقا جۈرئەت قىلالمايۋاتىدۇ. شۇڭا، ھازىرغا قەدەر «ئۇيغۇر ئەدەبىي تەنقىد تارىخى» دېگەن ئاتالغۇ ئەدەبىياتشۇناسلىققا دائىر لۇغەتلىرىمىزگە رەسمىي ئەزا بولۇپ كىرەلمىدى. شۇنى جىددىي تەكىتلەش زۆرۈركى، ئەدەبىي تەنقىدچىلىك ھەرقايسى دەۋر يازغۇچى - سەنئەتكارلىرى ۋە ئۇلارنىڭ ئەدەبىي ئەسەرلىرىگە ۋە ھەر خىل ئەدەبىيات - سەنئەت ھادىسىلىرىگە قارىتا بەلگىلىك نۇقتىئىنەزەر ھەم ئۆلچەم ئاساسىدا تەھلىل - تەتقىقات ئېلىپ بېرىپ، ئۇلار ئۈستىدە مۇئەييەن باھا ۋە خۇلاسەلەرنى ئوتتۇرىغا قويىدىغان ئىلمىي پائالىيەتتۇر. ھەقىقىي ئەدەبىي تەنقىد: بىرىنچىدىن، ئەدەبىيات - سەنئەت ئەسەرلىرىنىڭ ئىدىيىۋى خاھىش جە-

ھەتتىكى چىنلىق بىلەن ساختىلىق، توغرا بىلەن خاتا، گۈزەللىك بىلەن رەزىللىك پەرقىنى توغرا ئايرىپ، بەدىئىي ئىپادىلەش سەنئىتى جەھەتتىكى ئارتۇقچىلىق ۋە نۇقسانلىرىنى توغرا ۋە ئېنىق كۆرسىتىپ، ئۇلارغا لىللا باھا بېرىشنى؛ ئىككىنچىدىن، ئەدەبىيات سەنئەت مۇنازىرىسىنى قانات يايدۇرۇپ، سەنئەت دېموكراتىيىسىنى جارى قىلدۇرۇشنى؛ ئۈچىنچىدىن، ئېسىل سەنئەت تەجرىبىلىرىنى يەكۈنلەپ، ئەدەبىيات - سەنئەتنىڭ تەرەققىياتىنى ئىلگىرى سۈرۈشنى ئۆزىنىڭ مۇقەددەس بۇرچى قىلىدۇ. بۇنداق بۇرچى جارى قىلدۇرۇلغان ئەدەبىي تەنقىد پائالىيىتى بولسا: بىرىنچىدىن، ئوقۇرمەنلەرنىڭ بەدىئىي زوقلىنىش ئىقتىدارىنى ئۆستۈرۈش، بەدىئىي ھەم ھېسسىيات جەھەتتىن تەربىيىلىنىشىگە يېتەكچىلىك قىلىش ئارقىلىق توغرا بولغان قىممەت قارىشى ۋە گۈزەللىك قارىشىنى تىكلەشكە؛ ئىككىنچىدىن، يازغۇچى - سەنئەتكارلارنىڭ سەنئەت قانۇنىيىتىنى توغرا ئىگىلەش، ئىجادىيەت تەجرىبىلىرىنى بېيىتىش، بەدىئىي ماھارەتتىكى چىنىقتۇرۇش ۋە يېڭىلىشىغا؛ ئۈچىنچىدىن، يازغۇچى - سەنئەتكارلار بىلەن ئوقۇرمەنلەر ئوتتۇرىسىدا ئىدىيە، ھېسسىيات ۋە ئۇچۇر ئالماشتۇرۇشنى ئىلگىرى سۈرۈپ، ئەدەبىيات - سەنئەتنىڭ ئىجتىمائىي ئۈنۈمىنى يۇقىرى كۆتۈرۈشكە پايدىلىق رول ئوينىيالايدۇ. دېمەك، ئەدەبىي تەنقىدنى ئۇيغۇر ئەدەبىياتشۇناسلىقىنىڭ مۇھىم بىر مەزمۇنىغا ئايلاندۇرۇپ، ئۇنى ئۇيغۇر ئەدەبىياتشۇناسلىقىنىڭ جىددىي كۈنتەرتىپىگە قويۇش ئۇيغۇر ئەدەبىيات - سەنئىتىنىڭ تەرەققىياتىنى ئىلگىرى سۈرۈشنىڭ كېچىكتۈرگىلى بولمايدىغان ئېھتىياجى بولۇپ قالدى. ھەرقانداق مىللەت ئەدەبىيات - سەنئىتى ئۆزىگە خاس مىللىي ئالاھىدىلىككە ئىگە بولۇش بىلەن بىللە باشقا مىللەت ئەدەبىياتىدىن روشەن پەرقلىنىپ تۇرىدۇ، جۈملىدىن ھەر بىر مىللەت ئەدەبىي تەنقىدچىلىكىمۇ ئۆز ئەدەبىيات - سەنئىتىنىڭ مىللىي ئالاھىدىلىكىنى ئالدىنقى شەرت قىلىش ۋە ئۇنى گەۋدىلەندۈرۈش ئارقىلىقلا تەرەققىيات ئىستىقبالىغا ئىگە بولالايدۇ. ئۇيغۇر ئەدەبىي تەنقىدچىلىكىمىز تەرەققىي قىلدۇرۇپ، ئۇيغۇر ئەدەبىياتىنى تېخىمۇ گۈللەندۈرۈشكە يېتەكچىلىك قىلىشى كېرەك.

رۇشتە ئۇيغۇر ئەدەبىي تەنقىد تارىخى ھەققىدە چوڭقۇر ئىزدىنىپ، دەسلەپكى قەدەمدە ئۇيغۇر ئەدەبىي تەنقىد تارىخى ئىزلىرىنى تېپىپ چىقىش كېرەك، ئاندىن بىرقەدەر سىستېمىلىق بولغان ئۇيغۇر ئەدەبىي تەنقىد تارىخى قۇرۇلمىسىنى شەكىللەندۈرۈپ، ئۇنى خۇددى ئۈي-غۇر ئەدەبىيات تارىخىغا ئوخشاش مۇكەممەل پەن سەۋىيىسىگە كۆتۈرۈش كېرەك. بىز ئەنە شۇ نىشانغا يېتەلسەك، ھەرقايسى تارىخىي دەۋرلەردىكى مۇنەۋۋەر ئەدەبىي تەنقىدچىلىرىمىزنىڭ ئېسىل ئەدەبىي تەنقىد ئەنئەنىسىنى ئۇسۇللىرىنى ئۈلگە قىلىپ، بۈگۈنكى ئۇيغۇر ئەدەبىي تەنقىدچىلىكىمىزنى ساغلام تەرەققىياتقا ئېرىشتۈرۈپ، بۈگۈنكى ئەدەبىياتىمىزنىڭ تەرەققىياتىنى دۇنياغا يۈزلەندۈرۈش ۋە يۈكسەك سەۋىيىگە كۆتۈرۈش مەقسىتىگە يېتەلەيمىز.

ئەلۋەتتە ئۇيغۇر ئەدەبىي تەنقىد تارىخىنىڭ يېڭى قۇرۇلمىسىنى شەكىللەندۈرۈش ۋە مۇكەممەل پەن سەۋىيىسىگە كۆتۈرۈش گويا دې-ئىزدىن يىڭنە ئىزدىگەندەك ھەم جاپالىق، ھەم ئۇلۇغ ئىش. بۇنداق جاپالىق ۋە ئۇلۇغ ئىشنى ۋۇجۇدقا چىقىرىشنى بىز بىر ئەۋلاد كىشى-لەر زىممىمىزگە ئېلىشىمىز كېرەككى، كېيىنكىلەرگە قالدۇرۇپ قويۇشقا قەتئىي بولمايدۇ. بۇ ئىشنى مۇۋەپپەقىيەتلىك ۋۇجۇدقا چىقىد-رىش ئۈچۈن بىزدە تۆۋەندىكىدەك زۆرۈرى ئىدىيىۋى تەييارلىق ۋە ماددىي تەييارلىق بولۇشى كېرەك:

بىرىنچى، دىئالېكتىك ماتېرىيالىزم ۋە تارىخىي ماتېرىيالىزملىق مەيدان ۋە نۇقتىئەنەزەرلەرنى ئۇيغۇر ئەدەبىي تەنقىدچىلىك تەتقىقاتى-نىڭ يېتەكچى ئىدىيىسى قىلىش، تۆت ئاساسىي پرىنسىپتا چىڭ تۇرۇپ، سوتسىيالىستىك مەنىۋى مەدەنىيلىك ئىسلاھاتى ۋە ئىقتىساد-دىي ئىسلاھاتقا ماسلىشىپ، سوتسىيالىستىك مىللىي ئەدەبىياتىمىزنى گۈللەندۈرۈش يۆنىلىشىنى چىڭ ئىگىلەش كېرەك.

ئىككىنچى، ئۇيغۇر ئەدەبىي تەنقىدچىلىك تارىخى تەتقىقاتىنىڭ ئىنتايىن مۇھىملىقىنى، يەنى ئۇيغۇر ئەدەبىي تەنقىدچىلىكىنىڭ پۈت-كۈل ئۇيغۇر ئەدەبىياتى شۇناسلىق ساھەسىدىكى بىر بوشلۇق ئىكەنلىك-نى، بۇ خىل تەتقىقات بىلەن شۇغۇللىنىشنىڭ ھەم پايدىلىق، ھەم

ئەھمىيەتلىك ئىش ئىكەنلىكىنى، ئۇيغۇر ئەدەبىي تەتقىدچىلىك تارىخىنى تۇرغۇزۇپ چىققاق، بۈگۈنكى زامان ئۇيغۇر ئەدەبىي تەتقىدچىلىكىمىزنى مول تەتقىقات تەجرىبىلىرى بىلەن تەمىنلەپ، ئۇنى ئىخچام مۇ تەرەققىيات ئىستىقبالغا ئىگە قىلالايدىغانلىقىمىزنى، شۇ ئارقىلىق بۈگۈنكى زامان ئۇيغۇر ئەدەبىياتىنىڭ تەرەققىياتى ئۈچۈن ئىخچام ياخشى ئىمكانىيەتلەرنى يارىتالايدىغانلىقىمىزنى چوڭقۇر تونۇش لازىم ئۈچىنچى، ئۇيغۇر ئەدەبىي تەتقىدچىلىكىنىڭ تەتقىقات نىشانىنى تۇرغۇزۇش كېرەك. بۇ مەسىلىدە ئالدى بىلەن بارلىق پايدىلىق ئىمكا-نىيەتلەردىن تولۇق پايدىلىنىپ، كەڭ كۆلەمدە ماتېرىيال توپلاش ۋە ئەتراپلىق ئىزدىنىش باسقۇچىغا كىرىش، كېيىنكى قەدەمدە توپلانغان ماتېرىياللار ئاساسىدا تەھلىل ئېلىپ بېرىپ، سېلىشتۇرۇپ، رەت-لەپ، ئۇيغۇر ئەدەبىي تەتقىد تارىخىنىڭ دەسلەپكى لايىھىسىنى شەكىل-لەندۈرۈش، ئاندىن دەسلەپكى لايىھىنى قايتا - قايتا تەكشۈرۈش، تولۇقلاش ئاساسىدا ئۇيغۇر ئەدەبىي تەتقىد تارىخىنى مەخسۇس پەن دەرىجىسىگە كۆتۈرۈش كېرەك. بۇ، ئۇيغۇر ئەدەبىي تەتقىد تارىخى تەتقىقاتىنىڭ تەتقىقات نىشانىدۇر.

ئۆتۈنچى، ئۇيغۇر ئەدەبىي تەتقىد تارىخى تەتقىقاتىنىڭ تەتقىقات دائىرىسىنى بەلگىلەش. بۇنىڭدا تەتقىقاتنى پىلانلىق، نىشانلىق ئېلىپ بېرىش، يەنى قەدىمكى زامان، ھازىرقى زامان ۋە بۈگۈنكى زامان ئۇيغۇر ئەدەبىي تەتقىدچىلىكى دېگەندەك دەۋرلەر تەرتىپى بويىچە سىس-تىمىلاشقان تەتقىقات يۆنىلىشىنى ھاسىل قىلىش كېرەك.

بەشىنچى، ئۇيغۇر ئەدەبىي تەتقىد تارىخى تەتقىقاتىنىڭ تەتقىقات مەزمۇنلىرىنى گەۋدىلەندۈرۈش. بۇنىڭدا، قايسى دەۋردە قانداق ئەدە-بىي تەتقىدچىلىك ئېقىملىرى بارلىققا كەلگەن، قانداق خاھىشنى مۇ-ئەييەنلەشتۈرگەن، گەۋدىلەندۈرگەن، قايسى خىل خاھىشنى ئىنكار قىلغان، تەتقىد قىلغان، قايسى دەۋردە قانداق سەنئەت نۇقتىسىنى تەشەببۇس قىلىنغان، قانداق ئۇسلۇب، قانداق ئىجادىيەت ئۇسلۇبىنى قوللانغان، قانداق ئىجادىيەت پەزىلىتى ۋە تەتقىد ئىستىلىنى ياقلىغان دېگەندەك مەزمۇنلارنى پەرقلەندۈرۈش ۋە ئۇلارغا نىسبەتەن مۇئەييەن

خۇلاسەلەش ئېلىپ بېرىش كېرەك.

ئالتىنچى، ئۇيغۇر ئەدەبىي تەنقىد تارىخى تەتقىقاتىنىڭ تەتقىقات ئۇسۇلى ھەققىدە ئويلىنىش. بۇنىڭدا، بىر تەرەپتىن قەدىمكى دەۋر ئەدەبىي تەنقىدچىلىكىگە دائىر ماتېرىيال كەمچىل، مەخسۇس ئەسەر-لەر يوق دېيەرلىك بولۇشتەك كونكرېت ئەھۋاللارغا ئاساسەن جاپاغا چىداپ يىڭنە بىلەن قۇدۇق قېزىش روھى بويىچە قەدىمكى ئەدەبىي مىراسلار ئىچىدىكى ئەدەبىي تەنقىدچىلىككە دائىر مەزمۇنلارنى قېزىپ چىقىرىپ، توپلاپ، رەتلەپ، سېلىشتۇرۇپ، خۇلاسەلەش خىزمىتىنى چىڭ تۇتۇش؛ يەنە بىر تەرەپتىن باشقا مىللەتلەرنىڭ، دۆلەتلەرنىڭ ئۇيغۇر ئەدەبىياتى - سەنئەت مىراسلىرى ھەققىدىكى تەتقىقات نەتىجىلىرىنى ئۆگىنىپ، ئۇلارنىڭ مۇنەۋۋەر تەجرىبە - ساۋاقلرىدىن پايدىلىنىش؛ ئاندىن باشقا مىللەتلەرنىڭ ئەدەبىي تەنقىدچىلىك تارىخى تەنقىد-قاتىدىكى ياخشى نەتىجە، مۇنەۋۋەر ئۆلگىلەرنى تەرجىمە قىلىش، ئۆگىنىش، تەشۋىق قىلىش ئارقىلىق ئۇلارنىڭ ياخشى تەتقىقات ئۇسۇللىرىنى ئەينەك قىلىش كېرەك.

يەتتىنچى، ئۇيغۇر ئەدەبىي تەنقىدچىلىك تەتقىقاتىنى ھەر جەھەت-تىن قوللاش ۋە زىيىتى شەكىللەندۈرۈش. بۇ جەھەتتە، بىرى، ئەدەبىيات نەزەرىيىسى، ئۇيغۇر ئەدەبىياتى تارىخى، ئەدەبىيات - سەنئەت ئېستېتىكىسى، سېلىشتۇرما ئەدەبىيات قاتارلىق ئەدەبىياتشۇناسلىق خاراكتېرىگە ئىگە دەرسلىكلەردە ئۇيغۇر ئەدەبىي تەنقىدچىلىك تەتقىقاتىنىڭ مۇھىملىقىنى تەشەببۇس قىلىش، ئوقۇغۇچىلاردا ئۇيغۇر ئەدەبىياتى - سەنئەت تەنقىدچىلىكىگە كۆڭۈل بۆلىدىغان، ئۇ ھەقتە ئىزدە-نىشنى خالايدىغان تۇيغۇ - تەسىرات شەكىللەندۈرۈش؛ يەنە بىرى، ھەر دەرىجىلىك ئەدەبىيات - سەنئەت مۇئەسسەسەلىرى (ئەدەبىي، ئىلمىي گېزىت - ژورناللار)، ئەدەبىيات - سەنئەت تەتقىقات ئورۇنلى-رى ئۇيغۇر ئەدەبىي تەنقىد تارىخى تەتقىقاتىنى ماددىي ۋە مەنىۋى جەھەتتىن قوللاش ۋە رىغبەتلەندۈرۈش جەھەتتە ئەمەلىي پىلان ۋە تەدبىرلەرنى تۈزۈش لازىم.


III قاراخانىيلار دەۋرىدىكى ئەدەبىي تەنقىدچىلىك

1. قەدىمكى ئۇيغۇر ئەدەبىي تەنقىدچىلىكى ھەققىدە ئومۇمىي بايان

ئۇيغۇر ئەدەبىي تەنقىدچىلىكى ئۇيغۇر ئەدەبىيات - سەنئىتى بىلەن بىللە مەيدان كېلىپ، ئۇيغۇر ئەدەبىيات - سەنئىتى تەرەققىياتىدا تېگىشلىك رولىنى جارى قىلدۇرغان. كۆك تۈرك خانلىقى، ئورخۇن ئۇيغۇر خانلىقى دەۋرى يازما ئەدەبىياتىنىڭ گۈلتاجىسى بولغان «مەڭ-گۈ تاش ئەدەبىي يادىكارلىقلىرى» نى دەسلەپكى گۈللىنىش باسقۇچى قىلغان ئۇيغۇر يازما ئەدەبىياتى تاكى XX ئىسىزگىچە ئىزچىل تەرەققىي قىلىپ، شانلىق، مول نەتىجىلەر ئارقىلىق مۇكەممەل ئەدەبىيات تارىخى سىستېمىسىنى شەكىللەندۈرگەن. گەرچە ئاشۇ دەۋرلەردىكى ئۇيغۇر ئەدەبىياتىنىڭ تەرەققىياتىغا تەسىر كۆرسەتكەن ئەدەبىي تەنقىد - كە دائىر مەخسۇس ئەسەرلەر دەۋرىمىزگىچە تولۇق يېتىپ كېلەلمىگەن بولسىمۇ، لېكىن ھازىر قوللىمىزدا بار بولغان ئۇيغۇر ئەدەبىي تەنقىد - چىلىكىگە دائىر ئەسەرلەرنى تېخى ھازىرغىچە مەخسۇس ۋە چوڭقۇر تەتقىق قىلىپ، جامائەتچىلىككە كەڭ كۆلەمدە تونۇشتۇرالمىدۇق. شۇ ۋەجىدىن بىر قىسىم كىشىلەر ئۇيغۇر كلاسسىك ئەدەبىي تەنقىدچىلىك - كىمىزنىڭ مەۋجۇتلۇقىدىن گۇمانلىنىپ، قەدىمكى دەۋر ئۇيغۇر ئەدەبىي تەنقىدچىلىكى پۈتۈنلەي بوش ساھە دەپ قارىماقتا. مېنىڭچە، بۇ خىل قاراش بىر تەرەپلىمە بولۇپ، قەدىمكى دەۋرلەردىكى ئۇيغۇر ئەدەبىي تەنقىدچىلىكى تەرەققىي قىلمىغان بوش ساھە ئەمەس، بەلكى مەسىلە ئۇنى قېزىپ چىقالمىغانلىقىمىزدا، شۇنىڭدەك چوڭقۇر تەتقىق

قىلىپ، كەڭ ۋە ئەتراپلىق تونۇشتۇرۇپ، ئەدەبىي تەنقىد تارىخىمىزنى تۇرغۇزۇشنىڭ مۇمكىنلىكىنى جامائەتچىلىككە ھېس قىلدۇرمىغانلىقىمىزدا. شۇنىڭغا ئىشىنىشكە بولىدۇكى، ھەرقايسى تارىخىي دەۋر-لەردىكى ئۇيغۇر خەلق ئېغىز ئەدەبىياتى ۋە يازما ئەدەبىياتىمىزنىڭ شۇ دەرىجىدە گۈللىنىشى مۇقەررەركى ئەينى دەۋردىكى ئەدەبىي تەنقىد پائالىيىتى بىلەن زىچ مۇناسىۋەتلىك. گەرچە ئۇ دەۋرلەردە مەيدانغا كەلگەن ئەدەبىي تەنقىدكە دائىر يېتەكچى ئەھمىيەتكە ئىگە مەخسۇس ئەسەرلەر ئانچە كۆپ بولمىسىمۇ، لېكىن ئۇيغۇر ئەدەبىياتىنىڭ تەرەققىيات تەقدىرىگە كۆڭۈل بۆلگەن، ئۇنى پەرۋىش قىلغان ئۇيغۇر ئەدەبىي تەنقىد پائالىيىتىنىڭ ئىزچىل داۋاملىشىپ كەلگەنلىكى قىل سىغمايدىغان ھەقىقەت. بىز پەقەت چوتقۇر قېزىپ چىقىرىدىغان ۋە ئەتراپلىق تەتقىق قىلىدىغان بولساق، ئەينى دەۋرلەردىكى ئەدەبىي تەنقىد تەركىبلىرىنى بايقىيالايمىز ۋە ئۇنى قىممەتلىك مەنبەئى بايلىققا ئايلاندۇرالايمىز.

XX ئەسىرنىڭ 50- يىللىرىدىن باشلاپ ئەھمەد زىيائى، ئابدۇ-شۈكۈر مۇھەممەتئىمىن، مۇھەممەتجان سادىق قاتارلىق پېشقەدەملىرىمىز سابىق «شىنجاڭ ئىنستىتۇتى ئىلمىي ژۇرنىلى»، «شىنجاڭ مائارىپى»، «شىنجاڭ گېزىتى» قاتارلىق گېزىت - ژۇرناللاردا ئەدەبىيات-شۇناسلىققا ئائىت مەخسۇس ماقالىلەرنى ئېلان قىلىپ، ئۇيغۇر كلاسسىك ئەدەبىيات تارىخى تەتقىقاتىنى باشلاپ بەردى. 1957- يىلى سابىق شىنجاڭ ئىنستىتۇتىدا تۇنجى قېتىم «ئۇيغۇر كلاسسىك ئەدەبىياتى تارىخى» دەرسى تەسىس قىلىنىپ، ئوقۇغۇچىلارغا ئۆتۈلۈشكە باشلىغان. شۇنىڭ بىلەن مۇھەممەتجان سادىق، شەرىپىدىن ئۆمەر، نۇرمۇھەممەت زامان، ۋاھىتجان غوپۇر، ئەسقەر ھۈسەيىن، ئابدۇرې-ھىم سابىت، ئازات سۇلتان، غەيرەتجان ئوسمان، ئەمەت دەرۋىش ۋە باشقا ئەدەبىياتشۇناسلىرىمىز جاپالىق ئىزدىنىپ كۆپلىگەن ئىلمىي ماقالە ۋە مەخسۇس ئەسەرلەرنى يېزىپ، ئۇيغۇر ئەدەبىياتى تارىخىنىڭ مۇكەممەل سىستېما ئاساسىنى تۇرغۇزۇپ چىققان ھەمدە ئۇيغۇر ئەدەبىيات تارىخى ئوقۇتۇشىغا زور تۆھپىلەرنى قوشۇپ، بۇ جەھەتتە كۆرۈ-



نەرلىك نەتىجىلەرنى قولغا كەلتۈرگەن بولسىمۇ، لېكىن XXI ئەسىرگە قەدەم قويغان بۈگۈنگىچە ئۇيغۇر ئەدەبىياتى بىلەن قوشىپ-زەك، نەقدىرداش بولغان، ئۇيغۇر ئەدەبىياتىنىڭ كۆيۈمچان پەرۋىشىدىكى كارى ھېسابلىنىدىغان ئۇيغۇر ئەدەبىي تەنقىدچىلىك تارىخىنىڭ ئالما-سى قۇرۇپ چىقىلغىنى يوق، يەنە كېلىپ بۇ جەھەتتە ھېچقانداق تەتقىقات پىلانىنىڭ ئوتتۇرىغا قويۇلماسلىقى بىزنى ئەيسۇسلاندۇرىدۇ. ئىلىم - پەن تەرەققىياتىدىكى رىقابەت ئېڭى بويىچە سەگەكلىك بىلەن قارايدىغان بولساق، ئۇيغۇر ئەدەبىي تەنقىد تارىخى قۇرۇلۇشى ئېچىد-شىمىز زۆرۈر بولغان بوز يەرگە ئوخشاش پۇرسەت كۈتۈپ ياتقان بىر ساھە. گەرچە ئۇيغۇر ئەدەبىي تەنقىد تارىخىنى مۇكەممەل سىستېمىغا ئىگە قىلىپ يېزىپ چىقىش خېلى كۆپ ۋاقىت ھەم زور كۈچ تەلەپ قىلىدىغان مۇھىم ئىش بولسىمۇ، لېكىن ئالدى بىلەن ھەل قىلىشقا تېگىشلىكى، ئۇيغۇر ئەدەبىي تەنقىد تارىخى سىستېمىسىنى تۇرغۇزۇپ چىقىش مۇمكىنچىلىكى بارمۇ - يوق؟ دېگەن مەسىلىدىن ئىبارەت. شۇنىڭغا ئىشەنچىمىز كامىلىكى، ئۇيغۇر ئەدەبىي تەنقىد تارىخىنى تۈر-غۇزۇپ چىقىش تامامەن مۇمكىن. چۈنكى، ئۇيغۇر ئەدەبىياتى ھەرقايد-سى تارىخىي دەۋرلەردىكى تەرەققىياتى جەريانىدا بوران - چاپقۇنلۇق دىنىي ئېتىقاد ئۆزگىرىشى، سىياسىي ئۆزگىرىش ۋە ئىدىيە، پەلسە-پىۋى قاراشلاردىكى ئۆزگىرىشلەر تەسىرى ئىچىدە ئۆزىنىڭ تىل، ئىدىيەۋى مەزمۇن جەھەتتىكى مىللىي ئالاھىدىلىكى ۋە مىللىي ئۆس-لۈپىنى ئاساس قىلىپ كۈندىن - كۈنگە گۈللىنىپ، دۇنيا ئەدەبىيات مۇنبىرىدە تېگىشلىك ئورۇن تۇتقۇدەك بالاغتكە يەتكەن. ئۇنىڭ ئەنە شۇنداق بالاغىتى، مۇكەممەللىكى، گۈزەللىكى ھەرقاچان قاتتىق تە-لەپچان، يۈكسەك مەسئۇلىيەتچان ئەدەبىي تەنقىدىنى ئۆزىگە سەپەرداش قىلغان. بۇ مەنىدىن ئېيتقاندا، قەدىمكى دەۋرلەردىكى ھەربىر مۇنەۋ-ۋەر ئەدەبىي مىراسلىرىمىزنىڭ ئالدى - كەينىدە پىداكارلىق ۋە خا-لىسلىق خاھىشىغا ئىگە ئەدەبىي تەنقىدچىلىك پائالىيەتنىڭ ئىز - تامغىلىرى بار. ئاشۇ ئىز - تامغىلارنى يىپىپ ئۇچى قىلىپ چوڭقۇر ئىزدىنىشكە بەل باغلايدىغانلا بولساق، ئۇيغۇر ئەدەبىي تەنقىد تارىخىد-


نىڭ ئاساسىنى قۇرۇپ چىقالايمىز. بۇ يەردە ئالدى بىلەن ئۇيغۇر ئەدەبىيات تارىخىدىكى بىر ئالتۇن دەۋر ھېسابلىنىدىغان قاراخانىيلار خانلىقى دەۋرىدىكى ئۇيغۇر ئەدەبىي تەنقىدچىلىكى ھەققىدە قىسقىچە توختىلىمىز.

قاراخانىيلار خانلىقى دەۋرىدە ئۇيغۇر مەدەنىيىتى ۋە ئەدەبىيات-سەنئىتى بىر گۈللىنىش باسقۇچىنى ھاسىل قىلغان بولۇپ، بۇ دەۋردە ئالىملار، پەيلاسوپلار، يازغۇچى - شائىرلار كۆپلەپ مەيدانغا كەلگەن. ئۇلارنىڭ مەشھۇر ۋەكىللىرىدىن ئەبۇ ناسىر فارابى، مەھمۇد قەشقەرى، يۈسۈپ خاس ھاجىپ، ئەھمەد يۈكەنكى قاتارلىقلار دۇنيا ئەدەبىيات - سەنئەت ساھەسىنى زىلزىلىگە كەلتۈرگەن ئالەمشۇمۇل ئەسەرلىرى بىلەن دۇنيا ئەدەبىيات - سەنئەت مۇنبىرىنىڭ تۆرىدىن ئورۇن ئالغان. ئۇلارنىڭ ئەدەبىي ئىجادىيەتلىرى ۋە ئەدەبىيات - سەنئەت قاراشلىرى ئۇيغۇر ئەدەبىياتىنىڭ تەرەققىياتى ئۈچۈن تۈرتكىلىك رول ئوينىغان.

2. فارابىنىڭ ئەدەبىي ئىجادىيەتلىرىدىكى ئەدەبىي تەنقىدچىلىك ئىزلىرى

ئەبۇ ناسىر مۇھەممەد فارابى (870 — 950) ئۆمرىدە 300 پارچە ئىلمىي ۋە بەدىئىي ئەسەر يازغان بولۇپ، ھازىرغىچە ئىسمى مەلۇم بولغانلىرى 119 پارچە^① (بۇ ھەقتە ۋاھىتىجان غوپۇر، ئەسقەر ھۈسەيىن يازغان «ئۇيغۇر كلاسسىك ئەدەبىياتى تېزىسلىرى» ناملىق كىتابتا 119 پارچە ئەسەرنىڭ نامىنىڭ تىزىملىكى بېرىلگەن. موللا ئىسمەتۇللا بىننى نېمەتۇللا مۆجىزى يازغان «تەۋارىخى مۇستقىمىيۇن» ناملىق كىتابتا فارابى ئۆمرىدە 114 پارچە كىتاب يازغان، دېيىلگەن)^②. بۇ ئەسەرلەرنىڭ بىر قىسمى ئەدەبىيات نەزەرىيىسى ۋە

① ۋاھىتىجان غوپۇر، ئەسقەر ھۈسەيىن: «ئۇيغۇر كلاسسىك ئەدەبىياتى تېزىسلىرى»، 67 - بەتكە قارالمۇن.
② «تەۋارىخى مۇستقىمىيۇن»، مىللەتلەر نەشرىياتى 1982 - يىلى نەشرى، 29 - بەتكە قارال-مۇن.



ئەدەبىي تەنقىدكە دائىر ئەسەرلەردۇر. مەسىلەن، «شەرىھى كىتاب ئەلقىياس لى ئەرستوتالىس» (ئارستوتىلىنىڭ «قىياس» ناملىق كىتابىغا شەرىھى)، «شەرىھى كىتاب (ئىسا غوجى) لى پەرفۇرىيوس» (پەرفۇرىيوسنىڭ «ئىسا غوجى» (ئېچىلىپ تۇرغان گۈل) ناملىق كىتابىغا شەرىھى)، «كىتابۇل جەدەل» (مۇنازىرە توغرىسىدا)، «كىتابۇل مەۋازىئول مۇغەللەتى» (خاتا ماۋزۇلار ھەققىدە)، «كىتابۇن رەددى ئەلا بىننىر رەۋەيدىن فى ئەدەبىل جەدەل» (ئەدەبىيات مۇنازىرىسى ھەققىدە بىننى رەۋەيدىنگە رەددىيە)، «كىتابۇن فى سانا. ئەتى كىتابەت» (يېزىق سەنئىتى ھەققىدە)، «كىتابۇتتە سەۋۋۇت بەينە ئەرستوتالىس ۋە جالىنۇس» (ئارستوتىل ۋە جالىنۇس ئوتتۇرىسىدىكى ۋارىسچانلىق)، «كەلامۇن فى شېئىر ۋەل قەۋفى» (شېئىر ۋە قاپىيە ھەققىدە) قاتارلىقلار. فارابى شېئىرىيەتنىڭ گۈزەللىكى ۋە مۇكەممەللىكى ئۆلچەملىرى ھەققىدە مۇلاھىزە يۈرگۈزۈپ: «شېئىردە يەتتە رىئايە قىلىنىدىغان قائىدە - قانۇنلارنىڭ ئەڭ كىچىكى ۋەزىن مەسىلىسىدۇر. ۋاھالەنكى، بۇ قانۇن - قائىدىلەرگە رىئايە قىلىش شېئىرىيەتنى ئەڭ ئەۋزەل ۋە ئۇلۇغۋارلىققا ئېرىشتۈرۈشكە سەۋەب بولىدۇ»^① دەپ كۆرسىتىدۇ. ئۇ يەنە شېئىرىي جۈملىلەرنىڭ ئوبرازلىق، تەقلىدىي سۈپەتكە ئىگە بولۇشىنى تەكىتلەپ: «ئۇنىڭدا ئىشلىتىلىدىغان ئىبارىلەر رىتىمدار، مەلۇم بۆلەكلەرگە ئاجرىتىلغان بولۇشى»، «شېئىردىكى بېيىتلارنىڭ ھەر بىر بۆلىكى ۋەزىن تەرتىپى بىلەن باشقا قىسمىدىكى تەرتىپ ئاھاڭدار بولۇشى كېرەك...»^② دەپ كۆرسىتىدۇ. فارابى شېئىرىي تىل ھەققىدە توختىلىپ پىرىنسىپال مەسىلىلەرنى تەكىتلىگەن. ئۇنىڭچە، شېئىر تىلى ناتىقشۇناسلىق تەلىمىدىن پەرقلىق بولۇشى لازىم. ئۇ ئەينى زاماندىكى ئوبرازسىز، تەقلىدىسىز، قۇرۇق، ئابىستراكت، دەبدەبىلىك ياكى يەڭگىل سۆزلەر بىلەن شېئىر يېزىشقا قارشى تۇرۇش بىلەن بىر چاغدا ۋەزىن ئۆلچەملىرىگە ئەھمىيەت بەرمەيدىغان، ھەتتا ئۇلارنى شالغۇتلاشتۇرۇپ قولى.

① ② غەيرەتجان ئوسمان: «ئۇيغۇر كلاسسىك ئەدەبىياتى تارىخى». شىنجاڭ خەلق نەشرىياتى 2001. يىلى نەشرى، 118 - بەتكە قارالسۇن.

لىنىدىغان ئەھۋاللارنى تەنقىد قىلغان.

«فارابى ئۆزىنىڭ (رسالە فى قانۇن سىنائەتتە شىبىئىرى) ناملىق ئەسىرىدە، شىبىئىرى ئەسەرلەرنى ئۇنىڭ ۋەزىنىگە ياكى ۋەقەلىكىگە قاراپ تۈرگە ئايرىش ئۇسۇلىنى تىلغا ئالدى. فارابى ۋەزىن بويىچە تۈرگە ئايرىش جەھەتتە مۇزىكىشۇناسلار بىلەن ئارۇزچىلار ئۈستىدە ئالاھىدە تەتقىقات يۈرگۈزدى. بۇ ئۆز نۆۋىتىدە قايسى مىللەت، قايسى تىلدا بولۇشىغا قارىلىدۇ؛ ۋەقەلىكىگە قاراپ تۈرگە ئايرىش بويىچە ھەرقايسى خەلقلەر ۋە مىللەتلەردىكى شىبىئىرىيەت تەتقىقاتچىلىرى، شىبىئىرى ئىدىيىلەرنى نازارەت قىلغۇچىلار، شىبىئىرى ئېقىملىرىنى تەتقىق قىلغۇچىلار ئىش ئېلىپ بارىدۇ، دەپ كۆرسىتىدۇ. فارابى پارس ۋە ئەرەب شىبىئىرىيەتىدىكى مەدەنىيەت، ھەجۋىيات، شىبىئىرى تېپىش-ماق، كۈلكىلىك شىبىئىرلار، غەزەلىيات ۋە ۋەسفى (لىرىك) شىبىئىرى شەكىللەرنى تىلغا ئېلىش بىلەن بىللە قەدىمكى گىرىك شىبىئىرىيەتىدەكى تراگېدىيە، دراما، ساتىرا، پوئىما، ئېپوس، كومېدىيە قاتارلىق لارنىڭ ئۆزىگە خاس مەزمۇن ۋە تۈزۈلمىلىك خۇسۇسىيەتلىرى ھەققىدە توختىلىدۇ.»^①

قىسقىسى، فارابى ئەدەبىي ئىجادىيەتنىڭ تۈپ مەسىلىلىرى ھېسابلىنىدىغان تىل، تەپەككۈر، ۋەزىن، قاپىيە، ئەدەبىي ۋارىسچانلىق، سەنئەت مەسىلىلىرى مۇنازىرىسى، ئىدىيە - خاھىش قاتارلىق تەرەپلەر ھەققىدە چوڭقۇر مۇلاھىزە يۈرگۈزۈپلا قالماي، مەخسۇس ئەسەرلەر ئارقىلىق كەسكىن ئەدەبىي تەنقىد پائالىيىتى بىلەن شۇغۇللانغان.

ئەبۇ ناسىر فارابى «كىتابۇل مۇستەئىل كەبىر» (بۈيۈك مۇزىكا كىتابى)، «رسالە مۇغەننىيۇن» (سازەندىلەر رسالىسى)، «كەلام فى مۇسقىل» (مۇزىكا توغرىسىدا) قاتارلىق مۇزىكا نەزەرىيىسى ۋە مۇزىكا تەنقىدچىلىكىگە دائىر مۇھىم ئەسەرلەرنى يېزىپ قالدۇرغان. ئۇ مۇزىكىنىڭ كىشىلىك تۇرمۇشتىكى ئىلھاملاندۇرۇش رولىنى يۇقىرى

① غەيرەتجان ئوسمان: «ئۇيغۇر كلاسسىك ئەدەبىياتى تارىخى»، شىنجاڭ خەلق نەشرىياتى 2001- يىلى نەشرى، 119- بەتكە قارالسۇن.



رى باھالاپ: «مۇزىكىنىڭ تىلىسىز مۇڭلىرى ئىنساننىڭ روھىغا مەنسۇى ئوت تۇتاشتۇرغۇچى ئامىلدۇر»، «يۈز يىل ئىبادەت قىلىپ ئاللىمىغان پەيزىنى مېنىڭ قالدۇمىنىڭ تارلىرىدىن ئالغايىسىلەر»^① دەپ بازغان. ئۇ ئەنە شۇنداق ئىلمىي، ئەمەلىي ئەمگەكلىرى ئارقىلىق ئەدەبىي تەنقىدچىلىك جەھەتتە كېيىنكىلەرگە شانلىق ئۆلگە تىكلەپ بەرگەن. بۇ جەھەتتە ئۇنى ئەينى دەۋردىكى ئۇيغۇر ئەدەبىيات - سەنئەت شۇناسلىقى، بولۇپمۇ ئەدەبىي تەنقىدچىلىككە ۋەكىللىك قىلالايدىغان ئەدەبىي تەنقىدچى دېيىشكە بولىدۇ.

«تارىخىي مەنبەلەردە ئىيتىلىشىچە، ئۇ (فارابى -- نەقىلچىدىن) مۇزىكا چالغاندا ئاڭلىغۇچىلارنى ئاۋۋال كۈلدۈرىدىكەن. ئاندىن كېيىن مۇڭغا سېلىپ يىغلىتىۋېتىدىكەن، ئاخىرىدا ئۇخلىتىپ قويۇپ، ئۆزى ھېچكىمگە سەزدۈرمەستىن كېتىپ قالىدىكەن.»^②

بۇ ھېكايە فارابىنىڭ مۇزىكا تالانتىغا بېرىلگەن يۈكسەك باھا بولۇپ، ئەينى دەۋردىكى ئۇيغۇر ئەدەبىي تەنقىدچىلىك پائالىيىتىنىڭ خېلى يۈكسەك سەۋىيىسىگە ۋەكىللىك قىلالايدۇ.

3. يۈسۈپ خاس ھاجى-نىڭ «قۇتادغۇبىلىك» داستانىدىكى ئەدەبىي تەنقىدچىلىك ئىزلىرى ۋە باشقىلارنىڭ «قۇتادغۇبىلىك» ھەققىدىكى باھالىرى

ئەدەبىي تەنقىد پائالىيىتىنىڭ خاراكتېرىدىن ئېلىپ ئېيتقاندا، ئۇ يازغۇچى - سەنئەتكارلارغا، ئۇلارنىڭ ئەسەرلىرىنىڭ ئىدىيىۋى خاھىشىنىڭ قانداقلىقىغا، سەنئەت تەجرىبىلىرى جەھەتتىكى مۇۋەپپەقىيىتى ۋە نۇقسانلىرىغا ئويىپكىتىپ ۋە لىلا باھا بېرىشنى، ئەدەبىي

① ھاجى ئەھمەد كۆلتېگىن: «ئالىم ۋە ئەدىبلەر ھەققىدە ھېكايىلار»، شىنجاڭ ياش - ئۆسمۈر - لەر نەشرىياتى 1999 - يىلى نەشرى، 2 -، 3 - بەتكە قارالسۇن.
② ھاجى ئەھمەد كۆلتېگىن: «ئالىم ۋە ئەدىبلەر ھەققىدە ھېكايىلار»، شىنجاڭ ياش - ئۆسمۈر - لەر نەشرىياتى 1999 - يىلى نەشرى، 2 - بەتكە قارالسۇن.

يات- سەنئەت مۇنازىرىسىنى قانات يايدۇرۇپ، سەنئەت دېموكراتىيىسىنى جارى قىلدۇرۇشنى، ئىنسانىيەتنىڭ سەنئەت تەجرىبىلىرىنى ئىلمىي ھالدا يەكۈنلەپ، ئەدەبىيات - سەنئەتنىڭ تەرەققىياتىغا تۈرتكە بولۇشنى ئۆزىنىڭ مۇقەددەس ۋەزىپىسى قىلغان. ھەر بىر يازغۇچى - سەنئەتكار ئاشۇ مۇقەددەس ۋەزىپىگە مۇناسىۋەتلىك ئىلمىي، ئىجادىي ئەمگەك بىلەن شۇغۇللانغۇچىلاردۇر. شۇڭا، ئۇلار ئىجادىيەت بىلەن شۇغۇللانغاندا قوش سالاھىيەت بىلەن پائالىيەت ئېلىپ بارىدۇ، يەنى يازغۇچى - سەنئەتكار سۈپىتىدە پائالىيەت قىلغاندا تۇرمۇشنى كۆزدىن تىپ ماتېرىيال توپلايدۇ. توپلىغان ماتېرىياللارغا تايىنىش ۋە سەنئەت قانۇنىيىتىگە ھۆرمەت قىلىش ئارقىلىق بەدىئىي ئوبرازلارنى يارىتىپ، ئۆزىنىڭ رېئاللىقتا قارىتا پوزىتسىيىسى ۋە ئىدىيە - ھېسسىياتىنى ئىپادىلەيدۇ، ئىجادىيەت مۇددىئاسى بويىچە رېئاللىقنى تەسۋىرلەش جەريانىدا يەنە ئەدەبىي تەنقىدچى سۈپىتىدە مۇلاھىزە ئېلىپ بارىدۇ. يەنى ئىجادىيەت جەريانىدا ئۆز ئىدىيىسىنى قانداق بەدىئىي ئوبراز شەكلى ئارقىلىق گەۋدىلەندۈرۈش، ئۆز خاھىشىنىڭ ئوبيېكتىپ قانۇنىيەتكە، شەيئىلەر مۇناسىۋىتىنىڭ تەرەققىيات مەنتەقىسىگە ئۇيغۇن ياكى ئەمەسلىكىنى تەكشۈرۈش، مۇئەييەنلەشتۈرۈش، قانداق ئىجادىيەت ئۇسۇلى ۋە قانداق ئىپادىلەش ۋاسىتىلىرىنى قوللىنىشنىڭ مۇۋاپىقلىقى ھەققىدە ئويلىنىش ۋە ئاشۇ بىرقاتار مەسىلىلەرنى قانداق بىر تەرەپ قىلىش جەھەتلەردە ئۈزلۈكسىز مۇلاھىزە يۈرگۈزۈش، باھا-لاش (تەنقىق قىلىش، مۇئەييەنلەشتۈرۈش، تاللاش، شاللاش)، يەنى كۈن چىقىرىش پائالىيىتى بىلەن شۇغۇللىنىدۇ. قىسقىسى، ئوبراز يارىتىشتا قوللانغان ھەر بىر سۆز، ھەر بىر جۈملىنىڭ مۇۋاپىق ياكى ئەمەسلىكى ھەققىدە كەسكىن ۋە ئەستايىدىل مۇھاكىمە ئېلىپ بارىدۇ. بۇ مەنىدىن ئېيتقاندا، ھېچكىممۇ يازغۇچى - سەنئەتكارلارنى ئەدەبىي ئىجادىيەت ئېلىپ بېرىۋاتقاندا ئەدەبىي تەنقىدچىلىك بىلەن شۇغۇللانمايدۇ، دېيەلمەيدۇ. شۇڭا، بىز يازغۇچى - سەنئەتكارلارنى، بولۇپمۇ مۇنەۋۋەر يازغۇچى - سەنئەتكارلارنى ئۆز نۆۋىتىدە يەنە ئەدەبىي تەنقىدچى دەيمىز. دەل مۇشۇ نۇقتىدىن ئېلىپ ئېيتقاندا، قاراخانىيلار

دەۋرى ئۇيغۇر ئەدەبىياتىنىڭ شانلىق نامايەندىسى، دۇنياۋى شۆھرەتلىك قامۇس «قۇتادغۇبىلىك» نىڭ مۇئەللىپى ئۇلۇغ مۇتەپەككۇر، شائىر يۈسۈپ خاس ھاجىپنىمۇ ئەينى دەۋردىكى تالانتلىق ئەدەبىي تەنقىدچى دەپ مۇئەييەنلەشتۈرۈشكە بولىدۇ.

يازغۇچى - سەنئەتكارلارنىڭ ئىجادىيەت مەقسىتى ۋە پەزىلىتىگە باھا بېرىش ۋە ئىلغار قاراشلارنى تەشەببۇس قىلىش ئەدەبىي تەنقىدنىڭ مۇھىم بىر ۋەزىپىسى. يۈسۈپ خاس ھاجىپ «قۇتادغۇبىلىك» تە بۇ داستاننى يېزىش مۇددىئاسى ھەققىدە مۇنداق مۇلاھىزە يۈرگۈزگەن:

6502 تىلگىم ئەمەس شان - شۆھرەت، ياخشى ئات،
كىشى نەپىئى كۈتتۈم، ئۆز ئولسۇن يا يات.

6507 ئۈنۈتما بۇنى سەن ئوقۇپ تىرىكلەر،
قويۇپ دۇنيانى مەن يېپىنغاندا يەر.

يۈسۈپ خاس ھاجىپ يۇقىرىقى مىسرالاردا ئۆزىنىڭ ئىجادىيەت مەقسىتى ۋە ئوقۇرمەنلەردىن كۈتىدىغان ئۈمىدىنى ئىپادىلەش ئارقىلىق يازغۇچى - سەنئەتكارلارنىڭ ئىجادىيەت مەقسىتى ۋە پەزىلىتىگە مۇناسىۋەتلىك ئىنتايىن ئىلغار ۋە قىممەتلىك سەنئەت تەشەببۇسىنى ئوتتۇرىغا قويغان.

يۈسۈپ خاس ھاجىپ يەنە داستاننىڭ «كىتاب ئىگىسى يۈسۈپ ئۇلۇغ خاس ھاجىپنىڭ ئۆزىگە قىلغان نەسەبىتى» دېگەن بابىدا ئەسەرنىڭ تىل تۈرى، تىل خۇسۇسىيىتى، دۇرۇس سۆزلەشنىڭ ئەھمىيىتى، ئۆز داستاننىڭ يېزىلغان تارىخى، تىلنىڭ ئىخچاملىقى قاتارلىق ئەمەلىي مەسىلىلەر ھەققىدە قىممەتلىك قاراشلارنى ۋە ئۇچۇرلارنى قالدۇرغان:

6617 بۇ تۈركىي سۆزنى كۆردۈم ياۋابى كېيىك،
ئۇنى ئاستا تۈتتۈم ئۆگەتتىم ئارا.

6619 سۆز ئالدىم قولۇمغا چىققىنىچە مەن،
كېلىۋەردى خۇش ھىد ئىپاردەك پۇرا.

يۇقىرىقى مىسرالاردا شائىر «قۇتادغۇبىلىك» نىڭ تۈركىي (ئۇيغۇر) تىلىدا يېزىلغانلىقى، بۇ تىلنىڭ خۇددى ياۋايى كېيىكتەك شوخ، ئويناقلىقى، ئەمما ئۆگەنسە، قانداق ئىشلەتسە شۇنداق ئىشلەتكىلى بولىدىغان ئىنتايىن ئەۋرىشىم، مول تىل ئىكەنلىكى، ئۇ تىل ئارقىلىق ئىپادىلەنگەن مەزمۇنلارنىڭ خۇددى ئىپار پۇرقىدەك كىشىگە لەززەت بېرىدىغانلىقىنى تەرىپلەپ، تۈركىي تىلنىڭ ئاجايىپ ئىپادىلەش قۇدرىتىگە يۇقىرى باھا بەرگەن بولسا:

6620 دۇرۇس سۆزلىدىم سۆز، ئاچچىق ھەم بىرىك،
دۇرۇس سۆز كۆتۈرگەن ئۇ ئاقىل، قارا.

6622 دۇرۇس سۆزدىن ئۆزگە سۆزنى سۆز دېمە،
دۇرۇس - ئەگرى پەرقى ئېرۇر ئاق - قارا.

دېگەن مىسرالاردا ئۆزى بۇ داستاندا چىن سۆزلىگەنلىكى، چىن سۆز-نىڭ ئاچچىق، قوپال بولسىمۇ كىشىلەرگە نەپ بېرىدىغانلىقى، دۇرۇس سۆزلىگۈچىلەرنىڭ ئاقىل ھېسابلىنىدىغانلىقى، دۇرۇس سۆز-لىمەسلىكنىڭ ئاقىنى قارا قىلىۋېتىدىغان يامان ئاقىۋەتلەرنى كەلتۈرۈپ چىقىرىدىغانلىقىنى تەكىتلەش ئارقىلىق چىن سۆزلەشنى تەشەببۇس قىلغان. بۇ يەردە گەپ داستاننىڭ تىلى ھەققىدە كېتىۋاتقاچقا، شائىر-نىڭ چىن سۆزلەش ھەققىدىكى تەشەببۇسى ئالدى بىلەن يازغۇچى - سەنئەتكارلارغا قويۇلغان تەلەپ دېيىشكە بولىدۇ.

6623 يىل ئاتىشى ئىككى ئەردى تۆت يۈز بىلە،
بۇ سۆز سۆزلىدىم مەن تۇتۇپ جان سورا.



6624 تولۇق ئون سەككىز ئايدا تۈگەتتىم بۇ سۆز،
يىغىپ سۆز تاللىدىم ھەم تىزدىم تېرە.

يۇقىرىقى مىسىرالاردا شائىر مەزكۇر داستاننى ھىجرىيە 462-
يىلى (مىلادىيە 1072 - يىلى) جاپالىق ئىشلەپ، 18 ئايدا تاماملىغان.
لىقىدىن مەلۇمات بەرسە:

6627 يۈسۈپ سەن ياراملىق، دۇرۇس سۆزنى ئېيت،
يارامسىزنى يوشۇر، زەرەرلىك، قارا.


6628 تولا سۆزلىدىڭ سۆز، سۈيى كەتمىسۇن،
تولا سۆزدىن ئىنسان زېرىكىپ بارا.

دېگەن بۇ مىسىرالاردا مەنىلىك، گۈزەل، ئىپادىلەش كۈچى زور سۆز-
لەرنى تاللاپ ئىشلىتىش، ئۆزى قىسقا، مەنىسى چوڭقۇر تىللارنى
قوللىنىش، مەنىسى پۇچەك، ئۇزۇن ئىبارىلەرنى ئىشلىتىشتىن ساق-
لىنىش ھەققىدە پىكىر بايان قىلىپ، ناچار سۆزلەش، كۆپ سۆزلەش
كىشىلەرنى زېرىكتۈرىدۇ، ئۇ ئىنتايىن زىيانلىق دېگەن قاراشنى تە-
شەببۇس قىلىدۇ. يۈسۈپ خاس ھاجىپ يۇقىرىقىدەك ئەدەبىي ئىجاددە-
يەت مۇلاھىزىلىرى ۋە ئىلغار سەنئەت تەشەببۇسلىرى ئارقىلىق يازغۇ-
چى - شائىرلارغا يۇقىرى تەلەپ قويۇپ، ئۇيغۇر ئەدەبىياتىنىڭ ساغلام
تەرەققىياتى ئۈچۈن كۆپ ئەجىر سىڭدۈرگەن ئەدەبىي تەنقىدچىدۇر.
بۇ يەردە شۇ نەرسە دىققەتكە سازاۋەركى، مۇتەپەككۈر شائىر
«قۇنادغۇبىلىك» داستانىنى قەشقەردە يېزىپ تاماملاپ، تابغاچ بۇغرا
قاراخان ئەبۇ ئېلى ھەسەن (تەخمىنەن مىلادىيە 1074 — 1103 -
يىللىرى قاراخانىيلار خانلىقىنىڭ تەختىدە ئولتۇرغان) گە تەقدىم قىل-
غان. بۇغرا قاراخان بۇ داستاننى كۆرۈپ شائىرغا «خاس ھاجىپ»
لىق ئۇنۋان بەرگەن ۋە ئىنتايىن ھۆرمەتلەپ، ئەتىۋارلاپ ئىشلەتكەن.

بۇنىڭدىن چۈشىنىشكە بولىدۇكى، بۇغرا قاراخان «قۇتادغۇبىلىك» نى ئوقۇغاندىن كېيىن، ئۇنىڭدا ئوتتۇرىغا قويۇلغان ئىجتىمائىي قاراش-لارنىڭ ئىلغارلىقى، توغرىلىقى، ئالىيجانابلىقىغا چوڭقۇر قايىل بو-لۇپ مۇئەييەنلەشتۈرگەن. شائىرنىڭ تالانتىغا ئاپىرىن ئوقۇغان، ئە-سەرنىڭ گۈزەللىكى، مۇكەممەللىكىدىن بەكمۇ سۆيۈنگەن. چۈنكى، بۇغرا قاراخان پەلسەپە، ئەخلاق، ئەدەبىيات، ئىلمىي مەنتىق قاتارلىق ئىلىملەردە سىستېمىلىق بىلىم ئالغان ئەينى دەۋردىكى يۇقىرى مەلۇ-ماتلىق ئالىملاردىن ئىدى. بۇغرا قاراخاننىڭ «قۇتادغۇبىلىك» ھەققىد-دىكى تەسىراتى، مۇلاھىزىسى، باھاسى شائىرغا «خاس ھاجىپ» لىق ئۇنۋان بېرىش مۇراسىمىدا ئوردا خادىملىرى ئالدىدا سۆزلەنگەن. ئەگەر بۇغرا قاراخاننىڭ «قۇتادغۇبىلىك» ھەققىدىكى ئاشۇ سۆزلىرى بىزگە يازما ھالەتتە يېتىپ كەلگەن بولسا ئىدى، ئۇ «قۇتادغۇبىلىك» ھەققىدىكى يەنە بىر مەخسۇس ئەدەبىي تەنقىد ئەسىرى بولۇپ قالغان بولاتتى. ئەگەر بۇغرا قاراخان «قۇتادغۇبىلىك» نىڭ ئىدىيىۋى مەز-مۇن قاتلاملىرىنى چوڭقۇر چۈشىنەلمەيدىغان، گۈزەل، مۇكەممەل ئىپادىلەش سەنئىتىنى چوڭقۇر ھېس قىلالمايدىغان ئادەم بولغان بولسا ئىدى، شائىرغا ئۇنداق چوڭ ئىلتىپات كۆرسەتمىگەن، داستاننىڭ ئۈنچىلىك قەدرىگە يەتمىگەن بولاتتى. شۇڭا، بۇغرا قاراخاننى «قۇتاد-غۇبىلىك» تەك يۇقىرى سەۋىيىلىك يىرىك بەدىئىي ئەسەرنىڭ ئىدىيى-ۋى، ئېستېتىك قىممىتىنى چۈشىنەلمەيدىغان، ھەر جەھەتتىكى مۇ-ۋەپپەقىيەتلىرىگە بەلگىلىك باھا بېرەلمەيدىغان ئەدەبىي تەنقىدچى دەپ قارايمىز.

4. «قۇتادغۇبىلىك» ھەققىدىكى ئىككى مۇقەددىمىنىڭ خاراكتېرى ۋە مۇئەللىپلىرى

يېقىنقى يىللاردىن بۇيان «قۇتادغۇبىلىك» نىڭ مەزمۇن قاتلىمى ۋە سەنئەت قىممىتى ھەققىدە جۇڭگو ۋە چەت ئەل ئەدەبىياتشۇناسلىرى



خېلى چوڭقۇر تەتقىقات ۋە ئىزدىنىشلەرنى ئېلىپ بارغان بولسىمۇ، لېكىن «قۇتادغۇبىلىك» نى كۆچۈرگۈچى مۇئەللىپلەر تەرىپىدىن داس-تائىغا يېزىلغان نەسرىي ۋە نەزمىي مۇقەددىمىلەر ۋە ئۇلارنىڭ مۇئەللىپلىرى ھەققىدىكى تەتقىقات تازا چوڭقۇرلىشىپ كېتەلمىدى. بۇ ھەقتىكى تەتقىقاتمۇ «قۇتادغۇبىلىك» تەتقىقاتىنىڭ مۇھىم تەركىبىي قىسمى، ئەلۋەتتە. شۇڭا، بۇ جەھەتتىكى قاراشلىرىمنى كەسىپداش-لارنىڭ دىققىتىگە سۇنۇشنى زۆرۈر تاپتىم.

ئەينى زاماندا «قۇتادغۇبىلىك» نى كۆچۈرگۈچى مۇئەللىپلەر تەرىپىدىن داستانغا يېزىلغان نەسرىي ۋە نەزمىي مۇقەددىمىلەردە «قۇتادغۇبىلىك» نىڭ سەنئەت گۈزەللىكى، ئىدىيە - خاھىش يۈكسەكلىكى، مۇكەممەللىكى، شان - شۆھرىتى ۋە يازغۇچىنىڭ سالاھىيىتى ھەم پائالىيەتلىرى ھەققىدە ئومۇميۈزلۈك باھا ۋە مۇھىم ئۇچۇرلار قالدۇرۇلغان. بىز بۇ ئىككى مۇقەددىمىنى نەزەرىيە يۈكسەكلىكى ۋە ئەدەبىي تەنقىدچىلىك نۇقتىسىگە نەزەردىن كۆزىتىدىغان بولساق، ئۇنىڭ ئەينى دەۋردىكى ئۇيغۇر ئەدەبىي تەنقىدچىلىكىگە ۋەكىللىك قىلىدىغان مەخسۇس ئەسەر ئىكەنلىكىنى كۆرەلەيمىز. مەسىلەن، نەسرىي مۇقەددىمىدە مۇنداق يېزىلغان:

- «12. بۇ بەك ئەزىز بىر كىتابتۇر (ئۇ) چىن ھېكىملىرىنىڭ
- 13. ھېكمەتلىرى بىلەن بېزەلگەن. ماچىن ئالىملىرىنىڭ
- 14. شېئىرلىرى بىلەن ياسانغاندۇركى،
- 15. بۇ كىتابنى ئوقۇغان ۋە بۇ بېيىتلارنى (باشقىلارغا) بىلدۈرگەن (كىشى بۇ)
- 16. كىتابتىنمۇ ئەزىزراق تۇر، چىن - ماچىن
- 17. ئالىملىرى ۋە ھېكىملىرىنىڭ ھەممىسى بىر قارارغا
- 18. كەلدىلەركى، مەشرىق ۋىلايىتىدە
- 19. پۈتۈن تۈركىي خەلقلەر ياشايدىغان يەرلەردە، بۇغراخان

تىلىدا

20. تۈركىي سۆز بىلەن (ھېچكىم) بۇنىڭدىن ياخشىراق كىتاب-

نى ھەرگىز

21. يازغىنى يوق. بۇ كىتاب قايسى پادىشاھلىققا
22. ياكى قايسى ئىقلىمغا يەتسە، غايەت
23. ئۇزۇقى ۋە پەۋقۇلئاددە گۈزەللىكىدىن،
24. ئۇ ئەللەرنىڭ ھېكىملىرى بىلەن ئالىملىرى قوبۇل قىلىپ،
25. ئۇنىڭغا ھەربىرى بىر تۈرلۈك ئات ۋە لەقەب بەردى.
26. چىنلىقلار «ئەدەبۇلمۈلۈك» (شاھلارنىڭ ئەدەپ - قائىدىلىرى) دەپ ئاتىدى؛ ماچىن
27. مۈلكىنىڭ ھېكىملىرى «ئايىنۇل مەملىكە» (مەملىكەتنىڭ دەستۇرى)
28. دېسە، مەشرىقلىقلار «زىننەتۇلمۇرا» (ئەمىرلەر زىنىدىتى) دېدى؛
29. ئىرانلىقلار «شاھنامەئى تۈركىي» دەپ ئات قويدى؛
30. بەزىلەر «پەندىنامەئى مۈلۈك» (پادىشاھلارغا نەسىھەت) دەپ ئاتىدى؛
31. تۇرانلىقلار «قۇتادغۇبىلىك» دەپ ئات قويدى. ①
- يۇقىرىقى بايانلار ئارقىلىق نەسرىي مۇقەددىمە يازغۇچى مۇئەللىپ «قۇتادغۇبىلىك» تىن ئىبارەت بۇ كىتابنىڭ ئىنتايىن قىممەتلىك، ئۇلۇغ مۆجىزە ئىكەنلىكى، بۇنداق ئاجايىپ چوڭقۇر ھېكمەتلىك ئىبارىلەر بىلەن بېزەلگەن كاتتا، نادىر ئەسەرنىڭ پۈتكۈل شەرق دۇنياسىدا تېخى تۇنجى قېتىم بۇغراخان تىلىدا (ئۇيغۇر تىلىدا) يېزىلغانلىقى، شۇ ۋەجىدىن بۇ كىتابنىڭ شان - شۆھرىتى پۈتكۈل شەرق ئەللىرىگە تارقىلىپ، ھەرقايسى ئەل ئالىم ۋە ھېكىملىرى تەرىپىدىن ئورتاق ئېتىراپ قىلىنىپ، يۈكسەك باھا بېرىلگەنلىكى ۋە شۆھرەتلىك ناملار بىلەن ئاتالغانلىقى ھەققىدە چوڭقۇر مۇلاھىزە يۈرگۈزۈپ، بۇ بۈيۈك قامۇسنىڭ ئىدىيىۋى خاھىشى ۋە بەدىئىي قىممىتىگە ئومۇم - يۈزلۈك باھا بەرگەن بولسا:

① «قۇتادغۇبىلىك» 5 - بەتكە قارالسۇن.

32. بۇ كىتابنى يازغۇچى بالاساغۇندۇر.
 33. تۇغۇلغان بىر تەقۋادار زاتتۇر، ئەمما
 34. بۇ كىتابنى قەشقەر ئېلىدە تاماملاپ، مەشھۇر
 35. شاھى تاۋغاچ بۇغراخان ھۇزۇرىغا سۇنغاندۇر.
 36. شاھ بۇغراخانمۇ ئۇنى قەدىرلەپ
 37. (ۋە) ئۇلۇغلاپ، ئۇنىڭغا خاس ھاجىپلىقنى
 38. ئىلتىپات قىلغان (ۋە) شۇنىڭ بىلەن يۈسۈپ ئۇلۇغ خاس
 39. ھاجىپ دەپ نام - شۆھرىتى دۇنياغا يېيىلغاندۇر.
 40. بۇ ئەزىز كىتاب تۆت ئۇلۇغ (ۋە) مۇھىم ئۇل ئۈستىگە

بىنا

41. قىلىنغان؛ بىرى، ئەدىل (ئادالەت)، ئىككىنچىسى، دۆ-
 لەت (بەخت)؛
 42. ئۈچىنچىسى، ئەقىل؛ تۆتىنچىسى، قانائەت بولۇپ، يەنە
 (ئۇلارنىڭ)
 43. ھەربىرىگە تۈركچە بىر ئات قويۇلغان. ئەدىلگە
 44. «كۈنتۇغدى (1) ئېلىك» ئېتى بېرىلىپ، پادىشاھ ئورنىغا
 45. قويۇلغان؛ دۆلەتكە «ئايىتولدى» دەپ ئات قويۇلۇپ،
 46. ۋەزىر ئورنىغا قويۇلغان؛ ئەقىلگە
 47. «ئۆگدۈلمىش» دەپ ئات قويۇلۇپ، ۋەزىرنىڭ ئوغلى ئور-

نىغا قويۇلغان؛

48. قانائەتكە «ئودغۇرمىش» ئېتى بېرىلىپ، ۋەزىرنىڭ قېرىند-
 ۋىشى دەپ ئېيتىلغان، شۇنىڭدەك (مۇئەللىپ ئۆز پىكىرلىرىنى)
 50. ئۇلارنىڭ ئارىسىدىكى مۇنازىرە ۋە سوئال - جاۋابلىق سۆز-
 لەر ئارقىلىق
 51. ئىپادىلىگەن. تاكى بۇنى ئوقۇغانلارنىڭ كۆڭلى ئېچىلىپ،
 52. مۇئەللىپنى ياخشى دۇئا بىلەن ياد قىلسۇن دەپ. ①
 دېگەن بايانلىرى ئارقىلىق نەسرىي مۇقەددىمە يازغۇچى مۇئەللىپ «قۇ-

① «قۇتادغۇبىلىك» 5، 7 - بەتلەرگە قارالسۇن.

تادغۇبىلىك» نى يازغۇچى شائىرنىڭ تۇغۇلغان يۇرتى، سالاھىيىتى، كىتاب يېزىلغان ئورۇن، تەقدىم قىلىنغان شاھ، بۇ كىتاب ئارقىلىق شائىر ئېرىشكەن شان - شەرەپ، كىتابتىكى ئاساسىي پېرسوناژلار ۋە ئاشۇ پېرسوناژلارنى ۋاسىتە قىلىپ ئوتتۇرىغا قويۇلغان ئىجتىمائىي مەنىلەر ھەققىدە چوڭقۇر مۇلاھىزە يۈرگۈزگەن ۋە مۇھىم ئۇچۇرلارنى قالدۇرغان. مۇئەللىپنىڭ «قۇتادغۇبىلىك» ھەققىدىكى قىسقا، ئەمما ئومۇميۈزلۈك مۇلاھىزە ۋە ئۇچۇرلىرى بۇ گىگانىت ئەسەرنىڭ ئىنتايىن زور مۇۋەپپەقىيىتى ۋە شان - شۆھرىتىگە بېرىلگەن مۇپەسسىل ۋە توغرا باھادۇر، شۇنداقلا «قۇتادغۇبىلىك» نى يازغان تالانتلىق شائىرغا بىلدۈرگەن يۈكسەك ئىززەت - ئىكرامدۇر. مەزكۇر نەسرىي مۇقەددىمىنىڭ مەزمۇنى ۋە ئىپادىلەش ئۇسلۇبىدىن قارىغاندا، ئۇنى «قۇتادغۇبىلىك» ھەققىدە يېزىلغان تۇنجى ۋە مۇكەممەل ئەدەبىي ئەسەر قىلىپ ئەسلىرى دەپ مۇئەييەنلەشتۈرۈشكە ھەمدە مۇقەددىمىنى يازغان مۇئەللىپنى ئەينى دەۋردىكى ئۇيغۇر ئەدەبىي تەتقىقچىلىكىنىڭ ئاتاقلىق ۋە كەلىللىرىدىن بىرى دېيىشكە بولىدۇ.

نەزمىي مۇقەددىمە شېئىرىي تىل بىلەن يېزىلىپلا قالماي، ھەجىم جەھەتتىن نەسرىي مۇقەددىمىدىن چوڭراق، مەزمۇن جەھەتتىن بىرقەدەر مول ۋە كونكرېتراق. بۇ ئىككى مۇقەددىمە گەرچە مەزمۇن، خاھىش جەھەتتىن ئوخشاشلىققا ئىگە بولسىمۇ، لېكىن ئىنچىكە سېلىشتۇرساق، تىل شەكلى جەھەتتىنلا ئەمەس، بەلكى تېخىمۇ مۇھىمى كونكرېت مەزمۇنلاردىمۇ بەلگىلىك پەرقنىڭ مەۋجۇتلۇقىنى كۆرەلەيمىز. يەنى نەزمىي مۇقەددىمىدە مۇئەللىپنىڭ يۈسۈپ خاس ھاجىپ ۋە «قۇتادغۇبىلىك» ھەققىدە يۈرگۈزگەن مۇلاھىزىسى ۋە ئىلمىي باھاسىنىڭ تېخىمۇ چوڭقۇر، تېخىمۇ كونكرېت ئىكەنلىكىنى كۆرەلەيمىز.

«قۇتادغۇبىلىك» ھەققىدىكى نەسرىي مۇقەددىمىدە مۇئەللىپ داستاننىڭ گۈزەللىكى، مۇكەممەللىكى، ئىلگىرى ھېچكىم مۇنداق كىتابنى ئۇيغۇر تىلىدا يېزىپ باقمىغانلىقى، بۇ كىتاب مەيدانغا كەلگەندىن كېيىن، پۈتكۈل شەرق دۇنياسىدا كاتتا شۆھرەت قازانغانلىقى.

قى، تاۋغاچ بۇغراقارخانمۇ چوڭقۇر قايىل بولۇپ، شائىرغا «خاس ھاجىپ» لىق ئۇنۋان بەرگەنلىكى ھەققىدە مۇلاھىزە ۋە باھالارنى ئوتتۇرىغا قويۇپلا قالماي، شائىرنىڭ يۇرتى، سالاھىيىتى، بۇ كىتاپ يېزىلغان ئورۇن قاتارلىقلار ھەققىدەمۇ ئۇچۇر بەرگەن بولسا، نەزىرى مۇقەددىمىنىڭ مۇئەللىپىمۇ يۇقىرىقى مەزمۇنلارنى خۇددى نەزىرى مۇقەددىمىگە ئوخشاش تولۇق مۇلاھىزە قىلغاندىن تاشقىرى، يەنە بەزى كونكرېت مەزمۇنلار ھەققىدە تېخىمۇ چوڭقۇرلاپ مۇلاھىزە يۈرگۈزگەن. مەسىلەن:

20 «كىتاب قەدرىنى ھەم بىلىملىك بىلۇر،
ئەقىلسىز كىشىدىن بۆلەك نە كېلۇر.

21 كىتابنى ھەر ئادەمگە بەرمەس كېرەك،
ئەگەر بولسىمۇ دوست، ئىشەنمەس كېرەك.»^①

يۇقىرىقى مىسرالاردا «قۇتادغۇبىلىك» تىن ئىبارەت بۇ بۈيۈك كىتابنىڭ قەدەر - قىممىتىنى بىلىملىك ئادەملەرلا بىلەلەيدۇ. ئەقىل - سىزىلەر بۇنداق كىتابنىڭ قەدرىنى بىلمەيدۇ. شۇڭا، بۇنداق ئېسىل كىتابنى گەرچە ئۇ دوستۇڭ بولسىمۇ، ئەگەر بىلىمسىزىرەك ئادەم بولسا بەرمەسلىك كېرەك. ئۇنداق بولمايدىكەن، ئۇنداق دوستۇڭمۇ بۇنداق كىتابنىڭ قەدرىگە يېتەلمەيدۇ، دېگەن مۇلاھىزىنى ئوتتۇرىغا قويۇش ئارقىلىق كىتابنىڭ قىممىتىگە تېخىمۇ يۈكسەك باھا بېرىدۇ. بۇ يەردە شۇنى ئەسكەرتىش كېرەككى، ئەينى زاماندا بۇنداق كىتابنى نەشر قىلىپ، كۆپەيتىپ تارقىتىش ئىمكانىيىتى بولمىغاچقا، مۇئەللىپ كۆچۈرگەن بۇ قىممەتلىك مىراسنىڭ بىلىمسىزلەر قولىدا يوقىدەكلىپ كېتىشىدىن بەكمۇ ئەنسىرىگەن.

① «قۇتادغۇبىلىك» 11 - بەتكە قارالسۇن.

24 «مۇنىڭدەك كىتابنى كىم ئېيتقان ئاۋۋال،
كېيىن كىممۇ ئېيتار بۇنىڭدەكنى دەل.

25 كىم ئولسا مۇنىڭدەك يازارمۇ قېنى؟،
يازۇچى بار بولسا مەن ماختاي ئونى.»

يۇقىرىقى مىسرالاردا مۇئەللىپ بۇنداق كىتابنى ئىلگىرى ھېچ-
كىم يېزىپ باقمىغان، بۇنىڭدىن كېيىنمۇ يازالايدىغانلار چىقىشى
ناتايىن، ئەگەر مۇنداق كىتابنى يازالسا ئونى ماختاش كېرەك دېگەن
قاراشنى ئوتتۇرىغا قويۇپ، ئۇلۇغ شائىرنىڭ ئاجايىپ يۈكسەك تالانتى-
نى چەكسىز ھۆرمەت تۇيغۇسى بىلەن ئەڭ يۇقىرى باھالىغان.

37 «بۇ شاھلىق خارابى، باقاسى نەدىن،
ئۇنىڭ تۇرۇشى، كېتىشى نەدىن.

38 يەنە چېرىك - لەشكەر، خادىملەر بارى،
نېچۈك توپلىنۇر، قونۇر، سەپەر يوللىرى؛

39 بۇلارنىڭ تەرتىۋەن كىتابتا ئېچىپ،
سەرلەپ ئايرىغان بارچىسىن يېشىپ.

40 يەنە ئەلنى مەھكەم تۇتقۇچى كىشى،
ياراملىق كىشىگە بۇيۇرسۇن ئىشى. ①

مۇئەللىپ يۇقىرىقى مىسرالاردا «قۇتادغۇبىلىك» تە ھاكىمىيەت-
نىڭ مۇستەھكەملىنىشى، دۆلەتنىڭ گۈللىنىشى ياكى ۋەيران بولۇ-
شى، ئەسكىرىي قوشۇنلار ۋە باشقا دۆلەت خادىملىرىنىڭ قانداق تاللىد-

① «قۇتادغۇبىلىك» 15 - بەتكە قارالسۇن.

نمىشى، قانداق تەرتىپكە سېلىنىشى، قانداق ئىشلىتىلىشى، قوشۇندە
لارنىڭ تۇرالغۇ ۋە ھەرىكەت پىلانى، ھەرىكەت ئۆسۈللىرىنىڭ قانداق
ئورۇنلاشتۇرۇلۇشى قاتارلىق نۇرغۇن مەسىلىلەرنىڭ ئىشچىكىلىك بىلەن
مەن تەسۋىرلەنگەنلىكى ھەمدە ئۇ مەسىلىلەرنى ھەل قىلىش تەدبىرلىرى
رى يېشىپ چۈشەندۈرۈلگەنلىكىگە يۇقىرى باھا بەرگەن.

47 «شۇ يەڭلىغ بولسا شاھ، ئۇنى خەلق سۆيەر،
يۈزىنى كۆرەي دەپ كىشى تەلمۈرەر.

48 دىبان كىمنى قۇتلۇق ئاڭا بەرسۇن ئىش،
ئۆزىدىن يەنە كىمنى نېرى قىلىش.

49 ئۇ كىمنى ئۆزىگە يېقىن تۇتقۇلۇق،
ئۇ كىمنى يامان دەپ يىراق قىلغۇلۇق.

50 سىياسەتلە كىمنىڭ بېشىن چاپقۇلۇق،
پاراسەتلە قانداق كۆڭۈل ئالغۇلۇق. ①

يۇقىرىقى مىسرالاردا مۇئەللىپ «قۇتادغۇبىلىك» تە بايان قىلىندە
غان دۆلەت ئىشلىرىنى باشقۇرۇشتا دۇرۇس، تەدبىرلىك ئادەملەرنى
ئىشلىتىشنى، شەخسىيەتچى، قارا كۆڭۈل ئادەملەرگە ھوقۇق تۇتقۇز-
ماي، ئۇنى ھاكىمىيەت ئىشلىرىدىن نېرى قىلىشنى بىلىدىغان،
دوست - دۈشمەننى ئېنىق ئايرىيالايدىغان ۋە قانۇن - سىياسەت ئارقىدە
لىق يامان ئادەملەرنى جازالايدىغان، ياخشى ئادەملەرنى مۇكاپاتلايدىغان
پادىشاھنى خەلق ياخشى كۆرىدىغانلىقى ۋە مەڭگۈ ئۇلۇغلايدىغانلىقى
ھەققىدىكى مەزمۇنلارنى تولۇق مۇئەييەنلەشتۈرگەن.

① «قۇتادغۇبىلىك» 17 - بەتكە قارالسۇن.

54 «كۆرەرسەن كىتابنى بۇ يازغان كىشى،
ھۈنەرلىك ئەرەنكەن، كىشىلەر بېشى.

55 بۇ تۈرلۈك پەزىلەت، ئەقىل - ئاڭ بىلە،
ئۇ ئەرمىش بېزەنگەن، يۈرەرمىش كۈلە.

56 ئۇ توغرا، با ھۆرمەت بىر زاھىد ئېرۇر،
بىلىملىك ۋە تەقۋا، ئېرىخ - پاك يۈرۈر. ①

يۇقىرىقى مىسرالاردا مۇئەللىپ يۈسۈپ خاس ھاجىپنىڭ كىشى-لىك خاراكتېرى ۋە ئىنسانىي پەزىلىتىگە كونكرېت ۋە چوڭقۇر باھا بېرىپ، ئۇنىڭ بارلىق ياخشىلارنىڭ ياخشىسى، بېشى ئىكەنلىكىنى، ئەقىل - پاراسەت، خۇشخۇيلۇق، توغرىلىق، بىلىملىك، تەقۋادارلىق، پاكلىق قاتارلىق ئېسىل پەزىلەتلەر بىلەن بېزەنگەن، ھۆرمەتكە سازاۋەر ئېسىل زات ئىكەنلىكىنى مۇئەييەنلەشتۈرگەن. نەزمىي مۇقەددىمىنىڭ ئاخىرىدا مۇئەللىپ بۇ مۇقەددىمە ھەققىدە قىسقا توختىلىپ:

75 «بۇ تۈركچە قوشاقلارنى تۈزدۈم ساڭا،
ئوقۇردا ئۇنۇتما، دۇئا قىل ماڭا.

76 كىتەرەن جاھاندىن، ئىشت سەن ئۆزۈڭ،
تولا ئىبرەت ئالغىن ۋە ئاچتىن كۆزۈڭ. ②

دەپ يېزىپ، بۇ شېئىرىي مۇقەددىمىنى تۈرك (ئۇيغۇر) تىلىدا يازغان. لىقىنى، ئۆز ئەمگىكىنىڭ ئەھمىيەتلىك، ئۇلۇغ ئىش ئىكەنلىكىنى مۇئەييەنلەشتۈرۈپلا قالماي، كېيىنكىلەرنىڭ بۇ كىتابنى ئوقۇپ بىلىم

① «قۇتادغۇبىلىك» 17 - بەتكە قارالسۇن.

② «قۇتادغۇبىلىك» 21 - بەتكە قارالسۇن.

ئىگىلەپ، نەزەر دائىرىسىنى كېڭەيتىشنى ۋە ئۆزىنى (مۇئەللىپنى) ئۇنتۇپ قالماي، روھىغا دۇئا قىلىپ قويۇشتەك ئارزۇسىنىمۇ ئىپادىلەنگەن.

بىز مۇشۇ مۇناسىۋەت بىلەن «قۇتادغۇبىلىك» نىڭ بۈگۈنكى كۈنى دەپمۇ دۇنيا ئەدەبىيات مۇنبىرىدە چولپاندىك چاقناپ، زور شۆھرەتكە ئىگە بولالىشىدا ۋاستىلىك رول ئوينىغۇچى، «قۇتادغۇبىلىك» نى كۆچۈرگۈچى ۋە ئۇنىڭغا مۇشۇ ئېسىل مۇقەددىمىلەرنى يازغۇچى نام-سىز مۇئەللىپلىرىمىزنى چوڭقۇر ھۆرمەت بىلەن ئەسلەيمىز ۋە ئۇلار-نىڭ روھىغا ئېھتىرام بىلدۈرىمىز، شۇنداقلا بۇ ئىككى مۇقەددىمىنى قاراخانىيلار دەۋرى ئۇيغۇر ئەدەبىي تەنقىدچىلىكىدىكى مەخسۇس ئە-سەرلەر، شانلىق نامايەندىلەر دەپ قارايمىز.

«قۇتادغۇبىلىك» نى كۆچۈرگۈچى مۇئەللىپلەر تەرىپىدىن يېزىل-غان نەسرىي ۋە نەزمىي مۇقەددىمىلەرنىڭ سەھىپىسىدىن قارىغاندا، بۇ مۇئەللىپنىڭ نام - ئەمىلىدىن ھېچقانداق ئۇچۇر قالدۇرۇلمىغان. باشقا تارىخىي ماتېرىياللاردىمۇ ئۇلار توغرىلىق مەلۇمات ئۇچراتمى-دۇق. شۇنداقلىقىمۇ بۇ نامىزىز پىداكارلارنىڭ، شەخسىيەتسىز ئىلىم ئاشقىلىرىنىڭ ئەينى زاماندىكى تالانتلىق ئەدەبىياتشۇناس ۋە ئەدەبىي تەنقىدچىلەر ئىكەنلىكىنى مۇئەييەنلەشتۈرەلەيمىز، شۇنداقلا ئۇلارنىڭ ئاشۇ مىننەتسىز ئۇلۇغ ئەجرى - ئەمگىكىنى ھۆرمەت بىلەن ماختاشقا، ئۇلارنى مەڭگۈ ئەستىن چىقارماسلىققا قەرزدارمىز.

گەرچە ئۇلارنىڭ ئىسمى، يۇرتى، مىللىتى ۋە ياشىغان ۋاقتى قاتارلىقلار بىزگە ھازىرغىچە نامەلۇم بولسىمۇ، لېكىن يازغان مۇقەد-دىمىلەرنىڭ تىل خۇسۇسىيەتلىرىدىن، يۈسۈپ خاس ھاجىپ ۋە «قۇ-تادغۇبىلىك» كە بولغان ئەقىدە - ئىخلاسىدىن، ئاشۇ ئىخلاسمەنلىك تۈرتكىسىدىكى پىداكارلىق روھىدىن قارىغاندا مۇنداق بىرقانچە نۇقتى-دىكى تەخمىن قىلىشقا بولىدۇ:

بىرىنچىدىن، ئۇلار يۈسۈپ خاس ھاجىپنى ئۇستاز تۇتقان شا-گىرتلار ياكى يۈسۈپ خاس ھاجىپتىن سەل كېيىن قەشقەردە ياشاپ بىلىم تەھسىل قىلغان ئۇيغۇر شائىرلىرى، ئالىملىرى بولۇشى مۇم-كىن. چۈنكى، ئەينى زاماندا ئەنە شۇنداق يۇقىرى سەۋىيىلىك يىرىك داستاننى چوڭقۇر چۈشىنەلەيدىغان، ئۇنىڭغا ئىدىيە - خاھىش ۋە

سەنئەت قىممىتى جەھەتتىن ئىلمىي ۋە مۇپەسسەل باھا بېرەلەيدىغانلار پەقەت ئۆز ئەدەبىي تىلىنى پىششىق بىلىدىغان ۋە قوللىنالايدىغان، يۇقىرى سەنئەت تەربىيىسى ۋە بەدىئىي تالانتقا ئىگە ئۇيغۇر زىيالىيلىرىدىن چىقىدۇ.

ئىككىنچىدىن، ئۇلار ئەينى زاماندىكى ئاقسۆڭەك ھۆكۈمدارلار تەبىقىسىگە مەنسۇپ كىشىلەر بولۇپ، ھەر جەھەتتىن سىستېمىلىق بىلىم ئالغان، خالىغان يەرگە بېرىپ، ھەرقانداق ئۇچۇرلارنى ئىگە-لەش ئىمكانىيىتىگە ئىگە ئالىملار ھەمدە «قۇتادغۇبىلىك» نى ئۇزاق مۇددەت چوڭقۇر تەتقىق قىلغان شائىرلار ھەم ئەدەبىياتشۇناسلاردۇر. ئۇنداق بولمىغاندا، قاتناش، ئۇچۇر ئالماشتۇرۇش تەرەققىي قىلمىغان ئەينى زاماندا «قۇتادغۇبىلىك» نىڭ باشقا يىراق ئەللەردىكى تەسىرى ۋە ئۇنىڭغا بېرىلگەن ھەرخىل تەرىپلەر ھەققىدىكى ئۇچۇرلارنى ئادەتتە تىكى پۇقرالار ئىگىلىيەلەشى ناتايىن. ئۇلار «قۇتادغۇبىلىك» نى چوڭقۇر تەتقىق قىلمىغان بولسا، ئۇ ھەقتە ئۇنداق مۇپەسسەل ۋە چوڭقۇر مەزمۇنلۇق نەسرىي ۋە نەزمىي مۇقەددىمىلەرنى يېزىشقا جۈرئەت قىلالەشى ناتايىن ئىدى.

ئۈچىنچىدىن، ئاشۇ نەسرىي ۋە نەزمىي مۇقەددىمىلەرنىڭ مۇئەللىپى پەقەت بىر ئادەم بولۇشى مۇمكىن. بۇ قارىشىمىزنى دەلىللەشتە مۇنداق پاكىتلارنى ئاساس قىلىشقا بولىدۇ: (1) ئىككى مۇقەددىمە-نىڭ مەزمۇنى ۋە تىل خۇسۇسىيىتى ئاساسەن ئوخشاش؛ (2) ھەر ئىككى مۇقەددىمە «قۇتادغۇبىلىك» نىڭ بۇغراخان تىلىدا يېزىلغانلىقى، بۇنداق كىتابنى تېخى ھېچكىم يېزىپ باقمىغانلىقى، بۇ كىتابقا ھەرقايسى ئەللەر ئالىملىرى ۋە ھېكىملىرىنىڭ تۈرلۈك تەرىپى ۋە ناملارنى بەرگەنلىكى، بۇ كىتابنىڭ قەشقەردە يېزىلىپ، تاۋغاچ بۇغرا قاراخانغا تەقدىم قىلىنغانلىقى ۋە تاۋغاچ بۇغراخاننىڭ شائىرغا «خاس ھاجىپ» لىق ئۇنۋان بەرگەنلىكى ھەمدە نۆت ئاساسلىق ئوبراز ھەققىدىكى بايانلار ئوخشاش تەرتىپ بويىچە پەرقسىز ئىپادىلەنگەن. قارىغاندا، «قۇتادغۇبىلىك» نى كۆچۈرگۈچى مۇئەللىپ ئاۋۋال نەسرىي مۇقەددىمىنى يازغان، پىكرى چوڭقۇرلاشقاندىن كېيىن ئىلھامى قوزغىلىپ نەزمىي مۇقەددىمىنى يازغان بولۇشى مۇمكىن. مۇشۇ مۇناسىۋەت بىلەن شۇنى ئەسكەرتىش زۆرۈركى، «قۇتاد-

غۇبىلىك» تەك كاتتا قامۇسنى زامانىمىزغا يەتكۈزۈشتە مۇھىم رول ئوينىغان، ئۇيغۇر ئەدەبىياتىنى باشقا مىللەتلەر ئەدەبىياتى ئىچىدە تېگىشلىك ئورۇنغا ئىگە قىلىشقا زور تۆھپە قوشقان ھەمدە «قۇتادغۇبىلىك» كە ئۆز قىممىتىگە لايىق باھا بېرىپ، بىزنى قىممەتلىك ئۇچۇرلار بىلەن تەمىنلىگەن بۇ ئىككى مۇقەددىمە «قۇتادغۇبىلىك» تىن ئايرىم تۇرىدىغان مۇھىم ئەسەرلەر تۇرۇقلۇق، تېخىچە ئۇيغۇر ئەدەبىياتى تارىخى سەھىپىسىدە تېگىشلىك ئورۇنغا ئىگە بولالماسلىقى تولىمۇ ئەپسۇسلىنارلىق ئىش.

5. مەھمۇد قەشقەرنىڭ «دېۋانۇ لۇغاتىت تۈرك» ناملىق ئەسىرىدىكى ئەدەبىي تەنقىدچىلىك ئىزلىرى

مەھمۇد قەشقەرى (تەخمىنەن 1019 — 1113 - يىللار) قاراخانىيلار خانلىقى دەۋرىدە ئۆتكەن ئاتاقلىق تىلشۇناس بولۇپلا قالماي، ئۆز نۆۋىتىدە تالانتلىق ئەدەبىياتشۇناس ۋە ئەدەبىي تەنقىدچىدۇر. ئۇ 1072 — 1074 - يىللىرى يازغان «دېۋانۇ لۇغاتىت تۈرك» ناملىق قامۇس خاراكتېرلىك بۈيۈك ئەسىرىگە 242 پارچە شېئىر - قوشاق، 200 پارچىغا يېقىن ماقال - تەمسىل، يەنە بىرقىسىم ئەپسانە - رىۋايەت قاتارلىق ئەدەبىي مەراسىملارنى تاللاپ كىرگۈزگەن. «ئۇ <دېۋان> غا كىرگۈزگەن ئەدەبىيات نەمۇنىلىرى ئارقىلىق ياخشىلىق - نىڭ، گۈزەللىكنىڭ تەرەپتارى بولۇپ ئوتتۇرىغا چىقىدۇ. <دېۋان> دا چۈشكۈنلۈك، شەھۋانىيلىق، ھۇرۇنلۇق، نادانلىق تەرغىپ قىلىنىدۇ. خان ئەدەبىي پارچىلار زادىلا ئۇچرىمايدۇ»^①. «دېۋان» غا تۇرمۇش چىنىلىقى ئاساسىغا قۇرۇلغان ئىلغار ئىجتىمائىي مەزمۇنلار ئىپادىلەنگەن، ئەۋلادمۇئەۋلاد داۋاملىشىپ، ئاشۇ زامانىغىچە يېتىپ كېلىدىغان

① غەيرەتجان ئوسمان: «ئۇيغۇر كلاسسىك ئەدەبىياتى تارىخى»، شىنجاڭ خەلق نەشرىياتى 2002. يىلى نەشرى، 145 - بەتكە قارالسۇن.

ھەمدە مەھمۇد قەشقەرنىڭ تاللاپ رەتلەشى، مۇئەييەنلەشتۈرۈشىدىن ئۆتكەن مۇنەۋۋەر ئەدەبىي مىراسلار كىرگۈزۈلگەن. بۇ يەردە شۇ نۇقتا دىققەتكە سازاۋەر بولۇشى كېرەككى، ئۇلۇغ ئەدەبىياتشۇناس مەھمۇد قەشقەرى ئۆزى ئىزاھلىماقچى بولغان تۈرك (ئۇيغۇر) تىلىنىڭ خۇسۇسىيەتلىرىنى چۈشەندۈرۈش ئۈچۈن تاللىغان مەيلى خەلق قوشاقلدىرى، مەيلى ماقال - تەمسىللەر ياكى ئەپسانە - رىۋايەتلەر بولسۇن، ھەممىسىنى ئەستايىدىل، مەسئۇلىيەتچان ئەدەبىي تەنقىدچى سۈپىتىدە تۇرۇپ، ئەينى ۋاقىتتىكى ئۇيغۇر خەلق ئەدەبىياتى خەزىنىسىدىكى خاھىشى ئىلغار، سەنئەت قىممىتى ئەڭ يۇقىرى، تۇرمۇش ئاساسى ئەڭ كۈچلۈك بولغان ئەدەبىي پارچىلارنى تاللاپ، باھالاپ، مۇئەييەنلەشتۈرۈپ، ئاندىن ئۆز ئەسىرىگە كىرگۈزگەن.

مەھمۇد قەشقەرى «دىۋان» غا كىرگۈزگەن ئەدەبىي پارچىلارنى ئەنە شۇنداق ئەستايىدىل تاللاشتىن ئۆتكۈزۈپلا قالماي، ئۆزىنىڭ «دىۋان» نى تۈزۈشتىن ئىبارەت بۇ جاپالىق ئىلمىي ئەمگىكىنىڭ مەقسىدى، ئەھمىيىتى ۋە ئۆزىنىڭ بۇ جەھەتتىكى يۈكسەك تالانتى ھەمدە بۇ كىتابنىڭ ئومۇمىي خاھىشى ھەققىدە چوڭقۇر، ئومۇميۈزلۈك باھا بەرگەن، شۇنداقلا يەنە بۇ كىتابتىكى بەدىئىي نەمۇنىلەرنىڭ گۈزەللىكى، مۇكەممەللىك جەھەتتە ئاجايىپ يۇقىرى سەۋىيىگە يەتكەنلىكىنى تولۇق ئىشەنچ بىلەن مۇئەييەنلەشتۈرگەن. مەھمۇد قەشقەرى «دىۋان» نىڭ كىرىش سۆزىدە: «مەن تۈركلەرنىڭ ئەڭ سۆزمەنلىرىدىن، پەندىلىرىدىن ئەڭ روشەن بايان قىلالايدىغانلىرىدىن، ئەڭ زېرەكلىرىدىن، ئەڭ ئاساسىي قەبىلىگە مەنسۇپلىرىدىن ۋە جەڭ ئىشلىرىغا ئۇستا نەيزىۋازلىرىدىن بولۇپ تۇرۇقلۇق، ئۇلارنىڭ شەھەر ۋە سەھرالىرىنى باشتىن - ئاخىر كېزىپ چىقتىم. تۈرك، تۈركمەن، ئوغۇز، چىگىل، ياغما، قىرغىزلارنىڭ سۆزلىرىنى ۋە قاپىيىلىرىنى ئېنىقلاپ چىقىپ، ئۇلاردىن پايدىلاندىم... پۇختا رەتلەپ، ئوبدان تەرتىپكە سالدىم»، «مەن بۇ كىتابنى ھېكمەتلىك سۆزلەر، قاپىيىلىك نەسرلەر، ماقال - تەمسىللەر، بېيىت - قوشاقلار، رەجەزلەر ۋە نەسرىي پارچىلار بىلەن

بېزەپ، مەخسۇس ئېلىپبە تەرتىپىدە تۈزۈپ چىقىم»^①.
 «جۈملىدىن تۈرك خەلقىنىڭ كۆرگەن - بىلىگەنلىرىنى ئىپادە -
 لىدىغان شېئىر ۋە قوشاقلاردىن قايغۇلۇق ۋە خۇشاللىق كۈنلىرىدە
 ئېيتقان چوڭقۇر مەنىلىك ماقال - تەمسىللىرىدىن كەلتۈرۈم»^②.
 «شۇنداق قىلىپ بۇ كىتاب يېڭىلىقلارنى بېرىشتە قىيامغا، گۈزەل -
 لىكتە پايانغا يەتتى»^③ دېگەن. روشەنكى، «دىۋان» ھەققىدىكى بۇ
 بايانلار يازغۇچىنىڭ ئۆزىنىڭ ئىلمىي، بەدىئىي تالانتى ۋە ئۆز ئەسىرى -
 نىڭ ھەر جەھەتتىكى ئاجايىپ يۈكسەك مۇۋەپپەقىيەتلىرىگە قارىتا
 ئۆزىگە قاتتىق ئىشىنىش تۇيغۇسى بىلەن ئېلىپ بېرىلغان مۇپەسسەل
 ئەدەبىي تەنقىدىدۇر.

قاراخانىيلار خانلىقى دەۋرىدىكى ئۇيغۇر ئەدەبىي تەنقىدچىلىك
 پائالىيەتنىڭ قانچىلىك سەۋىيىگە يەتكەنلىكىنى بىلىش ئۈچۈن مۇندە
 داق بىر مىسالنى تىلغا ئېلىشقا ئەرزىيدۇ:

«غەربىي قاراخانىيلار خاقانى خىزىر بىنىسنى ئىبراھىم
 (1079 — 1081 - يىللارغىچە خانلىق تەختىدە ئولتۇرغان) سەمەر -
 قەندىكى ئوردىسىدا ھەردائىم شېئىر مۇسابىقىسى ئۆتكۈزۈپ، تالانت -
 لىق شائىرلارنى مۇكاپاتلاپ تۇرىدىكەن. كۈنلەرنىڭ بىرىدە شېئىر
 مۇسابىقىسىدە خىزىر بىنىسنى ئىبراھىم بىر شائىردىن: «سەن ئابدۇ -
 سەئىد رەشىدىنىڭ شېئىرلىرى ھەققىدە قانداق پىكىردىسەن» دەپ
 سورىغاندا، ئۇ شائىر: «رەشىدىنىڭ شېئىرلىرى ناھايىتى ياخشى ۋە
 راۋان يېزىلغان، ئەمما سەل تۈزى كەمرەك» دەپ جاۋاب بەرگەن.
 خاقان شائىرلارنى بەس - مۇنازىرىگە سالماقچى بولۇپ، يەنە باشقا
 بىر شائىردىن: «رەشىدىنىڭ شېئىرلىرى قانداق» دەپ سورىغان.
 ئۇ شائىرمۇ: «ياخشى، ئەمما تۈزسىز» دەپ جاۋاب بەرگەن. شۇ
 چاغدا خاقان شائىر رەشىدىگە: «سېنىڭمۇ ئۇنىڭغا جاۋابەن بىر -
 ئىككى بېيىت ئېيتىشىڭغا توغرا كەلدى» دېگەن. شائىر رەشىدى

① «تۈركىي تىللار دىۋانى» 1 - توم 4 - بەتكە قارالسۇن.
 ② «تۈركىي تىللار دىۋانى» 1 - توم 8 - بەتكە قارالسۇن.
 ③ «تۈركىي تىللار دىۋانى» 1 - توم 8 - بەتكە قارالسۇن.

خاقانغا تەزىم بەجا كەلتۈرۈپ، ئورنىغا بېرىپ ئولتۇرغاندىن كېيىن، مۇنداق شېئىر ئوقۇغان:

«شېئىرلىرىمنى تۈزسىز دەيسەن بۇ راست، بىگۇمان،
ھالۋايۇھسەلگە تۈز سالسا يامان.
لاۋزا چامغۇر، ئوت - چۆپلەرگە كېرەك تۈز،
بۇنى ئوبدان ئويلاپ كۆرگىن، ئەي نادان.»^①

خاقان شائىر رەشىدىنىڭ شېئىرىي تالانتى ۋە تەنقىد ماھارىتىگە قايىل بولغان، شۇڭا شائىرلارنى تارتۇقلاش ئۈچۈن تەييارلانغان 1000 دىنار (تىللا) نى رەشىدىگىلا بېرىۋەتكەن.

بىز بۇ تارىخىي مەلۇماتتىن مۇنداق ئۇچۇرلارغا ئىگە بولىمىز: بىرىنچىدىن، ئەينى زاماندا قاراخانىيلار خانلىقى ھۆكۈمرانلىرى ئەدەبىيات - سەنئەت تەرەققىياتىغا ئىنتايىن كۆڭۈل بۆلگەن. ئەدەبىيات - سەنئەتچىلەرنىڭ پائالىيەتلىرىگە شارائىت يارىتىپ بەرگەن؛ ئىككىنچىدىن، ئەينى دەۋردە ئەدەبىيات - سەنئەت مەسىلىلىرى ھەققىدە قىزغىن مۇھاكىمىلەر ئېلىپ بېرىلىپ، سەنئەت دېموكراتىيىسى جا-رى قىلدۇرۇلغاچ ئەدەبىي تەنقىد پائالىيىتى گۈللەنگەن؛ ئۈچىنچىدىن، ئەينى دەۋردە ئابدۇسەئىد رەشىدىگە ئوخشاش نۇرغۇن تالانتلىق ئەدەبىي تەنقىدچىلەر مەيدانغا كەلگەن. بىز رەشىدىنىڭ شېئىرىي تىلىدىكى تەنقىدكە قارشى ئەدەبىي تەنقىدىدىن قاراخانىيلار دەۋرىدىكى ئۇيغۇر ئەدەبىي تەنقىدچىلىكىنىڭ گۈللەنگەن مەزىرىسىنى كۆرۈۋالا-لايمىز. يۇقىرىقى پاكىتلاردىن قارىغاندا، قاراخانىيلار خانلىقى دەۋرىدىكى ئۇيغۇر ئەدەبىي تەنقىدچىلىكى ئەينى دەۋردىكى ئۇيغۇر ئەدەبىياتىغا ئوخشاش گۈللەنگەن ئالتۇن دەۋرنى شەكىللەندۈرگەن. بىز يەنى-مۇ چوڭقۇرلاپ تەنقىق قىلىدىغان بولساق، بۇ جەھەتتە تېخىمۇ مول نەتىجىلەرنى قولغا كەلتۈرەلەيمىز.

① غەيرەتجان ئوسمان: «ئۇيغۇر كلاسسىك ئەدەبىياتى تارىخى»، شىنجاڭ خەلق نەشرىياتى 2001 - يىلى نەشرى، 10 - بەتكە قارالسۇن.

IV يۈەن سۇلالىسى ۋە چاغاناي خانلىقى دەۋرىدىكى ئەدەبىي تەنقىدچىلىك

1. يۈەن سۇلالىسى دەۋرىدىكى ئەدەبىي تەنقىدچىلىك پائالىيەتلىرى

بۇ دەۋردە ئىچكىرى ئۆلكىلەردە تۈرلۈك سەۋەب ۋە خىزمەت ئېھتىياجى بىلەن ياشاپ ئۆتكەن ھەمدە ئىلمىي، ئىجادىي پائالىيەتلەر بىلەن شۇغۇللانغان غەربىي يۇرتلۇق ئۇيغۇر ئەدىبلىرى ۋە ئەدەبىي تەنقىدچىلەر خېلى كۆپ ئىدى. بۇ ھەقتە شىنجاڭ ئۇنىۋېرسىتېتى فىلولوگىيە ئىنستىتۇتىنىڭ پروفېسسورى غەيرەتجان ئوسمان: «ئۆي-غۇر شېئىرىيەت نەزەرىيىسىنىڭ تارىخى ھەققىدە مۇقەددىمىلىك بايان»^① ناملىق ماقالىسىدە مۇنداق بايان قىلدۇ:

«غەربىي يۇرتتىن ئوتتۇرا جۇڭگو رايونىغا بېرىپ ئىلىم تەھسىل قىلغان گۈەن يۈنشى (1286 — 1324)، سادۇلا (1272 — 1355)، مازۇچاڭ (1279 — 1338)، دېڭ خېنيەن (1335 — 1424) قاتارلىق يەنە بىر تۈركۈم ئۇيغۇر ئەدىبلىرى شېئىر ۋە نەسرىي ئەسەر ئىجادىيىتىدىن باشقا، يەنە شېئىرىيەت نەزەرىيىسىگە دائىر قاراشلىرىدىن ئىمۇ يازما شەكىلدە قالدۇرۇپ كەتكەن. بۇ ئارقىلىق بىپايان تېررىتورىيە، قەدىمىي ۋە قويۇق مەدەنىيەت ئەنئەنىسىگە ئىگە ئوتتۇرا جۇڭگودىكى خەنزۇ تىلىنى ئاساس قىلغان ئەدەبىيات مۇنبىرىدە بىر كىشىلىك تەسىرىنى نامايان قىلغان.


گۈەن يۈنشى (ئاتا - بوۋىلىرى جىمساردىن) يۈەن سۇلالىسى دەۋرىدە ئۆتكەن مەشھۇر ئەدىب، خەتتات بولۇش بىلەن بىرگە مۇسقى

① «تارىم» ژۇرنىلىنىڭ 2006 - يىللىق 4 - سانغا قارالسۇن.

(مۇزىكا) نوتىسىنىمۇ بىلگەن. يۈەن، مىڭ سۇلالىلىرى دەۋرىدىن باشلاپ ئۆلىما. ئەللامەلەر گۈەن يۈنشىگە يۇقىرى باھا بېرىپ كەلگەن. بۇنىڭ ئىچىدە زامانىمىز ئالىملىرىدىن سۈن جېدى (孙楷第) ئەپەندى مۇنداق دېگەن: «گۈەن يۈنشى شائىر بولۇپلا قالماستىن، بەلكى پەيلاسوپ، ئەسەرلىرى پاساھەتلىك بولۇپ، كىشىلەرگە ماھارەت ئۆگەتتى، ھەتتا سىياسىي تەدبىرلەرگىچە خەۋەرلەندۈرەتتى. ئۇ يالغۇز يۈەن سۇلالىسى دەۋرىدىلا ئەمەس، بەلكى جۇڭگونىڭ 2000 يىللىق تارىخىدىمۇ بىر مەشھۇر زات ئىدى. ئۇ ئۇيغۇر مىللىتىنىڭلا ئەمەس، بەلكى جۇڭخۇا مىللەتلىرىنىڭ ئەزىمەتلىرىدىن بولۇپ ھېسابلىناتتى»^①. گۈەن يۈنشىنىڭ ئەدەبىي تەقىرىزلىرىدىن جەمئىي ئۈچ پارچە ساقلىنىپ قالغان بولۇپ، ئۇلار: «(باھار قارلىرى)غا مۇقەددىمە» (阳春白雪序)، «(بۈگۈنكى مۇسقىا مەھكىمىسى)گە مۇقەددىمە» (今乐府序)، «(ۋاپانامە)نىڭ ئۇدۇل شەرھىسىگە مۇقەددىمە» (孝经值解自序) قاتارلىقلاردىن ئىبارەت. «(باھار قارلىرى)غا مۇقەددىمە» نەزەرىيىۋى قىممىتى ناھايىتى يۇقىرى ئەسەر. «باھار قارلىرى» ناملىق بۇ توپلامنىڭ تۈزگۈچىسى يىڭ جاۋ يىڭ (杨朝英) گۈەن يۈنشىنىڭ يېقىن دوستى. بۇ توپلامغا مۇقەددىمە يېزىش تولىمۇ مۇشكۈل ئىش بولۇپ، گۈەن يۈنشى مۇشۇنداق قىيىن ۋەزىپىنى زىممىسىگە ئېلىپ، «باھار قارلىرى»دىن ئىبارەت بۇ كۈللىياتنىڭ شۆھرىتىنى يەنىمۇ يۇقىرى كۆتۈرگەن. يۈەن سۇلالىسى دەۋرىدىكى ئەركىن ئۇدارلىق نەغمە كۈيى (散曲) تەتقىقاتىدا مەخسۇس تۇنجى ماقالىنى يېزىپ بۆسۈش ھاسىل قىلىپ، كېيىنكىلەرگە چوڭقۇر تەسىر كۆرسەتكەن.

سادۇلا خەنزۇ مەدەنىيىتىنى پىششىق ئىگىلىگەن. ئۇ شېئىردەپت، رەسساملىق، خەتتاتلىق قاتارلىقلاردا كامالەتكە يەتكەندى. ئۇنىڭ زامانىمىزغا يېتىپ كەلگەن شېئىرلار توپلىمى «يەنىمىن توپلىد»

① «جۇڭگو تارىخىدىكى ئاز سانلىق مىللەتلەرنىڭ كلاسسىك ئەدەبىي ماقالىلىرىدىن تاللانما» (مۇھەممەت زۇنۇن، ۋاڭ گېدىڭ باش تۈزگۈچىلىكىدە تەييارلانغان، شىنجاڭ خەلق نەشرىياتى 1987-يىلى خەنزۇچە نەشرى، 117-بەت)، «تارىم» ژۇرنىلى 2006-يىللىق 4-سان 112-بەتكە قارالسۇن.



«مى» مەشھۇر ئەسەر ھېسابلانغان. سادۇلا شېئىرىيەتكە دائىر تەقىرىز ماقالىلەرنى خېلى كۆپ يازغان بولسىمۇ، ساقلىنىپ قالغانلىرى ئاز. پەقەت ياپونىيىلىك داۋىتئەنخەن نەشر قىلدۇرغان «يەنمىن توپلىمى» ئىچىدە بىرقانچە پارچە ماقالىسى ساقلىنىپ قالغان. بۇنىڭ ئىچىدە «ۋۇبى تېغى شېئىرلىرى» غا مۇقەددىمە (武夷山诗歌序) سادۇلاننىڭ ماقالىلىرى ئىچىدە ئەدەبىي ئىجادىيەت مۇھاكىمە قىلىنغان بىردىنبىر ماقالە ھېسابلىنىدۇ. ئۇنىڭدا ئاساسەن تاغ - دەريالارغا بېغىشلانغان شېئىرلار ھەققىدە مۇھاكىمە يۈرگۈزۈلگەن.

دېڭ خېنيەن مەشھۇر شائىرلاردىن بولۇپ، ئۇنىڭ «دېڭ خېنيەن توپلىمى» (丁鹤年集) ناملىق ئەسىرى زامانىمىزغىچە يېتىپ كەلگەن. تارىخىي خاتىرىلەرگە ئاساسلانغاندا، ئۇنىڭ يەنە ماقالىلەر توپلىمىمۇ بولغان. دېڭ خېنيەن مىڭ سۇلالىسى دەۋرىدە ئۆتكەن شائىر گۈەن شىمىن (管时敏) نىڭ «سازاڭ قۇرت توپلىمى» (蚓窝集) غا بىر پارچە تەقىرىز يازغان. ئۇ بۇ تەقىرىزدە تاڭ، سۇڭ، يۈەن سۇلالىلىرى دەۋرىدىكى شېئىرىيەتنىڭ ئومۇمىي ئەھۋالى توغرىسىدا توختالغان. ئۇنىڭ بۇ ھەقتىكى قارىشى ئۆزگىچە بولۇپ، ئەينى زامانغا نىسبەتەن ئېيتقاندا يۇقىرى سەۋىيىگە ۋەكىللىك قىلىدۇ.


يۇقىرىقى بايانلاردىن قارىغاندا، گۈەن يۇنشىنىڭ «(باھار قارىلىرى) غا مۇقەددىمە»، «(بۈگۈنكى مۇسقا مەھكىمىسى) گە مۇقەددىمە»، «(ۋاپانامە) نىڭ ئۇدۇل شەرھىيىسىگە مۇقەددىمە»، سادۇلاننىڭ «ۋۇبى تېغى شېئىرلىرى توپلىمى» غا مۇقەددىمە ۋە دېڭ خېنيەننىڭ «(سازاڭ قۇرت توپلىمى) غا يازغان تەقىرىزلىرى ئادەتتىكى تەقىرىزلەر ئەمەس، بەلكى ئەينى دەۋردىكى ئەدەبىي ئىجادىيەت ئەمەلىيىتى ھەققىدە ئىلمىي مۇھاكىمە ئارقىلىق ئېلىپ بېرىلغان ئەدەبىي تەتقىدچىلىك پائالىيىتىدۇر. بۇ دەۋردە يەنە غەربىي يۇرتلۇق شائىر، ئەدەبىي تەتقىدچىلەردىن شى يۈلى، شى جىدۇ، شى سۈن، شىن ۋىنفاڭ قاتارلىقلار ئەدەبىي، ئىلمىي پائالىيەتلەر بىلەن شۇغۇللىنىپ،

ئۇيغۇر ئەدەبىي تەتقىقچىلىكى ئۈچۈن تېگىشلىك تۆھپىلەرنى قوشقان. بۇ خىل قاراشلىرىمىزنى دەلىللەش ئۈچۈن تۆۋەندىكى بايانلارغا مۇرا. جىئەت قىلىمىز:

«شى يۈلى بىلەن شى جىدۇ يۈەن سۇلالىسىنىڭ شېئىرىيەت تارىخىدا نامى بار غەربىي يۇرتلۇق شائىرلاردىن. شى جىدۇنىڭ ئوغلى شى سۇنىنىڭ تارىخى تېخىمۇ قىزىقارلىق. شى سۇنىنىڭ ئەسلى ئىسمى شى بەيلىياۋسۇن (بەي لياۋسۇن) بولۇپ، شى بەيلىياۋ دەپمۇ ئاتىلىدۇ. تەخەللۇسى گۇڭيۈەن. ئۇ 1318 — 1360 - يىللىرى ياشىغان. شى سۇنىنىڭ ئانا تەرەپتىنمۇ ئۇيغۇرلارنىڭ مۆتىۋەر ۋە ئوقۇمۇشلۇق جەمەتى بىلەن چېتىشلىقى بار بولۇپ، ئۇ بالىلىق چاغلىرىدىن باشلاپلا ئاتا جەمەت ۋە ئانا جەمەتنىڭ قويۇق تەسىرىگە ئۇچرىغان. 1335 - يىلى 17 ياشقا كىرگەن شى سۇن دادىسىدىن ئايرىلىپ، گۇاڭدۇڭدىن لياڭ ناھىيىسى (جياڭسۇ ئۆلكىسىنىڭ لياڭ ناھىيىسى) گە بېرىپ ئولتۇراقلاشقان. ئۇنىڭ ياشلىق مەزگىلىمۇ مۇشۇ يەردە ئۆتكەن. شى سۇن لياڭنى مەركەز قىلىپ، چاڭجياڭ دەرياسىنىڭ جەنۇبىي رايونىدىكى جىنىلىڭ، چاڭجۇ، جياڭياڭ، جياڭنىڭ قاتارلىق جايلاردىكى نۇرغۇن ئوقۇمۇشلۇق كىشىلەر بىلەن ئۇچرىشىپ مۇشائىرىلەر ئوقۇ-شۇپ، بەس - مۇنازىرىلەر قىلىشىپ، پۈتۈن زېھنى بىلەن ئىلىم - مۇتالىمە قىلغان»^①.

«يۈەن دەۋرىدە ئۆتكەن شائىر، ئەدەبىيات تەتقىقاتچىسى ۋە ئوبزورچى شىن ۋېنفاڭمۇ غەربىي يۇرتلۇق ئىدى. ئۇنىڭ <تالڭ دەۋرىدە كى ئۆلىمالارنىڭ تەرجىمىھالى> ناملىق ئەسىرى ئېلىمىز تارىخىدىكى دەۋرگە بۆلۈپ يېزىلغان تۇنجى ئەدەبىيات تارىخى ھېسابلىنىدۇ. ئۇ تالڭ سۇلالىسى دەۋرىدە ئۆتكەن 398 يازغۇچىنى تونۇشتۇرغان. ۋاھالەنكى، كونا ۋە يېڭى <تاڭنامە> لەردە 100لا يازغۇچى تونۇش-تۇرۇلغان»^②.

① غەيرەتجان ئوسمان: «ئۇيغۇرلار غەربتە ۋە شەرقتە»، شىنجاڭ خەلق نەشرىياتى 2002 - يىلى نەشرى، 174، 175 - بەت.
② غەيرەتجان ئوسمان: «ئۇيغۇر كلاسسىك ئەدەبىياتى تارىخى»، شىنجاڭ خەلق نەشرىياتى 2001 - يىلى نەشرى، 59 - بەت.



يۇقىرىقى ئۇچۇرلاردىن شۇنى بىلىشكە بولىدۇكى، يۈەن سۇلالەسى دەۋرىدە ئىچكىرى ئۆلكىلەردە ياشاپ خەنزۇ تىلىدا ئەدەبىي ئىجادىيەت بىلەن شۇغۇللىنىدىغان ئۇيغۇر يازغۇچى - شائىرلاردىن 30 دىن ئارتۇق ئەدىب ئۆتكەن. ئۇلار ئىچىدە گۈەن يۈنشى، سادۇلا، بىلىك خېنىيەن، شى سۈن، شىن ۋېنفاڭلارغا ئوخشاش ئەدەبىي تەنقىد پائالىيەتچىسى بىلەن شۇغۇللانغانلارمۇ خېلى كۆپ ئىدى. گۈەن يۈنشى ماقالە يېزىشتىمۇ يۇقىرى ماھارەتكە ئىگە بولغان. ئۇ ئەينى دەۋردىكى ئاتاقلىق شائىر بولۇپ نۇرۇقلۇق، نېمە ھەققىدە ماقالە يازىدۇ؟ ماقالىلىرىدە نېمىلەرنى مۇھاكىمە قىلىدۇ؟ ئېنىقكى، ئۇ شېئىر - ئەدەبىيات مەسىلىلىرى ھەققىدە ماقالە يازىدۇ. ئەدەبىيات مەسىلىلىرى ھەققىدە مۇھاكىمە ئېلىپ بارىدۇ. شى سۈنمۇ ئۆزى ياشىغان رايونلاردىكى ئوقۇمۇشلۇق كىشىلەر بىلەن ئۇچرىشىپ مۇشائىرىلەر ئوقۇشۇپ، ئەدەبىيات مەسىلىلىرى ھەققىدە بەس-مۇنازىرە قىلىشىدۇ. ئۇلار ئەدەبىيات ھەققىدە مۇھاكىمە، مۇنازىرە قىلىشقاندا، مۇقەررەرىكى، يازغۇچى ۋە ئۇلارنىڭ ئەسەرلىرى، ئەينى دەۋردىكى ئەدەبىيات - سەنئەت ئېقىملىرى ۋە ئۇلارنىڭ ئەدەبىيات قاراشلىرى ھەققىدە مۇھاكىمە قىلماي، ئۇلار ئۈستىدە بەلگىلىك باھا، پوزىتسىيە ياكى بەلگىلىك يەكۈننى ئوتتۇرىغا قويماي مۇمكىن ئەمەس. شىن ۋېنفاڭ يازغان «تاش دەۋرىدىكى ئۆلىمالارنىڭ تەرجىمىھالى» دا تونۇشتۇرۇلغان 398 يازغۇچى گەرچە تارىخىي نۇقتىدىن تونۇشتۇرۇلسىمۇ، لېكىن تونۇشتۇرۇش جەريانىدا تەبىئىي ھالدا يازغۇچىنىڭ مۇھىم ئەسەرلىرى، ئۇنىڭ مۇھىم مەزمۇنى، ئىجتىمائىي رولى، يازغۇچىنىڭ ئىجادىيەت ئىندىۋىدۇئاللىقى، پەزىلىتى قاتارلىق تەرەپلەر ھەققىدە مۇھاكىمە ئېلىپ بارماي، قىسقىچە باھا بەرمەي مۇمكىن ئەمەس. بۇ جەھەتتىن قارىغاندا، بۇنداق تەرجىمىھال خاراكتېرىدىكى ئەسەرلەردىمۇ قويۇق ئەدەبىي تەنقىد خاراكتېرى بولىدۇ، ئەلۋەتتە. بۇ ئۇچۇرلار بىزگە يۈەن دەۋرىدە ئۆتكەن ئۇيغۇر يازغۇچىسى - ئەدىبلارنىڭ ئىزچىل ھالىدا ئەدەبىي تەنقىد پائالىيەتى بىلەن شۇغۇللىنىپ كەلگەنلىكىنى چۈشەندۈرىدۇ.

2. چاغاتاي خانلىقى دەۋرىدىكى ئەدەبىي تەنقىدچىلىك ئىزلىرى

چاغاتاي خانلىقى دەۋرى (1309 — 1348) دىكى ئۇيغۇر ئەدەبىي تەنقىدچىلىكى پۈتكۈل ئۇيغۇر ئەدەبىي تەنقىدچىلىك تارىخىدا بەلگىلىك ئورۇندا تۇرىدۇ. بۇ دەۋردە ئۇيغۇرلارنىڭ مەدەنىيىتى، جۈملىدىن ئەدەبىيات - سەنئىتى بىر گۈللىنىش ھالىتىنى شەكىللەندۈرگەن. جانىبىگ ئۆگدۈلمىش ئوغلى (1180 — 1270)، يۈسۈپ سەككاكى (1160 — 1228)، جامال قارشى (1230 — 1315)، پالۋان مۇھەممەد (1224 — 1326)، ئىبنى مۇھەممەت كاشىغەرى، ئابدۇ-رەھىم ھاپىز (XIV — XV ئەسىر ئارىلىقىدا ياشىغان)، سەيفى سارابى (1321 — 1391)، قۇتەب، ھېسامىدىن ئىبنى ئاسم ئەل بارچىنلىغى، ھەيۋەت ئالا، ئەھمەد بىن ئەييۇب ئەل بالاساغۇنى، ئەييۇب بىننى ئەل بالاساغۇنى، سىدى ئەھمەدى، ئەلى، دۈرەن ھەمدە ئۇيغۇر ئەدەبىيات تارىخىدىكى بۈيۈك يازغۇچى ناسىردىن رابغۇ-زى (1279 — 1351) قاتارلىق يازغۇچى، شائىر ۋە مەدەنىيەت ئەربابلىرى مۇشۇ دەۋردە ياشىغان.

بۇ دەۋردىكى يازغۇچى - شائىرلارنىڭ ئەدەبىي تەنقىد پائالىيىتى خېلى قويۇق بولغان. مەسىلەن، يۈسۈپ سەككاكىنىڭ «مىفتائۇل ئۇلۇم» (1190-يىلى ئەرەب تىلىدا يېزىلغان) ناملىق ئەسىرىدە سەرىق، نەھۋى، مەئانى، تىل - ئەدەبىيات، مەنتىق، پاساھەت، مۇسقىقا (مۇزىكا)، پەلسەپە، ئاسترونومىيە قاتارلىق 12 — 13 تۈرلۈك ئىلىم توغرىسىدا مۇلاھىزە قىلىنغان»^① دېگەن ئۇچۇردىن قارىغاندا، يۈسۈپ سەككاكىنىڭ ئەدەبىياتنىڭ ئوبراز يارىتىش قورالى ھېسابلىنىدىغان تىل مەسىلىلىرى، ئەدەبىيات مەسىلىلىرى، مۇزىكا

① غەيرەتجان ئوسمان: «ئۇيغۇر كلاسسىك ئەدەبىياتى تارىخى»، شىنجاڭ خەلق نەشرىياتى 2001-يىلى نەشرى، 176-بەتكە قارالسۇن.

مەسىلىلىرى ھەققىدە ئېلىپ بارغان مۇلاھىزىلىرى ئەلۋەتتە ئەدەبىي تەنقىد پائالىيىتى بولۇپ، بۇ خىل ئەدەبىي تەنقىد شۇ دەۋردىكى تىل، ئەدەبىيات، مۇزىكا قاتارلىق سەنئەت شەكىللىرىنىڭ تەرەققىياتىدا ئىجابىي رول ئوينىماي قالمىغان.

ئۇنىڭدىن باشقا، قۇتب يازغان «خۇسراۋ ۋە شېرىن»، ئەلى يازغان «قىسسەسەئى يۈسۈپ»، دۈربېك يازغان «يۈسۈپ - زۇلەيخا»، رابغۇزى يازغان «قىسسەسۇل ئەنبىيا» قاتارلىق ئەسەرلەردە كىمەيلى پېرسوناژلار، مەيلى ۋەقەلەر ياكى ئەسەرلەرنىڭ قۇرۇلما، ژانرلىرى بولسۇن، ھەممىسىدە تارىختىن بۇيان تارقىلىپ كەلگەن تارىخىي پېرسوناژ، ۋەقەلەر ۋە قۇرۇلما، ژانرلار ئۆرنەك قىلىنغان بولسىمۇ، لېكىن ئاشۇ يازغۇچى، شائىرلار تارىختىن داۋاملىشىپ مىراس بولۇپ كەلگەن ئاشۇ پېرسوناژ، ۋەقە، قۇرۇلما، ژانرلارنى ئەينەن قوبۇل قىلماي، بەلكى ئۆزىنىڭ ئىجادىيەت مەقسىتى، دەۋر-نىڭ ئېھتىياجى، ئۆز خەلقىنىڭ ئېستېتىك تەلپى ئاساسىدا پىششىقلاپ ئىشلەپ، مېغىزىنى قوبۇل قىلىپ، شاكىلىنى چىقىرىۋېتىپ، ئىجادىي يوسۇندا ئۆزلەشتۈرۈپ قوبۇل قىلىپ، پەقەت ئۆزىگە خاس بولغان پېرسوناژلار ئوبرازى ۋە ۋەقە ئوبرازلىرىنى يارىتىپ، ئۆز دەۋرى خەلقىنىڭ مەنۋى ئېھتىياجىنى قاندۇرغان. ئۇلارنىڭ ئۆز ئىجادىيىتى جەريانىدىكى ئىلگىرىكى مىراسلارنىڭ ئارتۇقچىلىق ياكى يېتەرسىزلىكلىرىگە قارىتا ئۆزىنىڭ ئىجادىيەت ئويى بويىچە پىششىقلاپ ئىشلەشتىن ئىبارەت بەدىئىي خىزمەتلەر جەريانى ئەلۋەتتە شالدىۋېتىش ياكى قوبۇل قىلىش، مۇئەييەنلەشتۈرۈش ياكى ئىنكار قىلىش، تولۇقلاش ياكى قىسقارتىش، ئىجادىي ئۆزگەرتىش ۋە ئۆزلەشتۈرۈشلەر ئاساسىدا پوزىتسىيە، باھالارنى ۋە بەلگىلىك يەكۈنلەشلەرنى ئۆز ئىچىگە ئالىدۇ، ئەلۋەتتە. مۇشۇ مەنىدىن ئېيتقاندا، قەدىمكىلەرگە تەنقىدىي ۋارىسلىق قىلىش ئاساسىدا يېڭىلىرىنى يارىتىش جەريانىدىكى بەدىئىي پائالىيەتلەر قويۇق ئەدەبىي تەنقىدىن ئايرىلالمايدۇ. شۇڭا، بۇ دەۋردىكى ئۇيغۇر ئەدەبىي تەنقىدچىلىكىنىڭ ئۈزلۈكسىز پائالىيەت ئېلىپ بارغانلىقىنى مۇئەييەنلەشتۈرمەي بولمايدۇ.

V تۆمۈرىيلەر خانلىقى دەۋرىدىكى ئەدەبىي تەنقىدچىلىك

1. تۆمۈرىيلەر خانلىقى دەۋرىدىكى ئەدەبىي تەنقىدچىلىك كەيپىياتى

تۆمۈرىيلەر دەۋرى (1370 — 1507) دە تۆمۈرىيلەر خانلىقىغا قاراشلىق ھىرات، سەمەرقەند، قەشقەر قاتارلىق مەدەنىيەت مەركەزى-لىرىدە تالانتلىق يازغۇچى - شائىرلار، مۇزىكانتلار، خەتتاتلار، ئالىم-ئۆلىمالار يېتىشىپ چىققان بولۇپ، ئۇلارنىڭ مەشھۇرلىرى مەۋلانە كەبەيدۇللا لۇتقى، مەۋلانا ئاتاي، مەۋلانە سەككاكى، ئەلىشىر نەۋائى، سەئىددىن كاشىغەرى، ئەھمەد ھاجىبەگ، شاھ قۇلى ئۇيغۇر، زەھىرىددىن مۇھەممەت بابۇر، يۈسۈپ ئەمىرى، يەقىنى، ئەھمىدى، مەجلىسى، ھۈسەيىن بايقارا قاتارلىقلاردۇر. بۇ دەۋردىكى ئەدەبىيات-سەنئەتچىلەر دائىم مۇشائىرە كېچىلىكى ۋە ئىلمىي مۇتالىئە پائالىيەتلىرىنى ئۇيۇشتۇرۇپ تۇرغان. بۇ ھەقتە ۋاھىتجان غوپۇر، ئەسقەر ھۈسەيىنلەر يازغان «ئۇيغۇر كلاسسىك ئەدەبىياتى تېزىسلىرى» ناملىق كىتابتا مۇنداق بايان قىلىنغان: «ئەلىشىرنىڭ ئاتىسى ئەدەبىياتنى سۆيىدىغان، ئىلىم ئەھلىلىرىنى قەدىرلەيدىغان، ئۆزىمۇ شېئىر يازىدىغان كىشى ئىدى. ئۇنىڭ ئۈستىگە ئەلىشىرنىڭ تاغلىرى كابۇلى ۋە غېرىبىلەرمۇ شائىر ئىدى. شۇنچلاشقا، نەۋائىلار ئائىلىسىگە شائىرلار ۋە بىلىملىك كىشىلەر توپلىشىپ مۇشائىرە ۋە مۇنازىرىلەر ئېلىپ باراتتى. بۇ ئەھۋال نەۋائىدا ئەدەبىياتقا بولغان قىزغىن ھەۋەسنى ئۈزلۈكسىز ئولغايتتى... ئەلىشىر بۇ يىللاردا ئەينى دەۋرنىڭ پېشقەدەم شائىرى مىرشاھى بىلەن خەت يېزىشىپ تۇرغاندىن تاشقىم.



رى، ئاتاقلىق شائىر لۇتقى بىلەن تونۇشتى ۋە ئۇنى ئۈستاز تۇتتى. لۇتقىمۇ بالا شائىرنىڭ تالانتىغا قىزىقىپ، ئۇنىڭ قابىلىتىگە يۈكسەك باھا بەردى. »

ئابدۇشۈكۈر مۇھەممەتئىمىن « ئەلىشىر نەۋائىنىڭ مەدەنىيەت تارىخىمىزدا تۇتقان ئورنى » ناملىق ماقالىسىدە ھۈسەيىن بايقارانىڭ نەۋائىغا بەرگەن مۇنۇ باھاسىنى نەقىل كەلتۈرگەن: « بۇ ھەقتە ھۈسەيىن بايقارا (رسالە) دە مۇنداق يازغان: < ھەق سۆز ئېيتىشنىڭ قەھرىدە مانى، يەنى نەۋائى تەخەللۇسى بىلەن مەشھۇر مىر ئەلىشىر تۈرك تىلىنىڭ ئۆلگەن جەستىگە مەسھ نەفەسى بىلەن روھ - جان كىرگۈزدى ۋە ئاڭا تۈركىي سۆز يىپەكلىرىدىن توقۇلغان قىممەت باھا ۋە نەپىس كىيىملەرنى كىيىدۈردى. يەنە سۆز گۈلىستانىدا نەۋائىنىڭ نەۋ باھار ئىستېداتىدىن جان بېغىشلىغۇچى يېغىنلار ياغدۇرۇپ، رەڭ - گارەڭ گۈللەر ئېچىلدۈردى. تەپەككۈر بۇلۇتلىرىدىن جان كىرگۈزگۈچى تامچىلارنى تامچىلىتىپ، خىلمۇخىل دۇرلار چاچتى. ئۇ ھەر - بىر شېئىرىي تۈر مەيدانىغا چاپقۇر ئېتىنى سۈرۈپ كىرىپ، شۇ مەلىكەتنى تىل قىلىچى بىلەن ئۆزىگە قاراتتى. ئۇنىڭ نەزمىلىرىنى ماختاشقا تىل نۇقسانلىق ۋە قەلەم ئاجىزدۇر»^①. ھۈسەيىن بايقارا يۇقىرىقى بايانلىرىدا ئەلىشىر نەۋائىنىڭ ئۇيغۇر تىلى تەرەققىياتىغا قوشقان زور تۆھپىسىگە، ئۇنىڭ بەدىئىي ئەسەرلىرىدىكى ئالەمشۇمۇل ماھارەت ۋە پاساھەتكە يۈكسەك باھا بەرگەن. شۇنىمۇ ئەسكەرتىش كېرەككى، بۇ دەۋردىكى ئۇيغۇر ئەدەبىيات - سەنئەت ئاشنالىرى ھەتتا كۈلپەكتىپ سەيلە - ساياھەت ۋە شىكارغا چىقىش پائالىيەتلىرىنىمۇ قىزغىن ئىلمىي مۇتالىئە ۋە ئەدەبىي تەتقىقات مەزمۇنى بىلەن بېيىتقان. بۇ ھەقتە مۇنداق بىر ھېكايىنى مىسال قىلىشقا بولىدۇ:

«ئوتتۇرا ئاسىيا تارىخىدا ئۆتكەن مەشھۇر ئىمپېراتور ئاقساق تۆمۈر بىر پۇتى قىسقا، بىر كۆزى قىسقا ئادەم ئىكەن. بىر كۈنى ئۇ ئوردىسىغا بىرنەچچە رەسسامنى چاقىرتىپ رەسىمنى سىزدۇرۇپتۇ.

① «بۈيۈك شائىر ئەلىشىر نەۋائى»، شىنجاڭ خەلق نەشرىياتى 2001 - يىلى نەشرى، 86 - بەتكە قارالسۇن.

بىرىنچى رەسسام ئاقساق تۆمۈرنى پۇتلىرى ساپساق، كۆزى بې-
جىرىم ئادەم سۈپىتىدە سىزىپتۇ. ئاقساق تۆمۈر بۇ رەسسامنى كال-
تەكلەشكە بۇيرۇپتۇ. بۇ ئەھۋالنى كۆرۈپ قورقۇپ كەتكەن ئىككىنچى
رەسسام ئاقساق تۆمۈرنى تۇرقى - سىياقى قانداق بولسا شۇ پېتى —
ئاقساق، كۆزى قىسقى ھالەتتە سىزىپتۇ. ئاقساق تۆمۈر رەسسامگە
قاراپ بۇ رەسسامنىمۇ كالتەكلەشكە بۇيرۇپتۇ.

ئۈچىنچى رەسسام ئىككى كەسىپىدىشىنىڭ تەقدىرىنى كۆرۈپ،
بىرھازا ئويلىغاندىن كېيىن رەسسامنى سىزىشقا كىرىشىپتۇ. ئۇنىڭ
رەسىمىدە تەسۋىرلىنىشىچە، جاڭگالدا بىر كېپىك قېچىپ كېتىۋات-
قان، ئاقساق تۆمۈر ئاقساق پۇتى بىلەن تاشقا دەسسەپ ئوقيا تارتىپ،
قىسقى كۆزىدە كېپىكنى قارىغا ئېلىۋاتقانىكەن... ئاقساق تۆمۈرگە بۇ
رەسىم بەك ياراپ كېتىپتۇ ۋە رەسسامنى كاتتا مۇكاپاتلاپتۇ. بۇ بىر
ئىبىرەتلىك ۋە تولمۇ چوڭقۇر مەزمۇنلۇق ھېكايە. ①

بىز بۇ ھېكايە ئارقىلىق ئەينى ۋاقىتتا بىرىنچى رەسسامنىڭ
رېئاللىقنى بۇرمىلاپ ئەكس ئەتتۈرۈپ، ئوبيېكتىپ چىنلىققا خىلاپ-
لىق قىلغانلىقى ئۈچۈن جازالانغانلىقىنى؛ ئىككىنچى رەسسامنىڭ
رېئاللىقنى ئۆز پېتىچە ئەكس ئەتتۈرۈپ، سەنئەتتە ئوبيېكتىپ تۇر-
مۇش چىنلىقنى يۈكسەك بەدىئىي چىنلىققا كۆتۈرۈشتىن ئىبارەت
سەنئەت قانۇنىيىتىگە خىلاپلىق قىلغانلىقى ئۈچۈن جازالانغانلىقىنى؛
ئۈچىنچى رەسسامنىڭ ھەم تۇرمۇش چىنلىقىغا تايىنىش، ھەم سەنئەت-
نىڭ تىپىكلەشتۈرۈش قانۇنىيىتىنى جارى قىلدۇرۇش ئاساسىدا يۈك-
سەك ئىدىيىۋى خاھىش ۋە يۇقىرى سەنئەت قىممىتىگە ئىگە بەدىئىي
ماھارىتىنى جارى قىلدۇرغانلىقى مۇئەييەنلەشتۈرۈلگەنلىكىنى كۆرۈ-
ۋالالايمىز. ئاشۇ ۋاقىتتا ئۈچ رەسسامنىڭ سەنئەت ئەسىرىنىڭ ئىددى-
يىۋى خاھىشى ۋە بەدىئىي ماھارىتىگە قارىتا ئېلىپ بېرىلغان ئىنكار
قىلىش، مۇئەييەنلەشتۈرۈش ئاساسىدىكى باھالاش، يەكۈن چىقىرىش-
لار بولسا ئەمەلىيەتتە ئەستايىدىل، چوڭقۇر ئەدەبىي تەنقىد پائالىيىتى

① «شىنجاڭ مەدەنىيىتى»، 2001- يىللىق 4- سان 57- بەتكە قارالسۇن.

بولۇپ ھېسابلىنىدۇ. بىز بۇ ئەھۋالغا ئاساسلىنىپ ئاقساق تۆمۈرنى سەنئەتنىڭ ماھىيىتىنى ۋە ئۇنىڭ ئىجتىمائىي رولىنى چوڭقۇر چۈشىنىدىغان، ئەدەبىيات - سەنئەتنىڭ تەرەققىياتى ئۈچۈن كۆڭۈل بۆلىدىغان، تالانتلىق ئەدەبىي تەتقىقچى دەپ قارىيالايمىز.

تۆمۈرىيىلەر دەۋرىدە ياشىغان مەۋلانا ئەبەيدۇللا لۇتىفى (1336 — 1465) ئۇيغۇر تىلى ۋە پارس تىللىرىدا كۆپلىگەن گۈزەل شېئىرلارنى يېزىپ پۈتكۈل ئوتتۇرا ئاسىياغا تونۇلغان ئاتاقلىق شائىر بولۇپلا قالماي، يەنە ئۆز نۆۋىتىدە ئەينى دەۋردىكى يازغۇچى - شائىرلارغا ئۇستازلىق سۈپىتىدە چوڭقۇر تەسىر كۆرسەتكەن تالانتلىق ئەدەبىي تەتقىقچى ئىدى. «نەۋائىغا زامانداش تارىخچى خانىدەمىرنىڭ مەلۇمات بېرىشىگە قارىغاندا، ئۇيغۇر غەزەلچىلىكىنىڭ پېشقەدەمى بولغان ياشانغان شائىر لۇتىفى بىلەن 10 — 12 ياشلاردىكى بالا شائىر ئېلىشىر ئوتتۇرىسىدا ئۇستازلىق ۋە شاگىرتلىق مۇناسىۋىتى ئورنىدىن ئۆتتۈرۈلگەن. ئۇستاز شائىر ئۆز شاگىرتىنىڭ قابىلىيىتىگە قىزىقىپ، ئۇنىڭ شېئىرلىرىنى ئاڭلىغان. ئۇ بىر قېتىم ئەلىشىرنىڭ «ئارزىنىڭ ياپقاج، كۆزۈمدىن تۆكۈلۈر ھەر لەھزە ياش، بويىلە كىم پەيدا بولور يولتۇز، نىھان بولغاچ قۇياش» (جامالىخنى مەندىن يوشۇرساڭ كۆ-زۈمدىن ئىختىيارسىز ياشلار تۆكۈلەر، چۈنكى بۇ چاغدا قۇياش ئولتۇ-رۇپ ئالەم قاراڭغۇلۇققا چۆمگەندەك بولۇر) دەپ باشلىنىدىغان بىر غەزىلىنى ئاڭلىغان چاغدا، ئۇ ياش شائىرغا ئىلھام بېرىپ، «پۈتۈن ئۆمرۈمدە يازغان شېئىرلىرىمنى مۇشۇ بىر غەزەلگە تېگىشىشكە تەي-يارمەن» دېگەن ئىكەن»^①.

ھاجى ئەھمەد كۆلتېگىن «ئالىم ۋە ئەدىبلىرىمىز ھەققىدە ھېكايە-يەتلەر» ناملىق كىتابىدا لۇتىفى ھەققىدە مۇنداق ھېكايە قىلىدۇ: «لۇتىفى شائىر مۇزەپپەرنىڭ «باغ» رادىپلىق بىر قەسىدىسىگە چىرايلىق جاۋاب يېزىپ، ئۇنى پادىشاھقا سوۋغا قىلىپتۇ. پادىشاھقا بۇ جاۋاب بەكمۇ يېقىپتۇ - دە، مۇزەپپەرنىڭ «ساراي» ناملىق قەسىدى-

① ۋاھىتجان غوپۇر، ئەسقىر ھۈسەين: «ئۇيغۇر كلاسسىك ئەدەبىياتى تېزىسلىرى»، 1982-يىلى باسقىنى، 204-بەتكە قارالسۇن.

سىگىمۇ جاۋاب بېرىشىنى بۇيرۇپتۇ. شۇ چاغدا لۇتقى: — ئاۋۋال كۆرەيچۇ، ئۇنىڭ بېغىدىن قانداق مېۋە يەيمەنكىن، شۇنىڭدىن كېيىن ساراياغا قەدەم قويارمەن، — دەپتۇ. گەپتە يېڭىلىپ قالغان پادىشاھ شائىرغا قول قويۇپ، ئۇنىڭغا نۇرغۇن ئىنئام بېرىپ-تۇ». ①

لۇتقى مۇزەپپەرنىڭ «باغ» رادىپلىق قەسىدىسىگە قانداق جاۋاب يازغان ۋە «ساراي» ناملىق قەسىدىسىگە قانداق جاۋاب يازىدۇ؟ گەرچە ھېكايىدە جاۋابنىڭ مەزمۇنى بايان قىلىنمىغان بولسىمۇ، لېكىن ئۇنىڭ ئاشۇ قەسىدىلەر ھەققىدىكى جاۋابى مۇلاھىزە، باھا بولماسلىقى مۇمكىن ئەمەس. بۇ ھېكايىدىن بىز ئەينى زاماندا ئەدەبىي مۇنازىرىلەر داۋاملىق بولۇپ تۇرىدىغانلىقى ۋە لۇتقىغا ئوخشاش شائىرلار بۇنداق ئەدەبىي مۇنازىرىلەرگە قاتنىشىپ ئۆزىنىڭ ئەدەبىي تەنقىد پائالىيىتىنى داۋاملاشتۇرۇپ تۇرىدىغانلىقىنى بىلىۋالالايمىز.

ئەلىشىر نەۋائى بىلەن زامانداش شائىرلاردىن يەقىنى (XV ئەسىردە ياشىغان) ماۋارە ئۈننەھردە ياشاپ ئۇيغۇر تىلى ۋە پارس تىلىدا ئەدەبىي ئىجادىيەت بىلەن شۇغۇللانغان. ئۇ ئۆزىنىڭ مۇنازىرە خاراكتېرلىك داستانى «ئوق ۋە يا» دا مەۋلانا سەككاكىنىڭ ئىجادىيەت-لىرىگە يۈكسەك باھا بېرىپ، ئۇنى «شائىرلارنىڭ مۇجتەھىدى» (جە-سۇرى، قەيسىرى) «دېگەن.

ئەسقىر ھۈسەيىن يازغان «نەۋائى نەزىرىدىكى سەنئەت» دېگەن ماقالىدە تۆمۈرىيلەر خانلىقى دەۋرىدىكى ئۇيغۇر ئەدەبىياتشۇناسلىق كەيپىياتى ھەققىدە مۇنداق بايان قىلىنغان:

«ئابدۇرەھمان جامى ئۆز زامانىسىنىڭ مەشھۇر مۇتەپەككۈرى، شائىرى ۋە ئاتاقلىق سەنئەتكارى بولۇپ، نۇرغۇن شائىر ۋە سەنئەتكارلارنىڭ پىر - ئۈستازى ئىدى. ئۇ نەۋائىنىڭ تالانتىنى كۆرگەندىن كېيىن ئۇنىڭغا قايىل بولدى، ئۇنىڭغا ھەم شاگىرت، ھەم دوست، ھەم پەرزەنت ھېسابىدا مۇئامىلە قىلدى. ئۈستاز بىلەن شاگىرت دائىم

① ھاجى ئەمەد كۆلتېگىن: «بىزنىڭ ئالىم ۋە ئەدىبلىرىمىز ھەققىدە ھېكايەتلەر»، شىنجاڭ ياشلار - ئۆسمۈرلەر نەشرىياتى 1999-يىلى نەشرى، 31-بەتكە قارالسۇن.

ئىجادىيەت ئىشلىرىدا بىر-بىرى بىلەن مەسلىھەتلىشىش تىرىشچانلىقى. نەۋائى ئۆز ئەسەرلىرىنى جامىغا، جامى بولسا نەۋائىغا ئوقۇپ بېرىپ ئۆزئارا پىكىر سورىشاتتى. كېيىنكى كۈنلەردە ئىككىسى ئوتتۇرىسىدىكى مۇناسىۋەت ئىككى ئۇلۇغ ئالىم ۋە سەنئەتكارنىڭ دوستلۇق ۋە ئىجادىيەت ھەمكارلىق مۇناسىۋىتىگە ئايلاندى. نەۋائى (خەمسە) قاتارلىق بىر نەچچە ئەسىرىنى جامىنىڭ ئىلھاملاندۇرۇشى بىلەن، جامى بولسا بىر نەچچە ئەسىرى (مەسىلەن، «مۇزىكا ھەققىدە رسالە» دەك) نى نەۋائىنىڭ مەسلىھىتى بىلەن يازغانىدى. »

نەۋائى بىلەن جامى ئوتتۇرىسىدىكى ئىجادىيەت ھەمكارلىقى جەريانىدىكى مەسلىھەتلىشىش، ئۆزئارا ئۆز ئەسەرلىرى توغرىسىدا پىكىر سورايدىغان، بىر-بىرىگە تەكلىپ بېرىشلەر مۇقەررەر ھالدا بىر-بىرىنىڭ ئەسەرلىرى ھەققىدە مۇلاھىزە ئېلىپ بېرىش، باھالاش ياكى ئەسەرلەردىكى نۇقتىلارنى تەنقىدلەش، تۈزىتىش مەنىسىدىكى ئەدەبىي تەنقىدچىلىك پائالىيىتىدىن ئايرىلالمايدۇ.

نەۋائى ئۆزىنىڭ پارس تىلىدىكى قەسىدىلىرىدىن «تۆھفەتۇل ئەفكار» (تەپەككۈر سوۋغىسى) نىڭ بارلىققا كېلىشى ھەققىدە ئۆزىنىڭ «خەمسەتۇل مۇتەھەببىرىن» ناملىق ئەسىرىدە مۇنداق بايان قىلغان: «بىر كۈنى مەن ئۇ كىشىنىڭ (ئابدۇرەھمان جامىنىڭ) خىزمىتىدە ئىدىم. كۆپلىگەن ماۋزۇلاردا پاراڭ بولۇۋاتاتتى. ئارىلىقتا مەن خۇسراۋ دېھلىۋىنىڭ (دەريايى ئەبرار) (ياخشىلار دەرياسى) ناملىق قەسىدىسىنى ھەددىدىن زىيادە ماختاپ كەتتىم... شۇ كۈنلەردە سۇلتان مەرۋىنىڭ سەپەر تەييارلىقىنى قىلىۋاتاتتى. مېنى ھەم ھەمراھ بولۇشقا بۇيرۇغانىدى. مەن خوشلىشاي دەپ ئۇ كىشىنىڭ (جامىنىڭ) يېنىغا كىردىم. قايتىپ چىقىشىمدا قوينىدىن بىر ئورام قەغەزنى چىقىرىپ ماڭا سۈندى. ئېچىپ كۆرسەم، شۇ كۈنلەردە (دەريايى ئەبرار) غا جاۋابەن يازغان (لۇججەتۇل ئەسرا) (سىرلار دېڭىزى) ناملىق قەسىدىسى ئىكەن... يولغا ئاتلاندى. ئات ئۈستىدە ئۇ قەسىدىنى ئوقۇدۇم ۋە تاكى مەنزىلىگىچە (تۆھفەتۇل ئەفكار) نىڭ باشلانما بېيىتى يادىغا كەلدى. مەنزىلگە يەتكەندىن كېيىن بۇ باشلانما بېيىتىنى ئۇ كىشىگە يېزىپ ئەۋەتتىم. ئەگەر يېقىپ قېلىپ خەۋەر بەرسە، تامام.

لايدىغانلىقىمنى ئېيتتىم. تاكى مەرۋىنگە يېتىپ بارغۇچە بۇ قەسىدىنى تاماملاپ، ئۇ كىشىگە ئەۋەتىپ بەردىم. ^①»

يۇقىرىقى بايانلاردىكى «كۆپلىگەن ماۋزۇلاردا پاراڭ بولسۇ-ۋاتاتتى»، «مەن خۇسراۋ دېھلىۋىنىڭ (دەريايى ئەبرار) ناملىق قەسىدىسىنى ھەددىدىن زىيادە ماختاپ كەتتىم...» دېگەن جۈملىلەردىن ئەينى زاماندىكى ئەدەبىي تەنقىدچىلىك كەيپىياتىنىڭ ئىنتايىن قىزغىن ئىكەنلىكىنى كۆرۈۋېلىشقا بولىدۇ.

يۇقىرىدا بايان قىلىنغان ئەدەبىي تەنقىدچىلىك كەيپىياتىغا مۇنا-سىۋەتلىك پاكىتلار بىلەن ئەلىشىر نەۋائىدەك دۇنياۋى شۆھرەتلىك، يۈكسەك تالانتلىق مۇتەپەككۈر شائىرنىڭ، چوڭقۇر پىكىرلىك ئەدەبىياتشۇناسنىڭ مەيلى ئۆز دەۋرىدە ئۆتكەن، مەيلى ئۆزىدىن ئىلگىرى ئۆتكەن، مەيلى تۈركىي ياكى پارىسى ھەمدە باشقا ئەل شائىرلىرىنىڭ ئەدەبىي ئەسەرلىرى ھەققىدە ئېلىپ بارغان تەتقىقاتى، يۈكسەك چوڭ-قۇرلۇق ۋە ئىلمىيلىككە ئىگە ئۆتكۈر، لىلا ئەدەبىي تەنقىد پائالىيەتلىرىنى بىرلەشتۈرۈپ قارىغىنىمىزدا، تۆمۈرىلەر دەۋرىدىكى ئۇيغۇر ئەدەبىي تەنقىدچىلىكى بىر گۈللىنىش دەۋرىنى شەكىللەندۈرۈپ زور مۇۋەپپەقىيەتلەرنى قولغا كەلتۈرۈپ، ئەينى دەۋر ئۇيغۇر ئەدەبىياتىنىڭ ئەنە شۇنداق يۈكسەك پەللىگە كۆتۈرۈلۈشىگە كۈچلۈك تۈرتكە بولغان. بىز بۇ دەۋردە مەيدانغا كەلگەن ئەدەبىي مىراسلارنى تېخىمۇ چوڭقۇر قازىدىغان بولساق، ئۇيغۇر ئەدەبىي تەنقىدچىلىكىگە ئائىت يەنە نۇرغۇن پاكىتلارغا ئېرىشەلەيمىز.

2. ئەلىشىر نەۋائى ۋە ئۇيغۇر ئەدەبىي تەنقىدچىلىكى

ئەلىشىر نەۋائى (1441 — 1501) ئۇيغۇر مەدەنىيىتى ۋە ئەدەبىياتى تارىخىدا «چاھار دىۋان»، «خەمسە نەۋائى»، «مەھبۇبۇلقولۇب» قاتارلىق ئالەمشۇمۇل نادىر ئەسەرلىرى بىلەن ئۇيغۇر ئەدەبىي تىلى

① «بۈيۈك شائىر ئەلىشىر نەۋائى»، شىنجاڭ خەلق نەشرىياتى 2001-يىلى نەشرى، 254.. 255. بەتلەرگە قارالسۇن.

ۋە ئۇيغۇر ئەدەبىياتىنى يۈكسەك تەرەققىيات باسقۇچىغا كۆتۈرگەن ئۇلۇغ مۇتەپەككۈر، تالانتلىق شائىر بولۇپلا قالماي، بەلكى خۇددى ئۆزى «ئۈمىدىم ئۆلدۈركى ۋە خىيالىمغا شۇنداق كېلىپتۈركى» سۆزۈم مەرتىۋىسى ئەۋجىدىن قايتىمىغا ۋە يازغان ئەسەرلىرىمنىڭ تەتقىقىسى ئەلا دەرىجىدىن ئۆزگە يەرنى ياقىتۇرمىغا»^① دەپ، ئۆز ئەسەرلىرىمنىڭ قىممىتىگە يۇقىرى باھا بەرگىنىدەك، «مۇھاكىمە تۈل لۇغە تەين»، «مەجالسۇن نەفائىس»، «مىزانۇل ئەۋزان» قاتارلىق ئىلمىي ئەسەرلىرى بىلەن ئۇيغۇر ئەدەبىياتى شۇناسلىقىدا پارلاق يول ئاچقان ئاتاقلىق ئەدەبىياتشۇناس ۋە كەسكىن ئەدەبىي تەتقىقچىدۇر.

نەۋائى ئەدەبىي ئىجادىيەت ھاياتىدا ئەدەبىي تەتقىقە دېگەن ئاتالغۇنى قوللىنىپ مەخسۇس كىتاب يازمىغان بولسىمۇ، لېكىن ئۇنىڭ «مۇھاكىمە تۈل لۇغە تەين»، «مەجالسۇن نەفائىس»، «مىزانۇل ئەۋزان»، «ئارۇز تۈركىي» قاتارلىق تىلشۇناسلىق ۋە ئەدەبىياتشۇناسلىققا دائىر ئەسەرلىرى قويۇق ئەدەبىي تەتقىقچانلىق خاراكتېرىگە ئىگە. ھەتتا ئۇنىڭ بەدىئىي ئەسەرلىرى ۋە مۇقەددىمە، خاتىمىلىرىدىمۇ ئەدەبىي تەتقىقە خاراكتېرى ئىنتايىن كۈچلۈك بولغان بايانلار بار. مەسىلەن، «لەيلى ۋە مەجنۇن» داستانىنىڭ خاتىمىسىدە:

«گەرچە شۆھرەتلىرى جاھاننى تۇتتى،
 غوۋغالىرى ئىنسۇجاننى تۇتتى.
 چۇفارسى ئەردى نوكتە شەۋقى،
 ئازراق ئەردى ئاندا تۈركى زەۋقى.
 ئول تىل بىلە بولدى نەزىم مەلغۇر،
 كىم فارسى ئاڭلار ئولدى مەھزۇر.
 مەن تۈركچە باشلايان رىۋايەت،
 قىلدىم بۇ فاسانەنى ھېكايەت.
 كىم شۆھرىتى چۈن جاھانغا تولغاى،

① ئابدۇرەھىم سابىت: «ئۇيغۇر كلاسسىك ئەدەبىيات تارىخى» 1- كىتاب 2- قىسىم، 318- بەتتە قارالسۇن.

تۈركى ئېلى دەغى بەزرە ئالغاي.
نە چۈنكى بۇ كۈن جاھاندا ئەتراك،
كۆپتۈر خۇش تەبئۇ سافى ئىدراك.»

(مەنسى: گەرچە... ئۇلارنىڭ سۆزلىرى ۋە شۆھرەتلىرى جاھانغا يېيىلىپ، كىشىلەرنى ئۆزىگە قاراتقان بولسىمۇ، ئەمما ئۇلار يازغان نازۇك مەنىلەردە تۈركچە زەۋق ئازراق، پارسچە زەۋق كۆپ-رەك. ئۇنىڭ ئۈستىگە بۇ مەنىلەر پارسچە تىل بىلەن نەزم ئېيتىلغان. لىقتىن، پەقەت پارسچە بىلىدىغانلارلا بەھرە ئالالىدى، ھازىر جاھاندا ساپ ئىدراكلىق، خۇش تەبئەتلىك تۈركلەر كۆپەيگەن شارائىتتا شۆھرەتتى جاھانغا تولىسۇن، تۈرك ئېلىمۇ بەھرە ئالىسۇن دەپ، بۇ قىسسەم-نى تۈرك تىلىدا تۈزدۈم، بۇ ئەپسانىنى ھېكايە قىلىپ يازدىم) ① دېيىلگەن. ئۇ «لەيلى ۋە مەجنۇن» داستانىنىڭ خاتىمىسى سۈپىتىدە يازغان يۇقىرىقى بايانلىرىدا نىزامى گەنجىۋى ۋە خۇسراۋ دېھلىۋىلارنىڭ «خەمسە» لىرىنىڭ تىلى ۋە دۇنياۋى شۆھرەتىگە، ئېستېتىكى قىممەتتىگە يۈكسەك باھا بېرىپلا قالماي، بەلكى ئۇلارنىڭ «خەمسە» لىرىنىڭ پارس تىلىدا يېزىلغانلىقى، بۇنىڭدىن پەقەت پارس تىلى بىلىدىغانلارلا بەھرە ئالالايدىغانلىقى، دۇنيادىكى شۇنچە كۆپ تۈركىي خەلقلەرنىڭ ئەنە شۇنداق گۈزەل ھېكايىلاردىن بەھرە ئېلىشىنى نەزەردە تۇتۇپ، بۇ قىسسەلەرنى تۈرك تىلىدا يېزىپ قالدۇرغانلىقى ھەققىدە ئەستايىدىل مۇلاھىزە يۈرگۈزگەن. دېمەك، ئۇ يۇقىرىقى بايانلىرىدا بىر تەرەپتىن ئىلگىرىكىلەرنىڭ «خەمسە» لىرىگە باھا بەرگەن بولسا، يەنە بىر تەرەپتىن ئۆزىنىڭ بۇ داستاننى يېزىشتىكى ئىجادىيەت مۇددىئاسىغىمۇ باھا بەرگەن.

نەۋائى «فەرھاد - شېرىن» داستانىنى يېزىشتىن بۇرۇن بۇ تېمىدا نۇرغۇن شائىرلار مەشھۇر داستانلارنى يازغانىدى. بۇ تېمىدا X ئەسىردە ياشىغان ئىران شائىرى ئوبۇلقاسىم فەردەۋسى تۇنجى

① ئابدۇرەھىم سابىت: «ئۇيغۇر كلاسسىك ئەدەبىيات تارىخى» 1- كىتاب 2- قىسىم 177- 178- بەتلەرگە قارالسۇن.

بولۇپ قەلەم تەۋرەتكەن ۋە شۆھرەت قازانغان. XI ئەسىرگە كەلگەندە ئەزەربەيجان شائىرى نىزامى گەنجىۋى بۇ ئۆلمەس تېمىدا «خۇسراۋ ۋە شېرىن» نامى بىلەن زور ھەجىملىك داستان يېزىپ شۆھرەت قازانغان. XIV ئەسىرگە كەلگەندە بۇ مۇھەببەت تېمىسىدا «شېرىن ۋە خۇسراۋ» ناملىق داستان يېزىپ شۆھرەت قازانغان شائىر خۇسراۋ دېھلىۋى^① بولدى. نەۋائى «فەرھاد - شېرىن» داستانىنى يېزىشتىن بۇرۇن ئۆزىدىن ئىلگىرى بۇ تېمىدا داستانلار يېزىپ شۆھرەت قازانغان شائىرلارنىڭ ئەسەرلىرىنى چوڭقۇر تەتقىق قىلغان، تەجرىبىلەرنى يەكۈنلىگەن، ئۇلارغا ئۆزىنىڭ سەنئەت قارىشى بويىچە باھا بەرگەن. بولۇپمۇ نەۋائى نىزامى گەنجىۋىنىڭ يۈكسەك سەنئەت تەجرىبىلىرى ۋە ماھارىتىگە يۇقىرى باھا بېرىپ، ئۇنى ئۇستازى سۈپىتىدە ھۆرمەت قىلىپلا قالماي، بەلكى ئۆز داستانىنى يېزىشتا نىزامىگە شۆھرەتلىك سۆز سەنئەتكارىنى شەرق داستانچىلىقىدىكى تەڭداشسىز «ھەيۋەتلىك شىر» دەپ تونۇپ، ئۇنى ئىجادىيەت جەھەتتىكى ئەڭ كۈچلۈك رىقابەتدەش ھېسابلىغان. شۇڭا، ئۇ «فەرھاد - شېرىن» داستانىنى يېزىشتا نىزامى گەنجىۋىنىڭ داستانچىلىقتىكى بىر تەقلىدچىسى بولۇپ قېلىشىنى خالىماي، شەرق داستانچىلىقىدىكى ئەڭ يۈكسەك چوققىنى ئىگىلەيدىغان كۈچلۈك جاسارەت ۋە تەڭداشسىز بەدىئىي ماھارىتىنى ئىشقا سېلىپ، ئۆز ئانا تىلىدا يۈكسەك ئىجادچانلىقىنى جارى قىلدۇرۇپ رىدىغان ئاجايىپ تالانتلىق سەنئەتكار سۈپىتىدە مەيدانغا چىققان. ئۇ بۇنداق ئىجادىيەت خاھىشىنى مۇنداق ئىپادىلىگەن:

ئەمەس ئاسان بۇ مەيدان ئىچرە تۇرماق،
 نىزامى پەنجىسىگە پەنجە تۇرماق.
 كېرەك شىر ئالىدە ھەم شىر جەڭگى،
 ئەگەر شىر ئولماسا بارى پەلەڭى.^②

نەۋائى ئەنە شۇنداق كۈچلۈك رىقابەت ئېڭى بىلەن ئىلگىرىكىلەر

① خۇسراۋ دېھلىۋى (1253 — 1325) ھىندىستاننىڭ شىمالىدا ياشىغان، پارس تىلىدا ئەسەر يازغان ھىندى شائىرى.
 ② پەلەڭ — يولۋاس، يىلپىز.

تەسۋىرلىگەن بۇ تارىخىي تېمىغا مۇناسىۋەتلىك ۋەقەلەر، پېرسوناژلار ۋە ئۇلار ئارقىلىق ئىپادىلەنگەن ئىدىيىۋى خاھىشلارغا قارىتا تەنقىدىي مۇلاھىزە يۈرگۈزۈپ، ئۆزىنىڭ سەنئەت قارىشى ۋە ئىجادىيەت مۇددەسى ئاسى بويىچە ئىجادىي ئۆزگەرتىش، تولۇقلاش، تۈزىتىشلەرنى ئېلىپ بارغان. ناۋادا نىزامى گەنجىۋى ۋە خۇسراۋ دېھلىۋىلار قەلىمى ئاستىدا ئادىل، ئىنسانپەرۋەر، باتۇر، پاك ئىنسانىي مۇھەببەتكە ۋەكىللىك قىلىدىغان شۆھرەتلىك شاھ سۈپىتىدە تەسۋىرلەنگەن باش قەھرىمان خۇسراۋنىڭ بارلىق ھەرىكەت - پائالىيەتلىرىنى، خاراكتېرىنى تارىخىي جەھەتتىن تەتقىق قىلىش ئارقىلىق ئۇنىڭ ھەقىقىي ماھىيىتىنى چوڭقۇر تونۇپ يەتكەن ھەمدە ئۇنىڭغا ئۆزىنىڭ كىشىلىك قارىشى بويىچە قايتىدىن تەنقىدىي باھا بەرگەن، شۇنداقلا ئۇنى ئۆز داستاندا ئىككىنچى ئورۇنغا قويۇپ تەسۋىرلەپلا قالماي، بەلكى خاراكتېر جەھەتتە ئىنتايىن ھىيلىگەر، تاجاۋۇزچى، سۈيىقەستچى، زالىم، جاھىل، قارا كۆڭۈل، ئىنساپ، ۋىجدان، ۋاپا، ساداقەت قاتارلىق ئىنسانىي پەزىلەتنى يوقاتقان شۆھرەتپەرەس شاھ سۈپىتىدە تەسۋىرلىگەن. ئۇنداق رەزىل ماھىيەتلىك ئادەملەرنى ماختاشنى جىنايەت ھېسابلاپ، ئىلگىرى ئۇنى ئۆز ئەسەرلىرىدە ماختىغان شائىرلارنى ئۆزدىنىڭ ھەق - ناھەق ئۆلچىمى ۋە ئەخلاق قاراشلىرى ئاساسىدا تېگىشلىك تەنقىد قىلغان. ئۆزى بولسا بۇ خىل خاراكتېرنى رەھىمسىز پاش قىلغان ۋە قامچىلىغان. بۇ خىل تەنقىد خاھىشىنى مۇنداق ئىپادىلىگەن:

«ۋەلى چەككەنلەر ئۇشۇ جامدىن راھ،
ساراسەر بولدىلەر خۇسرەۋغا مەدداھ.
كى مۈلكى ئانداغۇ، ئايىنى مۇنداغ،
سايىھى ئانداغۇ، تەمكىنى مۇنداغ.»

...

ئۇلەر نەزىمنىڭ ئالىدە مېنى زار،
چۇ پەھىم ئەتتىمكى كۆرگۈمدۈر كۆپ ئازار.

زەرۋرەتكىم سالىب بىر ئۆزگىچە تەرەپ،
 بۇ مېھنەتنامىنى قىلغۇمدۇرۇر شەرھ. »

(بۇ تېمىدا مېھنەت چېكىپ نەزم يازغانلار،
 باشتىن - ئاخىر خۇسراۋ ئۈچۈن بولۇشتى مەدداھ.
 ئۇلار خۇسرەۋنىڭ مۈلكى ئۇنداق، رەسىم - قائىدىلىرى
 مۇنداق قوشۇنلىرى ئۇنداق، ئۈستۈنلۈكى مۇنداق،
 شان - شۆھرىتى ئۇنداق دەپ، ماختاشتى.

...

ئۇلارنىڭ ئەنە شۇنداق ماختاشلىرىدىن بىزار بولدۇم،
 ئۇلارنى كۆرسەم كۆپلەپ ئازابلىنىدىغانلىقىمنى چۈشەندىم.
 شۇڭا ئۇلاردىن باشقىچە يول تۇتۇشنى زۆرۈرىيەت
 ھېسابلاپ، بۇ مېھنەتنامىنى يېزىشقا كىرىشتىم.)

ئېنىقكى، نەۋائى ھەزرەتلىرى ئەينى چاغدا «خۇسراۋ ۋە شېرىن»
 نامى بىلەن داستان يازغان مەشھۇر شائىرلارنى ۋە ئۇلار يۈكسەك
 ماھارىتى بىلەن ماختىغان خۇسراۋ شاھ ئوبرازىنى يۇقىرىقىدەك ئاچ-
 چىق ھەجۋىي تىل ئارقىلىق كەسكىن تەنقىد قىلغان. نەۋائى «فەرھاد
 - شېرىن» داستانىنى يېزىش ئۈچۈن نۇرغۇن ماتېرىيال توپلىغان.
 ئوبۇلقاسىم فىرەدەۋىسى، نىزامى گەنجىۋى ۋە خۇسراۋ - شېرىن ھەق-
 قىدىكى خەلق ئەپسانە، رىۋايەت، چۆچەكلىرىنى توپلاپ، ئۇلارنى
 تارىخىي جەھەتتىن، سەنئەت جەھەتتىن چوڭقۇر تەتقىق قىلغان. شۇ
 ئاساستا ھەم تارىخىي چىنىلىققا، ھەم سەنئەت چىنىلىقىغا ئۇيغۇن بول-
 غان سەلتەنەتلىك داستانى «فەرھاد ۋە شېرىن» نى يېزىپ چىققان.
 ئۇ داستانىنى يېزىش جەريانىدا داستاننىڭ مۇقەددىمىسىدە مۇنداق
 بايان قىلغان:

① ۋاھىتجان غوپۇر، ئەسقەر ھۈسەيىن: «ئۇيغۇر كلاسسىك ئەدەبىياتى تېزىسلىرى»، 250. بەتكە
 قارالسۇن.

«ئەگەرچە نەزم دىلكەش بولسا مەسمۇ،
ئانىڭ ئەپسانەسى ھەم بولسا مەتبۇ.
بۇرۇن ھەم ئەتىكىم بولسا تاۋارىخ،
بارىدىن ئىستە بۇ فەرخۇندە تارىخ»^①

مەنىسى: ئەگەر نەزىملىرىم باشقىلارنى جەلپ قىلىپ، ئۇلارنىڭ دىل تارىنى چەكسۇن دېسەڭ، ئۇنىڭدىكى ئەپسانىلەر كىشىلەرنىڭ كۆڭلىگە ياقىدىغان بولسۇن. شۇڭا، ئاۋۋال بۇ ھەقتىكى تارىخنى توپلا، يازماقچى بولغانلىرىڭنى شۇ تارىخىي كىتابلاردىن ئىزدە. نەۋائى يۇقىرىقى مۇقەددىمىدە سەنئەت ئىجادىيىتىدىكى مۇھىم نەزەرىيىۋى مەسىلىلەر ھېسابلىنىدىغان سەنئەتنىڭ ئېستېتىك كۈچى ۋە تۇرمۇش چىنلىقى ھەققىدە پىكىر بايان قىلىپ، سەنئەتنى يۈكسەك ئېستېتىك قىممەتكە ئىگە قىلىش كېرەك، بۇنىڭ ئۈچۈن ئۇنىڭدا تەسۋىرلەنگەنلەر تارىخىي چىنلىققا ئۇيغۇن بولۇشى، تۇرمۇش چىنلىقى تۇپرىقىدىن ئۆسۈپ چىقىشى كېرەك، دېگەن قاراشنى ئىلگىرى سۈردى. بۇ خىل سەنئەت قارىشى ئارقىلىق ئۇ تۇرمۇش چىنلىقىدىن ئايرىلغان، تارىخىي چىنلىقنى بۇرمىلىغان نىزامى قاتارلىق شائىرلارنىڭ ئىجادىيەت ئىستىلىنى تەنقىد قىلغان.

نەۋائى «چاھار دىۋان» دا ئەدەبىيات - سەنئەت ئىستىلى، ئەدەبىي ئىجادىيەت مەسىلىسى ئۈستىدە چوڭقۇر مۇلاھىزىلەرنى يۈرگۈزگەن. ئۇ ئەدەبىياتنىڭ تىلى ھەققىدە توختىلىپ، سۆزدىن نەپەككۈرنى ئاج-راتماسلىق، سۆز بىلەن مەنىنى ئاجراتماسلىقنى تەلەپ قىلغان. ئۇ سۆز بىلەن مەنە بىرلىكى ھەققىدە:

چۈن غەرەز سۆزدىن ئېرۇر مەنا ئاڭا،
ناقىل^② ئولسا خا خوتۇن خا ئەر. ^③

① ۋاھىتجان غوپۇر، ئەسقەر ھۈسەيىن: «ئۇيغۇر كلاسسىك ئەدەبىياتى تېزىسلىرى» 251-بەتكە قارالسۇن.

② ناقىل — سۆزلىگۈچى.

③ ئابدۇرەھىم سابىت: «ئۇيغۇر كلاسسىك ئەدەبىيات تارىخى» 1-كىتاب 2-قىسىم 187-بەتكە قارالسۇن.

(سۆزلىگۈچى مەيلى ئەر ياكى ئايال بولسۇن، سۆزى بەلگىلىك مەننى ئىپادىلەيدىغان بولسۇن) دەپ يازغان بولسا، سەنئەت ئىستىدالى، شېئىرنىڭ ئىخچاملىقى، بەدىئىي سۈپىتىنىڭ گۈزەللىكى ۋە مۇكەممەللىكى ھەققىدە:

«كېرەك دەھر ئەھلىگە ئون كۈن جەدەل،
كى بەش بېيىتتىن باغلىغاي بىر غەزەل.
خالايققا يۈز - ھۆسنى ناز ئەيلىگەي،
كى ئون يىلدا مىڭ بېيىت سۆز سۆزلىگەي.»^①

(بىر غەزەل بەش بېيىتتىن ئاشمىغايسى، بۇنداق غەزەل جاھان ئەھلى ئىچىدە ئون كۈن غەۋغا قوزغىغۇدەك بولغاي، ئۇنىڭ پاساھىتى خالايققا يۈز پەرى ھۆسىندەك ناز ئەيلىگەي ھەمدە ئون يىلدا مىڭ بېيىتقا يەتكەي.)

دەپ يېزىپ، ئىجادىيەتتە ئىخچاملىقنى تەكىتلەپ، سان قوغلىشىش، شەكلىگىلا ئەھمىيەت بېرىپ، مەزمۇنغا ئېتىبارسىز قارايدىغان چا-كىنا سەنئەت ئىستىلىنى تەنقىد قىلىپ، شېئىرىي ئىجادىيەتكە مەزمۇ-نى گۈزەل، بەدىئىيلىكى يۈكسەك بولۇش تەلىپىنى قويدۇ.
نەۋائى ئۆز ئىجادىيىتىگە قاتتىق مەسئۇلىيەتچانلىق بىلەن يۇقى-رى تەلەپ قويدىغان، ئۆز ئىجادىيىتىنىڭ ئىدىيىۋى قىممىتى ۋە بەدىئىي ساپاسىنى چوڭقۇر چۈشىنىدىغان، ئىشەنچ بىلەن تېگىشلىك باھا بېرىدىغان شائىر ئىدى:

«تۈركىي تىلدا خىلمۇخىل شېئىر مەنىلىك شېئىرلىرىم ھېساب-سىزدۇر. قارىسالىڭ پارىسچىدىكى شېئىرلىرىم ھەم بىباھا ياقۇت ۋە گۆھەرگە ئوخشايدۇ. گويا سۆز بازىرىدا دۇكان ئاچقانمەن. بىر تە-

① ئابدۇرەھىم سابىت: «ئۇيغۇر كلاسسىك ئەدەبىيات تارىخى» 1- كىتاب 2- قىسىم 187- بەتتە قارالسۇن.

رەسپىدە تاتىلىق - تۈرۈم دۈكۈنى بولسا، يەنە بىر تەرەپتە زەرگەرچىلىك»^①.


نەۋائىنىڭ بۈيۈك ئەدەبىياتشۇناس، ئەستايىدىل ئەدەبىي تەنقىد-چىلىكىگە ئائىت بايانلار ئىلمىي، نەزەرىيىۋى ئەسەرلىرىدە تېخىمۇ كۆپ سالماقنى ئىگىلەيدۇ. ئۇ ئۆزىنىڭ «مەجالسۇن نەفائىس»، «مۇھاكىمەتۈل لۇغەتەين»، «قۇتبەئى داۋابىن» (نەۋائى ئەسەرلىرى-نىڭ كىرىش سۆزى توپلىمى) ناملىق ئەسەرلىرىدە مەۋلانا سەككاكىنى قايتا-قايتا تىلغا ئالغان ۋە ئۇنى ئەبەيدۇللا لۇتفى بىلەن بىللە «ئۇيغۇر ئىبارەتنىڭ فۇسەھاسىدىن ۋە تۈرك ئەلفازىنىڭ بۆلە غاتىدىن مەۋلانا سەككاكى ۋە مەۋلانا لۇتقىلەر كىم بىرىنىڭ شېئىرى ئەدەبىيات ئىشتى-ھارى تۈركىستاندا بەغايەت ۋە بىرىنىڭ لەتىپ غەزەلىياتى ئىنتىشارى ئىراق ۋە خۇراساندا بىناھايەتتۇر ھەم دىۋانلىرى مەۋجۇت بولغاي» دەپ يېزىپ، بۇ ئىككى شائىرنىڭ شېئىر، غەزەللىرىنىڭ دۇنياۋى شان - شۆھرىتىنى مۇئەييەنلەشتۈرگەن. ئۇ يەنە «خەزائىنۇل مەئانى» ناملىق ئەسەرنىڭ كىرىش سۆزىدە «ئۇيغۇرلارنىڭ پاساھەتلىك، يې-تىلگەن شائىرلىرىدىن لۇتقى، سەككاكى، سۈھەيلىلەرنىڭ ماڭا ئۇس-تازلىق ياردىمى كۆپ ئىدى»^② دەپ يېزىپ، ئۇلارغا بولغان چوڭقۇر ئىززەت - ئىكرامىنى ئىپادىلىگەن. يۇقىرىقىلاردىن بىز ئەلىشىر نەۋائىنى ئۇيغۇر ئەدەبىياتى تارىخىدىكى ئۇلۇغ مۇتەپەككۈر، تالانتلىق شائىر دەپ تونۇپلا قالماي، بەلكى ئەينى دەۋردىكى بۈيۈك ئەدەبىياتشۇ-ناس ۋە مۇنەۋۋەر ئەدەبىي تەنقىدچى دەپ مۇئەييەنلەشتۈرەلەيمىز.

3. ئۇيغۇر ئەدەبىي تەنقىدچىلىك تارىخىدىكى بۈيۈك نامايەندە «مۇھاكىمەتۈل لۇغەتەين»

بۈيۈك تىلشۇناس، ئەدەبىياتشۇناس نەۋائى «مۇھاكىمەتۈل لۇغە-

① «بۈيۈك شائىر ئەلىشىر نەۋائى»، شىنجاڭ خەلق نەشرىياتى 2001-يىلى نەشرى، 247-بەت.

② غەيرەتجان ئوسمان: «ئۇيغۇر كلاسسىك ئەدەبىياتى تارىخى»، شىنجاڭ نەشرىياتى 2001-يىلى نەشرى، 200-بەت.



تەين» ناملىق كاتتا ئەسىرىنى 1499- يىلى يازغان بولۇپ، بۇ ئۇنىڭ تىلشۇناسلىق، ئەدەبىياتشۇناسلىق، پەلسەپە ۋە ئەخلاقشۇناسلىق ئىلمى قاتارلىق جەھەتلەردە تازا ۋايىغا يېتىپ، ئۆزىگە خاس تەتقىقات ئۆسۈ- بى ياراتقان دەۋرگە توغرا كېلىدۇ. بۇ ئەسەر بىر مەزگىللىك ئىجادىيەت قىزغىنلىقى بىلەنلا مەيدانغا كەلگەن بولماستىن، بەلكى 1988- يىلى مىللەتلەر نەشرىياتى ھازىرقى زامان ئۇيغۇر تىلىدا نەشر قىلغان نۇسخىسىنىڭ كىرىش سۆزىدە «نەۋائى تۈركىي ئەدەبىي تىلىنىڭ ئۇزاق ئەسىرلەر داۋامىدا توپلانغان، يۈسۈپ خاس ھاجىپ، ئەھمەد يۈكەن- كى، ئاتايى، سەككەكى، لۇتقى، خارەزىمى قاتارلىق شائىرلارنىڭ ئەسەرلىرىدە نەزمىي ئىپادىسىنى تاپقان ئەنئەنىلىرىنى قوبۇل قىلىپ ۋە خەلق تىلى ئۈستىدە قېتىرقىنىپ ئىزدىنىپ ھەم ئىزدەنگەن ئىسپىرى غۇرۇرلىنىپ، ئۆز ئىرادىسىنى ھەسسىلەپ ئاشۇردى... شۇنداق قىلىپ، ئەلىشىر نەۋائى چاغاتاي تىلىنىڭ مول لېكسىكىلىق بايلىقىنى، فونېتىكىلىق، گرامماتىكىلىق قائىدىلىرىنى ۋە ئۇنىڭدىكى بەدىئىي ماھارەت ئىمكانىيەتلىرىنى پۇختا ئىگىلەپ، بۇ تىل بىلەن شۇ دەۋر- نىڭ شاھ ئەسەرلىرى بولغان <خەزائىنۇل مەئانى> (چاھار دىۋان)، <خەمسە> قاتارلىق بەدىئىي ئەسەرلەرنى مەيدانغا كەلتۈرۈشكە مۇۋەپپەقىيەت قازاندى ھەم <مۇھاكىمەتۇل لۇغەتەين> ناملىق بۇ تىلشۇناسلىق ئەسىرىنى يېزىپ چىقتى»^① دېيىلگەندەك، پۈتۈن ئۆمرىدىكى تىل تەتقىقاتى ۋە ئەدەبىيات تەتقىقاتىنىڭ خۇلاسسىسى سۈپىتىدە يېزىپ چىققان يۈكسەك ئىلمىي قىممەتكە ئىگە نادىر ئەسەردۇر. «مۇھاكىمەتۇل لۇغەتەين» نىڭ ئىلمىي قىممىتى ۋە كۆپ خىل مەزمۇن قاتلىمى ھەققىدە نۇرغۇنلىغان ئەدەبىياتشۇناسلار پىكىر بايان قىلغان.

ئەدەبىياتشۇناس ئابدۇرەھىم سابىت ئەپەندى ئۆزىنىڭ «ئۇيغۇر كلاسسىك ئەدەبىيات تارىخى» دېگەن كىتابىدا: «مۇھاكىمەتۇل لۇغەتەين» مەزمۇن ئېتىبارى بىلەن يالغۇز پارس تىلى ۋە تۈركىي تىلىنىڭ تىلشۇناسلىق ئاساسىدىكى سېلىشتۇرما لۇغىتى بولۇپلا قالماستىن،

① «مۇھاكىمەتۇل لۇغەتەين»، كىرىش سۆز 6، 7. بەتلەرگە قارالسۇن.

بەلكى ئۆز ماھىيىتى بىلەن يەنە ئەدەبىيات ئىلمىغا ئائىت كىتابمۇ ھېسابلىنىدۇ. يازغۇچى بۇ كىتابدا سۆزنىڭ ئەھمىيىتى ۋە سۆزنى قانداق تاللاشنىڭ زۆرۈرلۈكى ھەققىدە ئەدەبىيات نەزەرىيىسىگە ئائىت بىرمۇنچە مەسىلىلەرنى شەرھلەيدۇ»^① دېگەن. بۇ باياندىن «مۇھاكىمە-تۈل لۇغەتەين» نىڭ يالغۇز تىلشۇناسلىققا ئائىت ئەسەرلا ئەمەس، بەلكى ئەدەبىياتشۇناسلىق خاراكتېرىنىڭمۇ كۈچلۈك ئىكەنلىكىنى كۆرۈۋېلىشقا بولىدۇ.

رۇس شەرق-شۇناسلىرىدىن ئا. ك. بىورۇۋكوۋ «مۇھاكىمەتۈل لۇغەتەين» نىڭ ئومۇمىي خاراكتېرىگە مۇنداق باھا بەرگەن: «مۇھاكىمەتۈل لۇغەتەين» شۇنداق كىتابكى، تۈپ ماھىيىتى جەھەتتە خىن ئۇنىڭدا گەپ تىل ئۈستىدىلا بارمايدۇ. بۇ كىتابتا يەنە باشقا پىكىر، يەنى ئۆز خەلقى ئەدەبىياتىنىڭ تەقدىرى ھەققىدىكى پىكىر ئوتتۇرىغا قويۇلغان»^② دېگەن. ئېنىقكى، ئەدەبىياتنىڭ تەقدىرى ھەققىدە ئوتتۇرىغا قويۇلغان پىكىرلەرنىڭ ئەدەبىياتشۇناسلىق، ئەدەبىي تەنقىدچىلىك خاراكتېرىگە ئىگە بولماسلىقى مۇمكىنمۇ؟

ۋاھىتجان غوپۇر، ئەسقەر ھۈسەيىنلەر «ئۇيغۇر كلاسسىك ئەدەبىياتى تېزىسلىرى» دېگەن كىتابىدا: «ئەلىشىر نەۋائى تۈركىي ئەدەبىي تىلىنى قوغداش ۋە راۋاجلاندۇرۇش يولىدىمۇ قەدىرلەشكە ئەرزىيدىغان ئۇلۇغ ئىشلارنى قىلدى. ئۆزى قەلەم تەۋرىتىپ، ئۆز ئانا تىلىدا نۇرغۇنلىغان ئەدەبىي ئەسەرلەرنى يارىتىش بىلەن بىرگە باشقا تۈركىي شائىرلارنىمۇ تۈركىي تىلدا ئەسەر يېزىشقا دەۋەت قىلىشتىن تاشقىرى، ئەدەبىي تىل پەلسەپىسى ۋە ئەدەبىيات نەزەرىيىسى توغرىدا سىدىمۇ بىرقانچە ئەسەرلەرنى ئوتتۇرىغا چىقاردى. بۇ ئارقىلىق ئۆز خەلقىنىڭ تىلى ۋە ئەدەبىياتىنىڭ تەقدىرىگە مۇناسىۋەتلىك ئۇلۇغ ئىشنى روياپقا چىقىرىش يولىدا كۈرەشتى. بۇ جەھەتتە ئۇنىڭ «مۇھاكىمەتۈل لۇغەتەين» (تىللار توغرىسىدا مۇھاكىمە) ناملىق ئە-

① ئابدۇرەھىم سابىت: «ئۇيغۇر كلاسسىك ئەدەبىيات تارىخى». 1982. يىلى نەشرى. 1-كىتاب 2-قىسىم 200. بەتكە قارالسۇن.
② غەپىرەتجان ئوسمان: «ئۇيغۇر كلاسسىك ئەدەبىيات تارىخى»، شىنجاڭ خەلق نەشرىياتى 2001-يىلى نەشرى، 240. بەتكە قارالسۇن

سىرى خاراكتېرلىكتۇر»^① دېگەن .

«قەشقەر ئەدەبىياتى» ژۇرنىلىنىڭ 2002-يىللىق 5-سانىدىكى «ئىلىم يولىدا جاپالىق ئىزدىنىش» سەرلەۋھىلىك سۆھبەت خاتىرىسىدە دوكتور ئابدۇرەئۇپ پولات يۈسۈپجان ئىگمبەردىنىڭ «ھەرىشى ئەلىشىر نەۋائىنىڭ (مۇھاكىمەتۇل لۇغەتەين) دېگەن ئەسىرىنى ئوقۇل تىلشۇناسلىق ئەسىرىلا ئەمەس، بەلكى يەنە ئەدەبىي تەتقىقچىلىك ئەسىرى دېگۈچىلەرمۇ بار. سىلى بۇنىڭغا قانداق قارايدۇ؟» دېگەن سوئالغا مۇنداق جاۋاب بەرگەن:

«1499-يىللىرى بۈيۈك ئۇيغۇر مۇتەپەككۈرى ئەلىشىر نەۋائى تەرىپىدىن يېزىلغان (مۇھاكىمەتۇل لۇغەتەين) ناملىق ئەسەر مۇھاكىمە نۇقتىسى جەھەتتىن ئۇيغۇر (تۈرك) تىلى بىلەن پارس تىلىنىڭ ئارتۇق - كەملىكىنى سېلىشتۇرۇپ ئىلمىي يەكۈن ۋە كەسكىن ھۆكۈم چىقىرىلغان شاھانە ئەسەردۇر. ئۇنىڭدا ئاساسىي مەزمۇن ھالقىسى سۈپىتىدە ئۇيغۇر (تۈرك) تىلى بىلەن پارس تىلىنىڭ قايسىسىنىڭ ئەۋزەل ئىكەنلىكىنى ئالدىنقى ئورۇنغا قويغانلىقى ئۈچۈن، ئادەتتە تىلشۇناسلىق ئەسىرى دەپ قارىلىدۇ. ئەلۋەتتە، بۇنىڭ ئەمەلىيەتكە ئۇيغۇن قارار ئىكەنلىكىدە ھېچبىر شەك يوق. ئەمما، بوۋىمىز ئەلىشىر نەۋائى بۇ ئەسەردە ئىككى خىل تىلنىڭ سېلىشتۇرمىسىنى ئوقۇل ھالدىكى گرامماتىكا سېلىشتۇرمىسى قىلىپ قويمىغان، بەلكى بىر مىللەت تىلىنىڭ ئەۋزەل ئىپادىلەش كۈچىنىڭ كۈچلۈك تىل بولۇشىغا ئاساس بولىدىغان ھەرقايسى تەرەپلەرنى تەپسىلىي شەرھلەپ كۆرسەتكەن. خۇسۇسەن ئۇيغۇر تىلىنىڭ سۆزلۈك خەزىنىسى مول، ئىپادەلەش كۈچى ھەقىقەتەنمۇ كۈچلۈك تىل ئىكەنلىكىنى ئىسپاتلاپ كۆرسىتىش ئۈچۈن، ئەينى زاماندا ئىسلام دىنىنىڭ ئەل قىلغۇچى تەسىرى ئاستىدا پۈتكۈل مۇسۇلمانلارنىڭ تىلىنىڭ لۇغەت تەركىبىگە خۇددى سەلدەك ئېقىپ كىرىۋاتقان ئەرەب تىل ئامىللىرىنىڭ ھۇجۇمىغا، ئەينى زاماندىكى ئوتتۇرا ئاسىيا ئەدەبىيات ساھەسىنى كونترول قىلىدۇ»

① «ئۇيغۇر كلاسسىك ئەدەبىياتى تېزىسلىرى»، 1982. يىلى نەشرى، 305-بەتكە قارالسۇن.

ۋالغان پارس تىلىنىڭ ھاكىملىق تەسىرىگە قارشى تىز پۈكمەستىن مەدەنىي جەڭ ئېلان قىلغان ئۇلۇغ ئالىمدۇر.

نەۋائى ئالدىنقىلارنىڭ ئەمگەكلىرىنى پاكىت ئورنىدا بايان قىلغان، نۇرغۇن ئەدەبىي ئەسەرلەرنى لىلا مەيداندا تۇرۇپ باھالىغان، ئۇلار ھەققىدە خالىس بەكۈن چىقارغان. بۇ جەھەتتە ئۆز زامانىسىنىڭ شىرى، دەۋرنىڭ ئارىسلانى ئاتىلىشقا ھەقىقەت رەۋىشتىكى شەكىلسىز جاسارىتى بىلەن مەيدانغا كەلتۈرگەن ئۆلمەس ئەسەرلەرنىمۇ ھېچبىر ئېزىقاپ ئولتۇرماستىن يۈكسەك باھالىغان. مانا بۇلار مەزكۇر ئەسەر-نىڭ ئەينى زاماندا يەنە ئەدەبىي تەنقىدچىلىككە، تىل ئوبزورچىلىقىغا، ئەدەبىي مۇھاكىمە ۋە مۇنازىرىچىلىكىگىمۇ نەمۇنە بولىدىغان كۆپ غولۇق نادىر بىر ئەسەر ئىكەنلىكىنى ئىسپاتلايدۇ، ئەلۋەتتە. »

«مۇھاكىمەتۈل لۇغەتەين» ھەققىدىكى يۇقىرىقى بايانلاردىن ئۇ-نىڭ خاس تىلشۇناسلىققا ئائىت ئەسەرلا بولماستىن، بەلكى يەنە ئەدەبىياتشۇناسلىق، ئەدەبىي تەنقىدچىلىككەمۇ ئائىت ئەسەر ئىكەنلىكىنى كۆرۈۋالالايمىز. گەرچە «مۇھاكىمەتۈل لۇغەتەين» دە ھازىرغىچە تۈرك (ئۇيغۇر) تىلىنىڭ يۈكسەك ئەۋزەللىكىنى ئۆز خەلقىگە ۋە باشقا مىللەت خەلقلىرىگە تونۇتۇشنى مەقسەت قىلغانلىقى نۇقتىسىدىنلا چىقىد-لىپ تىلشۇناسلىق ئىلمى جەھەتتە تەتقىق قىلىنغان ۋە نەۋائىنىڭ بۇ جەھەتتىكى تۆھپىسىگە يۇقىرى باھا بېرىلگەن بولسىمۇ، لېكىن بۇ ئەسەرنىڭ ئەدەبىياتشۇناسلىققا ئائىت، بولۇپمۇ تۈركىي تىلدا يېزىپ چىقىلغان ئالەمشۇمۇل بەدىئىي ئەسەرلەرنىڭ مۇۋەپپەقىيەتلىرىدىن پە-خىرلىنىش، ئۇنى باھالاش، مۇئەييەنلەشتۈرۈشتەك ئەدەبىي تەنقىدچان-لىق خاراكتېرى ۋە ئەھمىيىتى ھەققىدە تېخىچە مەخسۇس ۋە چوڭقۇر تەتقىقات ئېلىپ بېرىلغىنى يوق. شۇڭا، بۇ سەھىپىمىزدە ئۇنىڭ ئەدە-بىي تەنقىدچانلىق خاراكتېرى ھەققىدە مۇلاھىزە يۈرگۈزۈمىز.

«تۈركىي تىلدا پىكىرنى مۇبالىغە يولى بىلەن ئىپادىلەش ئۈچۈن قوللىنىدىغان بىرمۇنچە نازۇك ئۇقۇملۇق سۆزلەر يارىتىلغانىكى، بۇنى شۇ تىلنىڭ ئالىملىرى چۈشەندۈرۈپ بەرمىگۈچە باشقىلار ئۇنىڭ تېگى-گە يېتەلمەيدۇ. مەسىلەن، قورۇقشاماق (قورۇشماق)، ئوڭدەمەك

(ئوغلانماق)، چېكىرمەك (ئۇيقۇسىزلانماق)، دومسايماق، ئۆمۈد-
ماق (تەمە قىلماق) ... سۇقلاتماق (شەيدا قىلماق) دېگەنگە ئوخشاش.
بۇ يۈز سۆزنىڭ ھېچقايسىسىغا پارس تىلىدىن لايىق سۆز تېپىلمايدۇ.
سارتلار^① ھەتتا بۇ سۆزلەرنىڭ كۆپچىلىكىنىڭ مەنىسىنى چۈشىنەلمەيدۇ.

كاتتا شائىرلارنىڭ مەي تەسۋىرىدە مۇبالىغە قىلىشنى بىر ئادەتتە
كە ئايلىنىپ قالغان دەپسەمۇ بولىدۇ. ئۇلارنىڭ شېئىرلىرىدا مەي
ئىچىشنىڭ ئۇسۇلىنى نازۇك جەھەتلەردىن پەرقلەندۈرۈپ ئىپادىلەيدۇ.
غان سۆزلەر ئىنتايىن كۆپ قوللىنىلغان. بۇ سۆزلەرنىڭ بىرى
(سىپقارماق) (شورماق، سۈمۈرمەك) بولۇپ، بۇنىڭدىن ئارتۇق
مۇبالىغىنى تېپىش تەس. تۈركىي شېئىردا مۇنداق بىر باشلانما بېيىت
بار:

بېيىت

ساقىيا، تۇت بادەكىم بىرلەھزە ئۆزۈمدىن بارەي،
شەرت بۇ كىم، ھەر نىچە تۇتساڭ لەبالەب سىپقاراي^②.

بۇ (سىپقاراي) سۆزى ئىپادىلىگەن ئۇقۇمنى پارسچە شېئىرلاردا
ئىپادىلەشكە توغرا كەلسە نېمە ئىلاج قىلغىلى بولسۇن. »^③
نەۋائىنىڭ يۇقىرىقى بايانلىرىدا گەپ تۈرك (ئۇيغۇر) تىلى بىلەن
پارس تىلى سېلىشتۇرۇلۇپ، ئۇيغۇر تىلىنىڭ ئەۋزەللىكىنى گەۋدە-
لەندۈرۈش مەقسىتىدە كېتىۋاتسىمۇ، لېكىن ئۇ بايانلارنىڭ كونكرېت
مەزمۇنلىرىدىن ئۇيغۇر تىلىنىڭ يۈكسەك ئەۋزەللىكلىرىگە باھا بې-
رىش، مۇئەييەنلەشتۈرۈش بىلەن بىر ۋاقىتتا ئۇيغۇر تىلىدىكى ئاشۇ

① سارتلار — پارسلارنى دېمەكچى. ئەينى زاماندا تۈركىي خەلقلەر پارسلارنى «سارتلار» دەپ
ئاتىغان.

② ئەي ساقىي، ماڭا مەي ئۇزات. مەن ئۇنى ئىچىپ بىردەم ئۆز خۇدۇمنى يوقىتاي، شۇنى
شەرت قىلىمەنكى، ھەرقانچە تولدۇرۇپ قۇيساڭمۇ بىراقلا سۈمۈرىمەن.
③ «مۇھاكىمە تۈل لەغەتەين» 8 — 10. بەتلەرگە قارالسۇن.

ئەۋزەللىكلەرنىڭ شېئىرىي تەسۋىرلەردە، ئىستىلىستىكىلىق ۋاستىسىدە -
لەرنى قوللىنىشتا تېخىمۇ يۈكسەك ئىپادىسىنى تاپىدىغانلىقىنى ئەمە -
لىي پاكىتلار ئارقىلىق گەۋدىلەندۈرگەن.

نەۋائى بۇ ئەسىرىدە تۈرك تىلى بىلەن پارس تىلىنى سېلىشتۇرۇپ -
رۇش ئېھتىياجى بىلەن ئۇيغۇر شېئىر شەكىللىرى، قاپىيە تۈزۈش،
ۋەزىن قائىدىلىرى ھەققىدىكى بىر قاتار نەزەرىيىۋى مەسىلىلەر ھەققىدە -
دىمۇ چوڭقۇر مۇلاھىزە يۈرگۈزگەن. نەۋائى ئۇيغۇر شېئىرىيىتىدىكى
«نۇيۇق» شەكلى ھەققىدە مۇنداق بايان قىلىدۇ:

«تەجنىس»^① ۋە «ئىھام»^② دىن پايدىلىنىش شائىر - ئە -
دىبلەر ئىچىدە ناھايىتى ئومۇمىي بىر ئەھۋال. شېئىرغا رەڭ بېرىدە -
غان بۇ خىل سۆز سەنئىتى ئۈچۈن پارس تىلىغا قارىغاندا تۈركىي
تىلدا ئىمكانىيەت تېخىمۇ كۆپ. مەسىلەن، «ئات» سۆزىنى: بىرىندە -
چىدىن، «نام» مەنىسىدە، ئىككىنچىدىن، «مىنىدىغان ئات»
مەنىسىدە، ئۈچىنچىدىن، تاشنى ياكى ئوقنى ئېتىشقا بۇيرۇغاندىكى
«ئات» مەنىسىدە قوللىنىشقا بولىدۇ. بۇ سۆز شېئىردا مۇنداق قوللىنىلغان:

نەزم

چۈن پەرىيۇ ھۆردۈر ئاتىڭ بېگىم،
سۈرئەت ئىچرە دىۋ ئېرۇر ئاتىڭ بېگىم.
ھەر خەندەنگىكىم ئۇلۇس ئاندىن قاچار،
ئاتەۋان جانىم سارى ئاتىڭ بېگىم.^③

بۇ ئىككى بېيىت تولۇق تەجنىس بولۇپ، بۇنى پەقەت تۈركىي
شائىرلارلا يازالايدۇكى، سارتلار يازالمايدۇ. بۇخىل شېئىر شەكلى

① تەجنىس — ئاھاڭداش سۆزلەردىن پايدىلىنىش سەنئىتى.

② ئىھام — ئىككى بىرلىق سۆزلەردىن پايدىلىنىش سەنئىتى.

③ خېنىم، سېنىڭ ئىتىڭ ھۆر - پەرىدۈر، سېنىڭ ئېتىڭ سۈرئەتتە دېۋگە ئوخشايدۇ. سەن
كىشىلەر ئۆزىنى قاچۇرىدىغان ئوقلىرىڭنى مېنىڭ زەڭسې جېنىمغا قارىتىپ ئېتىۋەرگەن.

«تۇيۇق» دەپ ئاتىلىدۇ. ①

يۇقىرىقىدەك مىساللار مەزكۇر ئەسەردە كۆپ كەلتۈرۈلگەن بولۇپ، بىز بۇنىڭدىن ئۇيغۇر شېئىرىي شەكىللىرىدىن مەنسابلىنىدىغان «تۇيۇق» ژانىرى ھەققىدە نەزەرىيىۋى چۈشەنچىگە ئىگە بولالايمىز. ھازىرقى زامان ئۇيغۇر شېئىرىيىتى نەزەرىيىسىدە «تۇيۇق» ژانىرىنى نەۋائىنىڭ ئىزاھلىشى ئاساسىدا سۆزلەۋاتىمىز.

نەۋائى ئۇيغۇر شېئىرىيىتىدىكى سۆز تاللاش ۋە قاپىيە تۈزۈش ئۆلچەملىرى ھەققىدە مۇنداق بايان قىلىدۇ:

«سۆز تاللاشقا كەڭ ئىمكانىيەت يارىتىش ۋە قاپىيىگە ئاسانلىق تۇغدۇرۇش ئۈچۈن، بىرقانچە ھەرپنى بىر - بىرىگە جورلاشتۇرۇشقا يول قويۇلىدۇ، جۈملىدىن ئېلىپ (ا) بىلەن ھا(ە) بىر - بىرىگە قاپىيە بولالايدۇ. مەسىلەن، <ئەرا> سۆزىنى <سەرا> ۋە <دەرا> بىلەن قاپىيە قىلىشقا بولىدۇ. <سەرە>، <دەرە> بىلەن قاپىيە قىلىشقىمۇ بولىدۇ. <يەدا> سۆزىنى <سەدا> سۆزى بىلەن قاپىيە قىلىشقا بولىدۇ. <بادە> بىلەن قاپىيە قىلىشقىمۇ بولىدۇ. ۋاۋ(و) بىلەن زەمە(-) بىر - بىرىگە جور بولالايدۇ. مەسىلەن، <ئىرۈر> سۆزىنى <ھۈر>، <دۈر> سۆزلىرى بىلەن قاپىيە قىلىشقا بولىدۇ. <غۈرۈر>، <زۈرۈر> سۆزلىرى بىلەن قاپىيە قىلىشقىمۇ بولىدۇ. يا(ى) بىلەن كەسرە (زىر بەلگىسى) ②مۇ بىر - بىرىگە جور بولالايدۇ. مەسىلەن، <ئاغىر>، <باغىر> سۆزلىرىنى <سادىر>، <قادىر> سۆزلىرى بىلەن قاپىيە قىلىشقا بولىدۇ. <تەغىر>، <تەغىر> سۆزلىرى بىلەن قاپىيە قىلىشقا بولىدۇ. ھالبۇكى، پارس تىلىدا مۇنداق ئىمكانىيەت يوق. ③»

ئەلىشىر نەۋائى يۇقىرىقى بايانلىرى ئارقىلىق ئەينى دەۋردىكى ئۇيغۇر شېئىرىيىتىدىكى قاپىيە تۈزۈش ئۆلچەملىرى ھەققىدە نازۇك نەزەرىيىۋى چۈشەنچىلەردىن مەلۇمات بەرگەن. بۇ نەزەرىيىۋى چۈشەندۈرۈشلەر ھازىرقى زامان ۋە بۈگۈنكى زامان ئۇيغۇر شېئىرىيەت نەزەرىيەسىگە قاتتىق تەسىس قىلىدۇ.

① «مۇھاكىمە تۈزۈل لۇغەتىن» 16، 17. بەتكە قارالسۇن.

② كەسرە (زىر بەلگىسى) «—» دىن ئىبارەت بولۇپ، ھازىرقى زامان ئۇيغۇر تىلىدىكى «ئى» تاۋۇشىغا توغرا كېلىدۇ.

③ «مۇھاكىمە تۈزۈل لۇغەتىن» 20، 21. بەتلەرگە قارالسۇن.

يېسىدە ۋە ئەدەبىي تەنقىدچىلىكتە يەنىلا ئۆز رولىنى جارى قىلدۇرۇپ كېلىۋاتىدۇ.

ھەزرىتى ئەلىشىر نەۋائى ئانا تىلىنى سۆيۈش، قەدىرلەش، قوغداش، راۋاجلاندۇرۇشنىڭ مۇھىملىقى، ئانا تىلىدا ئەدەبىي ئىجادىيەت بىلەن شۇغۇللىنىشنىڭ ئەھمىيىتى ھەققىدە چوڭقۇر مۇلاھىزە يۈرگۈزگەن. ئانا تىلىغا ئېتىبارسىز قارايدىغان، ئۇنى كەمسىتىدىغان قاراشلارنى كەسكىن تەنقىد قىلغان. ئۇ «مۇھاكىمە نۇل لۇغەتەين» ناملىق ئەسىرىدە مۇنداق دېگەن: «شۇ قەدەر مول، نازۇك ئۇقۇملارنى ئىپادىلەيدىغان بۇ سۆز - ئىبارىلەر بىرەر كىشى تەرىپىدىن مۇلاھىزە قىلىنىپ، ئۇلارنىڭ ھەقىقىي ھالىتى كۆرسىتىپ بېرىلمىگەنلىكى تىن، ھازىرغىچە يوشۇرۇن ھالەتتە تۇرۇپ كەلدى. ۋاھالەنكى، ئەگەر ئۇلار ياخشى مۇلاھىزە قىلىپ كۆرگەن بولسا، ئۆز تىلىدىكى شۇ قەدەر كەڭ ئىمكانىيەتنى تاپقان ۋە بۇ تىلدا ھەرخىل پىكىرنى ئىپادىلەش، خۇش سۆزلۈك، شائىرانلىق ۋە داستانچىلىق سەنئەتلىرىنى كۆرسىتىش تېخىمۇ ئاسان بولىدىغانلىقىنى چۈشەنگەن بولاتتى ۋە ئەمەلىيەتتە ئاسان ئىدى. يۇقىرىدا تۈركىي تىلىنىڭ ئومۇمىيىتى شۇنچە دەلىللەر بىلەن ئىسپاتلاپ كۆرسىتىلدى. روشەنكى، بۇ خەلق ئىچىدىن چىققان تالانت ئىگىلىرى ئۆزلىرىنىڭ سالاھىيەت ۋە تالانتلىرىنى ئۆز تىلى تۇرغان يەردە باشقا تىل بىلەن نامايان قىلماسلىقى ۋە مۇنداق ئىشقا كىرىشمەسلىكى كېرەك ئىدى. ئەگەر ھەر ئىككى تىلدا يېزىش قابىلىيىتى بولسا، ئۆز تىلىدا كۆپرەك يېزىپ، باشقا تىلدا ئازراق يېزىشى كېرەك ئىدى. بەك ئېشىپ كەتكەن تەقدىردىمۇ ئىككى تىل بىلەن ئوخشاش يېزىشى كېرەك ئىدى. شۇ ئېھتىمالغا ھەرگىز يول قويغىلى بولمايدۇكى، تۈركىي خەلقلەرنىڭ تالانت ئىگىلىرى پۈتۈنلەي پارس تىلى بىلەن شېئىر يازسۇن - دە، تۈركىي تىل بىلەن يازمىسۇن، بەلكى كۆپچىلىكى يازالمىسۇن، يازسىمۇ، خۇددى سارتلار تۈركىي تىل بىلەن يازغان شېئىردەك خۇش سۆز تۈركلەر قېشىدا ئوقۇيالمىسۇن ۋە ئۆتكۈزەلمىسۇن، ئوقۇسىمۇ ھەر سۆزىدىن

يۈز ئەيىب تېپىلىپ، ھەر جۈملىسى يۈز ئېتىرازغا ئۇچرىسۇن»^① ھەزرىتى مەۋلانا ئەلىشىر نەۋائى يۇقىرىقى بايانلىرىدا تۈركىي تىلنى يۈكسەك سۆيۈنۈش ۋە ئىپتىخار بىلەن ماختىغان. تۈركىي تىلنىڭ پىكىر ئىپادىلەشتىكى ئىنتايىن كەڭ ئىمكانىيىتىنى، بولمىسا شېئىر، داستانچىلىق ئىجادىيىتىدىكى يۈكسەك ئەۋزەللىكىنى مۇئەييەن يەنلەشتۈرگەن. ئەينى چاغدا پارس تىلىدا شېئىر يېزىشنى ئۆزى ئۈچۈن شان - شەرەپ ھېسابلايدىغان غۇرۇرسىز شائىرلارنى «گۆھەر ياتىدۇ سايدا، تونۇمساڭ نېمە پايدا» دېگەندەك كىنايە بىلەن تەنقىد قىلغان، شۇنداقلا ئەينى چاغدا ئۆز ئانا تىلىدا شېئىر يېزىشنى خالىمىدى، پارس تىلىدا شېئىر يېزىشقا مەستانە بولۇپ كەتكەن تۈركىي شائىرلارنىڭ خۇددى تۈركىي تىل بىلەن شېئىر يازغان پارس شائىرلىرىنىڭ ئۆز شېئىرلىرىنى تۈركىي زىيالىيلار ئالدىدا ئوقۇشتىن خىجىل بولىدىغانلىقى، ئوقۇسىمۇ شېئىرلىرىنىڭ ھەربىر سۆز - جۈملىلىرىنىڭ تازا مۇقامغا چۈشمىگەنلىكى سەۋەبلىك، تۈركىي زىيالىيلارنىڭ تەنقىدى ۋە ئەيىبلىشىگە ئۇچرايدىغانلىقىدەك ئېچىنىشلىق ئەھۋالغا چۈشۈپ قېلىشىدىن بەكمۇ ئەنسىرىدىغانلىقى ۋە بۇنداق ئېھتىمالغا يول قويۇشقا ھەرگىز بولمايدىغانلىقىنى كەسكىن قەيەت قىلىش ئارقىلىق تۈرك ئەدەبىياتىنى پەقەت تۈرك تىلى ئارقىلىقلا يۈكسەك تەرەققىياتقا ئېرىشتۈرگىلى بولىدىغانلىقىنى تەشەببۇس قىلغان، شۇنداقلا يەنە تۈركىي شائىرلارنىڭ پارسگۈيلىق خاھىشىنىڭ^② شەكىللىنىش سەۋەبلىرى ھەققىدىمۇ مۇلاھىزە يۈرگۈزگەن. بۇ ھەقتە مۇنداق دېگەن:

«يۇقىرىدا ئېيتىلغانلاردىن شۇنى كۆرۈۋېلىشقا بولىدۇكى، تۈركىي تىلىدا نازۇك مەنىلىك سۆز ۋە ۋاستىلەر ناھايىتى كۆپ بولسىمۇ، لېكىن بۇلارنى ئۆز لايىقىدا قوللىنىپ، جەزىبىلىك جۈملىلەرنى ھاسىل قىلىش قىيىن بىر ئىش. ئەدەبىيات مەيدانىغا يېڭى قەدەم قويغانلار ئەنە شۇ قىيىنچىلىقتىن قېچىپ، ئاسانراق تەرەپكە يۈزلىدۇ»

① «مۇھاكىمەتۇل لۇغەتەين» 26، - 27. بەتلەرگە قارالسۇن.
② پارسگۈيلىق خاھىشى — پارس تىلىدا شېئىر يېزىشنى شەرەپ ھېسابلاش خاھىشىنىڭ.

نىپ كەتكەن ۋە بۇ ھال تەكرارلىنىش نەتىجىسىدە ئۇلارنىڭ ئادىتىگە ئايلىنىپ قالغان. ئۇلار بۇنى ئادەت قىلىۋالغاندىن كېيىن، بۇنىڭدىن كېچىپ، مۇشكۈلرەك بولغان يەنە بىر ئىشنى ئادەت قىلىشى تېخىمۇ قىيىن بولۇپ قالغان. ئەدەبىيات مەيدانىغا كېيىن قەدەم قويغانلار بولسا ئۆزلىرىنىڭ بۇرۇنقىلارنىڭ پارسچە شېئىر يېزىش ئادىتىنى كۆرۈش بىلەن ئۇلاردىن باشقىچە يول تۇتۇشنى مۇناسىپ كۆرمەي، مۇشۇ بويىچە ئىش كۆرگەن. يەنە بىر تەرەپتىن يېڭى ئۆگەنگۈچىلەردە ھامان شۇنداق بىر ئادەت بولىدۇ. ئۇلار ئۆز تالانتىنىڭ دەسلەپكى نەتىجىسىنى ئۆزىگە مەھبۇب ھېسابلاپ، ئۇنى شۇ پەن ئەھلىنىڭ ئالدىدا جىلۋىلەندۈرۈشنى ئارزۇ قىلىدۇ. ھالبۇكى، بۇ پەن ئەھلى تۈركىي تىلدىن بەھرىمەن بولالمايدىغان پارسگۈيىلەردۇر. شۇڭا، يېڭى ئۆگەنگۈچىلەرمۇ تۈركىي تىلنى قوللانماي، شۇ پەن ئەھلى قوللىنىدۇ. ۋاتقان تىلنى قوللىنىشقا مەجبۇر بولىدۇ. دە، پەيدىنپەي شۇ قاتارغا كىرىپ كېتىدۇ. بۇ بۈگۈنكى كۈندە بولۇۋاتقان ئەھۋال.

ھەممە سەۋەبلەرنىڭ ئىچىدە ئەڭ مۇھىمى شۇكى، تۈركىي تىلىنىڭ پارس تىلىغا قارىغاندا شۇنچە ئارتۇقلۇقى، ئۇنىڭ ئەمەلىيەتتىكى شۇ قەدەر نازۇك ۋە ئەۋرىشىم تەرەپلىرى نەزم قائىدىلىرى ئاساسىدا نامايان بولمىغانىدى، بەلكى مەخپىيەتخانىغا تاشلىنىپ ئۇنتۇلۇشقا يېقىنلاشقانىدى»^①

نەۋائى يۇقىرىقى بايانلىرىدا ئەينى چاغدىكى پارسگۈيىلۈك خاھىشىدىن ئىكەنلىكىنى سەۋەبلىرى، بولۇپمۇ بۇ سەۋەبلەر ئىچىدە تۈركىي تىلىدا يېزىلىپ، تۈركىي تىلنىڭ ئەۋزەللىكى ۋە ئىپادىلەش ئىقتىدارىنى ئىسپاتلايدىغان مۇنەۋۋەر ئەسەرلەرنىڭ ئىنتايىن ئاز بولۇشىدىن ئەپسۇسلىنىدىغانلىقىنى، بۇنداق ئەھۋال داۋاملىشىۋەرسە ئۇيغۇر تىلى ۋە ئەدەبىياتى يوقىلىش گىردابىغا بېرىپ قالىدىغانلىقىدىن بەكمۇ ئەنسىرەيدىغانلىقىنى ئىپادىلەش ئارقىلىق ئەينى چاغدىكى ئۇيغۇر ئەدەبىياتىنىڭ تەرەققىيات تەقدىرىگە مۇناسىۋەتلىك ئېچىنىشلىق ئەھۋالنى

① «مۇھاكىمە تۈل لۇغەتەين» 27 ، - 28. بەتلەرگە قارالسۇن.

قىسقىچە يەكۈنلىگەن.

نەۋائى بۇ ئەسىرىدە يەنە پارىسگۈيلۈك خاھىشىغا چىڭ تىلان قىل-
غۇچى قەيسەر جەڭچى سۈپىتىدە ئوتتۇرىغا چىقىپ، تۈركىي تىلغا
بولغان چوڭقۇر ئەقىدىسى، يۈكسەك مۇھەببىتىنى ئاجايىپ ھەيۋەت
لىك، سەلتەنەتلىك، گۈزەل ئىبارىلەر بىلەن ئىپادىلەپ، تۈرك تىلى
ئارقىلىق ئېرىشكەن مۇۋەپپەقىيەتلىرىدىن پەخىرلىنىدىغانلىقى، بۇ
مۇۋەپپەقىيەتلەرنىڭ ئۆز خەلقىگە بېغىشلىغان زەۋقىدىن ھۇزۇرلىنىد-
دىغانلىقى، ئۆز خەلقىگە يەتكۈزگەن پايدىسىدىن غۇرۇرلىنىدىغان-
لىقىنى مۇنداق ئوتتۇرىغا قويغان: «ئەقىل يېشىمغا قەدەم قويغىنىم-
دىن كېيىن ھەق سۇبھانەھۇ ۋە تەئەلا تەبىئىتىمگە بەخشەندە قىلغان
غارايىپچانلىق، ئەستايىدىللىق ۋە مۇشكۈلاتچىلىق روھىنىڭ تۈرتكىسى
بىلەن تۈركىي تىل ئۈستىدە مۇلاھىزە يۈرگۈزۈشنى لازىم
تاپتىم.»^① نەۋائى بۇ سۆزلىرى ئارقىلىق ئۆزىنىڭ ئانا تىل تەتقىقاتىغا
بولغان كۈچلۈك قىزىقىشىغا، ئىرادىسىگە ۋە ئىشەنچىسىگە باھا بەر-
گەن بولسا، «مۇلاھىزە قىلىپ كۆرگىنىمدىن كېيىن، مېنىڭ كۆز
ئالدىمدا ئون سەككىز مىڭ ئالەمدىن ئارتۇق بىر ئالەم نامايان بولدى،
مەن ئۇ يەردە توققۇز پەلەكتىن ئېشىپ چۈشكەن بىر زىبۇزىننەت
ئاسمىنى كۆردۈم، دۇرلىرى يۇلتۇزلاردىنمۇ جۇلالىق بىر يۈكسەك-
لىك ۋە بۈيۈكلۈك خەزىنىسىنى ئۇچراتتىم. يۇلتۇزلاردىنمۇ گۈزەل
گۈللەر بىلەن پۈركەنگەن گۈلشەنگە يولۇقتۇم. ئۇنىڭ ھەرىمى ئەترا-
پىغا ئادەم ئايىغى يەتمىگەن، غارايىباتلىرىغا ھېچكىمنىڭ قولى تەگمە-
گەن ئىدى»^② دەپ يېزىپ، تۈركىي تىلىنىڭ چەكسىز بايلىقى، مەنە مول-
لىقى، تەڭداشسىز زەرۇگۆھەرلەر خەزىنىسى، ئاجايىپ يۈكسەكلىك
ۋە بۈيۈكلۈك ماكانى ئىكەنلىكىدىن چەكسىز ئىپتىخارلىق ھېس قىل-
دىغانلىقىنى، ئەپسۇسكى، تا ھازىرغىچە ئەنە شۇنداق گۈزەل گۈلشەن-
لەر دۇنياسىغا كىرىپ، ئۇنىڭ خۇش ھىدلىرىدىن ھۇزۇرلىنىدىغان،
شېرىن نېمەتلىرىدىن لەززەتلىنىدىغان ئادەملەرنىڭ يوقلۇقىدىن ھەي-

① «مۇھاكىمەتۇل لۇغەتەين» 28- بەتكە قارالسۇن.
② «مۇھاكىمەتۇل لۇغەتەين» 29- بەتكە قارالسۇن.

رانلىقىنى ئىپادىلىسە، «ئەمما خەزىنىسىنىڭ يىلانلىرى دەھشەتلىك، گۈلشەننىڭ تىكەنلىرى سانسىز ئىدى. مەن (سەنئەت ئەھلىنىڭ داناللىرى مۇشۇ يىلانلارنىڭ ئۆتكۈر نەشتىرىدىن قورقۇپ، بۇ خەزىنىلەردىن بەھرىمەن بولالماي ئۆتۈپتۇ، نەزم قوشۇنىنىڭ گۈلدەستىچىلىرى مۇشۇ تىكەنلەردىن ئېھتىيات قىلىپ، بەزمىگە لايىق گۈل ئۈزەلمەي كېتىپتۇ» دەپ ئويلىدىم»^① دەپ يېزىپ، «جاندىن كەچمىگۈچە جانان ۋىسالغا يەتكىلى بولمايدۇ» غانلىقى، پارسگۈي شائىرلارنىڭ تۈرك تىلىنى ئۆگىنىشنىڭ مۇشەققىتىدىن قورقۇپ، ئۇنى قېتىرقىنىپ ئۆگىنىشتىن باش تارتىپ، ئاسان جان بېقىش كويىغا چۈشۈۋالغانلىقى ھەققىدە مۇلاھىزە يۈرگۈزۈپ، پارسگۈيلۈك خاھىشنىڭ ئەۋج ئېلىپ كېتىشىنىڭ سەۋەبىنى كۆرسىتىپ بەرگەن.

نەۋائى يەنە «مېنىڭ يۈكسەك ئىرادەم، قورقۇنچ ۋە بېپەرۋالىق-تىن خالىي تەبىئىتىم بۇ يەردىن ئۆتۈپ كېتىشىمگە يول قويمىدى، مەن بۇ يەرنى تاماشا قىلىپ تويىمدىم، تالانتىم لەشكەر بولۇپ، بۇ ئالەم مەيدانىدا ئات ئويناتتى، خىيالىم قۇش بولۇپ، بۇ ئالەم ئاسمىدىنىدا ئېگىز پەرۋاز قىلدى. دىلىم سەراپ بولۇپ، بۇ جەۋھەرلەر خەزىنىسىدىن ھېسابسىز قىممەتلىك ياقۇت ۋە دۇرلارنى ئالدى. كۆڭ-لۈم گۈل تەرگۈچى بولۇپ، بۇ گۈلشەن رەبھانزارىدىن چەكسىز خۇش پۇراق گۈللەرنى يىغدى. بۇ ئۇتۇق ۋە بايلىقلارغا، بۇ پايدا ۋە غەنىيە-مەتلەرگە ئىگە بولغىنىمدىن كېيىن، ئۇنىڭ نەتىجە گۈللىرى دەۋر ئەھلى ئۈچۈن بىمالال ئېچىلىشقا ۋە ئۇلارنىڭ باشلىرىغا چېچىلىشقا باشلىدى»^② دەپ يېزىپ، ئۆزىنىڭ ئانا تىلىنى ئۆگىنىشكە بولغان يۈكسەك قىزغىنلىقى، كۈچلۈك ئىرادىسىنىڭ تۈرتكىسىدە ئۇنى تېخى-مۇ چوڭقۇرلاپ تەتقىق قىلىپ ئۆگىنىپ زور مۇۋەپپەقىيەتلەرگە ئېرىشكەنلىكى، بۇ تىل ئارقىلىق گۈزەل ئەسەرلەرنى يېزىپ، ئەينى دەۋر خەلقى ئۈچۈن ئاجايىپ شېرىن مېۋىلەرنى تەقدىم قىلغانلىقىدىن تولمۇ خۇشاللىق، پەخىرلىك ھېس قىلىدىغانلىقىنى ئوتتۇرىغا قوي-
تولمۇ خۇشاللىق، پەخىرلىك ھېس قىلىدىغانلىقىنى ئوتتۇرىغا قوي-

① «مۇھاكىمە تۈل لۇغەتەين» 29. بەتكە قارالسۇن.

② «مۇھاكىمە تۈل لۇغەتەين» 29. بەتكە قارالسۇن.



غان. قىسقىسى، ئۆزىنىڭ ئىجادىيەت ئىستىلى؛ ئىجادىيەت ئىرادىسى، ئىجادىيەت تۆھپىسىگە ھەم ئوبرازلىق، ھەم ئومۇملاشتۇرۇپ باھا بەرگەن.

نەۋائى ئەدەبىي تەنقىد پائالىيىتىنىڭ مۇھىم بىر ئالاھىدىلىكى شۇكى، ئۇ ئۆز دەۋرىدىن بۇرۇنقى ۋە ئۆز دەۋرىدىكى مۇنەۋۋەر ئەدەبىي مىراسلار ھەققىدە ئەتراپلىق مۇلاھىزە يۈرگۈزۈپ، ئۇلارغا ئومۇمىي لۇك، توغرا باھا بېرىش بىلەن بىرگە يەنە ئۆزىنىڭ ئەسەرلىرىنى قايتا تەكشۈرۈپ، مۇلاھىزە قىلىپ، رەت قىلغىلى بولمايدىغان دەرىجىدىكى قايىل قىلارلىق باھاسىنى ئوتتۇرىغا قويغان. ئۇ ئۆز ئەسەرلىرى ھەققىدە مۇنداق يازغان:

«شۇ جۈملىدىن بىرى (غەرايۇس سىغەر) (بالىلىق غارايىپلىرى) دىۋاندىن، كىچىك يېشىمدا تۈزۈلگەن بۇ دىۋاندا غارايىپ مەندىلەرگە غارايىپ تىل لىباسىنى كىيىدۈرۈپ، خەلق كۆڭلىنى غارايىپىستان ئەھلىنىڭ ئوتى بىلەن كۆيدۈردۈم.

يەنە بىرى (نەۋادىرۇش شەباب) (يىگىتلىك نادىرلىقلىرى) دىۋاندىن. يىگىتلىكىمنىڭ دەسلەپىدە تەسۋىرىي قەلىمىم بىلەن نامايىش دىۋانى ۋە زىننەت بوستانىغا كىرگەن بۇ دىۋاندا نادىرلار تاماشىسى بىلەن يىگىتلىك مەملىكىنىڭ غوۋغا سېلىپ، يىگىتلەر كۆڭلىدىكى جىمجىتلىقنى بۇزدۇم.

يەنە بىرى (بەدايىئۇل ۋەسەت) (ئوتتۇرا ياشلىق گۈزەللىكلىرى) دىۋاندىن. ئۆمرۈمنىڭ ئوتتۇرىسىدا تەسەۋۋۇر قەلىمىمنىڭ نەققاشلىقى ۋە يۈكسەك ماھارىتى بىلەن بېزەلگەن بۇ دىۋاندا گۈزەللىك ۋاسىتىلىرى ئارقىلىق شەيدا كۆڭۈللەر ئىشىكىنى ئىشقى تېشى بىلەن قېقىپ، ئۇ ئۆيلەرگە جېدەل ۋە ئاپەت ئوتلىرىنى ياقتىم.

يەنە بىرى (فەۋائىدۇل كىبەر) (قېرىلىق پايدىلىرى) دىۋاندىن. ئۆمرۈمنىڭ ئاخىرىدا غايىمۇ قەلىمىم چىن رەسمىخانىسىنىڭ رەشىكىنى ۋە جەننەتنىڭ ھەستىنى قوزغايدىغان ھالەتكە كىرگۈزگەن بۇ دىۋاندا چوڭلارغا پايدىلىق زىلال سۇ يەتكۈزۈپ، ئۇلارنىڭ ھەۋەسلىرى ئەلەنگىسىگە ئۈگۈتەر بۇلىقىدىن سۇ چاچتىم.

بۇ تۆت دىۋان ساداسىنى دۇنياغا ياڭرىتىش بىلەن بىللە
<خەمسە> (بەش داستان) نى قولغا ئالدىم:

...


بۇ <خەمسە> ئىشىدىن پاراغەت تاپقىنىمىدىن كېيىن پىكرىم سەي-
ياھىنى ھۆكۈمدارلار تارىخى دەشتىگە چاپتۇردۇم، ۋەقەلەر قاراڭغۇ-
لۇقىدىن <زۇبىدەتۇت تەۋارىخ> (تارىخچىلار جەۋھەرلىرى) نى يورۇق-
لۇققا چىقىرىپ، ھۆكۈمدارلارنىڭ ئۆلگەن نامىنى مۇشۇ ھايات سۈيى
بىلەن تىرىلدۈردۈم.

قەلىمىم <نەسائىمۇل مۇھەببەت> (سۆيگۈ سەلىكىنى) تەسۋىر-
دىن پەيز ياغدۇرغاندا، ئالەم ئاللا ئەۋلىيالىرىنىڭ مۇقەددەس روھ-
نىڭ پەيزى بىلەن تولدى.

<لسانۇتتەير> (قۇشلار تىلى) ناخشىسىنى ياڭرىتىپ، ھەقىقەت
سىرلىرىنى قۇشلار تىلى ئىشارىتى بىلەن مەجاز قىلىپ كۆرسەتتىم.
<نەسرۇل لەئالى> (ئۈنچىلەر چاچمىسى) خەزىنىسىنى تەرجىمە
قىلىپ، <نەزمۇل جەۋھىر> (جەۋھەرلەر تىزمىسى) بىلەن نازۇك مە-
نىلەر لىباسىنى بېزىدىم. <مىزانۇل ئەۋزان> (ۋەزىنلەر مىزانى) دې-
ئىزىدا غەۋۋاس بولۇپ، شۇ ئۆلچەك بىلەن نەسرىي تۈسىدىن^① كەچۈ-
رۈم سورىدىم. بۇلاردىن باشقا، بىرمۇنچە رسالە ۋە مەكتۇپلارنى
يازدىم. مۇنداق يازمىلارنى كونا ۋە يېڭى پارس تىلىنىڭ ماھىرلىرىمۇ
كۆپلەپ يازغان. ئەگەر دانا سودىيە ئادالەت كۆزى بىلەن نەزەر سې-
لىپ، بۇرۇنقى پارس ۋە كېيىنكى تۈركىي يازمىلاردىكى گۈزەل سۆز-
ئىبارە ۋە نازۇك مەنىلەردىن بەھرىمەن بولسا، ئۇلار ئۈستىدىن ھۆ-
كۈم چىقىرىپ، ھەرقايسىسىنىڭ مەرتىۋىسىنى بەلگىلىگەن چاغدا شۇ-
نى ئۈمىد قىلىمەن ۋە ئويلايمەنكى، سۆزلىرىمنىڭ مەرتىۋىسى ئەۋجىد-
دىن تۆۋەن چۈشمەيدۇ. ئەسەرلىرىمنىڭ يۇلتۇزى ئەلا دەرىجىدىن
ئۆزگىنى خالىمايدۇ.

بۇ سۆزلەرنى ئاڭلاپ مۇخالىپ ۋە دەۋاگەرلىرىم <نەۋائىنىڭ

① نەسرىي تۈسى — 1201 — 1273- يىللار باشلىغان بۈيۈك ئالىم، شائىر. ئۇنىڭ نۇرغۇن
ئەسەرلىرى بولۇپ، ئارۇز ۋەزنى توغرىلىقىمۇ كىتاب يازغان.



تەبىئىتى تۈركىي تىلغا باب كەلگەنلىكى ئۈچۈن ئۇنى كۆپنۇرۇۋاتىدۇ. پارسچە بىلەن ئالاقىسى ئاز بولغانلىقى ئۈچۈن ئۇنى چەتكە قېقىپ ئىنكار قىلىۋاتىدۇ» دەپ قالمىسۇنكى، پارسچىنى ئەتراپلىق ئىگىلىش ۋە چوڭقۇر تەكشۈرۈپ ئېنىقلاش يولىدا ھېچكىم مەندىن ئارتۇق ئىش قىلغان ئەمەس. ئۇنىڭ ئارتۇقچىلىق - كەمچىلىك تەرەپلىرىنى ھېچكىم مېنىڭدىن ياخشىراق بىلگەن ئەمەس»^①. نەۋائى يۇقىرىقى بايانلىرى ئارقىلىق ئۆزىنىڭ بالىلارغا، ياشلارغا، ئوتتۇرا ياشلىقلارغا، ياشانغانلارغا بېغىشلانغان ئەسەرلىرىنىڭ شۇ خىل ياشتىكى كىشىلەر-نىڭ قىزىقىشى، تۇرمۇشى، ھېسسىياتىنى ئەكس ئەتتۈرۈپ، ئۇلار-نىڭ مەنىۋى ئېھتىياجىنى قاندۇرۇش جەھەتتە تولىمۇ ئەھمىيەتلىك ئىش قىلغانلىقى، ئۇنىڭدىن باشقا، تارىخ، تەزكىرىگە ئائىت ئەسەرلىرىنىڭ مۇددىئىسى ۋە نەتىجىلىرى ھەققىدە، تەرجىمە ئەسەرلىرى ۋە سەنئەت نەزەرىيىسىگە ئائىت ئەسەرلىرىنىڭ ئۇسلۇبى، مەزمۇنى ۋە يەنە بىرمۇنچە رسالە ۋە مەكتۇپلارنى يازغانلىقى ھەققىدە ئىنتايىن ئىخچام ۋە ئومۇمىي خاراكتېرلىك مۇلاھىزە يۈرگۈزۈپ، ئۆز ئەسەرلىرىنىڭ ئىدىيىۋى قىممىتى ۋە بەدىئىي سۈپىتىگە تولۇق ئىشەنچ بىلەن يۈكسەك باھا بەرگەن، شۇنداقلا ئۆزى بىلەن پىكىرداش بولمىغانلارنىڭ ئۆزى ئۈستىدىكى نامۇۋاپىق قاراشلىرىغا قارىتا ئەمەلىيەتكە ئۇيغۇن تەھلىل يۈرگۈزۈپ، ئۆزىنىڭ ھەم تۈركىي تىل، ھەم پارس تىلى جەھەتتىكى تەتقىقات نەتىجىسى ۋە ئەمەلىي ئىپادىلەش ئىقتىدارىنىڭ دەۋرىنىڭ ئەڭ ئالدىدا تۇرىدىغانلىقىنى جاكارلاپ، بىر تەرەپتىن ئۆزىنىڭ ئاجايىپ چوڭقۇر تەتقىقات ئىقتىدارى ۋە تولىمۇ يۈكسەك بەدىئىي تالانتىغا باھا بەرسە، يەنە بىر تەرەپتىن ئۆزىگە قارىتا خاتا قاراشتا بولغۇچىلارنىڭ نامۇۋاپىق پىكىرلىرىگە كەسكىن رەددىيە بەرگەن. نەۋائىنىڭ ئۆزى ۋە ئۆز ئەسەرلىرى ھەققىدىكى يۈكسەك باھاسى شۆھرەتپەرەسلىكىنى چىقىش قىلغان، ھەممىدە «ئاكاڭ قارىغاي بىرىدە-چى» دەيدىغان ئۆزىنى گەۋدىلەندۈرۈش خاھىشى بىلەن ئوتتۇرىغا

① «مۇھاكىمەتۇل لۇغەتەين» 29، 30، 31، 32، 33. بەتلەرگە قارالغۇن

قويۇلغان بولماستىن، بەلكى ئۆزى ۋە ئۆز ئەسەرلىرىنىڭ مەرتىۋىسى ۋە قىممىتىنى ئۆز دەۋرى ۋە ئىلگىرىكى دەۋرلەردىكى ئەڭ يۈكسەك مەرتىۋىلىك سەنئەتكارلار ۋە ئۇلارنىڭ ئەڭ قىممەتلىك نادىر ئەسەرلىرى بىلەن سېلىشتۇرۇپ تەتقىق قىلىش ئاساسىدا ئوتتۇرىغا قويۇلغان.

تارىخىي ماتېرىياللار ۋە نەۋائى ئەسەرلىرىدىن مەلۇم بولۇشىچە، نەۋائى تىرىشچان، قەيسەر، كەمتەر، خۇش پېئىل، ئەقىللىق، بىلىملىك، ئەل ئۈچۈن جان پىدا قىلىدىغان شەخسىيەتسىز شائىر ئىكەن. ئۇ ئۆزىدىن ئىلگىرى ئۆتكەن ۋە زامانداش ئالىملار، سەنئەتكارلاردىن كەمتەرلىك بىلەن ئۆگەنگەن، ئۇلارغا چوڭقۇر ئىززەت - ئىكرام بەجا كەلتۈرگەن، شۇنداقلا ئەينى چاغدا داخلىق سەنئەتكارلارنىڭ مۇنەۋۋەر ئەسەرلىرىنى ئوقۇغان، تەتقىق قىلغان، ئۇلارغا ئەستايىدىل، سەمىمىي باھا بەرگەن. ئۇ ئۆزىنىڭ ئەدەبىياتشۇناسلىق پائالىيىتى ھەققىدە مۇنداق دېگەن:

«ئوقۇشقا يارايدىغان پارسچە دىۋانلاردىن مېنىڭ قايتا - قايتا مۇھاكىمە قىلىشىمدىن ئۆتىمگىنى ئاز بولسا كېرەك. خۇسۇسەن بۇ يەردە مۇنۇ دىۋانلارنى ئاناپ ئۆتۈشكە توغرا كېلىدۇ. بىرى، ئىشقى دەرد ئەھلىنىڭ يېتەكچىسى ئەمىر خۇسراۋ دېھلىۋىنىڭ دىۋانى بو- لۇپ، ئاشقىلىقتىكى دەرد ئېيتىش، يالۋۇرۇش، كۆيۈك ئىزھار قىلىش ئۇسۇللىرى ئەنە شۇنىڭدا كۆرسىتىلگەن ۋە قاراڭغۇ يەر يۈزىگە چېچىلغان بۇ نۇر شۇنىڭ ئىشقى مەشئىلىدىن چىققاندۇر. يەنە بىرى، ھەقىقەت ئەھلىنىڭ سەر خىل ۋە ئىپتىخارى خوجا ھاپىز شىرازىنىڭ^① نازۇك ۋە چوڭقۇر پىكىرلەر بىلەن تولغان دىۋانى بولۇپ، ئۇنىڭ مەيىن شامىلى قۇتلۇقلار روھىدىن بەلگە بېرىدۇ ۋە ئىسا پەيغەمبەر نەپىسىدىن ئەسەر يەتكۈزىدۇ. يەنە بىرى، مېنىڭ پىر ۋە ئۇستازىم، تەزىقەت ئەھلىنىڭ يېتەكچىسى، جىمى ئەۋلىيالارنىڭ داھىيىسى ۋە شەيخۇل ئىسلامى، مىللەت ۋە دىننىڭ نۇرى ھەزرىتى مەۋلانا ئابدۇ-

① شىرازى --- ئىراننىڭ مەشھۇر شائىرلىرىدىن بىرى. 1389 - يىلى ۋاپات بولغان.

رەھمان جامى (ئاللا ئۇنىڭ سىرلىرىنى مۇقەددەس قىلغاي) جانابلىرىدە
نىڭ كىشىنى روھلاندۇرغۇچى ئەسەرلىرى بولۇپ، ئۇنىڭ كىچىدىكى
ھەربىر غەزەل ئاسماندىن چۈشكەن ۋەھىيدەك، ھەربىر رىسالە پەيغەمبەر
بىر ھەدىسلىرىدەك يۈكسەك، ئۇلاردىكى ھەربىر سۆز دۇردىنىمۇ قىيىن
مەت، ئوتقاش ياقۇتسىنىمۇ جۇلالىقتۇر. بۇ ئەسەرلەردە يۇقىرىدا ئىسپات
تىلغان خۇسراۋ دېھلىۋىلەر بىلەن ھاپىز شىرازىنىڭ بەدىئىي مۇۋەپپەقىيەت
قىيەتلىرى قوبۇل قىلىنىپ ۋە بۇلار ئاپتونىڭ ئىشقى، تالانتى ۋە
يېتىلگەن ئۇسلۇبى بىلەن بىرلەشتۈرۈلۈپ، كىشىنى ھاڭ - تالڭ
قالدۇرىدىغان ئاجايىپ بىر سەنئەت ۋۇجۇدقا كەلتۈرۈلگەن. مەن
مۇشۇ زاتلارنىڭ ھەممە ئەسەرلىرىنى كۆپ قېتىملاپ ئوقۇدۇم، تولىمۇ
سىنى يادلىدىم، قەسىدە ۋە غەزەللىرىدىكى غارايىپ گۈزەللىكلەردىن
خەۋەردار بولدۇم، بىرمۇنچىلىرىغا نەزىرىلەرمۇ يازدىم.

قەسىدىلەردىن ئەمىر خۇسراۋنىڭ (دەريايى ئەبرار) (ياخشىلار
دەرياسى) قەسىدىسى ئىنتايىن مەشھۇر بولۇپ، بۇ ئەسەر ھەققىدە
ئاپتونىڭ ئۆزى: «مېنىڭ يۈز مىڭدىن ئارتۇق بېيىتىنى ئۆز ئىچىگە
ئالغان غەزەلىيات دىۋانلىرىم بىلەن قەسىدە ۋە مەسنەۋى كىتابلىرىم
يەر يۈزىدىن يوقىلىپ كەتكەن ھالەتتىمۇ، مۇشۇ قەسىدەم قالسىلا
بولدى. ئۇنىڭدا مەنىلەر تولۇق مۇجەسسەملەنگەن. ئۇ پەن ئەھلىگە مېنە
نىڭ ماھارىتىمدىن ۋە پەزىلىتىمدىن تولۇق گۇۋاھلىق بېرەلەيدۇ»
دېگەنكەن. بۇ قەسىدىنىڭ مەشھۇر باشلانما بېيىتى مۇنداق:

كۈسى شاھ خالىيۇ بانگى غۇلغۇلەش دەردى مەرەست،
ھەركى فانىئۇد بەخۇشكۇ تەشەھى بەھرۇ بەرەست. ①

بۇ شېئىرغا جاۋابەن ھەزرىتى جامى (لۇججەتۇل ئەسرا) (سىرلار
دېڭىزى) نامىدا بىر قەسىدە يېزىپتۇ. ئۇنىڭ باشلانما بېيىتى مۇنداق:

① پادشاھنىڭ دۇمبىقىنىڭ ئىچى كاۋاك، ئۇنىڭ گۈمبۈزلىگەن ئاۋازى باش ئاغرىقى، ھەممىگە
قانائەت قىلىدىغان ئادەم جاھاننىڭ پادشاھى بولالايدۇ.

كونگۇرى ئەيۋانى شەھ گەز كاخي كاخيۋان بەر تەرەست،
رەخنە ھادان كەش بەدۋەرى ھىسارى دىن دەرەست^①.

ھەقىقەتەن ئالدىنقىسى ياخشىلار دەرياسى بولسا، كېيىنكىسى باھار بۇلۇتى بولۇپ، خاھى مەرتۇدە بولسۇن ياكى تەسىرچانلىقتا بولسۇن، ئالدىنقىسىدىن ئېشىپ چۈشكەن. ئۇ ئالدىنقىسىنىڭ ئۈس-تىگە سايە، بېشىغا تاج بولالايدۇ. مەن بۇ ئۇلۇغ زاتلارنىڭ ھەر ئىككىلىسىگە ئىلتىجا ۋە تەلەپكارلىق بىلدۈرۈش يۈزىسىدىن بىر نەزىرە يېزىپ، ئۇنى <تۆھفەتۇل ئەفكار> (مەجرۇھ سوۋغىسى) دەپ ئاتىدىم. ئۇنىڭ باشلانما بېيىتى مۇنداق:

ئاتەشنى لەئلى كى تاجى خۇسرەۋانرا زىۋە رەست،
ئەخگەرى بەھرى خەيالى خام پۇختەن دەرەسەرەست^②.

مەن ئۇلارغا قوشۇمچە قىلغان نۇرغۇن مەنىدار سۆزلەر ۋە مەز-مۇنۋار ئىشارەتلەر بۇ پەن ئەھلىنىڭ ماھىرلىرى تەرىپىدىن مۇئەييەن-لەشتۈرۈلدى. بۇنىڭدىن گۇمانلانغانلار ھەزرىتى جامىنىنىڭ <باھارستان> ناملىق كىتابىنى ئوقۇپ كۆرسە بولىدۇ. <ھايات باھا-رىستانى> ياكى <ئىجاتلىق نىگارستانى> دەپ ئاتىسا تېخىمۇ مۇۋاپىق بولىدىغان بۇ كىتابتا مېنىڭ يۇقىرىدىكى باشلانما بېيىتىم پاكىت تەرىقىسىدە كۆرسىتىلىپ، مېنىڭ قەسەدەمگە <بۇ دۆلەت نىزامى ئاس-مان گۈمبىزىگە ئېسىلسا ئورنى بار، بۇ دۆلەت گېربى مۇشتەرى يۇلتۇزىنىڭ بويىغا بېزەك قىلىنسا مۇناسىپ ۋە ئىپتىخار> دېگەن باھا بېرىلگەن. ^③

يۇقىرىقى بايانلاردىن نەۋائىنىڭ ئۆزىدىن ئىلگىرى ئۆتكەن ۋە

① پادشاھنىڭ ساتۇرىن قەسىرىدىمۇ ئېگىز سارىيىنىڭ كۈنگۈرلىرىنى دىن سېپىلىغا ئېچىلغان تۆشۈك ۋە يوچۇقلار دەپ بىل.

② پادشاھ تاجىنى بېزەپ تۇرغان قىزىل ياقۇتلار ئۇلار كالىسىدىكى خام خىياللارنى پىشۇرىد-غان چوڭ.

③ «مۇھاكىمەتۇل لۇغەتەين» 33، 34، 35، 36. بەتلەرگە قارالسۇن.

ئۆزى بىلەن زامانداش بولغان تالانتلىق شائىرلارنىڭ مەشھۇر ئەسەر-لىرىنى كۆپ قېتىملاپ ئوقۇپ، ھەتتا يادلاپ، سېلىش ئۈچۈن كېلىشىپ قېلىنغانلىقىنى، شۇنداقلا ئۇلارنىڭ قەسىدە، غەزەللىرىگە نەزىرىلەر يازغانلىقىنى، بولۇپمۇ خۇسراۋ دېھلىۋى، خوجا ھاپىز شىرازى، ئابدۇرەھمان جامىلارنىڭ ئىجادىيەتتىكى تالانتى، شوھرىتى، پەزىلىتىگە يۈكسەك باھا بېرىپلا قالماي، تېخىمۇ مۇھىمى ئۇلارنىڭ ئەسەر-لىرىنى چوڭقۇر تەتقىق قىلىپ، تېگىشلىك باھالارنى ئوتتۇرىغا قويغان-لىقىنى كۆرەلەيمىز.

نەۋائى ئەينى زاماندا ئوتتۇرا، غەربىي ئاسىيا ئەللىرىدىكى بارلىق مۇتەپەككۇرلار، شائىرلار ۋە ئەدەبىياتشۇناسلار ئورتاق ئېتىراپ قىلغان ۋە يۈكسەك ھۆرمەت قىلىدىغان يېتۈك ئەدەبىيات نەزەرىيىچىسى ۋە ئاق كۆڭۈل ئەدەبىي تەتقىقچى ئىدى. ئۇ زامانداشلىرىنىڭ ئەسەر-لىرىنى كۆرۈپ، ئەستايىدىل مۇلاھىزە قىلىپ، ئادىل باھا بېرەتتى. نۇقسانلىرىنى ئاق كۆڭۈللۈك بىلەن كۆرسىتىپ ئۇلارنى قايىل قىلاتتى. ئۆزىمۇ يازغان ئەسەرلىرىنى باشقىلارنىڭ كۆرۈپ تەتقىدىي پىكىر بېرىشىگە سۈناتتى ۋە باشقىلارنىڭ تەتقىدىي پىكىرلىرىنى سەمىمىي قوبۇل قىلاتتى. ئۇ ئۆزىنىڭ پارسچە يازغان شېئىرلىرىدىن تۈزۈلگەن دىۋانى ھەققىدە مۇنداق بايان قىلغان:

«بۇ دىۋاندىكى غەزەللىرىنىڭ كۆپچىلىكى خوجا ھاپىزغا، بەزىسى غەزەل شەكلىنىڭ ئىختىراچىسى بولغان ھەزرىتى شەيخ مۇسلىھۇددىن سەئىدىگە^①، بەزىسى ئىشقى ئوتخانسىنىڭ ئەلەنگە قوزغىغۇچىسى ۋە دەرد كۆلىبىسىنىڭ ياش ئاققۇزغۇچىسى بولغان مىر خۇسراۋغا، بەزىسى كامالەت ئەۋجىنىڭ نۇرلۇق قۇياشى بولغان ۋە يۇقىرىدا ئېيتىلغان ئەزىزلەرنىڭ ھەممە پەزىلەتلىرىنى ئۆزىدە مۇجەسسەم قىلغان ھەزرىتى جامىغا نەزىرە قىلىنغان. ئۆزىدىكى جەزىبىلىك سەنئەت ۋە دىلكەش مەزمۇن ئارقىلىق دەۋر ئەھلىنى مەپتۇن قىلغان بۇ دىۋاننى تەپسىلىي تەرىپلەپ ئولتۇرۇش ئۆزۈم ئۈچۈن مۇناسىپ ئەمەس. ئۇنىڭغا يەنە

① شەيخ مۇسلىھۇددىن سەئىدى — 1193 — 1292. يىللاردا ياشىغان ئىراننىڭ مەشھۇر شائىرى.

ھەرخىل نەزم تۈرلىرىدىن ئۆلگە سۈپىتىدە قىتئەلەر، رۇبائىيلار، مەسنەۋىلەر، تارىخىي تېپىشماقلار، جۈملىدىن بەش يۈزگە يېقىن مۇئەمما كىرگۈزۈلگەن بولۇپ، تولىسى ھەزرىتى جامىنىڭ تۈزىتىش ۋە ماقۇللۇقىدىن ئۆتكەندىن كېيىن، ئۆز قەلىمىم بىلەن دەۋر سەھى-پىسىگە يېزىلغاندۇر. ①

نەۋائى يۇقىرىقى بايانلىرىدا ئۆزىنىڭ پارس تىلىدا يازغان «دىۋان فانىي» نىڭ ئۇسلۇبى، ھەجىمى، ئۇنىڭغا كىرگۈزۈلگەن ئەسەرلىرى-نىڭ خاراكتېرى، تۈرلىرى ھەققىدە تەپسىلىي ئۇچۇر قالدۇرغاندىن باشقا، يەنە بۇ دىۋاننىڭ باشتىن - ئاخىر ئۇستازى ئابدۇرەھمان جامىنىڭ تۈزىتىشى ۋە باھالىشىدىن ئۆتكەنلىكى ھەققىدە مەلۇمات بېرىدۇ. بۇ ئۇنىڭ باشقىلارنىڭ ئۆز ئەسەرلىرى ھەققىدە تەكىلىپ، تەنقىدلىرىنى قوبۇل قىلىدىغان كەمتەر، سەمىمىي ئەدىب ئىكەنلىكىنى ئىسپاتلايدۇ.

نەۋائى ئىجادىيەت، ماھارەتتە كامالەتكە يېتىشتە باشقىلارنىڭ ئارتۇقچىلىقلىرىنى قوبۇل قىلىشنى بىلىدىغان، شۇ ئارقىلىق ماھارەتنى تېخىمۇ يۇقىرى كۆتۈرۈشكە ئەھمىيەت بېرىدىغان، شۇنداقلا باشقىلارغا ياردەم قىلىشنى خۇشاللىق ھېسابلايدىغان ئېسىل پەزىلەتلىك ئەدىب ئىدى. ئۇنىڭ بۇ خىل خاراكتېرلىرىنى تۆۋەندىكى بايانلىرىدىن كۆرۈۋېلىشقا بولىدۇ:

«بۇلاردىن باشقا، يېڭىلىك دەۋرلىرىدە ماھارەتلىك پارسكۈي شائىرلارنىڭ ئېسىل شېئىرلىرىدىن 500 مىڭدىن ئارتۇق بېيىتنى يادلاپ، ئۇلاردىكى زوق ۋە خۇشاللىقلار بىلەن ئۆزۈمنى ئاۋۇندۇرغان، ئۇلارنىڭ ئارتۇقچىلىق - كەمچىلىكلىرى ئۈستىدە پىكىر بايان قىلغان، مۇلاھىزە ۋە تەپەككۈرلەر ئارقىلىق ئۇلاردىكى يوشۇرۇن مەنىلەرنىڭ تېڭىگە يەتكەن. مەن پارس تىلىنىڭ ئەيىب ۋە سەنئىتىنى مۇلاھىزە قىلىش بابىدا زادى بوشاشمىغان بۇ ۋادىدا قەلىمىم چەۋەندى. زىنىڭ ئات سالىمىغان يېرى قالمىغان. ئاز كەم 40 يىلدىن بېرى

① «مۇھاكىمە تۈل لۇغەتەين» 41- بەتكە قارالسۇن.

خۇراسان مەملىكىتى ئىلىم - پەن ئەھلىنىڭ بۇنىيا بويىچە ئەڭ بۈيۈك ماكانى بولۇپ كەلمەكتە. بۇ مەملىكەتنىڭ مۆتىۋەر ئەدىبلىرى ھەرقانداق نەرسە يازسا مېنىڭ كۆزدىن كەچۈرۈشۈمگە سۈنۈپ، تۈزۈش كىرگۈزۈشۈمنى ئىلتىماس قىلىشىپ كەلدى. خاتىرىمگە كەلگەن نۇقتىلارنى كۆرسەتسەم رازىمەنلىك بىلەن قايىل بولۇشتى. بەزىلىرى پىكىرلىرىمگە كۆنمىسە، ئۇنى پاكىتلار بىلەن ئىسپاتلاپ بەرسەم، قانائەت ھاسىل قىلىشىپ خۇشال بولۇشتى.

...

ھەزرىتى جامى كىتاب، رسالە، غەزەل، قەسىدىلەر يېزىپ مەنە گۆھەرلىرىنى نەزم يېپىغا ئۆتكۈزۈپ، كۆڭۈل خىلمۇتەخانسىدىن جا-مائەت تاماشاگاھىغا جىلۋە بەرگەن ۋاقتىدا، ئۇنىڭ تۇنجى نۇسخىسىنى ئالدى بىلەن ئىلتىپات ۋە ئىشەنچ يۈزىدىن ماڭا بېرەتتى ۋە <بۇ ۋاراقلارنى ئال، باشتىن - ئاياغ كۆرۈپ چىق، خاتىرەڭگە قانداق پىكىر كەلسە ئېيت> دەيتتى ۋە بەرگەن پىكىرلىرىمنىڭ ھەممىسىنى قوبۇل قىلاتتى. ①

يۇقىرىقى بايانلار نەۋائىنىڭ باشقىلارنىڭ ئىجادىي ئەمگىكىگە ئې-تىبار بىلەن قارايدىغان، باشقىلارنىڭ مۇۋەپپەقىيەت قازىنىشىغا يار-دەم قىلىدىغان، ئەسەرلىرىدىكى نۇقسانلارغا ئەستايىدىل تەنقىد ئېلىپ بېرىپ، ئۇلارنى ھەقىقىي قايىل قىلىدىغان، قىسقىسى، ئەدەبىيات-سەنئەتنىڭ ساغلام تەرەققىياتى ئۈچۈن پىداكارلىق كۆرسىتىدىغان ئە-دەبىي تەنقىدچى ئىكەنلىكىنى دەلىللەپ بېرىدۇ.

نەۋائى «مۇھاكىمەتۇل لۇغەتەين» نىڭ ئاخىرىدا ئەينى دەۋردە مەدەنىيەت ۋە ئەدەبىيات - سەنئەت ئىشلىرىنىڭ تەرەققىياتى ئۈچۈن ئۆچمەس تۆھپىلەرنى قوشقان ئىقتىدارلىق سىياسەتچى، تالانتلىق شائىر ھۈسەيىن بايقاراننىڭ ئەسەرلىرىگە ئومۇميۈزلۈك باھا بېرىشكە بىرلەشتۈرۈپ، ئەينى دەۋردىكى ئۇيغۇر ئەدەبىياتىنىڭ تەرەققىيات ئەھۋالى ئۈستىدە ئومۇميۈزلۈك باھالاش ۋە خۇلاسەلەش ئېلىپ بار-

① «مۇھاكىمەتۇل لۇغەتەين» 41، 42، 43. بەتلەرگە قارالسۇن.

غان. بۇ ھەقتە مۇنداق بايان قىلغان:

«يۈكسەكلىك ئالىمىنىڭ كۆكتىن ئاشقان چوققىسى، ئادالەت ئاسمىنىڭ گۆھەر ياغدۇرغۇچى بۇلۇتى، ئىلىم - مەرىپەت كۆزىنىڭ قارىچۇقى، ئەدەبىيات - سەنئەت بېغىنىڭ خۇشناۋا بۇلبۇلى سۇلتان ئوغلى سۇلتان، خاقان ئوغلى خاقان، سەلتەنەتنى، دۇنيانى ۋە دىننى ئەزىزلىگۈچى، جەڭگاھلار ئاتىسى سۇلتان ھۈسەيىن باھادىرخان جا-ھان شاھلىق تەختىگە ئولتۇردى...»

بۇ شاھ يۇرتنى ئەمىنىيەت گۆھەرلىرى بىلەن بېزىدى، مەملىدە كەتكە بىرلىك ئۇرۇقلىرىنى ئەكتى. مەنە گۆھەرلىرىنىڭ كانى بولدى. غان بېجىرىم قەلبى ۋە خۇدا بەرىكەتلىرىنىڭ ئورنى بولغان توغرا زېھنى بىلەن ئىلىم ئەھلىگە ئاسايىشلىق ۋە شاد - خۇراملىق، ئىلىم ساھەسىگە روناقلىق ۋە تەرەققىياتلار بەخش ئەتتى. شۇنىڭ بىلەن ھەرقايسى پەنلەر بويىچە بەھرىلىك ئەسەرلەر، مەزمۇنلۇق رسالىلەر بارلىققا كەلدى. ئاجايىپ دىۋان، غەزەل، قەسىدە ۋە مەسنەۋىلەر ئوتتۇرىغا چىقتى. شاھ ئۆزى گەرچە پارس تىلى بىلەن تۈركىي تىلنىڭ ئىككىلىسىدە سۆزلەش، يېزىشقا قادىر ھەم ماھىر بولسىمۇ، لېكىن ئەسلىي تەبىئىتىنىڭ تەلپى ۋە چۈشىنىشلىك تىلدا ئىپادىلەش ئىستىكى بىلەن تۈركىي دىۋان تۈزۈشكە ئىختىيار قىلىپ، ئۇنى شۇنداق يېقىملىق بېيىت ۋە تەڭداشسىز غەزەللەر بىلەن تولدۇردىكى، پەلەك دىۋانخانىسىنىڭ قەلەمكىشى، ئاسمان ئىنتىزامخانىسىنىڭ رە-قەمچىسى بولغان ئەتارۇد (مېركۈرىي) يۇلتۇزمۇ ئۇنداق نازۇك گۈل ۋە رەبىھانلار بىلەن ياسانغان گۈلشەننى ۋە ئانداق بىباھا مەنە گۆھەرلىرى بىلەن بېزەلگەن خەزىنىنى كۆرگەن ئەمەس. ئۇنىڭدا نازۇك مەنە نازىنىلىرى راۋان سۆز لىباسلىرىدا جىلۋىلىنىدۇ. ئاجايىپ ئۇقۇم رەئالىرى لەتىپ ئىپادە تونلىرىدا كىشىنى شەيدا قىلىدۇ. ئۇ دىۋان ئەمەس، بەلكى دېڭىزدۇر. ئۇنىڭدىكى ھەربىر غەزەل جەۋھەر بىلەن تولغان بىر كېمە، ياق، كېمە ئەمەس، بەلكى خەزىنىدۇر. ئۇنىڭ ھەر يەتتە بېيىتى گۆھەرلەر يوشۇرۇنغان يۈز كانغا تەڭدۇر. ئۇنىڭ ئوتلۇق بېيىتلىرىنى ئوقۇغانلارنىڭ نەپىسى خۇددى ئاپەتلىك ئىسسىق

شاھ الدەك ئەل كۆڭلىنى ئۆرتەيدۇ. ئۇنىڭ مۇڭلۇق سۆزلىرىنى تەلەپ-پور قىلغانلارنىڭ ئۇنى (ئاۋازى) دەردمەنلەرنىڭ باغرىنى ئىشلىغىدۇ. ئۇنىڭ بەزى سۆزلىرى شاد دىللارنى ماتەمدار قىلىدۇ، بەزى سۆزلىرى مۇزدەك سوۋۇغان كۆڭۈللەرگە ئوت سالىدۇ. ئۇنىڭغا شۇنداق كېلىدۇ مەتلەر ۋە شۇنداق ھېكمەتلەر سىڭدۈرۈلگەنكى، تۈركىي تىلدا مۇنداق بىر دىۋان كۆرۈلگەن ئەمەس. يالغۇز كاتتا ھۆكۈمدارلارلا ئەمەس، بەلكى ئەڭ ھوسۇلدار شائىرلارمۇ بۇنىڭغا تەڭ كېلەلەيدىغان يۈكسەك بىر ئەسەرنى ياراتقان ئەمەس. بۇنى ئۇ شاھ ياراتتى ۋە ئوتتۇرىغا چىقاردى. بۇ ئەسەرنىڭ زىلال سۆزلىرى بەھرىدارلىقتا قۇياش بۇلىقىنى بېسىپ چۈشتى دېسىمۇ بولىدۇ. بىلىمسىزلەر بۇ بىلىم بۇلىقىدىن بەھرىمەن بولدى، تەشنىلار بۇ ھاياتبەخش سۈنى ئىچىپ قاندى. بۇ سۇلتانلار سۇلتاننىڭ كارامەتلىك دىلى ۋە ئاپتاپ سۈپەت كۆڭلىنىڭ شۇنىڭغىمۇ مايىل ئىكەنلىكى روشەنكى، تۈرك شائىرلىرى ئۆز تىلى بىلەن شېئىر يازسۇن، ئۇلارنىڭ كۆڭۈل غۇنچىلىرىمۇ باھار شامىلىدەك نەپەس بىلەن ئېچىلسۇن. مۇشۇنداق ئىستەك، مۇشۇنداق غەمخورلۇق يۈزىسىدىن بىر قىسىم تېمىلار بويىچە شېئىرلار يېزىلىشى توغرىلۇق بۇيرۇقلارمۇ چىقىرىلدى ھەم ئۇلارنىڭ تىل ئۇسلۇبىغا دائىر بەلگىلىمىلەر ۋە قانداق ئىپادىلىنىش توغرىسىدا تەلىملىرىمۇ ئىزھار قىلىندى. لېكىن، تۈرك خەلقىنىڭ تالانتلىق بەگلىرى، بەگزادىلىرى ۋە ساپ تەبىئەتلىك دانىشمەنلىرى، مەردلىرى بۇ ئىشنى ئۆز لايىقىدا ئىشلىمىدى. نەتىجىدە كۈتۈلگەن گۈزەل ئەسەرلەر مەيدانغا كەلمىدى. ئۇلارغا باغلانغان ئۈمىدلىرىمۇ يەردە قالدى. ئەڭ مۇھىمى شۇكى، ئۇلار شۇنداق سەنئەتپەرۋەر شاھىننىڭ شۇ قاتارلىق تەر-غىبلىرى، تەلىملىرى، ياخشىلىقلىرى ۋە ئارزۇلاشلىرىغا ۋاپا قىلىشنى ئۇنتۇغان ھالدا پەرمانسىزلىق بىلەن ئازغۇنلۇق يولىغا كىرىپ، كۆپچىلىكى، بەلكى ھەممىسى دېگۈدەك پارس تىلىغا مايىل ۋە شۇ تىل بىلەن يېزىشقا قايىل بولۇشتى.»^①

① «مۇھاكىمە تۈل لۇغەتەين» 48، 49، 50، 51. بەتلەرگە قارالسۇن.

بىز نەۋائىنىڭ ئەينى دەۋردىكى ئۇيغۇر تىلى ۋە ئەدەبىياتى مەسىلىلىرى ھەققىدىكى يۇقىرىقى چوڭقۇر مەنىلىك مۇلاھىزىلىرى ۋە ئومۇميۈزلۈك باھاسىدىن ئىككى چوڭ مەسىلە ھەققىدە بەلگىلىك چۈشەنچىگە ئىگە بولالايمىز.

بىرىنچىدىن، سۇلتان ھۈسەيىن بايقارانىڭ سالاھىيىتى ۋە ئەمەلىي پائالىيەتلىرىنى مۇنداق ئۈچ نۇقتىدىن خۇلاسەلەشكە بولىدۇ:

1. ھۈسەيىن بايقارا 1469-يىلى خۇراسان ئېلىنىڭ شاھلىق تەختىدە ئولتۇرغاندىن كېيىن، ئۆزىنىڭ ئىقتىدارلىق سىياسىي ئىشلارنى ئامايان قىلىپ، مەرىپەتنى قەدىرلەپ، ئەدەبىيات - سەنئەتكە كۆڭۈل بۆلۈپ، ئەتراپىغا نەۋائىغا ئوخشاش بىلىملىك، ئىقتىدارلىق ئالىم ۋە سەنئەتكارلارنى توپلاپ، دۆلەتنى قۇدرەت تاپقۇزۇش، خەلقنى ئەمىنلىككە ئىگە قىلىش جەھەتتە كۆپ تىرىشچانلىق كۆرسەتكەن شاھ.

2. ھۈسەيىن بايقارا تۈرك (ئۇيغۇر) تىلىنى قوغداش، راۋاجلاندۇرۇش، تۈركىي تىلدا ئەسەر يېزىشنى تەشەببۇس قىلىش جەھەتتە مەخسۇس پەرمانلارنى، بەلگىلىمە - نىزاملارنى چىقىرىشتەك ئەمەلىي ئىشلارنى بەجا كەلتۈرۈپ، ئۇيغۇر تىلى ۋە ئەدەبىياتىنىڭ تەرەققىياتى ئۈچۈن تۆھپە قوشقان شاھ.

3. ھۈسەيىن بايقارا ئۆزى تۈرك تىلىدا مەخسۇس بىر دىۋان تۈزۈپ، تۈركىي تىلدا يازغان بېيىت، غەزەللىرىنى كىرگۈزگەن. بۇ دىۋاندىكى بېيىت، غەزەللىرىنىڭ مەزمۇنى مول، رەڭدار بولۇپلا قالماي، ئىدىيىۋى قىممەتتەمۇ ئىنتايىن چوڭقۇر، ئىپادىلەش سەنئىتى جەھەتتە ئۆز زامانىسىدا تەڭداشسىز كامالەتكە يېتىپ، تۈركىي خەلقنىڭ مەنىۋى ئېھتىياجىنى قاندۇرۇشتا زور رول ئويناپلا قالماي، بەلكى پارسگۈيلىق ئەۋجىگە چىققان ئەينى شارائىتتا تۈركىي تىل بىلەن ئەنە شۇنداق گۈزەل، نادىر ئەسەر يېزىشنىڭ شانلىق ئۈلگىسىدىكى يارىتىش بىلەن پارسگۈيلىق خاھىشىغا رەددىيە بەرگەن.

ئىككىنچىدىن، تۈرك (ئۇيغۇر) تىلى ۋە ئەدەبىياتىنىڭ تەرەققىياتى تەقدىرىگە مۇناسىۋەتلىك بەزى مەسىلىلەر ھەققىدە چوڭقۇر چۈ-

شەنچىگە ئىگە بولالايمىز .

بىرى، ھۈسەيىن بايقارا شاھلىق تەختىدە ئولتۇرغان مەزگىلدە نەۋائى، ھۈسەيىن بايقاراغا ئوخشاش تۈركىي شائىرلار بىر تەرەپتىن تۈركىي تىل بىلەن ئەسەر يېزىشنى تەشەببۇس قىلىپ، بۇ جەھەتتە مەخسۇس خىزمەتلەرنى ئىشلەپ، تۈركىي شائىرلارنىڭ ئىجادىيىتىگە شارائىت يارىتىپ بېرىش بىلەن بىللە ئۆزلىرىمۇ تۈركىي تىل بىلەن ئاجايىپ گۈزەل، نادىر ئەسەرلەرنى يېزىشتا باشلامچىلىق رولىنى ئويناپ، تۈركىي تىل ۋە تۈركىي تىللىق ئەدەبىيات گۈللىنىش باسقۇچىنى شەكىللەندۈرگەن .

يەنە بىرى، گەرچە نەۋائى ۋە ھۈسەيىن بايقاراغا ئوخشاش تۈركىي شائىرلار جەمئىيەتنىڭ يۇقىرى قاتلىمىدا تۇرۇپ، تۈرك تىلى ۋە ئەدەبىياتىنىڭ تەرەققىياتى ئۈچۈن جاپالىق خىزمەتلەرنى ئىشلىپ جان پىدارلىق كۆرسەتكەن بولسىمۇ، لېكىن جەمئىيەتنىڭ ئاساسىي قاتلىمىدىكى بىر قىسىم نادان، غۇرۇرسىز بەگلەر، زىيالىيلار، شائىرلار ئۇلارنىڭ تەشەببۇس - پەرمانلىرىنىڭ ئۇلۇغ ئەھمىيىتىنى چوڭقۇر چۈشەنمەي، تۈركىي تىل ئۆگىنىشنىڭ جاپاسىدىن ئۆزىنى قاچۇرۇپ، يەنىلا پارس گۈيلۇققا مەستانە بولۇپ كېتىشى سەۋەبلىك تۈرك تىلى ۋە ئەدەبىياتىنىڭ تەرەققىياتى نەۋائى ۋە ھۈسەيىن بايقارا لارنىڭ كۈتكەن ئارزۇسىغا يېتەلمىگەن .

ئومۇملاشتۇرغاندا، ھەزرىتى مەۋلانا ئۇستاز نەۋائى «مۇھاكىمە-تۇل لۇغەتەين» ناملىق سەلتەنەتلىك ئەسىرىنىڭ ئەڭ ئاخىرىدا: «ئوي-لانمەنكى، مەن تۈركىي خەلقنىڭ خۇش تىللىرىغا بۈيۈك بىر ھەقىقەت-نى ئىسپاتلاپ بەردىم، ئۇلار بۇ ئارقىلىق ئۆز تىلىنىڭ ھەقىقىي ئەھۋالىنى بىلدى ۋە پارس گۈيلۇقلارنىڭ تىل جەھەتتىكى تاپا-تەنلىرىدىن قۇتۇلدى» دەپ يازغىنىدەك، ئۆز دەۋرى خەلقى ۋە كېيىنكىلەرگە تۈرك (ئۇيغۇر) تىلىنىڭ دۇنيادىكى تىللار ئىچىدە ئەڭ باي، ئەڭ رەڭدار، ئەڭ پاساھەتلىك ۋە جەزىبار، ئىپادىلەش ئىقتىدارى ئەڭ يۇقىرى، ئەڭ گۈزەل تىل ئىكەنلىكىدەك بىر ھەقىقەتنى، تۈركىي تىلىدىكى بەدىئىي ئەدەبىياتىنىڭ ئەلەمشۇمۇل بالاغىتى ۋە تەڭداشسىز

گۈزەللىككە ئىگە ئىكەنلىكىنى چوڭقۇر مۇلاھىزە ۋە باھالاش ئارقىلىق ئىسپاتلاپ بەردى.

بىز يۇقىرىدا بۇ ئەسەرنى نەۋائىنىڭ ئەينى دەۋردىكى ئەدەبىي تەنقىدچىلىك تۆھپىسىنى ئىسپاتلاش نۇقتىسىدىن مۇلاھىزە قىلدۇق. پاكىتلار شۇنى كۆرسىتىپ بەردىكى، «مۇھاكىمە تۇل لۇغەتەين» دىن ئىبارەت بۇ ئىلمىي ئەسەر يالغۇز سېلىشتۇرما تىلشۇناسلىق تارىخىدا مەيدانغا كەلگەن ئۇيغۇر ئەدەبىياتشۇناسلىقى ياكى ئۇيغۇر ئەدەبىي تەنقىدچىلىكىگىمۇ ئائىت مەخسۇس ئەسەردۇر. شۇڭا، ئۇنى ئۇيغۇر ئەدەبىي تەنقىد تارىخىنى تەتقىق قىلىشتىكى بىباھا گۆھەر ھېسابلاشقا بولىدۇ.

4. ئەلىشىر نەۋائى ئىگىلىگەن تەڭداشسىز چوققا «تەرىسى سەنئىتى»^① توغرىسىدىكى ئەدەبىي تەنقىدچىلىك

ئەلىشىر نەۋائى «مۇھاكىمە تۇل لۇغەتەين» ناملىق بۈيۈك ئەسەردىمە مەزمۇن جەھەتتىن قەسىدە تۈرىگە مەنسۇپ بولغان، بەدىئىي شەكىل جەھەتتىن «تەرىسى سەنئىتى» دەپ ئاتىلىدىغان بىرخىل شېئىرىي ژانىرنى تونۇشتۇرغان ھەمدە بۇخىل ژانىرنىڭ ئەڭ ئۆلچەملىك ۋە يۇقىرى پاساھەتلىك ئۆلگىسىنى ئۆز ماھارىتىدە نامايان قىلغان. مۇتەپەككۈر شائىر بۇ ھەقتە مۇنداق دەيدۇ:

«قەسىدچىلىك مەيدانىنىڭ چەۋەندازى، ئۆز زامانىسىنىڭ تەڭداشسىز شائىرى بۈيۈك ئۇستاز خوجە كەلىمۇددىن سەلمان^② مەشھۇر (مەسنۇئ) قەسىدىسىگە قەلەم سۈرۈپ، ئۇنى 18 يىلدا تاماملاپتۇ. ئۇ شۇنداق بىر ئەسەرنى بارلىققا كەلتۈرۈپتۇكى، ئۇنىڭدىكى چوڭقۇر پىكىر ۋە يۈكسەك سەنئەتتىن پۈتۈن نەزم ئەھلى ھەيران ھەس بوپتۇ.

① شېئىر مىسرايرىنى سۆزمۇ سۆز قاپىيەلەش سەنئىتى.
② XI ئەسىردە ئۆتكەن ئىراننىڭ مەشھۇر شائىرى.



تەرسى سەنئىتى باشلانما بېيىتىن ئۆزگە بېيىتلاردا بولالمايدۇ. بۇ قەسىدىدىكى باشلانما بېيىتنىڭ ئىككىنچى مىسراسى قاندىكىگە مۇۋاپىق چىققان بولسىمۇ، لېكىن بىرىنچى مىسراسىدىكى بىر سۆزدە خىلاپلىق قىلىنغان. بۇ باشلانما بېيىت مۇنداق:

سەفائى سەفۋەتى رۇبەت بەرىخت ئابى باھار،

هەۋابى جەننەتى كۈبەت بەبىخت مۇشكى تەتار. ①

بۇ باشلانما بېيىتقا نەزىرە يازغان نۇرغۇن ماھىر شائىرلار ئۇنىڭ بىلەن تەڭلىشەلمەي لەت بوپتۇ. پېقىر يازغان باشلانما بېيىت مۇنداق:

چۇنان ۋەزىد بەبوستان نەسىمى فەسلى باھار،

كەزان رەسىد بەياران شەسىمى ۋەسلى نىگار. ②

دققەت بىلەن مۇلاھىزە قىلغان كىشى بۇ باشلانما بېيىتنىڭ تەرسى سەنئىتى جەھەتتە ئەيىبسىز ئىكەنلىكىنى، مۇۋاپىقلىشىش جەھەتتە ئېتىرازدىن خالىي ئىكەنلىكىنى بىلىۋالالايدۇ. ③

نەۋائى تونۇشتۇرغان تەرسى سەنئىتىدە پۈتۈن بىر پارچە شېئىر پەقەت ئىككى مىسرا (بىر بېيىت) دىن ئاشمايدۇ. چۈنكى، بۇخىل شېئىر شەكلىدە ئىككىنچى مىسرادىكى 1-، 2-، 3-، 4-... سۆزلەر بىرىنچى مىسرادىكى 1-، 2-، 3-، 4-... سۆزلەر بىلەن پاراللېل ھالەتتە (ئوخشاش رەت تەرتىپ بويىچە) سۆزمۇسۆز قاپىيلىنىش مۇھىم قائىدە قىلىنغاندىن سىرت، مەزمۇن مۇكەممەللىكى ۋە گۈزەللىكىگە قاتتىق تەلەپ قويۇلىدۇ. شۇڭا، بۇخىل شېئىر شەكلى يۈك-سەك بەدىئىي ماھارەت تەلەپ قىلىدىغان، قىيىنلىق دەرىجىسى ئەڭ يۇقىرى بولغان تىل سەنئىتى بولغاچقا، ئەينى زامانلاردا نۇرغۇن

① سېنىڭ يۈزۈڭنىڭ ساپلىقى باھاردىكى سۈزۈك سۇنىڭ ئۆزى، سېنىڭ جەننەتتەك كوچاڭنىڭ ھاۋاسى خۇددى تاتار مۇشكى سۈرۈلگەندەك خۇشبوۋى.

② باھار پەسلىنىڭ مەيىن شامىلى گۈلزارلىقتا ئەسكەندە، ئۇ كەلتۈرگەن خۇش بۇراقلار دوست-لارنى ئۆز نىگارى بىلەن ئۇچرىشىشقا ئۈندەيدۇ.

③ «مۇھاكىمە تۈل لۇغەتەين» 39-، 40-بەتلەرگە قارالسۇن.

تالانتلىق شائىرلارمۇ بۇخىل شەكىلدە نەزم يېزىشقا جۈرئەت قىلالىمىدە.
خان. نەۋائى زامانىسىغىچە پەقەت ئىراننىڭ XI ئەسىردە ئۆتكەن تەڭ-
داشسىز شائىرى، بۈيۈك ئۇستاز ئاتالغان خوجە كەلىمۇددىن سەلمان
نەۋائى نەقىل كەلتۈرگەن بۇ بېيىتنى 18 يىلدا تاماملىغان. بۇ بېيىت
بارلىققا كەلگەندىن كېيىن پۈتكۈل نەزم ئەھلىنىڭ دىققىتىنى تارتىپ،
ئۇلارنىڭ ئەقىلىنى ھەيرەتتە قالدۇرغان. نۇرغۇن تالانتلىق شائىرلار
سەلماننىڭ ئاشۇ بېيىتىغا نەزىرە يېزىپ باققان بولسىمۇ، لېكىن
ئۇنىڭ بىلەن تەڭلىشەلمەي مەغلۇپ بولغان. پۈتۈن نەزم ئەھلىنى
ھەيرەتتە قالدۇرغان، 18 يىلدا تاماملىغان دەل ئاشۇ بېيىتنى نەۋائى
تەرسى سەنئىتىنىڭ ئۆلچەملىرى بويىچە مۇلاھىزە قىلىپ، شائىرنىڭ
شجائىتىگە، بۇ بېيىتنىڭ پاساھىتىگە يۈكسەك باھا بېرىپلا قالماي،
بەلكى بۇ بېيىتنىڭ بىرىنچى ۋە ئىككىنچى مىسرالىرىدىكى 5- سۆزلى-
رىنىڭ قاپىيىلىشىش ئۆلچىمىگە خىلاپلىق قىلغانلىقىنى تەنقىد قىل-
غان. نەۋائى خوجە كەلىمۇددىن سەلماننىڭ تەرسى سەنئىتى بىلەن
يازغان بىر بېيىتىغا مۇۋاپىق باھا بېرىپلا قالماي، ئۆزىمۇ تەرسى
سەنئىتى بىلەن بىر بېيىت يازغان. نەۋائىنىڭ يازغان بېيىتى بۇخىل
شېئىر شەكلىنىڭ ئۆلچەملىرىگە تولۇق ئۇيغۇن بولۇپلا قالماي، بەلكى
مەزمۇن جەھەتتە تەڭداشسىز پاساھەتكە ئىگە قىلىنغان. شۇڭا، نەۋائى
تەرسى سەنئىتى بىلەن ئۆزى يازغان بىر بېيىتنىڭ بۇ جەھەتتە نۇق-
سانسىز بىر ئۆلگە ئىكەنلىكىگە تولۇق ئىشەنگەن ۋە ئۇنىڭغا ئۆز
نۆۋىتىدە تېگىشلىك باھا بەرگەن.

نەۋائى يەنە تەرسى سەنئىتىنى مۇئەييەنلەشتۈرۈش ۋە تېخىمۇ
راۋاجلاندۇرۇش مەقسىتىدە بۇخىل يۈكسەك تىل سەنئىتى ئارقىلىق
بىر رۇبائىمۇ يازغان. بۇ ھەقتە ئۇ مۇنداق دېگەن:
«مەن بۇخىل شېئىرنى تەكىتلەش ۋە راۋاجلاندۇرۇش يۈزىسىدىن
بۇ رۇبائىنى يازدىمكى، خەلىل ئىبنى ئەھمەد^① (رۇبائىي قائىدىسى
بەرپا قىلىنغاندىن بۇيان تەرسى سەنئىتى بىلەن رۇبائىي يېزىلغانلىقى

① VII ئەسىردە ئۆتكەن ئەرەب ئالىمى، ئارۇز ۋەزىن قائىدىلىرىنى رەتلەپ چىققۇچى.

ئىشتىلىگەن (ئاڭلانغان — نەقىلچىدىن) ئەمەس» دېگەن بۇ رۇبا-
ئىي مۇنداق:

ئى رۇبى تۇ كەۋكەب جەھان ئەرايى،
ۋى بۇبى تۇ ئەشھەب رەۋان ئەسايى.
بى مۇبى تۇيارەب چۇنان فەر سايى،
گى سۇبى تۇچۇن شەب فىغان ئەفزايى. ①

نەۋائى ئۆزىنىڭ يۈكسەك بەدىئىي تالانتى ئارقىلىق تەرسى سەن-
ئىتى بىلەن بېيىت يېزىشنىڭ تەڭداشسىز چوققىسىغا چىقىپلا قال-
ماي، بەلكى تەرسى سەنئىتى بىلەن رۇبائىي يېزىشنى ئىجاد قىلغان.
نەۋائى ئۆزىنىڭ بۇ ئاجايىپ مۆجىزە خاراكتېرلىك ئىجادىيىتىگە خە-
لىل ئىبنى مۇھەممەدنىڭ سۆزىنى نەقىل كەلتۈرۈش ئارقىلىق يۇقى-
رى باھا بېرىپ، ئۆزى ئاشۇ رۇبائىيىسىنى يېزىشتىن بۇرۇن ھېچكىم-
نىڭ تەرسى سەنئىتى بىلەن رۇبائىي يېزىپ باقمىغانلىقىنى مۇئەييەن-
لەشتۈرگەن. بۇنىڭدىن كۆرۈشكە بولىدۇكى، نەۋائى ئۆز زامانىسى-
نىڭ تەڭداشسىز تالانتلىق، ئىجادكار شائىرى، نەزم ئەھلىنىڭ سۇل-
تانى بولۇشقا مۇناسىپ. شۇڭا، ئەينى زاماندا نەۋائى بىلەن مەيلى
پارس ياكى ئەرەب شائىرلىرى بولسۇن، ھېچقايسىسى تەڭلىشەلمى-
گەن. شېئىرىي تالانت ۋە پاساھەتتە، تىل جەھەتتىكى گۈزەللىك ۋە
ئىجادكارلىقتا تا ھازىرغىچە نەۋائىغا تەقلىد قىلىشقا جۈرئەت قىلغۇ-
دەك شائىرلارنىڭ مەيدانغا چىققىنى يوق. شۇڭا، ئەينى زاماندا نەۋائى
تەرسى سەنئىتى بويىچە بىر رۇبائىي يازغان بولسا، ھازىرغىچە بۇ
رۇبائىي ئىككىگە كۆپەيگىنى يوق. بۇ جەھەتتە نەۋائىنى دۇنيا شېئى-
رىيەت تارىخىدا تەرسى سەنئىتى بويىچە ئالاھىدە رېكورت ياراتقان
شائىر دېيىشكە بولىدۇ. بۇ رېكورت ھازىرغىچە نەۋائى ھەزرەتلىرىگە

① ئەي يۇلتۇز چېھىرلىك، سەن دۇنيا زىننىتى، ئەي ئەنئەنە بۇيۇق، سەن روھ مىسالى.
چېھىڭ كۆرۈنمىسە، زۇلۇم ئەزىزىرايى، كىچىدەك چېچىڭ پىغاننىڭ كانى.
② «مۇھاكىمە تۇل لۇغەتەين» 40. بەتكە قارالسۇن.

مەنسۇپ بولۇپ، ئۇ ۋاپات بولغاندىن كېيىنكى 500 يىلدىن كۆپرەك ۋاقىت ئىچىدە ئۇنى يېڭىلىگۈدەك، ھېچبولمىغاندا ئۇنىڭغا تەقلىد قىلغۇدەك شائىر چىقىمىدى.

بىز ئەجدادلارنىڭ ئەنئەنىسىگە ۋارىسلىق قىلىش ۋە يېڭىلىق يارىتىش پرىنسىپى بويىچە ئىش كۆرۈپ، تەربىسى سەنئىتى بىلەن نەۋائى يازغان شېئىرلارغا «لىققاپىيە» ياكى «شاھقاپىيە» دەپ ئۇيغۇرچە نام قويۇپ، بۇخىل شېئىر شەكلىنى ئۇيغۇر شېئىر شەكىللىرىنىڭ بىر تۈرى سۈپىتىدە تونۇشتۇرۇشىمىز لازىم.

يۇقىرىقىلاردىن كۆرۈشكە بولىدۇكى، نەۋائى شېئىرىي ئىجاددە يەت ۋە شېئىرىيەت تەتقىقاتىدا كۆپ تەرەپلىمە ئىزدەنگەن ۋە تۆھپە ياراتقان مەشھۇر ئەدەبىياتشۇناس تۇر. بۇ يەردە شۇ نۇقتا دىققەتكە سازا-ۋەر بولۇشى كېرەككى، ئەدەبىياتنىڭ نەزەرىيىۋى پرىنسىپلىرى ئەدەبىي تەتقىقاتنىڭ ئاساسى. چۈنكى، ئەدەبىي تەتقىدچىلەر ئەدەبىي ئەسەر-لەرنىڭ ئىدىيىۋى ۋە بەدىئىي جەھەتتىكى مۇۋەپپەقىيەت ۋە يېتەرسىز-لىكلىرىنى ھامان ئاشۇ نەزەرىيىۋى پرىنسىپلار ئاساسىدا تەكشۈرىدۇ، تەجرىبىلەرنى يەكۈنلەيدۇ ياكى ئەسەرلەرگە كونكرېت باھا بېرىدۇ. بۇ مەنىدىن ئېلىپ ئېيتقاندا، ئەدەبىيات نەزەرىيىسىنى ئەدەبىي تەتقىد-تىن، ئەدەبىي تەتقىدنى ئەدەبىيات نەزەرىيىسىدىن ئايرىپ قارىغىلى بولمايدۇ. شۇڭا، پىشقان ئەدەبىيات نەزەرىيىچىسى يەنە نۆۋىتىدە ئەدەبىي تەتقىدچىدۇر، شۇنداقلا پىشقان ئەدەبىي تەتقىدچى ئۆز نۆۋىتىدە ئەدەبىيات نەزەرىيىچىسىدۇر. مۇشۇ مەنىدىن ئېلىپ ئېيتقاندا، نەۋائى ھەر ئىككى جەھەتتە ئۆز ماھارىتىنى يۈكسەك جارى قىلدۇرغان پىش-قان ئەدەبىيات نەزەرىيىچىسى ۋە تالانتلىق ئەدەبىي تەتقىدچىدۇر.

5. «مەجالسۇن نەفائىس» نىڭ ئەدەبىي

تەتقىدچىلىك خاراكتېرى

بۈيۈك ئۇستاز ئەلىشىر نەۋائى ئەدەبىي مىراسلىرى ئىچىدىكى يەنە بىر قىممەتلىك ئەدەبىي مىراس «مەجالسۇن نەفائىس» ناملىق ئەسەردىن ئىبارەت. بۇ ئەسەر 1490 — 1491- يىللىرى يېزىلغان

بولۇپ، جەمئىي سەككىز مەجلىس (سەككىز باب) تىن تەزكىب تاپ-
قان. بىرىنچى مەجلىستە 46 نەپەر، ئىككىنچى مەجلىستە 92 نەپەر،
ئۈچىنچى مەجلىستە 172 نەپەر، تۆتىنچى مەجلىستە 73 نەپەر، بە-
شىنچى مەجلىستە 21 نەپەر، ئالتىنچى مەجلىستە 31 نەپەر، يەتتىنچى
مەجلىستە 22 نەپەر، سەككىزىنچى مەجلىستە بىر نەپەر، پۈتۈن
كىتابتا جەمئىي 458 نەپەر شائىر ۋە سەنئەتكار تونۇشتۇرۇلغان ۋە
ئۇلارنىڭ ئىدىيە، خاراكتېرى، بەدىئىي تالانتىغا ئۆز لايىقىدا باھا
بېرىلگەن بولۇپ، ئۇلارنىڭ ھەممىسى نەۋائى زامانىسىدا ياشىغان ۋە
ئەدەبىي ئىجادىيەت بىلەن شۇغۇللانغان شائىر ۋە سەنئەتكارلاردۇر.
«مەجالسۇن نەفائىس» نەۋائىنىڭ مىراسلىرى ئىچىدىكى يىرىك
ئەسەرلەرنىڭ بىرى بولۇش سۈپىتى بىلەن ئىنسانىيەت ئەدەبىياتى شۇناس-
لىقى، جۈملىدىن ئۇيغۇر ئەدەبىياتى شۇناسلىقى تارىخىدا مەيدانغا كەل-
گەن ئەدەبىي تەنقىدچىلىككە ئائىت يەنە بىر مۇھىم نامايەندە ھېسابلى-
نىدۇ. نەۋائى بۇ ئەسىرىدە ئۆز دەۋرىدە ياشىغان شائىرلار ۋە ئۇلارنىڭ
ئەسەرلىرىگە مەسئۇلىيەتچان بىر ئەدەب ۋە ئەدەبىي تەنقىدچى سۈپىتىدە
دە تۇرۇپ ئەمەلىي ۋە توغرا باھا بەرگەن. بۇ جەھەتتە ئۇ ئۆزى باھا
بەرگەن شائىرلارنىڭ مەيلى قايسى مەزھەپ، قايسى تەبىقە ئادىمى
بولۇشىدىن، ئۆزى بىلەن پىكىرداش ياكى چىقىشالمايدىغانلار بولۇشى-
دىن، تۆھپىسى زور ياكى ئادەتتىكىچە بولۇشىدىن قەتئىينەزەر،
ئۇلارنىڭ ھەممىسىنىڭ ھەقىقىي ئەمەلىي ئەھۋالىنى چىقىش قىلىپ
(مۇبالىغە قىلىۋەتمەي ياكى چۆكتۈرۈۋەتمەي) ئەجىر - تۆھپىسىگە
لايىق ئادىل باھا بەرگەن.

نەۋائى شۇناسلىقنىڭ زامانىمىزدىكى تەتقىقات خاراكتېرىدىن قارى-
غاندا، «مەجالسۇن نەفائىس» ناملىق ئەسەرنى ھەرخىل قاراشتىكى
ئەدەبىيات شۇناسلىرىمىز ھەرخىل نۇقتىدا تۇرۇپ تەتقىق قىلىۋاتىدۇ.
ئالايلى، مۇھەممەد تۇردى مىرزا ئەھمەد «مەجالسۇن نەفائىس»
ھەققىدە دەسلەپكى ئىزدىنىش ناملىق ماقالىسىدە گەرچە ئەسەرنىڭ
ئەدەبىي تەنقىدچانلىق خاراكتېرىنى ئەمەلىي مىساللار ئارقىلىق گەۋدە-
لەندۈرگەن بولسىمۇ، لېكىن خاراكتېرىنى يەنىلا تەزكىرىچىلىككە

ئائىت ئەسەر دەپ مۇئەييەنلەشتۈرىدۇ.

ئۇ ئۆز ماقالىسىدە: «(مەجالسۇن نەفائىس)» بۈيۈك شائىر ئە-
لىشىر نەۋائى (1441 — 1501) مىراسلىرى ئىچىدىكى تەزكىرىچە-
لىكىگە ئائىت مەشھۇر ئەسەرلەردىن بىرى. بۇ ئەسەر ئۆز دەۋرىنىڭ
مەدەنىي ھاياتى، بولۇپمۇ ئەينى دەۋردىكى ئەدەبىيات - سەنئەتنىڭ
گۈللەنگەن مەزىرىسىنى چوڭقۇر ۋە ئەتراپلىق ئەكس ئەتتۈرۈپ بې-
رىشكە بېغىشلانغان»^① دەپ يېزىپ، «مەجالسۇن نەفائىس» نىڭ ئا-
نىق تەۋەلىكىنى تارىخ - تەزكىرە ئەسىرى دېمەكچى بولغان.

ئوسمان ھەسەن «ئەلىشىر نەۋائىنىڭ (مەجالسۇن نەفائىس)»
ناملىق ئەسىرى ھەققىدە «ناملىق ماقالىسىدە: ئەلىشىر نەۋائىنىڭ
ھاياتى ۋە ئىلمىي، بەدىئىي پائالىيەتلىرىنى قىسقىچە تونۇشتۇرۇپلا
قالماي، «مەجالسۇن نەفائىس» نىڭ يېزىلىش سەۋەبى، ئاپتورنىڭ
مۇددىئاسى، كىتاب قوليازمىسىنىڭ كۆچۈرۈلۈپ ساقلىنىشى، ئە-
سەرنىڭ مەزمۇن ئالاھىدىلىكى ۋە تىل تۈرى ھەققىدە مۇلاھىزە ئېلىپ
بارغان. ماقالىدە ئەسەرنىڭ خاراكتېرى ھەققىدە مۇنداق بايان قىل-
غان:

«نەۋائىنىڭ بۇ ئەسىرىدە 458 نەپەر مۇسەننىق (ئاپتور) نىڭ
ئىسمىم - شەرىپى، يۇرتى، ئەدەبىي تەخەللۇسى، ماھارەت ئالاھىدىلىك-
لىرى تونۇشتۇرۇلۇش بىلەن بىرگە ئۇلارنىڭ نەسەبى، قاچان، قەيەر-
دە تۇغۇلغانلىقى، شۇ دەۋردە تۇتقان ئورنى، ئىندىۋىدۇئال پىسخىك
ئالاھىدىلىكلىرى، قەيەردە نېمە سەۋەب بىلەن ۋاپات بولغانلىقى، قە-
يەرگە دەپنە قىلىنغانلىقىغىچە بولغان جەريانلار ئىنچىكىلىك بىلەن
تەپسىلىي خاتىرىلەنگەن.»^②

يۇقىرىقى بايانلار ئارقىلىق مۇئەللىپ «مەجالسۇن نەفائىس»
نىڭ تەرجىمىھال ياكى تونۇشتۇرۇش خاراكتېرىگە ئىگە ئەسەر ئىكەن-
لىكىنى كۆپرەك تەكىتلىگەن. ئۇ، ماقالىسىنىڭ ئاخىرىدا يەنە «مەجا-

① «بۈيۈك شائىر ئەلىشىر نەۋائى»، شىنجاڭ خەلق نەشرىياتى 2001-يىلى نەشرى، 273-
بەتكە قارالسۇن.

② «بۈيۈك شائىر ئەلىشىر نەۋائى»، شىنجاڭ خەلق نەشرىياتى 2001-يىلى نەشرى، 438-
بەت.

لسۇن نەفائىس» تا پەقەت يازغۇچى - شائىرلارنىڭ نەرجىمىھالغا تونۇشتۇرۇلۇپ قالماستىن، بەلكى ئۇلارنىڭ ئىجادىيەتلىرىدىن نەمۇ-نەلەر (ئاز دېگەندە ئىككى مىسرادىن بىرقانچە ئون مىسراغىچە) بېرىلگەن ۋە ھەربىر سەنئەتكارغا ئاپتور (نەۋائى) نىڭ باھاسى بېرىلگەن. بۇنىڭغا ئاساسلانغاندا، بۇ ئەسەرنى ئاپتور بىئوگرافىك («ئايىدۇر» تورلارنىڭ تەرجىمىھالى خاراكتېرىدىكى «دېمەكچى) ھەم بىبىلوگرافىك (ئەسەر ئەسەر دېيىشكىمۇ بولىدۇ»^① دەپ يېزىپ، «مەجالسۇن نەفائىس» نىڭ تەزكىرىچىلىك، ئۇچۇر - ئاخباراتچىلىق خاراكتېرىگە ئىگە ئەسەر ئىكەنلىكىنى ئالاھىدە تەكىتلىگەن.

«ئۇيغۇر كلاسسىك ئەدەبىيات تارىخى» دېگەن كىتابتا: «تۈركىي تىللىق خەلقلەردە تەرجىمىھال ئەدەبىياتىنىڭ تەرەققىياتىغا چوڭ تۆھپە قوشقان (مەجالسۇن نەفائىس) ئۆزىنىڭ ئىلمىي قىممىتىنى ئۇزاق ئەسىرلەر ساقلايدۇ»^② دەپ يېزىلىپ، ئەسەرنىڭ ئەدەبىياتشۇناسلىق ياكى ئەدەبىيات تارىخىلىك خاراكتېرى تەكىتلەنگەن. شىنجاڭ خەلق نەشرىياتى 1994-يىلى ھازىرقى زامان ئۇيغۇر تىلىدا نەشر قىلغان «مەجالسۇن نەفائىس» نىڭ مۇھەررىر سۆزىدە مۇنداق دېيىلگەن:

«(مەجالسۇن نەفائىس) ئەلىشىر نەۋائى مىراسلىرى ئىچىدىكى تەزكىرىچىلىككە ئائىت مەشھۇر ئەسەرلەردىن بىرى. بۇ ئەسەر ئۆز دەۋرىنىڭ مەدەنىي ھاياتىنى، بولۇپمۇ ئەينى دەۋردىكى ئەدەبىيات - سەنئەتنىڭ گۈللەنگەن مەنزىرىسىنى چوڭقۇر ۋە ئەتراپلىق ئەكس ئەتتۈرۈپ بېرىشكە بېغىشلانغان. »

يۇقىرىقى قاراشلارنىڭ ھەممىسىدە «مەجالسۇن نەفائىس» نىڭ تەرجىمىھال ئەدەبىياتلىق، تارىخلىق، تەزكىرە ۋە ئاخباراتلىق خاراكتېرى تەكىتلىنىپ، مەزمۇن ماھىيىتى بىلەن ئەدەبىي تەنقىدچانلىق خاراكتېرى ئاساسىي ئورۇندا تۇرىدىغان، باشقا مەزمۇن قاتلاملىرى

① يۇقىرىقى كىتاب 439-بەت.
 ② غەيرەتجان ئوسمان قاتارلىقلار تۈزگەن: «ئۇيغۇر كلاسسىك ئەدەبىياتى تارىخى» شىنجاڭ مائارىپ نەشرىياتى 2002-يىلى نەشرى، 718-بەت.

بولسا قوشۇمچە ئورۇندا تۇرىدىغان ئەسەر ئىكەنلىكى ھەققىدە مۇلاھىزە يۈرگۈزۈلمىگەن.

گەرچە نەۋائى ئەسەرلىرىنى تەتقىق قىلىش نەۋائى ۋاپاتىدىن كېيىن باشلانغان، بولۇپمۇ XX ئەسىرنىڭ 50- يىللىرىدىن كېيىن چوڭقۇرلاشقان بولسىمۇ، لېكىن «مەجالسۇن نەفائىس» ھەققىدىكى تەتقىقاتتا ئەسەرنىڭ مەزمۇن قاتلىمى ۋە ماھىيەتلىك خاراكتېرىگە تازا چوڭقۇرلاپ كىرەلمىدۇق. شۇڭا، بۇ جەھەتتە تېخىمۇ ئىچكىرىلەپ ئەستايىدىل تەتقىق قىلىشىمىزغا توغرا كېلىدۇ.

«مەجالسۇن نەفائىس» نىڭ مەزمۇن قاتلىمى، بايان ئۇسلۇبى ۋە نەۋائىنىڭ بۇ ئەسەرنى يېزىش مۇددىئاسى ئۈستىدە تەھلىل ئېلىپ بېرىش ئارقىلىق تۆۋەندىكىدەك ئالاھىدىلىكلەرگە ئىگە ئىكەنلىكىنى كۆرۈۋېلىشقا بولىدۇ:

بىرىنچى، شائىر ئەلىشىر نەۋائى بۇ ئەسىرىدە شائىر - سەنئەت-كارلارنىڭ سالاھىيىتى، تۆھپىلىرىنى تونۇشتۇرۇشنى ئاساسىي چىقىش نۇقتىسى قىلماي، مۇھىمى ھەربىر شائىرنىڭ ئىجادىيەتلىرىدىن پاكىت كەلتۈرۈپ، ئەسەرلەردىكى شېئىرىي مەنە ۋە سەنئەت گۈزەللىكىگە باھا بېرىش جەريانىدا ئۆزىنىڭ ئەدەبىيات - سەنئەت مەسىلىلىرى، بولۇپمۇ شېئىرىيەتنىڭ نەزەرىيىۋى پىرىنسىپلىرى ھەققىدىكى نۇقتىئىنەزەرلىرىنى ئوتتۇرىغا قويۇپ، ئەينى دەۋردىكى شېئىرىيەت نەزەرىيىسىگە ۋە كىلىك قىلىدىغان تۈپ نۇقتىئىنەزەرلەردىن ئۇچۇر بېرىدۇ. نەۋائىنىڭ قارىشىچە، شېئىرلاردا ئىدىيە - خاھىشنىڭ چوڭ قۇرلۇقى، توغرىلىقى ئىنتايىن مۇھىم ئورۇندا تۇرىدۇ. بەدىئىي ئىپادىلەش سەنئىتىنىڭ گۈزەللىكى، ئىجادچانلىقى شېئىرلارغا مەڭگۈلۈك ھاياتىي كۈچ ئاتا قىلىدۇ. تىلىنىڭ پاساھىتى ۋە رەڭدارلىقى ئاڭلىغۇچىلارنىڭ ئىختىيارىنى ئۆز ئىلكىگە بەند قىلىۋالىدۇ. شېئىرىي تەپەككۈرنىڭ يۈكسەكلىكى كىشىلەرنىڭ ئەقلىنى ھەيران قالدۇرىدۇ. ئوخشىتىش ۋە مەجازىي ۋاسىتىلەرنىڭ مۇۋاپىقلىقى كىشىلەردە ئۈنۈملۈكسەز تەسىرات قالدۇرىدۇ. نەۋائى ئەنە شۇنداق سەنئەت قاراشلىرىنى گۈزەل شېئىرىي مىسرالارغا يۈكسەك باھا بېرىش ئارقى-

لىق ئىسپاتلىسا، شېئىرلاردىكى مەزمۇن مۇجەللىكى، ئىپادىلەش ما-
 ھارىتىدىكى نۇقسانلارنىمۇ كونكرېت مىساللار ئارقىلىق تەتقىقلەيدۇ.
 ئىككىنچى، «مەجالسۇن نەفائىس» تا نەۋائى ئۆزى بىلەن زامان-
 داش شائىر - ئەدىبلەر ھەققىدە توختالغان. ئەسەردىكى بايانلارنىڭ
 تەرتىپى، خاراكتېرىدىن قارىغاندا، نەۋائى زامانداشلىرى ئىچىدىكى
 ئالەمدىن ئۆتكەن شائىر - ئەدىبلەرنىڭ ئىدىيە - خاراكتېرى، پەزىلەت-
 ىتى، بولۇپمۇ ئۇلارنىڭ شېئىرىي تالانتى، باشقا ھۈنەر - سەنئەت
 ماھارەتلىرى، ئەسەرلىرىنىڭ ئىدىيەۋى خاھىشى، بەدىئىي ساپاسى،
 ئىجتىمائىي ئۈنۈمى قاتارلىقلار ھەققىدە ئىنچىكە ۋە ئەستايىدىل باھا-
 لاش ئېلىپ بارىدۇ. مۇنەۋۋەر يازغۇچى - شائىرلارنىڭ تۆھپىلىرىنى
 يۈكسەك ھۆرمەت ھېسسىياتى بىلەن مۇئەييەنلەشتۈرىدۇ. ئۇلار ئۆ-
 چۈن مەخسۇس ئابىدە تىكلەشنى تەشەببۇس قىلىدۇ. ياش ھەۋەسكار-
 لارنىڭ ئىجادىيەت قىزغىنلىقىغا ئىلھام بېرىش ئۈچۈن ئىجادىيەت
 نەتىجىلىرىنى تىلغا ئېلىش بىلەن، ئۇلارغىمۇ تېگىشلىك باھا بېرىپ،
 ئۆز ماھارەتلىرىنى چېنىقتۇرۇشقا دالالت قىلىدۇ.

ئۈچىنچى، نەۋائى بۇ ئەسىرىدە ئەدەبىيات - سەنئەت ساھەسىدىن
 باشقا ئىجتىمائىي ۋە تەبىئىي پەن تۈرلىرى بويىچە ئىجادىيەت بىلەن
 شۇغۇللىنىپ، ئىنسانىيەتنىڭ مەدەنىيەت تەرەققىياتى ئۈچۈن بەلگى-
 لىك تۆھپىلەرنى قوشقان ئالىم، مۇتەخەسسسلەرنىڭ ئىلمىي، ئىجاد-
 دىي ئەمگەكلىرى ھەققىدە تەرجىمىھال يازماستىن، پەقەت ئەدەبىيات-
 سەنئەتچىلەرنىڭ ئىدىيەۋى خاھىشى، خاراكتېرى ۋە ئىجادىيەت ئىس-
 تىلىغا، ئۇلارنىڭ ئەدەبىي ئىجادىيەتلىرىنىڭ مۇۋەپپەقىيەتلىرى ۋە
 يېتەرسىزلىكلىرىگە قارىتا كونكرېت تەھلىل - تەتقىق ئېلىپ بارغان.
 تۆتىنچى، نەۋائى بۇ ئەسەردە يازغۇچى - شائىرلار ۋە ئۇلارنىڭ
 ئەسەرلىرىگە باھا بېرىشتە ئاساسلانغان كونكرېت پاكىتلارنىڭ چىن،
 ھەقىقىيلىقىغا قاتتىق ئەھمىيەت بېرىپلا قالماي، باھالارنىڭ ئەمەل-
 يەتكەن ئۇيغۇن، ئىلمىي ئاساسى كۈچلۈك، ئادىل، توغرا بولۇش،
 كۆپتۈرمەسلىك، كىچىكلىتىۋەتمەسلىك پرىنسىپىدا چىڭ تۇرغان.
 بەشىنچى، نەۋائى بۇ ئەسەردە يازغۇچى - سەنئەتكارلارنىڭ سالا-

ھېيتى، كەچۈرمىشلىرى، تۆھپىلىرىنى تارىخىي تەرتىپ بويىچە تو-
نۇشتۇرۇشنى ئەمەس، مۇھىمى يازغۇچى - شائىرلارغا ۋە ئۇلارنىڭ
ئەدەبىي ئىجادىيەتلىرىگە باھا بېرىشنى تۈپ مەقسەت قىلغان. ئالاھىلى،
كىتابنىڭ بىرىنچى مەجلىسىدە 46 نەپەر ئەدەب ئۈستىدە توختالغان
بولسىمۇ، بۇلاردىن پەقەت 11 نەپەر ئەدەبىنىڭ تۇغۇلغان يۇرتى، ئىك-
كى نەپەر ئەدەبىنىڭ تۈركىي تىل بىلەن ئەسەر يازغانلىقى بىردىن
ئاددىي جۈملىلەر ئارقىلىقلا بايان قىلىنىپ، ئۇنىڭدىن باشقا سەھىپى-
لەر ئاشۇ ئەدەبلەر ۋە ئۇلارنىڭ ئەدەبىي ئىجادىيەتلىرىگە باھا بېرىشكە
بېغىشلانغان. ئەنە شۇ 11 نەپەر ئەدەبتىن باشقا 35 نەپەر ئەدەبىنىڭ
بىرنەچچىسىنىڭ تەخەللۇسى تىلغان ئېلىنغاندىن باشقا، ئۇلارنىڭ
ھەممىسىنىڭ ئەدەبىي ئىجادىيەتلىرى ۋە ئىدىيىۋى خاراكتېرى ھەققىدە
دە باھا بېرىلگەن؛ ئىككىنچى مەجلىسىدە 92 نەپەر ئەدەب ئۈستىدە
توختالغان بولۇپ، بۇلاردىن پەقەت 29 نەپەر ئەدەبىنىڭ يۇرتى، يەنە
بىرنەچچىسىنىڭ تەخەللۇسى ھەققىدىلا بىردىن ئاددىي جۈملىلەر ئار-
قىلىق مەلۇمات بەرگەن بولسا، ئۇنىڭدىن باشقا سەھىپىلەرنىڭ ھەم-
مىسىدە بۇ مەجلىسكە كىرگۈزۈلگەن بارلىق ئەدەبلەرنىڭ ئىدىيىۋى
خاھىشى، خاراكتېرى، ئىجادىيەت ئىستىلى ۋە ئەدەبىي ئىجادىيەتلىرىدە
نىڭ مۇۋەپپەقىيىتى ۋە نۇقسانلىرى كۆنكەرت تەھلىل - تەتقىق قىلىد-
نىپ، ھەرقايسىسىغا قارىتا تېگىشلىك باھا - پوزىتسىيە ئوتتۇرىغا
قويۇلغان.

بىز «مەجالسۇن نەفائىس» نىڭ ئىدىيىۋى مەزمۇنىغا مۇجەسسە-
سەملەنگەن يۇقىرىقى ئالاھىدىلىكلىرىگە ئاساسەن بۇ ئەسەرنى تەزكىرە
- تەرجىمىھال خاراكتېرلىك ئەسەر دەپ مۇئەييەنلەشتۈرۈشنى مۇۋاپ-
پىق ئەمەس دەپ قارايمىز. ئەگەر «مەجالسۇن نەفائىس» تا ئاشۇ
458 نەپەر سەنئەتكار ئۈچۈن تەزكىرە - تەرجىمىھال تۇرغۇزۇش
مەقسەت قىلىنغان بولسا، بەدىئىي ئىستېدات ۋە ئەدەبىيات - سەنئەت-
شۇناسلىقتا زامانىسىنىڭ ئەڭ ئالدىنقى بايراقدارى بولغان بۈيۈك
ئۇستاز ئەلىشىر نەۋائى ئاشۇ سەنئەتكارلارنىڭ نەسەبى، مىللىتى،
تۇغۇلغان ۋاقتى، ئورنى، ئۇلارنىڭ ئۆسۈپ يېتىلىش جەريانى ۋە



ئىجادىي پائالىيەتلەرنى تارىخىي تەرتىپ بويىچە سىستېمىلىق بايان قىلغان بولار ئىدى. لېكىن، ئەلىشىر نەۋائى ئۆز ئەسىرىنى تەزكىرە- تەرجىمىھال ئەسەرلىرىنىڭ بايان ئۇسلۇبى بويىچە ئەمەس، بەلكى ئىلمىي، نەزەرىيىۋى ئەسەرلەرنىڭ بايان ئۇسلۇبى ئاساسىدا يازغان. يەنى ئەسەردە توختالغان 458 نەپەر سەنئەتكارنىڭ تەرجىمىھالىنى تونۇشتۇرۇشتىن كۆرە، مۇھىمى ھەربىر شائىرنىڭ بىرنەچچە مىسرا-دىن شېئىرلىرىنى پاكىت كەلتۈرۈپ، ئۇلارنىڭ ئىجادىيەت مۇۋەپپەقىيەتلىرىگە ياكى يېتەرسىزلىكلىرىگە كونكرېت تەھلىل يۈرگۈزۈپ، ئۇلارغا ئادىل، ئىلمىي، توغرا باھا بېرىپ چىققان، شۇنداقلا ھەربىر سەنئەتكارنىڭ ئىدىيىۋى خاراكتېرى، ئىجادىيەت ئىستىلى قاتارلىق تەرەپلىرىگە قىسقا ۋە ئومۇملاشتۇرغان ئاساستا باھا بەرگەن. مانا مۇشۇنداق كونكرېت ئەھۋالغا ئاساسەن «مەجالسۇن نەفائىس» نى نەۋائى قەلىمى ئاستىدا بارلىققا كەلگەن، ئەينى دەۋر ئۇيغۇر ئەدەبىيەت تەتقىقچىلىك پائالىيەتلىرىگە ۋەكىللىك قىلىدىغان مەخسۇس ئەسەر دەپ قارايمىز. بۇنى دەلىللەش ئۈچۈن «مەجالسۇن نەفائىس» تىكى كونكرېت بايانلارغا مۇراجىئەت قىلىشقا توغرا كېلىدۇ.

نەۋائى كىتابىنىڭ بىرىنچى مەجلىسىدە مەۋلانا كاتىبى ھەققىدە مۇنداق بايان قىلغان:

«مەۋلانا كاتىبى ئۆز زامانىسىنىڭ تەڭداشسىز كىشىسى ئىدى. ئۇ ھەر تۈرلۈك شېئىرلىرىدا ئاجايىپ سېھرىي مەنىلەرنى كۆپ ئىزھار قىلدى. خۇسۇسەن قەسىدىلەردە نۇرغۇن يېڭىلىقلارنىمۇ ياراتتى ۋە كۆپ قىسمى ياخشى چۈشتى. ئۇنىڭ مەسئەۋىلىرى، مەسەل، تەجنىس-لىرى، (زۇل بەھرەين) (قوش بەھر)، (زۇل قاپىيەتەين) (قوش قاپىيە)، (ھۆسن ۋە ئىشوق)، (ناسىر ۋە مەنسۇر)، (بەھرام ۋە گۈل-ئەندام) ناملىق كىتابلىرى بار، بولۇپمۇ غەزەللەر ۋە قەسىدىلەر دىۋانى ئەڭ ياخشى ۋۇجۇدقا چىققان ۋە ئەڭ مەشھۇردۇر. ئاخىرقى ئۆمرىدە (خەمسە) گە نەزىرە يېزىشقا تۇتۇش قىلىپ، بۇ ھەقتە تالاش-تارتىش-لارنىمۇ قىلدى. بەلكى مۇشۇ بەسلىشىش سەۋەبىدىنمىكىن ئەسىرىنى تاماملىيالىمىدى. بەزىدە مەۋلانا كاتىبىنىڭ شېئىرىي زوقى شۇنچە

يۇقىرى ئىكەن. ئەگەر بىزنىڭ سۇلتان ساھىبقىرانىدەك سۇخەندىن پادىشاھ ئۇنىڭغا تەربىيىچى بولغان بولسا ۋە ئۆمرى بىر ئاز ۋاپا قىلغان بولسا، كۆپ ئەلنىڭ كۆڭلىنى شېئىرىي ئىجادىيىتىدىن ئېچى-تىھات قىلدۇرغان بولاتتى. ئەمما، تەلەپسىزلىكىدىن بۇ بايان قىلىندىغان ئىككى دۆلەتكە مۇشەرىپ بولالمىدى، دېگەنلەر خىيالىمىدىن كېچىدۇ. قانداق بولۇشىدىن قەتئىينەزەر، ئىنساپ بىلەن ئېيتقاندا، ئۇنىڭ زامانىدىن تا بۈگۈنگىچە ئۇنىڭغا ئۈستۈنلۈك قىلالىغان كىشى شېئىرنىڭ بارلىق ئۇسلۇبىدا يوق. ئۇنىڭ ياخشى سۆزلىرى كۆپ، خۇسۇسەن غەزەلىياتىدىكى مۇنۇ مەتلەۋ ناھايىتى ياخشى يېزىلغان: < كۆز ۋە كۆڭلۈم سەۋەبىدىن بەدىنىم ئۇيرىقى ئوت ۋە سۇ ئىچىدە قېلىپ ھالى خاراب بولماقتا. سەنمۇ كۆزۈڭ بىلەن كۆرۈپ كۆڭلۈڭدىن رەھىم قىلغىن. >


مەۋلانا كاتىبى ھەققىدىكى پۈتكۈل سەھىپىلەردە يۇقىرىقى بايانلار ۋە ئۇنىڭ بىرقانچە مىسرا ياخشى شېئىرلىرىنى پاكىت كەلتۈرگەندىن باشقا ئارتۇقچە بايان يوق. بۇ كىتابنىڭ ئىككىنچى مەجلىسىدە مەۋلانا ساغەرى ھەققىدە مۇنداق بايان قىلىنغان:

«مەۋلانا ساغەرى ساغەرى ۋىلايىتىدىن بولۇپ، ھىرات شائىرلىرى ئېقىمىدىكى كىشى ئىدى. ئۆز بىساتىدا يەتكۈدەك مال - مۈلكى بار ئىدى.»

...

ئادەتتە مەۋلانا ساغەرى گەرچە ناچار شېئىر يازىدىغان ئادەم بولسىمۇ، ئەمما بۇ مەتلەئنى ئوبدان يېزىپتۇ: < مېنىڭ ئۈنچە تۆككۈچى كۆز ياشلىرىم باھار بۇلۇتى بىلەن بىردەك، مېنىڭ نالە-زارلىرىم بۇلبۇلنىڭ ئاۋازى بىلەن بىردەك. > « بۇ مەجلىستە يەنە سەيد كامال كىچۈك ھەققىدە مۇنداق بايان قىلىنغان:

«سەيد كامال كىچۈك — بەلختە تۇرۇشلۇق ئىدى. ئۇ كۆپ ساياھەت قىلغان كىشى بولۇپ، بارمىغان يېرى ئاز ئىدى. ئۇنىڭ



ئەھۋالدا ئاجايىپ ئىشلار كۆپ ئىدى. بۇنىڭدىن مەشھۇرراقى شۇكى، ئۇنىڭ بەش يۈز مىڭ بېيىتى، بىر قەسىدىسى بار بولۇپ، ئۇنىڭدىن ئون ئىككى مىڭ ياراملىق بېيىت تاللىۋېلىشقا بولاتتى. ئەمما، يېقىن كۆرگەن نەرسە، خوجا ئەبۇ نەسىر پارسا (ئۇنىڭ سىرلىرى ئۇلۇم بولغاي) ۋاپات بولغاندا ئۇ مەرسىيە ئېيتقاندى، بۇ بېيىتلارنىڭ بىرى قانچىسىنىڭ ھەربىر مىسراسى خوجىنىڭ ۋاپاتىغا تارىخ يىلى بولسا، يەنە بىرنەچچە بېيىتى تۈرلۈك تارىخلار ئىدى. باشقا بىرقانچە بېيىتلار. نىڭ ھەربىرى ئۈچ - تۆت تارىخ ئىدى. لېكىن، شېئىرنىڭ مەزمۇنىغا قىلچە نۇقسان يەتمىگەندى. بۇ ئىشلارنىڭ ئىنسانلار قولىدىن كېلىدىشى ئاسان بولمىغانلىقى ئۈچۈن، يەنە ئۇنى (ئاتارۇت پىلانېتىنى بويسۇندۇرۇپتۇ) دېيىشەتتى. ئۇنىڭ يېشى توقساندىن ئاشقاندى. بۇ مەتلەد ئۇنىڭكى:

(ھەي، يۈزۈڭ نۇرىدىن جان كۆزىگە روشەنلىك بەرگۈچى،
سېنىڭ كېلىشكەن بويۇڭ سەرۋى دەرىخىنى يەرگە ئولتۇرغۇزۇپ
قويۇپتۇ.)

يۇقىرىقى بايانلاردا مۇئەللىپ مەخسۇس شائىرلارنىڭ خاراكتېرى ۋە ئۇلارنىڭ ئەسەرلىرى ھەققىدە ئىنتايىن ئىخچام، ئەمما ئومۇمىي باھا بەرگەن. كىتابنىڭ ئۈچىنچى مەجلىسىدە مەۋلانا ئابدۇللا ھەققىدە مۇنداق بايان قىلىنغان:

«مەۋلانا ئابدۇللا — ئۇ گەرچە ئۆزىنى كۆرۈنۈشتە ھەزرىتى مەخدۇمى نۇرەن (ئابدۇرەھمان جامى) غا تۇغقان ھېسابلىسىمۇ، ئەمما مەنئى جەھەتتە ئۇنىڭدىن ناھايىتى يىراق ئىدى. ئۇ شېئىرىيەت تۈرلىرى ئىچىدە كۆپرەك مەسنەۋى بىلەن شۇغۇللانغاچقا، قەلەمكەش. لىمەر شاھى فىردەۋسى تۈسى، تەئىقاتچىلارنىڭ پېشۋاسى شەيخ نىزامى گەنجىۋى، شائىرلارنىڭ سۇلتانى، ئەمىرلەرنىڭ ئەمرى ھەزرىتى خوجا ئەمىر خۇسراۋ دېھلىۋى (تەڭرى ئۇلارنىڭ روھلىرىنى مۇقەددەس قىلسۇن) قاتارلىق شائىرلارنىڭ مەسنەۋى ئۇسلۇبى بىلەن يېزىلغان ئەسەرلىرىدىن (شاھنامە) بىلەن ئىككى (خەمسە) داستاننىمۇ كۆزگە

ئىلمايتتى، بەلكى تۈرلۈك ئاھانەتلەر قىلاتتى، ھەتتا ھەزرىتى مەخدۇمى نۇرەن (جامى) نىڭ مەسنەۋىلىرىگىمۇ بەسلىشىشكە ئىلتىپات قىلامدۇ - يوق؟ بۇنىسى نامەلۇم. بىز پېقىرلار ئۆزىمىزنى بۇ ئۇلۇغ-لارنىڭ داستىخاننىڭ ئۇۋاقللىرىنى تېرىۋالغۇچى ۋە ئىلىم خامانلىرىدىن باشقا تەرگۈچى ئورنىدا تۇتمىز، بەلكىم ئۈنچىلىك قابىلىيەتتىنمىزمۇ يوقتۇر. شۇنداق تۇرۇقلۇق، بۇنداق كىشىنىڭ شېئىرىنى قايسى ھوقۇق بىلەن تەرىپلىيەلەيمىز. قانداقلا بولمىسۇن تەۋەرىۋك ئۈچۈن ئۇنىڭ <زەپەرنامە> مەسنەۋىسىدىن ئىككى - ئۈچ بېيىتىنى بەردۇق:

<ئۇ يەردە شۇنچە كۆپ قوتازلارنىڭ چىشى ۋە ئەرەكەكلىرىنى زەنجىر بىلەن باغلىدىكى، خەندەك ئالدىدا پىللارغا قارشى توساق ھاسىل بولدى، پىلدىن نېمىگە ئۈنچە ئەندىشە قىلغۇلۇق، ئۇ كالا ۋە ئېشەككە ئوخشاش تۆت ئاياغلىقلاردىنغۇ؟>

بۇ رىسالە يېزىلغان تارىختا، ئۇ <خەمسە> دىن <لەيلى ۋە مەج-خۇن>، <خۇسراۋ ۋە شېرىن>، <ھەفت پەيكەر> (يەتتە يۇلتۇز) قاتارلىق داستانلارغا نەزىرىلەر يازدى. <ئىسكەندەرنامە> گە تەڭلەشتۈرۈپ <زەپەرنامە> داستانىنى يېزىش بىلەن مەشغۇل ئىدى. شېئىرلىرى ئەل ئارىسىدا ناھايىتى مەشھۇر ۋە تارقىلىش دائىرىسى ناھايىتى چەكسىز. پەيغەمبىرىمىزنى مەدھىيىلىگەن بۇ بېيىت ئۇنىڭكى:

<پەيغەمبەرلىككە سەن لايىقسەن، چۈنكى قولۇڭدا نامەك بار. ئۇنىڭ مۆھۈرى بولسا، تەزىم يۈزىدىن ئارقىسىدا تۇرماقتا.> ئۇرۇشنى تەرىپلىگەن بۇ بېيىتمۇ ئۇنىڭكى بولۇپ، ئەل ئىچىدە مەشھۇر ۋە لەشكىرىي ئىلىمدە ئوقۇلىدۇ:

<بۇ پايانسىز كەڭ چۆلدە چاچلىرى قىرىلمىغان باشلار گويىكى كىرىپدەك يېتىشتاتتى.>

ئىلگىرى قېنى قىزىقلىق ئۈستۈن ئورۇندا تۇرغان ياشلىق ھېس-سىياتى سەۋەبىدىن، بەزى ھاللاردا گەرچە ئازراق تەكەببۇرلۇقى بار بولسىمۇ، لېكىن ھازىر ئۆزىنى تۇتۇۋالدى. سۆزلىرى جايدا، رەت-تىملىق، باغلىنىشلىق بولۇپ قالدى. مەنسىتمەسلىكنىڭ ئورنىنى

كەمتەرلىك، ئۆتۈنۈش ھېسسىياتلىرى ئىگىلىدى. قوپاللىق ۋە توغ-
لمۇقنىڭ ئورنىدا قىزغىنلىق ۋە ئىللىقلىق ئالامەتلىرى چىلۋىلەندى.
بۇنداق بەخت-دۆلەت ھەركىمگە نېسىپ بولسا، ئۇلۇغ تەڭرى ئۇنى
ئەدەبىي ئاتا قىلسۇن، ئامىن».

يۇقىرىقى بايانلارنىڭ مەزمۇنى ۋە بايان ئۇسلۇبىدىن قارىغاندا،
نەۋائىنىڭ مەۋلانا ئابدۇللا ھەققىدە تەزكىرە - تەرجىمىھال تۇرغۇزۇش
تىن كۆرە، تېخىمۇ مۇھىم بىر ئالاھىدە مۇددىئاسىنىڭ، يەنى مەۋلانا
ئابدۇللاننىڭ ئىدىيە - خاھىش ۋە ئەدەبىي ئىجادىيەتلىرىگە ئومۇميۈز-
لۈك باھا بېرىشتەك تۈپ مۇددىئاسى بارلىقىنى كۆرۈۋالغىلى بولىدۇ.
نەۋائى بۇ ھەقتىكى بايانلىرىدا مەۋلانا ئابدۇللاننىڭ دەسلەپكى مەزگىل-
دىكى جاھىل، قوپال، ئىنتايىن تەكەببۇرلۇق، مەنەنچىلىكتىن ئى-
بارەت ناچار خاراكتېرىنى ئەمەلىي پاكىتلار ئارقىلىق تەنقىدلىگەندىن
كېيىن، ئۇنىڭ ئەدەبىي ئىجادىيەتتىكى ئاجايىپ تۆھپىلىرىنى، شې-
ئىرىي تالانتىنىڭ مەشھۇرلۇقىنى، ئەسەرلىرىنىڭ ئەل ئارىسىدىكى
ئىجتىمائىي تەسىرىنىڭ ئىنتايىن چوڭقۇرلۇقىنى ئادىللىق بىلەن مۇ-
ئەييەنلەشتۈرگەن. ئۇنىڭدىن باشقا، مەۋلانا ئابدۇللاننىڭ كېيىنكى
كۈنلەردە ئىدىيە-خاراكتېر جەھەتتە زور ئۆزگىرىش ياساپ، ھېسىد-
يات جەھەتتە كەمتەر، قىزغىن، پەزىلەتتە ئالىيجاناب بىر ئادەم
بولغانلىقىغا يۈكسەك باھا بېرىپ، ئۇنى تولۇق مۇئەييەنلەشتۈرگەن.
مۇنداق مەزمۇندىكى بايانلارنى تەزكىرە - تەرجىمىھال دېگەندىن كۆرە،
مۇكەممەل، ئىلمىي، ئادىل ئەدەبىي تەنقىد دېگەن تۈزۈك.
كىتابنىڭ تۆتىنچى مەجلىسىدە مەر ئاتاۋۇللاھ ھەققىدە مۇنداق
بايان قىلىنغان:

«مەر ئاتاۋۇللاھ — نىشاپوردىن بولۇپ، ئىلىم تەھسىل قىلىش
ئۈچۈن ئۇ يەردىن ھىرات شەھىرىگە كەلدى. <كافىيە> ۋە
<مۇتەۋەسسەت> ناملىق كىتابلارنى ئوقۇيتتى. ئۇ دانىشمەن بولۇپ
يېتىلگۈچە بولغان ئارىلىقتا ئۇنىڭدىن ئارتۇق بولۇشى مۇمكىن بولمى-
غان بىر تۈرلۈك ياخشى تۇرمۇش شارائىتىغا ئېرىشتى. شۇنىڭ بىلەن
ئۇ دانىشمەنلىك، شېئىر، مۇئەمما ۋە ھۈنەر - سەنئەتلەردىمۇ ماھارەت

پەيدا قىلدى. مۇئەمما بىلەن كۆپ شۇغۇللىناتتى. ھازىر دەرسنىڭ كۆپلۈكىدىن ۋاقتى يەتمەيدىغان بولدى. ئەمما، ھۈنەر - سەنئەتچىلەر توغرىسىدا < بەدائىي ئاتايى > (گۈزەللىك بەخش ئەتكۈچى) ناملىق بىر كىتاب يېزىپتۇ، ئەمدى ئاققا كۆچۈرۈلدى. زادى ھېچكىشى بۇ كىتابقا ئوخشاش ھەممىنى ئۆز ئىچىگە ئالغان پايدىلىق كىتاب يازغىنى مەلۇم ئەمەس. يەنە كېلىپ قىسقا مەقلۇبى مەستەۋى^① سەنئىتىدەك قىيىن ھۈنەر بولماس. بۇ بېيىت شۇخىل سەنئەتتە يېزىلغان ۋە يۇقىرىقى كىتابقا كىرگۈزۈلگەن ئۇنىڭ ئۆز شېئىرىدۇر:

بېيىت:

ھەي ئېغىزلىرى شېكەردىن تاتلىق يار،
مەيخانا كىشىلىرىنىڭ توختىماي ئىچىشىدىن غەم قىلما.

يۇقىرىقى بېيىت ئۇنىڭ ئۆتكۈر ۋە نازۇك تالانتىغا يېتەرلىك دەلىلدۇر. »

نەۋائى يۇقىرىقى بايانلىرىدا مىر ئاناۋۇللاھنىڭ بىلىم - ئىقتىدا-رى، ئەدەبىي ئىجادىيەت تۆھپىسى، بولۇپمۇ شېئىرىيەت سەنئىتىدىكى يۈكسەك ماھارىتىگە ئومۇملاشتۇرۇپ باھا بەرگەن. كىتابنىڭ بەشىنچى مەجلىسىدە ھەسەن ئەلى جالاير ھەققىدە مۇنداق بايان قىلىنغان:

« ھەسەن ئەلى جالاير > تۇفەيلى > دېگەن تەخەللۇسنى قوللىناتتى. ئۇ يادىكار مۇھەممەت مىرزا ئىشىكىدە ئەمىرلەر باشچىسى ۋە ھوقۇق ئىگىسى بولغان ئەلى جالايرنىڭ ئوغلى. ئەمما، ئۆزىنىڭ ئاتىسى بىلەن مۇناسىۋىتى يوق، ئۆزى يوقسۇل سۈپەت، ئۆزلۈكىنى يوقاتقان، تەكەللۈپسىز ۋە تالانتلىق يىگىت. ئۇنىڭ نەزمىلەردە زېھنى ئۆتكۈر. ئەمما، قەسىدە ئۇسلۇبى ئۇنىڭ ھەققىدۇر. بۇ جەھەتتە شۇ دەرىجىگە يەتكەنكى، ئۇنى شائىرلار تائىپىسى بىردەك ئېتىراپ قىلىدۇ.

① مەقلۇبى مەستەۋى — مىسرا بېشىدىن ئاخىرىغا ئوقۇلسۇن ياكى ئاخىرىدىن بېشىغا قاراپ ئوقۇلسۇن ئوخشاشلا مەنە بېرىدىغان بىرخىل شېئىر تۈرى.



دۇ. ئۇنىڭ سۇلتان ساھىبقىراننىڭ نامىغا يازغان چۇشقون ئۇسلۇب-
تىكى مۇنەۋۋەر قەسىدىلىرى بار. ئۇ ھەزرەتتۇ ئۇنى ياخشى ئەويىپ-
لىدى. شۇ خۇسۇستا ۋىلايەت ئىگىسى بولدى. ھەربىي ئىشلار مەھكىمە
مىسىدە مۆھۈردارلىق قىلدى ۋە پەرۋانچى (مۇئاۋىن ۋەزىر) بولدى.
شۇنداقلا شاھقا يېقىنلىق ۋە نايىب (ئورۇن باسار) لىق بىلەنمۇ مەشھۇر
غۇل ئىدى.

پەلەكنىڭ پەزىلەت ئەھلىگە ھەسەتخورلۇقى، چىدىماسلىقى بول-
غانلىقتىن، ئۇنى بىر كەمچىلىك بىلەن شاھنىڭ پەلەك سۈپەت دەرگا-
ھىدىن يىراقلاشتۇرۇپتۇ. بۇ قايغۇ - ئەلەمدىن ئۇنىڭ كۈندۈزى تاقى-
تى، كېچىسى ئۇيقۇسى يوق. خۇدا خالىسا شاھانە كەڭچىلىك ۋە
ئىلتىپاتنىڭ ئۇنى قولدىشىغا ئۈمىد بار. بۇ مەتلەئ ئۇنىڭ قەسىدىلى-
رىدىندۇر:

(خۇداغا شۇكرى، ئادىل پادىشاھنىڭ مېھرىبانلىقى بىلەن يەنە
بىر قېتىم گۈلۈم تىكەندىن خالاس بولدى. تىكەن ئايىغىمدىن ۋە
ئايىغىم پاتاقىتىن چىقتى.)
ئۇنىڭ ئەھۋالىنىڭ مۇشۇ مەتلەئدىكىدەك بولۇشىنى ئۈمىد قىلىد-
مىز. بۇ مەتلەئمۇ ئۇنىڭكى:

(ئۇ گۈزىلىمنىڭ پۈتى باغ سەيلىسىدە گۈلدىن ئازار يېدى.
كۆزۈمنىڭ كىرىپك تىكەنلىرى نۇرسا، قانداقلارچە ئۇنىڭ پۈتىدىكى
تىكەننى كۆزۈم بىلەن ئاقتۇرالايمەن؟
ئۇنىڭ ھەددىدىن ئارتۇق ھۇرۇنلۇق ۋە سەۋدايلىقتىن باشقا
ئەيىبى يوق.)

مۇئەللىپ يۇقىرىقى بايانلىرىدا ھەسەن ئەلى جالايىرنىڭ خاراكتېر-
تېرى - خۇسۇسىيىتى ۋە شېئىرىيەتتىكى بەدىئىي تالانتىغا كونكرېت
باھا بېرىپلا قالماي، بەلكى قايغۇ - ئەلەملەردىن ئازاد بولۇپ ياخشى
ئەمەللەر بىلەن شۇغۇللىنىپ، ئۆز تالانتىنى جارى قىلدۇرۇشقا بول-
غان تىلەكلىرىنى ئىپادىلىگەن.

كىتابنىڭ ئالتىنچى مەجلىسىدە مەۋلانا ھۇمايى ھەققىدە مۇنداق
بايان قىلىنغان:

«مەۋلانا ھۇمايى — قەيەرلىك ئىكەنلىكى مەلۇم ئەمەس. ئەمما، كۆپ ۋاقىتلاردا، بەلكى ھەمىشە ئىراقتا تۇرىدۇ. بىر قېتىم بۇ تەرەپكە كېلىپ كەتتى. غايەت يوقسۇل - نامرات ۋە كەم سۆزلۈك كىشى كۆرۈنىدۇ. ئەمما، خۇدا ساقلىسۇنكى، ئولتۇرۇشلاردا ئۇنىڭغا بىر ئاياق شاراب بەرسىلا، جېدەل - ماجىرا ۋە غوۋغا - توپىلاڭ قىلىشتا پىر - ئۇستاز ئىكەنلىكى ئاشكارا بولىدۇ. ئۇنىڭ تەپسىلاتىنى سۆزلەش ئەيىبتۇر. قانداقلا بولمىسۇن ئۇنىڭ بۇ مەتلەئى ياخشى چىقىپتۇ:

«ھەي جانان، مەن سېنىڭ پىراقىڭدا گويىكى ئېزىپ تاشلانغان بىر ئانارغا ئوخشاش تېنىمدە قان قالمىغان بىر مۇردا (ئۆلۈك) مەن.»

گەرچە مەۋلانا ھۇمايى ھەققىدىكى بايان ئىنتايىن ئىخچام بولسىمۇ، لېكىن بۇ باياندىن نەۋائىنىڭ مەۋلانا ھۇمايىنىڭ خاراكتېرىگە رىئالىققا ئۇيغۇن باھا بەرگەندىن باشقا، ھۇمايىنىڭ شېئىرىي تالانتى ۋە شېئىرىنىڭ مەنىلىرىدىكى كىچىككىنە بىر گۈزەللىك ۋە مۇكەممەللىكلەرنىمۇ نەزەردىن ساقىت قىلماي، سەنئەتكە بولغان يۈكسەك مەسئۇلىيەتچانلىق بىلەن باھا بەرگەنلىكىگە قايىل بولماي قالمايمىز. كىتابنىڭ يەتتىنچى مەجلىسىدە ئابابەكرى مىرزا ھەققىدە مۇنداق بايان قىلىنغان:

«ئابابەكرى مىرزا — ئەمىر تۆمۈرنىڭ نەۋرىسى بولۇپ، قەھرىدە مانلىقى ۋە قىلچىنىڭ زەربىسى پۈتكۈل چاغاتاي ئېلىدە مەشھۇر. ئۇنىڭ تەبىئىتىدە شېئىرىيەت لەززىتى بار ئىكەنتتۇق. ئۇنىڭ قەھرىدە مانلىق خاراكتېرىگە ئىگە بۇ تۇيۇقى مەشھۇر:

ئەر كېرەك ئۆرتەنسە يانسا يالىنە،
يارە يەپ ياتسا ئاتىنىڭ يالىنە.
ئىت ئۆلۈمى بىرلە ئول نامەرد ئۆلۈر،
ئەر ئاتالىب دۈشمەنغە يالىنە.
(ئوغۇل بالا يېلىنچاپ تۇرغان ئوتتا ئۆرتەنگەن تەقدىردىمۇ،



يارلىنىپ ئېتىنىڭ يايلىسىدا يېتىپ قالغان ھالەتتىمۇ، ئەگەر ئەر ئاتالغان تۇرۇپ دۈشمىنىگە يېلىنسا، ئۇنداق نامەرد ئىكەنلىكى ئۆلۈمىدە ئۆلىدۇ).

گەرچە بۇ تۇيۇقنىڭ بەزى سۆزلىرى ئاددىراق بولسىمۇ، لېكىن تەجنىسى (شەكىلدەش سۆزلىرى) نى ياخشى تېپىپتۇ. «مۇئەللىپ يۇقىرىقى بايانلىرىدا ئابابەكرى مىرزىنىڭ سالاھىيىتى، خاراكتېرى ۋە شېئىرىي تالانتىغا مۇۋاپىق باھا بەرگەن. «مەجالسۇن نەفائىس» نىڭ سەككىزىنچى مەجلىسى مەخسۇس سۇلتان ھۈسەيىن بايقارانىڭ شۆھرىتىگە بېغىشلانغان بولۇپ، مۇئەللىپ بۇ مەجلىستە ھۈسەيىن بايقارانىڭ ھەرخىل شېئىر شەكىللىرى بويىچە ئاجايىپ كامالەت تاپقان تالانتلىق شائىر ئىكەنلىكىنى كۆنكرېت مىسرالارنى تەھلىل قىلىش ئارقىلىق ئىسپاتلاپ قالماي، يەنە ئۇنىڭ ئىدىيە - خاھىش، ئىنسانىي پەزىلەتتىمۇ زامانىسىنىڭ ئۆلگىسى، بىلىم - كامالەتتە ئەۋلىيالارنىڭ پىركامىلى ئىكەنلىكىنى ئىشەنچلىك پاكىتلار بىلەن مۇئەييەنلەشتۈرىدۇ.

سۇلتان ھۈسەيىن بايقارانىڭ ئەدەبىي ئىجادىيىتى ھەققىدە مۇنداق بايان قىلىنغان:

«ئۇ ھەزرەتنىڭ ياخشى شېئىرلىرى ۋە يېقىملىق بېيىتلىرى ناھايىتى كۆپ بولغانلىقى ۋە دىۋانمۇ تۈزۈلگەنلىكى ئۈچۈن، دىۋاننىڭ بېشىدىن باشلاندى ۋە ھەر بىر غەزەلدىن بىر مەتلەك يېزىلدى. ئۇ دەريادىن بىرنەچچە گۆھەر بۇ كىتابچىنىڭ قارا يىپىغا تىزىلدى (توغ-رىلىق پەقەت تەڭرىگىلا خاستۇر). سۆز پادىشاھى بولغان مەۋلانا لۇتقىنىڭ (ئەي سېنىڭ بويۇڭ جەننەتنىڭ تۇبى دەرىخىدۇر. ئۇنىڭ ئۈستىدە گۈل يۈزلىرىڭ ئورۇن ئالغاندۇر. دەۋران پەلەكتە سېنىڭ-دەك ئاينى كۆرۈپ باقمىغان) دېگەن مەشھۇر مەتلەككە جاۋابەن بۇ مەتلەكنى بېزىپتۇ:

گويا جان رىشتىسى بىر نامچە قان ئۈستىگە چۈشكەندەك، ئۇنىڭ چاچلىرىنىڭ قىلى قىپقىزىل ياقۇتتەك لەۋلىرى ئۈستىگە چۈشۈپتۇ. كۆزى ئۆتكۈر كىشىلەر ئالدىدا بۇ ئىككى مەتلەك ئوتتۇرىسىدىكى

پەرقنىڭ قايسى دەرىجىدە ئىكەنلىكى ناھايىتى ئايان، چۈنكى مەۋلانا لۇتفى يۈزنى جەننەتتىكى تۇبى دەرىخىنىڭ ئۈستىدە تۇرغان ھالەتتە قىياس قىپتۇ. لېكىن، بۇلار بىر - بىرىگە ناھايىتى يىراق. ئۇنىڭ ئۈستىگە بۇ ئىككى مىسرا مەزمۇن جەھەتتىن بىر - بىرىگە باغلاشمايدۇ. ئۇنىڭغا جاۋابەن يېزىلغان كېيىنكى ئىككى مىسرا ئاجايىپ - غارايىپ مەنىنى ئۆز ئىچىگە ئالغاندىن سىرت، يەنە ھەر ئىككى مىسرا بىر - بىرىگە ماس، سۆزلىرىمۇ ئۆزئارا بىر - بىرىگە لايىقلاشقان ھالدا چىقىپتۇ.

يەنە قاپپىسىنى ئۆزگەرتىپ، يۇقىرىقى رادىب بىلەن ئىككى غەزەل يېزىپتۇ. ئۇنىڭ مەتلەئىسىدە مىيىق تەرىپلەنگەن بولۇپ، ئۇ - نىڭدىن ناھايىتى يۇقىرى ھاياجان مەلۇم بولىدۇ. ئىككىيلەننىڭ بۇ مەتلەللىرى بىر - بىرىگە جاۋاب بولۇپ چىقىپتۇ. بىرى تۆۋەندىكىچە ئىكەن:

گويا ھاياتلىق سۈيى ئۈستىدە ئۆسۈملۈكلەر ئۆسكىنىدەك، ئۇ زۇمرەتتەك يېشىل مىيىقلار ئۇنىڭ كۈلۈپ تۇرغان ياقۇت لەۋلىرىنىڭ ئۈستىگە ئۈنۈپتۇ.

يەنە بىرى تۆۋەندىكىچە ئىكەن:

كۈلۈمسەرەپ تۇرغان ياقۇت لەۋلىرىنىڭ ئۈستىدىكى يېشىل مىيىقلىرىنىڭ قارىسى گويكى ئابىھايات ئۈستىگە چۈشكەن خىزىرنىڭ سايىسىگە ئوخشايدۇ. »

نەۋائى يۇقىرىقى بايانلىرىدا سۇلتان ھۈسەيىن بايقاراننىڭ گۈزەل ۋە پادىشاھتىلىك شېئىرىي مىسرالىرىنىڭ كۆپلۈكى ۋە شېئىرىي دىۋان تۈزگەنلىكى ھەققىدە مەلۇمات بېرىپلا قالماي، ئۇنىڭ مەۋلانا لۇتفىنىڭ مەشھۇر بېيىتلىرىگە جاۋابەن يازغان بېيىتلىرىنى نەقىل كەلتۈرۈپ ۋە ئۇلارنىڭ شېئىرلىرىدىكى مەنتەقىي مۇكەممەللىك، مەنە گۈزەللىكى، ئىپادىلەش ماھارىتى قاتارلىقلارنى ئىنچىكە سېلىشتۇرۇش ئارقىلىق سۇلتان ھۈسەيىن بايقاراننىڭ شېئىرلىرىنىڭ يۈكسەك ئىدىيىۋى قىممىتى ۋە سەنئەت كامالىتىگە يۇقىرى باھا بەرگەن، بولۇپمۇ ئۇنىڭ مىيىق ھەققىدىكى بېيىتلىرىنى يۈكسەك باھالىغان.

مەجلىستە نەۋائى سۇلتان ھۈسەيىن بايقاراننىڭ ھەربىر غەزىلىدىن بىردىن بېيىتىنى پاكىت كەلتۈرۈپ، ئۇنىڭ شېئىرىي ئىستېداتىغا قارىتا بىرقەدەر كونكرېت ۋە ئەتراپلىق تەھلىل يۈرگۈزۈپ، ئۆمۈر-يۈزلۈك باھا بەرگەن بولسىمۇ، لېكىن سەھىپە ئېھتىياجى تۈپەيلى پەقەت شۇنچىلىكلا پىكىر يۈرگۈزدۈق.

بۇ مەجلىستە يەنە سۇلتان ھۈسەيىن بايقاراننىڭ زېھنى ئۆتكۈر، تەپەككۈرى ئۆزئىچە، زېرەك ۋە قابىلىيەتلىك ئەدەبىي تەنقىدچى ئىدى. كەنلىكىگە مۇناسىۋەتلىك مۇنداق بىر ھېكايە نەقىل كەلتۈرۈلدى: «باھار كۈنلىرى ئىدى. بىر - ئىككى كۈندىن بېرى بۇلۇت ئاشىق كۆزلىرىدەك ياش تۆكمەكتە، ھەربىر تامچە ياش گويىكى مەشۇق ۋەدىسىگە ئوخشاش مەۋھۇم رىشتە (يىپ) لارنى ھاسىل قىلماقتا ئىدى. مۇشۇنداق كۈنلەردە پېقىرغا ئۆز زامانىسىدا خۇراسان مەملىكىتىدە تۈركچە ۋە پارىسچىدا سۆز پادىشاھى بولغان مەۋلانا لۇتقى ئۇچراپ قېلىپ مۇنداق دېدى: (بۇ يىغىندىن تارلار ھاسىل بولۇپتۇ. ئەمىر خۇسراۋ ھىندىچە بىر شېئىرىدا مۇنداق ئاجايىپ نازۇك مەنىنى بايان قىلغانىكەن: باھار كۈنلىرىنىڭ بىرىدە مەشۇق بىر تەرەپكە مېڭىپتۇدەك، يامغۇر تۈپەيلىدىن يەر پاتقاق بولۇپ كەتكەنىكەن، ئۇنىڭ ئايىغى پاتقاققا تېپىلىپ كېتىپ، ئۆزى يىقىلاي دېگەندە، ئۇ مەشۇق ناھايىتى زىلۋا ھەم نازۇك بولغانلىقتىن، يامغۇردىن ھاسىل بولغان رىشتىنى تۇتۇۋېلىپ، شۇنىڭ ياردىمىدە ئۆزىنى رۇسلىۋاپتۇ. دەك). پېقىر بۇ مەنىنى ئاڭلاپ خۇشال بولۇپ، مىر خۇسراۋنىڭ بۇ نازۇك تەسەۋۋۇرىغا ئاپىرىنلار ئېيتتىم. ھەربىر تالانت ئىگىسى يېنىدا يامغۇر مۇناسىۋىتى بىلەن بۇ سۆز نەقىل قىلىنسا، ئۇلارمۇ ماڭا ئوخشاش خۇشال بولۇشۇپ، ئىختىيارسىز ھالدا مىر خۇسراۋنى تەرىپلەشكە كىرىشتى.

بىر كۈنى يۇقىرىدا بايان قىلىنغان مۇناسىۋەت بىلەن سۇلتان ساھىبقراننىڭ ئالىي مەجلىسلىرىدە بۇ سۆزنى بايان قىلىپ: (بىر كۈنى مەۋلانا لۇتقى ئەمىر خۇسراۋدىن مۇنداق بىر ئاجايىپ مەنىنى نەقىل كەلتۈردى) دېدىم. خىيالىمدا بۇ سۆز ئۇ ھەزرەتنىڭمۇ كۆڭلىدە.

گە خۇشېقىپ ئۇنى تازا ئاشۇرۇپ تەرىپلەيدۇ، دەپ ئويلىغانىدىم. پېقىر ناھايىتى ھاياجان بىلەن سۆزلىگەنلىكتىن، دەرۋەقە، كۈلۈمسە-رىگەن ھالدا شادلىق ئىزھار قىلدى. ئەمما، ئانچە كۆپ ئىلتىپات كۆرۈلمىدى. ئەتىسى ئۇ ھەزرەتنىڭ مۇبارەك تەبىئىتىدە مىر خۇسە-راۋنىڭ بۇخىل تەسەۋۋۇرىغا نىسبەتەن ئېتىزار بىلدۈرۈش ھېسسىياتى پەيدا بولغانلىقى مەلۇم بولدى. مىر خۇسراۋنىڭ بۇ تەسەۋۋۇرىغا پۈتكۈل تالانت ئىگىلىرى تەرىپلەش ۋە ئاپىرىن ئېيتىشتىن باشقا ھېچقانداق غەيرىي ئىنكاس قايتۇرمىغانىدى. ئەجبابا، ئۇ ھەزرەتتە نېمىگە ئېتىراز پەيدا بولىدىكەنە، دەپ ھەيران بولدۇم - دە، ئالىي مەجلىستە تەزىم بەجا كەلتۈرگەندىن كېيىن، ئۇ ئېتىرازنى ئۆزىنىڭ گۆھەر چاچقۇچى لەۋزىلىرىدىن ئاڭلاشنى ئىستەيدىغانلىقىمنى بايان قىلدىم. ئۇ ھەزرەت: <ئۇ يامغۇر تامچىسى يۇقىرىدىن تۆۋەنگە قاراپ چۈشىدۇ. ئۇ ھالدا ئۇنىڭدىن ھاسىل بولغان رىشتىنىڭ ھالىتىمۇ شۇ خىل ئەھۋالدىن مۇستەسنا بولالمايدىغانلىقى ئېنىق. رىشتە (يىپ) يۇقىرىدىن تۆۋەنگە قاراپ چۈشۈپ كېتىۋاتقان ئەھۋالدا، ئۇنىڭ ياردە-مى بىلەن ئۆزىنى يېقىلىشتىن قوغداپ قالالىشى ناتايىن، ئېتىراز بىلدۈرۈشۈمنىڭ سەۋەبى ئەنە شۇ> دېدى. ئۇ ھەزرەت بۇ قارشى پىكىردە-نى ئېيتقاندىن كېيىن، پېقىر بىلدىمكى، مەن ۋە ھەممىمىز بۇ مەنىنى ئاڭلاپ ئاپىرىن ئېيتىپتىمىز، ھەممىمىز يېڭىلىشىپتۇق. يۇقىرىقى پىكىرنى ئاڭلىغاندىن كېيىن، ئۆز تالانتىمدىكى كەمچىلكە-كە تەن بەردىم. ئاندىن كېيىن ئۇ ھەزرەت مۇنداق دېدى: <تۆۋەندىكى بېيىت ئېتىراز بىلدۈرۈشكە ئورۇن يوق ھالدا يۈزەكى چىقىپتۇ: شۇ قەدەر جۈدەپ كەتكەنلىكىمدىن كەپەمدە ئورنۇمدىن تۇرماقچى بولسام، ئۆمۈچۈكنىڭ تاملارغا ئاسقان يىپىغا تايىنىمەن.>

ئۆمۈمدىم شۇكى، بۇنداق پاك ۋە سۈزۈك تالانت ئەينىكىگە دەۋران ھادىسىلىرىدىن چاڭ - توزان قونمىسۇن، مۇنداق روشەن زېھىن شامىنى زامان قايغۇلىرى ئۆچۈرمىسۇن.

نەۋائى يۇقىرىقى بايانلىرى ئارقىلىق، بىرىنچىدىن، سۇلتان ھۈسەيىن بايقاراننىڭ ئىنتايىن چوڭقۇر، ئوبرازلىق، مەنتەقىلىق،

توغرائەدەبىي مۇلاھىزىسىگە ئىنتايىن قايىل ۋە رازى بولۇپ، ئۇنىڭ يۈكسەك تالانت ئىگىسى، ئىقتىدارلىق ئەدەبىي تەتقىقاتچى ئىكەنلىكىنى مۇئەييەنلەشتۈرگەن؛ ئىككىنچىدىن، مىر خۇسراۋنىڭ مەنتەقىگە ئۆي-خۇن بولمىغان بەدىئىي تەپەككۈرىنى چوڭقۇر تەتقىق قىلىمىغانلىقى سەۋەبلىك ئۆزىنىڭ بۇ جەھەتتىكى سەۋەنلىكىنى تەنقىدلىگەن؛ ئۈچىنچىدىن، ئۆزىنىڭ مۇشۇ مەسىلە ھەققىدىكى خاتا چۈشەنچىلىرىگە ھەممەنەپەس بولغۇچىلارنى، يەنە لۇتى ۋە باشقىلارنىڭ بۇ جەھەتتىكى يۈزە قاراشلىرىنى تەنقىدلىگەن؛ تۆتىنچىدىن، مىر خۇسراۋنىڭ نازۇك مەشۇقىنىڭ يامغۇر رىشتىگە (يىپقا) تايىنىپ ئۆزىنى رۇسلىۋالغانلىقىدىن ئىبارەت ئوبرازلىق تەپەككۈرىنىڭ مەنتەقىگە ئۇيغۇن بولمىغانلىقىنى تەنقىدلىگەن. گەرچە نەۋائى سۇلتان ھۈسەيىن بايقارانىڭ بەدىئىي تەپەككۈر ئىقتىدارىنىڭ ئىنتايىن يۇقىرىلىقىنى ئىسپاتلاش ئۈچۈن، مىر خۇسراۋنىڭ «نازۇك نەسەۋۋۇرى» ھەققىدىكى ھېكايىنى نەقىل كەلتۈرگەن بولسىمۇ، لېكىن بۇ ھېكايە ئارقىلىق تۆت پاختەكىنى بىر چالىمدا سوققان كارامەتلىك مەرگەندەك ئاشۇ ھېكايىغا مۇناسىۋەتلىك تۆت خىل كىشىلەرگە بىرلا ۋاقىتتا بىراقلا باھا بېرىلگەن. بۇ يەردە نەۋائىنىڭ ئەدەبىي تەنقىدچىلىك تالانتىنىڭ تەڭداشسىز ئىكەنلىكىنى يەنە دەپ ئولتۇرۇشنىڭ ھاجىتى بولمىسا كېرەك.

ئومۇمەن ئېيتقاندا، بۈيۈك مۇتەپەككۈر، ئەدەبىيات - سەنئەتشۇناس ئەلشىر نەۋائىنىڭ «مەجالسۇن نەفائىس» ناملىق ئەسىرىدىكى يۇقىرىدا بىز تەھلىل يۈرگۈزگەن ئەمەلىي پاكىتلاردىن بۇ ئەسەرنىڭ ئەسلىي ماھىيىتى، خاراكتېرىنى ئېنىق كۆرۈۋالالايمىز. يەنى بۇ ئەسەرنىڭ ئەسلىي ماھىيىتى بىلەن ئەينى زاماندىكى ئۇيغۇر ئەدەبىي تەنقىدچىلىكىگە ھەقىقىي ۋەكىللىك قىلالايدىغان مەخسۇس ئەسەر ئىكەنلىكىنى مۇئەييەنلەشتۈرەلەيمىز. بىز يۇقىرىدا بۇ ئەسەرنىڭ خاراكتېرىنى تەكشۈرۈش ئېھتىياجى بىلەن ئۇنىڭ مەزمۇن جەھەتتىكى ئالاھىدىلىكلىرى ھەققىدە مۇلاھىزە يۈرگۈزدۈق. ئەلۋەتتە، بۇ قىممەتلىك ئەدەبىي مىراسىمىزنىڭ بەدىئىي ئىپادىلەش ماھارىتى جەھەتتە تىمۇ قىممەتلىك سەنئەت تەجرىبىلىرى بار. بۇلارنىمۇ چوڭقۇرلاپ

تەتقىق قىلىشقا ۋە ئۇنىڭغا ۋارىسلىق قىلىشقا ئەرزىيدۇ.

6. «مەھبۇبۇلقۇلۇب» نىڭ ئىدىيىۋى قاتلىمى

ئەلىشىر نەۋائى پۈتۈن ھاياتىدا بارلىق مېھىر - مۇھەببىتىنىمۇ، كاتتا مەرتىۋە ھەم شان - شۆھرىتىنىمۇ پەقەت سەنئەت ئىشقى ئۈچۈن قۇربان قىلالىغان بۈيۈك سەنئەتكار ئىدى. شۇڭا، روھىيەت ئالىمىدىكى نىڭ تەڭداشسىز قەھرىمانى بولۇشقا مۇناسىپ. ئۇ ئۆز ۋۇجۇدىدىكى غەيۇرەنە روھىي يۈكسەكلىك ۋە كۈچ - قۇۋۋىتى ئارقىلىق پۈتكۈل شەرق ئالىمىنىڭ ئەدەبىيات جەڭگاھىدىكى ئەڭ بۈيۈك ھېسابلانغان «خەمىسە» چىلىك چوققىسىغا غالىبىيەت تۇغىنى قاداڭ كاتتا شۆھرەت قازانغان بولسا، مۇزىكا ئىجادىيىتىدە گۈزەل نەۋا مۇقامىنى ئىجاد قىلىپ ئۇيغۇر مۇقامچىلىقىنىڭ ئالتۇن تەختىگە چىققان. ئۇ گۈزەل بەدىئىي ئەسەرلىرىدە ئۆزى ياراتقان ئاجايىپ مۇكەممەل، چىن ئادەم - لەر ئوبرازلىرى ئارقىلىق ئىنسانشۇناسلىقنىڭ ئەڭ كۆركەم ۋە ئەڭ سەلتەنەتلىك قەسىر - سارايلرىنى ئىگىلىگەن بولسا، ئىلمىي، نەزە - رىيىۋى ئەسەرلىرى ئارقىلىق تىل، پەلسەپە، ئەخلاق، سەنئەت، تارىخ، سەنئەت تەتقىقچىلىكىگە ئائىت قىممەتلىك ئابىدىلەرنى قالدۇ - رۇپ كەتكەن. ئاشۇ ئابىدىلەردىن بىرى ئۇنىڭ «مەھبۇبۇلقۇلۇب» ناملىق ئەسىرىدۇر. مۇتەپەككۇرلارنىڭ سۇلتانى بولۇشقا مۇناسىپ ھەزرىتى مەۋلانا ئەلىشىر نەۋائى پۈتكۈل ئۆمرىدىكى ئەقلىي تەپەككۇر ۋە بەدىئىي تەپەككۇرنىڭ جەۋھەرلىرىنى يۇغۇرۇپ، ئۇنى ئىنسانىيەت - كە تەقدىم قىلىنغان ئەڭ ئاخىرقى كۆڭۈل سۇۋغىسى سۈپىتىدە «مەھ - جۇبۇلقۇلۇب» (كۆڭۈللەر سۆيگىنى) نامى بىلەن قالدۇرۇپ كەتكەن. ئۇلۇغ شائىرنىڭ مەزكۇر ئەسىرى كۆپ قاتلاملىق ئىدىيىۋى خاھىشقا ئىگە بولۇپ، ئۇنىڭدىكى بارلىق ئىدىيىۋى خاھىشلارنىڭ يادروسى كىشىلەرنى ئادىمىي يۈكسەكلىك ۋە ئالىيجاناب پەزىلەتكە ئىگە بولۇشنىڭ كونكرېت شەرتلىرىدىن خەۋەردار قىلىپ، ئۇلارنى ئىجتىد - مائىي، ئەخلاقىي گۈزەللىك ئالىمىگە ۋە ئادىمىي مۇكەممەللىك ۋادد -

سىغا باشلاشتىن ئىبارەت. شائىر بۇ ئەسىرىدە ئۇزاق يىللىق ھايات مۇساپىسىدە يەكۈنلىگەن قىممەتلىك تەجرىبە - ساۋاقلارنى، يۈكسەك پەلسەپىۋى نۇقتىئىنەزەرلىرىنى ئۇيغۇر تىلىنىڭ يۈكسەك بالاغىنى ۋە پاساھىتىگە تايىنىپ ئىپادىلەش ئۈچۈن، ئانا تىلىنى قوللىنىشتىكى ئاجايىپ يۇقىرى تالانت ۋە ماھارىتىنى نامايان قىلغان.

«مەھبۇبۇلقۇلۇب» نىڭ ئىدىيىۋى قاتلىمىنىڭ ئاساسلىق تەرەپ-

لىرىنى بىرقانچە جەھەتتىن كۆرسىتىشكە بولىدۇ:

بىرىنچىدىن، «مەھبۇبۇلقۇلۇب» تا جەمئىيەتنىڭ ئىجتىمائىي مۇناسىۋەتلىرىنى تەشكىل قىلغۇچى ھەرقايسى قاتلام كىشىلەر ئىجرا قىلىشقا تېگىشلىك ئىجتىمائىي ئەخلاق ۋە كەسپىي ئەخلاقنىڭ ئەڭ يۇقىرى ئۆلچىمى تەشەببۇس قىلىنغان. ھەرقايسى قاتلام ۋە كەسپىي لەرگە مەنسۇپ كىشىلەرنىڭ ياخشى - يامان خۇسۇسىيەتلىرىگە ئۆزىدىن نىڭ ئىنسانپەرۋەرلىك ۋە خەلقپەرۋەرلىك ئىدىيىسى بىلەن تويۇنغان ئىلغار، توغرا قاراشلىرى ئارقىلىق باھا بېرىلگەن. يەنى جەمئىيەت نىڭ يۇقىرى قاتلىمىدىكى پادىشاھ، ۋەزىر، قازى قاتارلىقلارنىڭ يامان ئىللەتلىرى ۋە ئاشۇ ئىللەتلەر بىلەن جەمئىيەتكە، خەلقكە كەل- تۈرگەن بالايىئاپەتلىرى ئۈستىدە شىكايەت قىلىنغان، ئۇلار غەزەپ بىلەن ئەيىبلەنگەن. مەسىلەن، «ۋەزىرلەر ھەققىدە» دېگەن پەسىلدە مۇنداق يازغان:

«زالىم ۋەزىرلەر مەملىكەتنى ۋەيران قىلغۇچى، ئەل توپلىغان بايلىقلارنى يوقاتقۇچىلاردۇر. بۇنداق ۋەزىرلەر توغرىسىدا قەلەم تەۋ- رەتمىسۇن ۋە قەلەمدەك ئۇ قارا يۈزلەرنىڭ نامىنى قەلەم تىلىغا كەلتۈرمىسۇن. زەھەر بېرىپ بىمار ئۆلتۈرىدىغان تېۋىپ بۇلارغا بول- سۇن نېسىپ، بۇلارنى يوقىتىش پادىشاھقا لازىمدۇر.

بۇنداق ۋەزىرلەرنىڭ ھەممىسى زەھەرلىك يىلان - چايان، خەلقكە كەلتۈرىدۇ دائىم زىيان. ئەل ھامان ئۇلارنىڭ چىقىپ زىيان سېلىشى- دىن گەنسەرەيدۇ. بۇ چايانلارنىڭ نەشتىرى مەزلۇم ئاجىزلارغا سانجى- لىدۇ. ئۈمىدىم شۇكى، بۇنداق چايانلارنىڭ باشلىرى ئەجەل تاشلىرى بىلەن يانچىلسۇن.»

ئىككىنچىدىن، «مەھبۇبۇلقۇلۇب» تا جەمئىيەتنىڭ تۆۋەن قاتلىدە - مىدىكى ھەرخىل كەسىپ ئىگىلىرىنىڭ مۇنەۋۋەرلىرى، جان - دىل بىلەن خەلقنىڭ غېمىنى يەيدىغان، ئۆز كەسپىنى قىزغىن سۆيىدىغان ۋە ئۆز كەسپىگە ماھىر بولغانلىرىنى يۈكسەك ھۆرمەت بىلەن مەدھە - يىلىگەن، ئۇلارغا تېخىمۇ يۇقىرى تەلەپلەرنى قويغان. مەسىلەن، «تېۋىپ - دوختۇرلار ھەققىدە» دېگەن پەسىلدە مۇنداق يازغان:

«تېۋىپ بولغان كىشى ئۆز كەسپىگە ماھىر، بىمارلارغا شەپقەت - لىك، مەجەزى مۇلايىم، ھۆكۈمالارنىڭ ئېيتقىنىنى ئەستايىدىل ئو - رۇندايدىغان، سۆزلىرى يېقىملىق، كۆڭۈل ئىزدەيدىغان ۋە خۇش چىراي بولۇشى لازىم. ماھىر تېۋىپكى، شەپقەتلىك بولغان، ھەزرىتى ئىسا ئەلەيھىسسالامغا ئوخشاش بولغاي. ئىسا ئەلەيھىسسالام چىققان جاننى تەنگە كىرگۈزەتتى دۇئا بىلەن، ياخشى تېۋىپ ئۆلۈشنىڭ ئالدى - نى ئالىدۇ داۋا بىلەن. مۇنداق تېۋىپنىڭ يۈزى كېسەللەرگە مەھبۇب، سۆزى بىمارلار جانىغا مەرغۇب^①. دەمى ئىللەتلەرگە داۋا، قەدىمى خەستىلەرگە شىپا. خىزىرنىڭ نىجاتلىقىدۇر ئۇند تەلىتى، ئابىھايات - تۇر ئۇنىڭ دورا - شەرىپتى.»

ئۈچىنچىدىن، «مەھبۇبۇلقۇلۇب» تا كىشىلىك مۇناسىۋەتتىكى ئالىيجاناب پەزىلەتلەرنى چوڭقۇر ئىپتىخارلىق تۇيغۇسى بىلەن ماختى - غان، ئالدامچىلىق، رىياكارلىق، ئاچ كۆزلۈك، ئۈمىدسىزلىك، ئىشەنچسىزلىك، نادانلىق، جاھىللىق قاتارلىق ناچار ئىللەتلەرنى قات - تىق ئەيىبلىگەن.

تۆتىنچىدىن، «مەھبۇبۇلقۇلۇب» تا ئىجتىمائىي تۇرمۇشنىڭ ھەرقايسى ساھەلىرىدىكى كىشىلىك مۇناسىۋەتلەردىن يەكۈنلىگەن قىممەتلىك تەجرىبە - ساۋاقلار، پەلسەپىۋى يەكۈنلەر، بۈيۈك ھېكمەت - لەر، ئىنسانىيەت ئەقىل - پاراسىتىنىڭ جەۋھەرلىرى شائىرنىڭ پۈتۈن ئۆمرىدە ئۆگەنگەن، توپلىغان بىلىم، ماھارەتلىرى ئاساسىدىكى تەپەككۈر ئۈنچىلىرى سۈپىتىدە ئوتتۇرىغا قويۇلغان.

① مەرغۇب --- يېقىملىق.

بەشىنچىدىن، «مەھبۇبۇلغۇلۇپ» تاسەننىڭ تەك مۇھەببەت خاھىشى ئىنتايىن كۈچلۈك ئىپادىلەنگەن. بۇ ماقالىدىكى مۇھاكىمە دەل مۇشۇ نۇقتىنى مەركەز قىلىدۇ.

يۇقىرىدا ئەسكەرتىلگەندەك، پۈتۈن ۋوجۇدىنى سەنئەت ئىجادىيەتتىكى ۋە سەنئەت تەتقىقاتىغا بېغىشلىۋەتكەن ئۇستاز شائىر ئەلىشىر نەۋائى مەخسۇس ئىجتىمائىي، ئەخلاقىي تېمىغا بېغىشلانغان مەزكۇر ئەسىرىدىمۇ ئۆزىنىڭ سەنئەتخۇمارلىقى، سەنئەتنىڭ ساغلام تەرەققىياتىنى قوغداش ئۈچۈن ھەرقاچان پىداكارلىق بىلەن ئەمەلىي ھەرىكەت قىلىدىغانلىقىنى نامايان قىلغان. بۇ جەھەتتە ئۇ ھەرخىل سەنئەت تۈرلىرىنىڭ ئىنساننىڭ روھىي دۇنياسى ۋە ھەرىكەت پائالىيەتلىرىگە كۆرسىتىدىغان ھەرخىل تەسىرى، سەنئەتكارلارنىڭ سەنئەت ماھارىتى ۋە كەسپىي پەزىلىتى قاتارلىق مەسىلىلەر ھەققىدە چوڭقۇر تەھلىل يۈرگۈزۈپ، سەنئەتنىڭ ئىچكى قانۇنىيەتلىرى ۋە ئىجادىيەت پىرىنسىپلىرىغا دائىر مۇھىم مەسىلىلەرنى ئوتتۇرىغا قويۇپ، نەزەرىيە تەتقىقاتى ئۈچۈن مۇھىم ئاساس سالغان. مەسىلەن، مەزكۇر كىتابنىڭ «شېئىرىيەت گۈلىستانىنىڭ خۇش ئاۋاز قۇشلىرى ھەققىدە» دېگەن پەسىلىدە: «شائىر بىرقانچە خىل بولىدۇ. بىرىنچى خىلدىكىلىرى مەرىپەت ئىلاھى بىلەن قەلبى باي بولغان بولۇپ، باشقىلارنىڭ تەرىپلەپ ماختىشى ھاجەتسىز. ئۇلارنىڭ ئىشى ھەمىشە مەنە خەزىنىلىرىدىن گۆھەر تېرىش، ئەل پەيزى ئۈچۈن شېئىر يېزىش. ئۇلارنىڭ شېئىرلىرى ناھايىتى يېقىملىق، دىللارنى ئۆزىگە تارتىدۇ» دەپ يازغان. نەۋائى يۇقىرىقى بايانلىرىدا شېئىرىيەت سەنئىتىنىڭ خاراكتېرى، ماھىيىتى ھەققىدە تەھلىل ئېلىپ بېرىپلا قالماي، يەنە بىر قىسىم شائىرلارنىڭ ئۆز شېئىرلىرىدا مەنە خەزىنىلىرىدىن ئىلىم - مەرىپەت دۇردانىلىرىنى قېزىپ خەلققە تەقدىم قىلىپ، ئۇلارنىڭ كۆڭلىنى ئېستېتىك لەززەت بىلەن شادلاندۇرىدىغانلىقىنى مۇئەييەنلەشتۈرگەن. ئۇنداق شېئىرلارغا «ناھايىتى يېقىملىق، دىللارنى ئۆزىگە تارتىدۇ» دەپ يۇقىرى باھا بەرگەن. مەزكۇر كىتابنىڭ «كاتىپلار ھەققىدە» دېگەن پەسىلىدە: «كاتىپ -

لار شائىرلار سۆزىنىڭ گۈزەل ۋارىقى، سۆز خەزىنىسىنىڭ خەزىنىدا. رى، خەزىنىچىنىڭ ھۈنىرى ئامانەتتۇر. ئامانەتنى ئىشلىتىش خىيانەتتۇر. ئامانەتچى خىيانەت قىلسا، ئۆز ئىشىدا ئەيىبلەك بولىدۇ. مۇنداق كىشىنىڭ قولىنى كەسسە ياخشى بولىدۇ... خېتىمۇ ناچار، خاتالىرىمۇ جىق مۇنداق خەتنى يازغۇچى خۇددى ساقلىنى بويۇۋالغان بوۋايغا ئوخشاش مەسخىرىگە لايىق. مۇنداق ساقلىنى قىرقىپ ھاجەتخا. نىغا تاشلىغىنى ياخشى» دەپ يازغان.

يۇقىرىقى بايانلىرىدا نەۋائى خەتتالىق سەنئىتىنىڭ ماھىيىتى ۋە خاراكتېرى ھەققىدە پىرىنسىپال مەسىلىلەرنى ئوتتۇرىغا قويۇپلا قالماي، پەزىلەتسىز، ماھارەتسىز خەتتاتلارنىڭ كەسپىي جەھەتتىكى ئەيىب - نۇقسانلىرىنى ئوبرازلاشتۇرۇپ پاش قىلغان ۋە تەنقىد قىلغان.

مەزكۇر كىتابنىڭ «سازەندىلەر ۋە ناخشىچىلار ھەققىدە» دېگەن پەسىلىدە: «سازەندىلەر شادلىق يەتكۈزگۈچى، ناخشىچىلار غەمىنى كەتكۈزگۈچىدۇر. ھال ئەھلى بولسا ھەر ئىككىلىسىگە جانلىرىنى پىدا قىلىدۇ. ماھىر سازەندىنىڭ ساز نەغمىسىگە ئاڭلىغۇچىنىڭ ھاياتى پىدا بولسا نەغمە. چۈنكى، كۆڭۈل خۇش ئاۋازدىن قۇۋۋەتلىنىدۇ. جان خۇش ئاۋازدىن قۇۋۋەتلىنىدۇ. خۇش ئاۋاز ناخشىچىنىڭ ناخشىسى دەردمەنلەرنىڭ قەلبىدىكى ئوننى ئۇلغايىتىدۇ. ئەگەر يېقىملىق بولسا، ھال ئىگىلىرىگە قىيامەت بولىدۇ.

ئەگەر ھەر سازەندە سازنى ناھايىتى كۈچلۈك دەرد ئىلكىدە چالسا، دەردتىن زەخمىناك بولغان يۈرەككە بەكرەك تېگىدۇ. گۈزەل ناخشىچىنىڭ ئاغزىدىن چىققان ئاۋاز ھال ئەھلىنىڭ كۆيگەن باغرىدىن ئىس چىقىرىۋېتىدۇ. سازەندىنىڭ مەجەزى مۇلايىم، ئۆزى ئەقىللىق بولسا، تاش يۈرەك ئادەم بولسىمۇ باغرىنى ئېرىتىۋېتەلەيدۇ، بولۇپمۇ سازەندە ۋە ناخشىچى ھەم ئوقۇپ، ھەم چالغاي، كۆڭۈل مەملىكىتىگە قوزغىلاڭ سالغاي» دەپ يازغان.

نەۋائى يۇقىرىقى بايانلىرىدا ناخشا، مۇزىكا سەنئىتىنىڭ خاراكتېرى، سېھرىي كۈچى، ئۇنىڭ ئىنسان روھىيىتىگە كۆرسىتىدىغان

ئېستېتىك تەسىرى، ناخشا - كۈيلەر ئارقىلىق ئىپادىلىنىدىغان ھېس-سىياتنىڭ ئورۇندىغۇچى سەنئەتكارنىڭ ئىدىيە - خاراكتېرى بىلەن ئىنتايىن زىچ مۇناسىۋەتلىك ئىكەنلىكى، ناخشا، مۇزىكىلارنىڭ ئىپادىتىك قوبۇللىنىشى ياكى ئاڭلىغۇچىلارنىڭ بەدىئىي زوقلىنىشى ئاشۇ زوقلانغۇچىنىڭ پىسخىك ئالاھىدىلىكى (مۇزىكا سەزگۈسى، زوقلىنىش ئىقتىدارى، سەنئەت تەربىيىسى)، زوقلىنىش شارائىتى (غەم-ناك ياكى خۇشاللىقى) قاتارلىق ئامىللار بىلەن زىچ مۇناسىۋەتلىك ئىكەنلىكىدىن ئىبارەت بىر قاتار مەسىلىلەر ھەققىدە نەزەرىيىۋى تەھلىل ۋە خۇلاسەلەش ئېلىپ بارغان. نەۋائى يۇقىرىقى نەزەرىيىۋى چۈشەنچىلەرنى تېخىمۇ چوڭقۇرلاشتۇرۇپ، ئۆز تەھلىلىنى مۇنداق داۋاملاشتۇرغان: «نۇرغۇن ھال ئىگىلىرى ئەرغەنۇن^① تەسىر قىلىشى بىلەن بۇتخانىغا كىرىپ ئىسلام دىنىنى مەي قۇيغۇچىلارغا بېرىپ قويدى. چۈنكى، كىمكى مەيخانىدا ئىبادەت قىلغاي، نەي ئۇنى بىر يېقىملىق ناۋا بىلەن رەسۋا قىلغاي. بىر كىشى مەي ھەۋسىنى كۆ-گۈلدىن چىقارسا، غەجەك سوزۇپ نالە قىلىپ يالۋۇرىدۇ. تەمبۇر ئاۋازى پىتنە داغىدىن ھالاك قىلىدۇ، ئافىيەت^② پەردىسىنى يىرتىۋېتىدۇ. چاڭ بوغۇزىنى تارتىپ زارلانسىمۇ، ئۇنىڭ تىلى ئۆز نەغمە تەرغىباتىنى چاڭدىن ئاشۇرۇۋېتىدۇ. ئۇ چاغدا راۋاب بېشىنى يەرگە قويۇپ نىياز كۆرگۈزگەي، قوۋۇز بولسا قۇلىقىنى تۇتۇپ شادىيانە ئاھاڭنى تۈزگەي، قالۇن بىلەن چاغانە ئاۋازى قۇلاققا چۈشكەي، ساقىي ھوشسىزلىنىپ، قەدەھى قولىدىن چۈشكەي، بۇ چاغدا سويد-لىق ۋە تەقۋادارلىققا نە ئېتىبار، ئەقىل - ھوشدا نە ئىختىيار.» نەۋائىنىڭ ھەرخىل سازلاردىن ياڭرىغان مۇزىكا - كۈيلەرنىڭ ئوخشىمايدىغان سېھرىي كۈچكە ئىگە بولىدىغانلىقى، مۇزىكىنىڭ ئىنسان قەلبىگە بىلىندۈرمەي تەسىر كۆرسىتىپ، روھىي دۇنياسىدا ئاجايىپ زىلزىلە پەيدا قىلىپ، ھەرىكىتىدە زور ئۆزگىرىش قىلىدىغانلىقى ھەققىدىكى نەزەرىيىۋى چۈشەنچىلىرى ئىنسانىيەت مۇزىكا ئىلىمى.

① ئەرغەنۇن — بىرخىل ساز.
② ئافىيەت — ساتارغا ئوخشاش بىرخىل ساز.

مىنىڭ ئۈچىنچى پىرى ھېسابلىنىدىغان ئەبۇ ناسىر فارابىنىڭ «رسا- لەئى مۇغەننىيۇن» (سازەندىلەر رسالىسى) دېگەن كىتابىدىكى «مۇ- زىكىنىڭ تىلىسىز مۇڭلىرى ئىنساننىڭ روھىغا ئوت تۇتاشتۇرغۇچى ئامىلدۇر. ئەگەر ئۇنىڭغا شېئىر (تېكىست) قوشۇلسا، ئۇ مۇڭنىڭ نېمە ئىكەنلىكى مەلۇم بولىدۇ» دەپ ئېيتقان ۋە يەنە «يۈزىل ئىبادەت قىلىپ ئالالمىغان پەيزىنى مېنىڭ قالدۇمىنىڭ سىملىرىدىن ئالغايىدە- لەر» دېگەن چۈشەنچىلەر بىلەن مەنە جەھەتتىن ئوخشاش.

نەۋائى مەزكۇر ئەسىرىدە بىر قىسىم سازەندىلەر ھەققىدە مۇنداق يازىدۇ: «يەنە بىر قىسىم سازەندىلەر باركى، ئۇلار شادلىق كەلتۈرۈش ئۈچۈن ئەجىر قىلىدۇ. لېكىن، ئۇلار ئەسلىدە ئەخلاققا تۆۋەن ۋە نامرات. مۇنداق ناخشىچى، چالغۇچى زارلىنىپ تۇرۇپ ئالغۇچىدۇر. ئەگەر ئۇلارنى ئىشقا سالغۇچىدا رەھىم - شەپقەت بولسا، ئۇنىڭغا ئەسقاتىدۇ. سۆھبەتتە نازۇنېمەت كۆپ بولسا، نېمە دېسە ئۇنى بەجا كەلتۈرىدۇ. ئەگەر بەزمىدە داستىخان كەم - كۈتەرەك بولۇپ قالسا، ئۇ خىلدىكى سازەندە، ناخشىچىلارنىڭ نازى ئېشىپ كېتىدۇ. داستى- خان سېلىنىمىسچۇ؟ ئۇلارنىڭ كۆڭلى تامامەن خاپا. ئەگەر ئۇزاق يىللار ياخشىلىقنى كۆرگەن بولسىمۇ، يېنىڭدىن سالامسىز ئۆتۈپ كېتىدۇ. ئاز ئالسا ناشۇكۈرلۈك قىلىدۇ. كۆپ ئالسا ھەقنى تونۇماي- دۇ. بۇلارنىڭ كۆپى پاسىق، بەتخۇي، كاج تەبىئەت، قوپال سۆزلەي- دىغان ئادەملەر بولۇپ، ئىش - ھەرىكىتى تۈزىمىگەن سازلىرىغا ئوخشايدۇ. ئۇلاردا ۋاپا يوق. ئۇلار ۋاپا ئەھلىنىڭ ئالدىدىن قوغلانغان رەزىل كىشىلەر.»

نەۋائى يۇقىرىقى بايانلىرىدا يالغۇز سەنئەت ئىجادىيىتى، سەنئەت- نىڭ ئىجتىمائىي رولى، ئېستېتىك رولى، سەنئەتكارنىڭ ئىپادە- لەش، ئورۇنداش ماھارىتى ھەققىدىلا تەتقىقات ئېلىپ بېرىپلا قالماي، بەلكى سەنئەتكارلارنىڭ كەسپىي ئەخلاق ساپاسى ھەققىدىمۇ چوڭقۇر تەتقىقات ئېلىپ بېرىپ، بۇ ھەقتە كەسكىن باھا، پوزىتسىيەلەرنى ئوتتۇرىغا قويغان. ئىقتىسادىي مەنپەئەتنى ئالدىنقى شەرت قىلغان نەپسانىيەتچى سازەندىلەردىن نەپرەتلىگەن ۋە ئۇلارنى قاتتىق تەنقىد

قىلغان. ئۇلارنىڭ ناچار ئىللەتلىرىنى «گويى ئۆزلىرىنىڭ تۈزىمىگەن سازلارغا ئوخشايدۇ» دەپ مەسخىرە قىلغان.

ئەلىشىر نەۋائى «مەھبۇبۇلقۇلۇپ» ناملىق بۇ خاسىيەتلىك ئەسەردە يەنە شائىرلار ۋە ئۇلارنىڭ ئەسەرلىرى ھەققىدە مەخسۇس تەھلىل، تەتقىقە ئېلىپ بېرىپ، ئەينى دەۋردىكى ئۇيغۇر ئەدەبىي تەتقىقاتچىلىكى ئۈچۈن مۇنەۋۋەر ئۈلگە تىكلەپ بەرگەن. ئۇ شائىرلار ھەققىدە پىكىر يۈرگۈزگەندە، شائىرلارنى ئىدىيىۋى خاھىشى، ئىپادىلەش ئالاھىدىلىكى، ئىجادىيەت ئىستىلى قاتارلىق جەھەتلەردىن بىرقانچە تۈرگە ئايرىپ، ھەرقايسى نۇردىكى شائىرلارغا ئۆز ئالاھىدىلىكلىرى بويىچە باھا بەرگەن. مەسىلەن:

«پارس تىلىدا مەنە گۆھەرلىرىنى شېئىردا ئىپادىلىگۈچى شەيخ پەرىدىدىن ئەتتار، (مەسنەۋى ۋە مەنەۋى) نىڭ ئاپتورى مەۋلانا جالالىددىن مەۋلەۋى رۇمى بولۇپ، بۇ زاتنىڭ شېئىرلىرى خۇدانىڭ ھېكمەت سىرلىرىنى، پايانسىز مەرىپىتىنى ئەكس ئەتتۈرگەن. يەنە ئاگاھ ئەۋلىيالار، خۇداغا يېقىن پېشقەدەم ئۇلۇغلارمۇ ئۇلۇغلارغا ئەگىشىپ ئۇستازلار ئىزىنى باسقانلاردۇر.

يەنە بىرخىل كىشىلەر باركى، ئۇلار ھەقىقەتەن سىرلىرىغا مەجازنى ئارىلاشتۇرۇپ يازىدۇ. مەنە ئەھلىنىڭ ھېكمى شەيخ مۇسلىمدىن سەئىدى شىرازى، ئىشقى ئەھلىنىڭ ساداقەتلىك مەردانلىرىدىن بولغان ئەمىر خۇسراۋ دېھلىۋى، تەسەۋۋۇپ يولىدىكى مۇشكۈل مەسەلىلەرنى يەشكۈچى شەيخ زەھىرىدىن سانائى، خۇدانىڭ يېقىن ھەقىقىي دوستىنىڭ شاگىرتى شەيخ ئەۋەددىدىن، مەنەلەرنى يېقىملىق قىلىپ سۆزلىگۈچى خوجا شەمسىدىن مۇھەممەد ھاپىزلاردۇر.

بۇلاردىن باشقا، شېئىرلىرىدا مەجازى^① غالىب كېلىدىغان، شۇنىڭدەك بۇ شەكىلدە يېزىشقا ئامراق كىشىلەر باركى، ئۇلار كامال ئىسپاھانى، خاقانى، شىرۋانى ۋە خوجا كىرمانى، مەۋلانا جالالىدىن، خوجا كامال ئەنۋەرى، زەھىر ئابدۇلۋاسىئىدائىرى، سەلمان ساۋچى،

① مەجازى — كىنايە، ئېيتىلغان سۆزنى ئەكسچە مەنىدە قوللىنىش.

ناسر بۇخارى، كاتىب نىشاپورى، شاھى سەبزەۋارلاردۇر. ئۇنىڭدىن باشقا، ھەقىقەت بىلەن مەجازدا كامىل، بۇ توغرىدىكى ئىلىمدە يېتىشكەن شائىرلارنىڭ كاتتىسى، مىللەت ۋە دىننىڭ نۇرى ھەزرىتى شەيخۇل ئىسلام ئابدۇرەھمان جامى (ئاللاتائالا بۇ زاتنىڭ كۆزىنى نۇرلۇق، روھىنى پاك قىلسۇن). ئۇ ھەقىقەت بىلەن مەجاز ئىلىمدە ھەقىقىي كامال تاپقان بىر ئادەم بولۇپ، دۇنيادىكى زەۋقى ھال ئەھلى^① بۇلارنىڭ لەتىپىلىرىدىن خۇشال بولىدۇ. مەرىپەتلىرىدىن ھۇزۇرلىنىدۇ. »

نەۋائى يۇقىرىقى بايانلىرىدا ھەقىقەت سىرلىرىنى ئېچىپ، مەنە گۆھەرلىرىدىن ئۈنچىلەر تىزىپ، ئۇنى خەلقنىڭ خۇشاللىقى ئۈچۈن تەقدىم قىلغان شائىرلارنى تونۇشتۇرغان، ئۇلارنىڭ تۆھپىلىرىنى مۇ-ئەييەنلەشتۈرگەندىن باشقا، يەنە ئەسەرلىرىدە مەجازى (كىنايە) ۋاسىد-تىلەرنى يۈكسەك كامالەتتە قوللىنىش بىلەن داڭ چىقارغان بىرخىل شېئىرىيەت ئېقىمىنى، بۇ ئېقىمدىكى داڭلىق شائىرلارنى تونۇشتۇ-رۇپ، ئۇلارنىڭ شېئىرىيەتتىكى مۇۋەپپەقىيەتلىرىگە يۈكسەك باھا بەرگەن.

نەۋائى مەزكۇر ئەسىرىدە يەنە يۇقىرىدىكى شائىرلارغا پۈتۈنلەي ئوخشىمايدىغان بىر قىسىم پەزىلەتسىز، شۆھرەتپەرەس شائىرلار ۋە ئۇلارنىڭ شېئىرلىرى ھەققىدە مۇنداق بايان قىلغان:

«يۇقىرىقىلاردىن باشقا، يەنە بىرخىل شائىرلار باركى، ئۇلار پەقەت شېئىر يېزىش بىلەن خۇشئۇد ۋە خۇرسەن، يازغانلىرىدىن رازى ۋە بەھرىمەندىدۇر. مىڭ مۇشەققەتتە بىر بېيىتنى قۇراشتۇرىدۇ، شائىرلىق غوغۇغاسىنى يەتتە پەلەكتىن ئاشۇرۇۋېتىدۇ. ئەمما، بۇ كىشىلەرنىڭ سۆزلىرىدە نە ھەقىقەت نۇرى چاقىنىسۇن، نە مەرىپەت تەمىنىڭ ھالاۋىتى بولسۇن، شېئىرلىرىدا نە زوق ۋە ئىشقى ئوتىدىن ھارارەت، نە شائىرانە تەركىبلىرىدە گۈزەللىك بولسۇن، نە سۆزلىرى ئاشىقانه نۇر چاچالسۇن. بەزىلىرى ئەگەر بىر ياخشى بېيىت يېزىپ

① ھال ئەھلى -- تەسەۋۋۇپ يولىدىكىلەر.



قالسا، ماختىنىپ ئون ھەسسە ئاشۇرۇپ دەۋا قىلىپ، ئۇ بىر بېيىت-
 نىمۇ بىكار قىلىۋېتىدۇ. نازۇك، يەنى ياخشىراق چىققان بىر بېيىت
 ئۈستىدە ماختىنىپ ھارمايدۇ، ئەمما يارامسىز، يەنى قوپال چىققان
 نۇرغۇن بېيىتلار ھەققىدە ئېغىز ئاچمايدۇ. بۇخىل شائىرلارنىڭ سۆز
 لىرىدە كەم مەنە، ئۆزلىرىدە چوڭ دەۋا. مۇنداق يامان ئىش - خاتىرى
 لاردىن ئاللا ساقلىسۇن.»

نەۋائى شېئىرىي ئەسەرلىرىدىلا ئەمەس، بەلكى ئىلمىي ئەسەرلى-
 رىدىمۇ ھەقىقەت نۇرلىرىنى جۇلالىتىپ پىكىر بايان قىلىدىغان،
 ياخشى - ياماننى، گۈزەللىك بىلەن چاكىنلىقنى روشەن پەرقلەندۈرد-
 ىدىغان، ئوخشىمايدىغان خاراكتېر، ئوخشىمايدىغان مەسىلىلەرگە قا-
 رىتا كەسكىن، پەرقلىق پوزىتسىيە بىلدۈرىدىغان ئالىيجاناب شائىر
 بولغاچقا، مەنىسى پۇچەك، مەزىسىز شېئىر يازىدىغان، ئۆزىنىڭ ئىچ
 پۇشۇقى ۋە خۇشلىقى ئۈچۈن شېئىر يازىدىغان يارماس، پەزىلەتسىز
 شائىرلار تائىپىسىنى ۋە ئۇلارنىڭ شېئىرلىرىنى كەسكىن تەنقىد قىل-
 ىغان.

نەۋائى مەزكۇر ئەسىرىنىڭ «قىسسە - داستانچىلار ھەققىدە»
 دېگەن پەسىلىدە مۇنداق بايان قىلغان:

«قىسسىچى ۋە داستانچىلار قۇرۇق گەپ ساتقۇچىلاردۇر. دائىم
 ئۇلار خىيالىي مەجۇندە، قاتتىق چاۋاك چېلىپ ئەقىل قۇشلىرىغا دەم
 سالماقچى بولىدۇ. ئۇلارنىڭ ھەرىكىتىدە ساراڭنىڭ قىلىقى كۆرۈنۈپ
 تۇرىدۇ. سۆزلىرىدە بەغۋاشلىق بىلىنىپ تۇرىدۇ. تۆگە قۇملاقنى
 قەنت دەپ ساتىدۇ. ئۇنىڭ ئېتىقادچىلىرى ئۇنى سېتىۋېلىپ يەيدۇ.»
 نەۋائى يۇقىرىقى بايانلىرى ئارقىلىق قۇرۇق، پاخپاق گەپلەر
 بىلەن ئادەم يىغىپ، گەپكە ياماق سېلىپ يالغان سۆزلەپ، ئالدامچى-
 لىق قىلىدىغان، سۆز - ھەرىكىتى بىنورمال، ۋالاقەتەڭگۈر قىسسە-
 چى- داستانچىلارنىمۇ شەپقەتسىز ھالدا قامچىلاپ، سەنئەتنىڭ چىنىل-
 دىقىنى، سەنئەتكارلارنىڭ گۈزەل پەزىلىتىنى قوغداش ئۈچۈن جان پىدا
 قىلغان.

ئومۇملاشتۇرغاندا، «مەھبۇبۇلقۇلۇب» تىن ئىبارەت بۇ گۈزەل

ئەسەرنىڭ مەزمۇنى ئىنتايىن مول، ئىدىيىۋى خاھىشى كۆپ قاتلاملىق بولۇپ، سەنئەت نەزەرىيىسى تەتقىقاتى ۋە سەنئەت تەنقىدچىلىكى ئۇنىڭدا بايان قىلىنغان ئىنتايىن مۇھىم بىر ئىدىيىۋى قاتلام ھېسابلىنىدۇ. بۇنىڭغا قاراپ ئەلىشىر نەۋائىنى ئەينى دەۋر ئۇيغۇر ئەدەبىيات-سەنئەتشۇناسلىقى ساھەسىدىكى داڭلىق نەزەرىيە تەتقىقاتچىسى ۋە تالانتلىق ئەدەبىي تەنقىدچى دەپ مۇئەييەنلەشتۈرەلەيمىز.

VI يەكەن خانلىقى دەۋرىدىكى ئەدەبىي تەنقىدچىلىك

1. يەكەن خانلىقى دەۋرىدىكى ئەدەبىي تەنقىدچىلىك ھەققىدە قىسقىچە بايان

يەكەن خانلىقى 1514-يىلىدىن 1678-يىلىغىچە داۋاملاشقان بو-
لۇپ، بۇ خانلىق سۇلتان سەئىدخان تەرىپىدىن قۇرۇلۇپ، ئىسمائىل-
خانغا قەدەر جەمئىي 16 ئەۋلاد كىشى خانلىق سەلتەنتى سۈرۈپ 165
يىل داۋاملاشقان. سۇلتان سەئىدخان، سۇلتان ئابدۇرەشىدخانلار خان-
لىقنى سىياسىي، ئىقتىسادىي، مەدەنىيەت ۋە ئەدەبىيات - سەنئەت
جەھەتتە زور تەرەققىياتلارغا ئىگە قىلغان. ئۆزلىرىمۇ ئەدەبىيات-سەن-
ئەت جەھەتتە زور ئىجتىھات كۆرسەتكەن خانلار ئىدى. يەكەن خانلىقى
دەۋرىدە ئۇيغۇر مەدەنىيىتى ۋە ئەدەبىيات-سەنئىتى بىر گۈللىنىش
دەۋرىگە كىرگەن. بۇ دەۋردە ئۇيغۇر يازما ئەدەبىياتى ۋە مۇزىكا-
مۇقامچىلىقى جەھەتتە ئاجايىپ زور نەتىجىلەر بارلىققا كەلگەن بو-
لۇپ، بۇ زور مۇۋەپپەقىيەتلەر ئۇيغۇر ئەدەبىيات-سەنئەت تارىخىدا
ئالاھىدە ئورۇنغا ئىگە. بۇ مەزگىلدە سۇلتان سەئىدخان، سۇلتان
ئابدۇرەشىدخان، قىدىرخان يەركەندى، خانىش ئاماننىساخان، مىرزا
ھەيدەر (كوراگان)، ئايازبىك قۇشچى، مەھمۇد جوراس، زۈلەيخا
بېگىم قاتارلىق شائىر، ئەدىبلەر، سەنئەتكارلار ئۇيغۇر ئەدەبىيات-
سەنئەت تەرەققىياتى ئۈچۈن ئۆچمەس تۆھپىلەرنى قوشقان.

بۇ دەۋردە ئۇيغۇر ئەدەبىيات-سەنئەت ئىجادىيىتى جۇش ئۇرۇپ
راۋاجلىنىپلا قالماي، بەلكى ئەدەبىيات-سەنئەت شۇناسلىق جەھەتلەردىمۇ
كۆپ خىل ئىلمىي ئەمگەكلەر ئېلىپ بېرىلغان. مەسىلەن، سۇلتان

ئابدۇرەشىدخان زامانىدا سۇلتان ئابدۇرەشىدخان باشچىلىقىدىكى قەدىمىي دىرخان، ئاماننىساخان قاتارلىق سەنئەت پەرۋانلىرى تەرىپىدىن ئۆي-خۇر ئون ئىككى مۇقامنى توپلاش، رەتلەش، تەتقىق قىلىشتىن ئىبارەت مۇقامشۇناسلىق؛ مۇقام تېكىستلىرىنى توپلاش، رەتلەش، سىستېمىلاشتۇرۇشتىن ئىبارەت ئەدەبىياتشۇناسلىق ئىلمى پائالىيەتلىرى كەڭ كۆلەمدە قانات يايدۇرۇلغان. مۇزىكا-مۇقاملارنى توپلاش، رەتلەش، سىستېمىلاشتۇرۇش ياكى مۇقام تېكىستلىرىنى توپلاش، تاللاش، رەتلەش ۋە سىستېمىلاشتۇرۇشلارنىڭ ھەممىسى تاللاش، شاللاش، سېلىشتۇرۇش، شاكاللارنى شاللىۋېتىپ، جەۋھەرلەرنى مۇئەييەنلەشتۈرۈشتىن ئىبارەت ئىلمىي ئەدەبىي تەتقىق پائالىيىتىنى ئالدىنقى شەرت قىلغان.

بۇ دەۋردە يەنە ئەلىشىر نەۋائى ئەسەرلىرىنى كۆچۈرۈش، تارقىتىش، ساقلاش ۋە مۇتالىئە قىلىش مەركەز قىلىنغان ئەدەبىياتشۇناسلىق جۇش ئۇرۇپ راۋاجلانغان بولۇپ، بۇ خىل پائالىيەت قويۇق ئەدەبىي تەتقىق خاراكتېرىنى ئالغان. بۇ دەۋردىكى يازغۇچى - شائىر-لارمۇ ھەرخىل ژانىردىكى ئەسەرلىرىدە ئەدەبىي تەتقىق خاراكتېرى كۈچلۈك پوزىتسىيىلىرى ئارقىلىق ئەينى دەۋردىكى ۋە ئىلگىرىكى دەۋرلەردىكى مۇنەۋۋەر ئەدەبىي ئەسەرلەر ۋە ئۇلارنىڭ ئاپتورلىرىغا تېگىشلىك باھالارنى بېرىپ تۇرغان. مەسىلەن، مىرزا ھەيدەر (كوراگان) «تارىخى رەشىدىي» ناملىق ئەسىرىدە نەۋائى ھەققىدە مۇنداق ئۆچۈر قالدۇرغان: «ئۇنىڭ ئەسلى ئۇيغۇر باخشىلىرىدىن بولۇپ، ئاتىسىنى كىچىككەنە باخشى دەپ ئاتىشاتتى، ئادەتتىكى كىشىلەردىن ئىدى»^①. مىرزا ھەيدەر مەزكۇر ئەسىرىدە يەنە نەۋائىنىڭ بەدىئىي ئىجادىيىتىگە يۈكسەك باھا بېرىپ مۇنداق يازغان: «مىر ئەلىشىرنىڭ تەخەللۇسى (نەۋائى) دۇر. ئۇنىڭدىن ئاۋۋال ۋە ئۇنىڭدىن كېيىن ھېچكىم تۈركىي تىلدا شېئىرنى ئۇنىڭدىن كۆپرەك ۋە يۈكسەكرەك يازالمىغان ئەمەس. نەۋائى شېئىر سەنئىتىنىڭ ئۈستازىدۇر. ئۇنىڭ

① «بۈيۈك شائىر ئەلىشىر نەۋائى»، شىنجاڭ خەلق نەشرىياتى 2001-يىلى نەشرى، 27-بەت.

تۈركىي تىلدا يازغان شېئىرلىرى ئابدۇرەھمان جامىنىڭ پارسچە شېئىرلىرى بىلەن ئوخشاشلا شوھرەتكە ئىگە. نەۋائى پارسچە شېئىرلا- رىنمۇ كۆپ يازغان ھەمدە پارسچە شېئىرلىرىغا (فانى) تەخەللۇسنى ئىشلەتكەن. خەمسىچىلىكتە ئەمىر خۇسراۋ دېھلۋىدىن كېيىن ھېچكىم نەۋائىدەك زور شوھرەت قازانغان ئەمەس»^①. «تارىخى رەشىدىدى» دە قالدۇرۇلغان نەۋائىنىڭ نەسەبى، مىللىي مەنسۇبىيىتى، ئەدەبىي تەخەللۇسى ھەققىدىكى ئۇچۇرلار چوڭقۇر تارىخىيلىك ۋە كۈچ-لۈك ئىلمىيلىككە ئىگە بولۇپ، نەۋائىشۇناسلىق ئىلمىدىلا ئەمەس، بەلكى نەۋائىنىڭ بەدىئىي ئىجادىيىتى ھەققىدىكى يۈكسەك باھالار ئۇيغۇر ئەدەبىي تەتقىقچىلىك ئىلمى تەتقىقاتىدىمۇ يۇقىرى قىممەتكە ئىگە. مىرزا ھەيدەر كوراگاننىڭ نەۋائى ئىجادىيىتى ھەققىدىكى باھاسى ئادەتتىكى تونۇشتۇرۇش بولماستىن، بەلكى مىرزا ھەيدەردىن ئىبارەت يۇقىرى مەلۇماتلىق تارىخچى، ئالىم ۋە سەنئەتكارنىڭ نەۋائى بەدىئىي ئەسەرلىرى بىلەن پىششىق تونۇشۇش، چوڭقۇر ئۆگىنىش، شۇنداقلا ئۇنى ئەينى دەۋردىكى مۇنەۋۋەر يازغۇچى- شائىرلارنىڭ نادىر ئەسەرلىرىنىڭ مەزمۇن يۈكسەكلىكى، بەدىئىي ئىپادىلەش جەھەتتىكى گۈزەللىكى بىلەن چوڭقۇر، ئەتراپلىق سېلىشتۇرۇش ئارقىلىق ئوتتۇرىغا قويۇلغان ئەستايىدىل ۋە ئادىل باھادۇر.

مىرزا ھەيدەر كوراگاننىڭ «تارىخى رەشىدى» ناملىق ئەسىرىدە يەنە ھەزرىتى مەۋلانا ئابدۇرەھمان جامىنىڭ خاراكتېرى، پەزىلىتى ۋە تەڭداشسىز سەنئەت ماھارىتىگە ئومۇميۈزلۈك باھا بېرىلىپلا قالماي، بەلكى ئۇنىڭ مەشھۇر ئەسەرلىرىدىن ئۇچۇر بېرىلگەن، شۇنداقلا مۇھەممەد بابۇر شاھنىڭ پەزىلەتلىرى، بەدىئىي ماھارەتلىرى، بىر قىسىم ئەسەرلىرى ئومۇملاشتۇرۇپ باھالانغان. ئۇنىڭدا يەنە ھەسەن ئەلى جەللى، ئەسافى، ئاھى ھىلالى، بەناۋى، مەۋلانا سەيفى قاتارلىق شائىرلارنىڭ بەدىئىي ئىقتىدارىغا قىسقا ۋە مېغىزلىق تەھلىل ئېلىپ بېرىلىپ، ئۇلارغا مۇۋاپىق باھا بېرىلگەندىن باشقا، بۇ دەۋردە

① «بۈيۈك شائىر ئەلىشىر نەۋائى»، شىنجاڭ خەلق نەشرىياتى 2001-يىلى نەشرى، 183-بەت.

ياشىغان مۇئەمماچىلار، كاتىپلار، سۈرەتگەرلەر (رەسسام)، نەققاشلار، مۇزەھەبىلار (ئالتۇن ھەل بەرگۈچىلەر)، مۇغەننىلار (نەغمىچىلەر)، ناخشىچى، غېجەكچى، بالىمانچى، خەتتات قاتارلىق كۆپلىگەن سەنئەت شەكىللىرىدە بەلگىلىك ماھارەت بىلەن ئەلگە تۆھپە كۆرسەتكەن سەنئەتكارلار قىسقىچە تونۇشتۇرۇلۇپ، ئۇلارنىڭ تۆھپىسى ۋە سەنئەت ماھارەتلىرىگە تېگىشلىك باھالار بېرىلگەن.

يۈسۈپ قىدىرخان يەركەندىمۇ يەكەن خانلىقى دەۋرىدىكى ئاتاقلىق ئالىم، شائىر بولۇش سۈپىتى بىلەن «دىۋان قىدىرى» ناملىق بىر شېئىرىي توپلامنى پۈتكۈزگەن. ئۇ مەشھۇر مۇزىكا-مۇقامچى بولۇپلا قالماي، ئاتاقلىق مۇقامشۇناس ئىدى. ئۇنىڭ «دىۋان قىدىرى» سىدە ئۇيغۇر ئون ئىككى مۇقامىدىن چوڭقۇر ئىپتىخارلىنىش ۋە مۇقامغا بولغان چەكسىز مۇھەببەت ھېسسىياتى ئىپادىلەنگەن، ئون ئىككى مۇقامنىڭ ماھىيىتى ۋە تەڭداشسىز ئېستېتىك قۇدرىتىگە يۈكسەك باھا بېرىلگەن نۇرغۇن گۈزەل مىسرالار بار. مەسىلەن:

مۇقام جاھاندا تاڭنىڭ ساباسى،
جاھانغا جانكى قالۇن ساداسى.
ھېچ تەڭ كېلەلمەس بۇلبۇل ناۋاسى،
ئالەمدە يوقتۇر ئۇنىڭ باھاسى.

بۇ مىسرالاردا ئۇيغۇر ئون ئىككى مۇقامىنىڭ گويا تاڭ شامىلىغا ئوخشاش ھاياتبەخش، راھەتبەخش سەنئەت ئىكەنلىكى، رېتىمى، ئاھاڭى، جۇلاسى، ناۋاسىنىڭ يېقىملىقلىقى، لەززىتىگە بۇلبۇل ناۋاسىمۇ تەڭ كېلەلمەيدىغانلىقى، خەلقىمىزنىڭ بۇ يۈكسەك مەنئى بېلىقىنىڭ قىممىتىنى پۇل بىلەن ئۆلچىگىلى بولمايدىغانلىقى چوڭقۇر ئىپتىخار ۋە چىن ھېسسىيات بىلەن ئىپادىلەنگەن. قىدىرىنىڭ مۇقام ھەققىدىكى كۈچلۈك ھېسسىياتى مۇقامنى ئۇزاق مۇددەت ئۆگىنىش، ئورۇنداش، تەتقىق قىلىش ئارقىلىق شەكىللەنگەن بولۇپ، مۇقامنىڭ ماھىيىتى ۋە رولىنى ھەقىقىي چۈشەنگەندىن كېيىن، يۈكسەك باھاسىنى ئوتتۇ-

رىغا قويغان.

يەكەن خانلىقى دەۋرىدە ياشىغان بابۇر شاھ (ئىزەھىرىدىن مۇھەممەد بابۇر شاھ) 1483-يىلى پەرغانە شەھىرىدە تۇغۇلغان. ئۇ دادا تەرىپىدىن مەشھۇر ئىمپېراتور ئاقساق تۆمۈرنىڭ، ئانا تەرىپىدىن چىڭگىزخاننىڭ ئەۋلادىدۇر. ئۇ ئەينى چاغدا تىل، تارىخ، پەلسەپە، ئەدەبىيات، سىياسىي، قانۇن، جۇغراپىيە، ئاسترونومىيە، ھەربىي ئىلىم قاتارلىق جەھەتلەردە ئەتراپلىق بىلىم ئىگىلىگەن ئالىم، شاھىرلاردىن ئىدى. ئۇ «بابۇرنامە»، «ئەسرار مۇسقى»، «مۇپەسسەل»، «خەتتى بابۇرى»، «شەرھى مۇبەييەن»، «كۈللىيات بابۇر»، «مۇبەييەن مۇنۇل ئىسلام» قاتارلىق ئەسەرلەرنى يېزىپ، بۇ دەۋردىكى سەنئەتنىڭ، مەدەنىيەتنىڭ تەرەققىياتىغا ئالاھىدە تۆھپە قوشقان. ئۇنىڭ بىر قىسىم ئەسەرلىرى مەخسۇس مۇزىكىشۇناسلىققا ئائىت ئەسەرلەر بولۇپ، ئەدەبىي نەقىدچانلىق خاراكتېرى خېلىلا كۈچلۈك.

بابۇر شاھنىڭ «ئەسرار مۇسقى» ناملىق كىتابى مۇزىكا ھەققىدىكى ئىلمىي، بەدىئىي ئەسەر بولۇپ، ئۇنىڭدا بىر قىسىم تالانتلىق مۇزىكانتلارنىڭ مۇزىكا - مۇقامچىلىقتىكى بەدىئىي تالانتىغا، سەنئەت تۆھپىلىرىگە تېگىشلىك باھا بېرىلىپ، مۇزىكىنىڭ ئىنسانلارنىڭ قەلبىگە بىلىندۈرمەي تەسىر كۆرسىتىپ، ئاجايىپ ئېستېتىك زوق بېغىشلايدىغانلىقى گەۋدىلەندۈرۈلگەن. ئەسەرنىڭ مەۋلانا ساھىب بە-لىخقا^① دائىر باياندا مۇنداق بىر ۋەقە تىلغا ئېلىنغان: «بىر كۈنى كابۇل شەھىرىدىكى بىر باغدا ئويۇشتۇرۇلغان شاھانە ئولتۇرۇشتا مەۋلانا ساھىب بەلىخ تەمبۇرنى قولغا ئېلىپ (چۆل ئىراق) مۇقامغا چېلىشقا باشلىغان. مۇزىكا ئىككىنچى ئەۋجىدىن ئۆتۈپ، ئۈچىنچى ئەۋجىگە يەتكەندە، بىر بۇلبۇل تەمبۇرنىڭ قۇلىقىغا قونۇپ لەرزە سايىرىشقا باشلىغان، سورۇندىكىلەرمۇ چۇقان كۆتۈرۈپ، يىغلاپ، نەچچە كىشى بېھوش بولۇپ يۇمىلانغان، بۇلبۇلمۇ سايىراپ-سايىراپ، يەتتە-سەككىز قېتىم تەمبۇرغا ئۆزىنى ئۇرۇپ بېھوشلىنىپ يەرگە

① مۇجىرىنىڭ «تەۋارىخى مۇسقىيىيۇن» دا مۇزىكىنىڭ ئون بىرىنچى پىرى - ئۇستازى دەپ قەيت قىلىنغان. ئۇ ئىراننىڭ XV ئەسىردە ياشىغان شائىرى، مۇزىكانتى.

يېقىلىپ ئۆلگەن. پەيز تەسرەتدىن مەۋلانا ساھىب بەلىخۇمۇ تەمبۇرنى تاشلاپ، بېھوش بولۇپ يېقىلغان. بىر سائەتتىن كېيىن بېھوشلارغا گۇلابلار سېپىلگەن، شارابى سورۇرلار ئىچۈرۈلگەن. ھەممە بېھوشلار ھوشغا كەلگەن. ئەمما، مەۋلانا ساھىب بەلىخ ھوشغا كەلمىگەن. ھېكىملارنىڭ (تېۋىپلارنىڭ) قىلغان چارە - تەدبىرلىرى كارقىلماي، ئاخىر شۇ ھوشسىز پېتى بۇ ئالەم بىلەن خوشلاشقان»^①.

بابۇر شاھ بۇ بايانى ئارقىلىق مۇزىكىنىڭ ئېستېتىك رولىغا يۈكسەك باھا بېرىپلا قالماي، بەلكى مەۋلانا ساھىب بەلىخنىڭ مۇزىكا ئورۇنداش ماھارىتىنىڭ ئىنتايىن يۇقىرى ئىكەنلىكىگىمۇ يۈكسەك باھا بەرگەن.

بابۇر شاھنىڭ «مۇپەسسەل» ناملىق ئەسىرىدە ئارۇز ۋەزنى ۋە ئۇنىڭ قاپىيىلىرى شەرھلەنگەن بولسا، «شەرھى مۇبەييەن» ناملىق ئەسىرىدە شېئىرىيەتنىڭ قائىدە - پىرىنسىپلىرى ۋە ئەدەبىي تىل قاتارلىقلار شەرھلەنگەن. ئېنىقكى، مەيلى شېئىرىيەتتىكى ۋەزىن ياكى قاپىيە مەسىلىسى شەرھلەنسۇن ۋە ياكى شېئىرىيەتتىكى باشقا قائىدە - قانۇنلار شەرھلەنسۇن، چوقۇم بەلگىلىك كونكرېت ئەسەر كونكرېت تەھلىل قىلىش ئارقىلىق شەرھلىنىدۇ. شۇنداق ئىكەن، بۇنداق تەھلىلنى مەخسۇس ئەدەبىي تەنقىد دېگىلى بولمىسىمۇ، لېكىن ئۇنداق تەھلىلنىڭ ئەدەبىي تەنقىد خاراكتېرىگە ئىگە بولماسلىقى مۇمكىن ئەمەس. پاكىتلار شۇنى چۈشەندۈرۈپ بېرىدۇكى، يەكەن خانلىقى دەۋرىدە ئۇيغۇر ئەدەبىي تەنقىدچىلىكى ئۈزلۈكسىز پائالىيەت ئېلىپ بېرىپ، ئەينى دەۋردىكى ئۇيغۇر ئەدەبىياتىنىڭ ساغلام تەرەققىياتى ئۈچۈن تۈرتكىلىك نەسىر كۆرسىتىپلا قالماي، بەلكى ئوقۇرمەنلەر ئىچىدە ئەدەبىيات - سەنئەت ئەسەرلىرىدىن بەلگىلىك تەربىيىۋى تەسىر ۋە ئېستېتىك زوق ئېلىشىدا كۆۈرۈكلىك رولىنى جارى قىلدۇرۇپ كەلگەن.

يەكەن خانلىقى دەۋرىدىكى ئۇيغۇر ئەدەبىياتشۇناسلىق تەرەققىياتى

① ئابدۇرەھىم سېت: «ئۇيغۇر كلاسىك ئەدەبىيات تارىخى» 2-كىتاپ، 1-قىسىم، 66. بەت.

ۋە كەيپىياتى ھەققىدە غەيرەتجان ئوسمان ئۆزىنىڭ « ئۇيغۇر ئەدەبىياتى ۋە ئەلىشىر نەۋائى » ناملىق ماقالىسىنىڭ « ئەلىشىر نەۋائى ۋە كەيپىيات كى ئۇيغۇر ئەدەبىياتى » قىسمىدا مۇنداق دېگەن: « ئومۇمەن، نەۋائى زامانىسىدىن كەيپىيات ئوتتۇرا ئاسىيانىڭ باشقا جايلىرىغا ئوخشاش شىنجاڭدا نەۋائى ئەسەرلىرىنى كۆچۈرۈش، رەتلەش، كىتاب قىلىش تارقىتىش ئىشلىرى ئىلمىي خىزمەت شەكلىدە ئالاھىدە بىر خىل كەيپىياتقا ئايلانغان. قەشقەر، خوتەن، كۇچادەك مۇھىم مەدەنىيەت مەركەزلىرىدىلا ئەمەس، يەنە قۇمۇل، تۇرپان ۋە لوپنۇرغا ئوخشاش چەت، يىراق جايلاردىمۇ خېلىلا ئومۇملاشقان. ئۆز زامانىسىدا خەتتاتلىق بىر خىل ئالاھىدە كەسىپ ھېسابلانغان. بۇنىڭ ئۈچۈن كۆپ يېزىش ئەمەس، بەلكى كۆپ ئوقۇغان بولۇش، نۇرغۇن بىلىملەرنى ئۆگەنگەن بولۇش شەرت قىلىنغان. نەۋائى ئەسەرلىرىنى كۆچۈرۈش ۋە رەتلەش ئىشلىرى بىلەن شۇغۇللانغۇچى خەتتات - كاتىپلار ئوقۇل ئەسەر كۆچۈرگۈچىلار بولۇپ قالماستىن، بەلكى نەۋائى ئەسەرلىرىنى ئاساسەن ئوقۇپ ئۆگەنگەن، يەنە شەرق مۇسۇلمان ئەللىرى شائىرلىرى، بولۇپمۇ ئۇستازلىرىنىڭ (خەمسە، لىرى بىلەن يېقىن تونۇش، نەزەرىيە، تارىخ بىلىملىرىگە پىششىق كىشىلەر ئىدى. ئۇلارنى ئۆز زامانىسىنىڭ ئەدەبىيات تەتقىقاتچىلىرى دېيىشكە بولىدۇ»^①

دېمەك، يەكەن خانلىقى دەۋرىدە ئەدەبىيات - سەنئەت شۇناسلىق كەيپىياتى ئىنتايىن قىزغىن بولغان.

2. مىرزا ھەيدەر (كوراگان) نىڭ «تارىخى رەشىدى» ناملىق ئەسىرىدىكى ئەدەبىي تەنقىدچىلىك

مىرزا ھەيدەر (مۇھەممەد مىرزا ھەيدەر كوراگان) دوغلات قەبىلە-

① «بۈيۈك شائىر نەۋائى»، شىنجاڭ خەلق نەشرىياتى 2001. يىلى نەشرى، 177-178. بەتتە قارىلىن.

لىسىدىن، ئەينى چاغدا قەشقەرگە ھاكىم بولغان ھەيدەر مۇھەممەد مىرزا ئائىلىسىدە دۇنياغا كەلگەن. 1500 — 1551- يىللىرى ياشىدىغان بولۇپ، يەكەن خانلىقىنىڭ سىياسىي، ھەربىي ۋە مەدەنىيەت ئىشلىرىغا گەۋدىلىك تۆھپە قوشقان. مىرزا ھەيدەر يۇقىرى مەنەسەپ تۇتۇپ، سەئىدخاننىڭ ئەلگە يېقىن ئادىمىگە ئايلانغان. ئوردىنىڭ مۇھىم ئىشلىرىغا ئارىلىشىپ، كۆپ قېتىم ئەسكەر باشلاپ ئۇرۇشقا قاتناشقان. ئابدۇرەشىدخان تەختكە چىققاندىن كېيىن، خانلىق ھاكىمىيىتىنى مۇستەھكەملەش ئۈچۈن بۇ جەمەتتىكىلەرنى باستۇرغان. شۇڭا، مىرزا ھەيدەر ھىندىستانغا قېچىپ كەتكەن. كېيىن كەشمىردە تۇرۇپ قالغان. «تارىخى رەشىدىي» ناملىق كىتابنى كەشمىردە 1542 — 1546- يىللىرى پارس تىلىدا يېزىپ تاماملىغان. ئەسەردە چاغاتاي خانلىرىدىن بولغان تۇغلۇق تۆمۈرنىڭ 1348-يىلى ھاكىمىيەت بېشىغا چىقىشىدىن باشلاپ شىنجاڭدا يەكەن خانلىقىنىڭ بارلىققا كېلىشى، يەكەن خانلىقىنىڭ قۇرغۇچىسى سەئىدخاننىڭ ۋاپاتى، ئۇنىڭ ئوغلى ئابدۇرەشىدخاننىڭ 1533-يىلى تەختكە چىقىشى ۋە ئۇنىڭدىن كېيىنكى مۇرەككەپ تارىخىي ۋەقەلەر گۈزەل بەدىئىي تىل بىلەن بايان قىلىنغان.

گەرچە «تارىخى رەشىدىي» تارىخىي ۋەقەلەرنى ۋاقىت ئىرتىپى بويىچە بىر-بىرىگە زەنجىرسىمان باغلاپ بايان قىلىشتەك ئالاھىدىلىكى ئۇقتىسىدىن تارىخىي ئەسەر ھېسابلانمىمۇ، لېكىن ۋەقەلەرگە بولغان كۆزقاراش ۋە بايانلار قويۇق ھېسسىيات تۈسىگە ئىگە شېئىرىي تىل بىلەن يېزىلغاچقا، خۇددى ئېپىك داستانغا ئوخشايدۇ. شۇڭا، بۇ ئەسەرنى تىل ئۇسلۇبىغا قاراپ بەدىئىي ئەسەر ياكى «تەزكىرە ئەدەبىياتى» دەپ قاراشقا بولىدۇ.

«تارىخى رەشىدىي» نامى بىلەن يېزىلغان كىتابلارنىڭ ھازىرغىچە مەلۇم بولغانلىرى ئۈچ بولۇپ، بىرى، مىرزا ھەيدەرنىڭ سۇلتان ئابدۇرەشىدخان نامىغا بېغىشلاپ يازغان مۇشۇ ئەسىرى؛ ئىككىنچىسى، مۇشۇ ئەسەرنىڭ داۋامى سۈپىتىدە مەيدانغا كەلگەن، ئابدۇرەشىدخان نامىغا بېغىشلانغان، XVII ئەسىردە ياشىغان مەھمۇد جوراسى.

نىڭ «تارىخى رەشىدىي» (زەيلى) ناملىق ئەسىرى؛ ئۈچىنچىسى، ئەد-
رانلىق رەشىدىدىن پەيزۇللا (1241 — 1318-يىللار) نىڭ «ئۆز نامىدە-
كى «تارىخى رەشىدىيە» ناملىق ئەسىرى بولۇپ، ئۇنىڭدا چىڭگىزخان
ئىستېلاسى بايان قىلىنغان».^①

مىرزا ھەيدەر (كوراگان) نىڭ «تارىخى رەشىدىي» ناملىق ئەسىرى
رى گەرچە ئۇيغۇر كلاسسىك ئەدەبىياتى تارىخىدا مەيدانغا كەلگەن
تارىخىي ۋە بەدىئىي ئەسەر ھېسابلانمىمۇ، لېكىن ئۇنىڭدا ئەينى دەۋر-
دە ياشىغان سۇلتانلار، ۋەزىرلەر، بەگلەر ۋە باشقا سەنئەتكارلارنىڭ
ئەدەبىيات-سەنئەت پائالىيەتلىرى ۋە ئەسەرلىرىگە، پەزىلەتلىرىگە باھا
بېرىلگەن ئەدەبىي تەنقىدچىلىك تەركىبلىرى بار. بىز ئەنە شۇ ئەدەبىي
تەنقىدچىلىك تەركىبلىرى ھەققىدە مۇلاھىزە يۈرگۈزۈپ، مىرزا
ھەيدەرنىڭ ئۇيغۇر ئەدەبىي تەنقىدچىلىكىدىكى نەتىجىلىرىنى مۇئەييەن-
يەنلەشتۈرۈشمىز كېرەك.

«تارىخى رەشىدىي» دە زەھىرىدىن مۇھەممەد بابۇر شاھ ھەققىدە
مۇنداق بايان قىلىنغان:

«بابۇر شاھ ھەرخىل پەزىلەتلەر بىلەن زىننەتلەنگەن، تۈرلۈك
ئېسىل خىسلەتلەر بىلەن بېزەلگەن پادىشاھ ئىدى. ئۇنىڭ ھەممە
خىسلەتلىرى ئىچىدە شىجائەت ۋە مۇرۇۋۋىتى زىيادە ئىدى. ئەمىر
ئەلىشىر نەۋائىدىن كېيىن تۈركىي تىلدا شېئىرنى ھېچكىم ئۇنىڭچە-
لىك ئېيتىمىغان بولغىتتى. ناھايىتى نازاكەتلىك ۋە لاتاپەتلىك تۈر-
كىي دىۋانى بار. يەنە نەزمىي ئۇسلۇبتا يېزىلغان «مۇبەييەن» ناملىق
مەسىلە كىتابى بار. بۇ كىتاب ناھايىتى پايدىلىق ۋە ھەممە خالايققا
ياققان رسالىدۇر. يەنە ئۇ تۈركىي تىلدا «ئارۇز رسالىسى» يازدى.
ئۇنىڭدىن ئىلگىرى ھېچكىم ئارۇز ئىلمىنى تۈركىي تىل بىلەن مۇندە-
داق ياخشى بايان قىلمىغان بولغىتتى. يەنە ھەزرىتى ئىشاننىڭ ئاتە-
لىرىنىڭ رسالىسىنى نەزمەشتۈرۈپ يېزىپتۇ. يەنە «ۋەقايى»
(ۋەقەلەر) ناملىق تۈركىي تىلدىكى تارىخ كىتابىنى يېزىپتۇ. بۇ كىتاب

① ئابدۇرەھىم سابىت: «ئۇيغۇر كلاسسىك ئەدەبىيات تارىخى»، 2. كىتاب 1. قىسىم 23-بەتكە قارالسۇن.

ناھايىتى باغلىنىشلىق، تىلى ئىنتايىن پاكىز ۋە چۈشىنىشلىك يېزىد. لىپتۇ. بۇ كىتابتا ئۇ تارىختىن بەزى رىۋايەتلەر بايان قىلىنغۇسى. ئۇنىڭدىن ئىلگىرى <بۇ جەمەت> پادىشاھلىرى ئارىسىدا مۇزىكا ئىلمى ۋە باشقا تۈرلۈك ئىلىم ۋە پەزىلەتلەر جەھەتتە ئۇنىڭغا تەڭ كەلگۈدەك كىشى يوق بولۇشى مۇمكىن. ئۇ باشتىن كەچۈرگەن غارايىپ ۋە قەلەر ۋە ئاجايىپ جەڭلەر ھەققەتەن ئىنسان بالىسى ئىچىدىن باشقىلارغا دۇچ كەلمىگەن بولغىنىتى». ①

يۇقىرىقى بايانلار ئارقىلىق مۇئەللىپ بابۇر شاھنىڭ خاراكتېرى، پەزىلىتى ۋە كەچمىشلىرىگە، تۈركىي تىل بىلەن ئەسەر يېزىشى، تىكى بەدىئىي ماھارىتىگە ئومۇملاشتۇرۇپ باھا بېرىپلا قالماي، بەلكى بابۇر شاھنىڭ يازغان كىتابلىرى ۋە ئۇنىڭ مەزمۇنلىرىدىن ئۇچۇر بەرگەن. يەنە بەزى ئەسەرلىرىنىڭ تىلى، ئۇسلۇبىنى يۈكسەك باھالىغان.

«تارىخى رەشىدىي» دە يەنە ھەزرىتى مەۋلانا ئابدۇرەھمان جامى ھەققىدە مۇنداق بايان قىلىنغان:

«سۇلتان ھۈسەيىن مىرزىنىڭ زامانىدا يۇقىرى مەرتىۋىلىك ئەۋ-لىيالار ۋە ئۇلۇغ مۇرىشىد پېشۋالار بارئىدى. ھەزرىتى مەۋلانا جامى ئۇلارنىڭ ھەممىسىنىڭ ئالدىنقى قاتارىدىكى ئەڭ پازىل كىشى ئىدى. ئۇ كىشىنىڭ ئۇلۇغلۇق سادالىرى تەرىپ - تەۋسىپ قىلىشقا موھتاج بولغۇدەك دەرىجىدە مەخپىي ئەمەس، شۇنداق بولسىمۇ كەمىندە ئۇ-زاتنىڭ تەرىپ - تەۋسىپىنى بايان قىلغۇدەك لايىقەت يوق. ھالبۇكى، ئۇ زات تەرىپ ۋە تەۋسىپكە ئېھتىياجلىق ئەمەس. شۇنداقتىمۇ ئۇنىڭ ھايات سىلسىلىسى ئىچىدىكى بەزى ئەھۋاللارنىڭ تەپسىلاتى بايان قىلىنىدۇ.

بىلمەك كېرەككى، ھەزرىتى مەۋلانا ئابدۇرەھمان جامى بولسا ھەزرىتى مەۋلانا سەئىددىن قەشقەرنىڭ مۇرىتىدۇر. ئۇ (سەئىددىن قەشقەرى) بولسا ھەزرىتى مەۋلانا نىزامىددىن خامۇشنىڭ مۇرىتىدۇر.

① «بۇلاق» ژۇرنىلىنىڭ 2002. يىللىق 2. سان، 23-بەتكە قارالسۇن.

ئۇ (مەۋلانا نىزامىددىن خامۇش) ھەزرىتى خاجە ئەلائىدىن ئەتتار — ئۇنىڭ سىرلىرى مۇقەددەس بولغاي — نىڭ مۇرىتىدۇر. ئۇ زات بولسا مۇرىتىلەر پېشۋاسى، يول باشلىغۇچىلارنىڭ سەرۋىرى، تىگرىگە يېقىنلىشىش زەنجىرىنىڭ باش ھالقىسى ھەزرىتى خاجە بەھائىدىن نەقىشەندى — ئۇنىڭغا رەھمەت، مەغپىرەت ۋە جەننەت نېسىپ بولغاي — نىڭ مۇرىتىدۇر. ①

«ھەزرىتى مەۋلانا جامى ئۆزىنى ھېچكىمگە تونۇتمىغان ھالدا سەمەرقەندكە كەلگەندى. بىر كۈنى ھامامغا كىردى. ھەزرىتى مەۋلانانىڭ مۇبارەك بەدىنى ناھايىتى تۈكلۈك ئىدى. بۇنى كۆرۈپ بىر سەمەرقەندلىك ئۇنىڭغا: «ھاي خۇراسانلىق، ھامامغا جۇۋا بىلەن كىرگىنىڭ نېمەسى؟» دېدى. ھەزرىتى مەۋلانا ئۇنىڭغا: «سەمەرقەندتىكىلەرنىڭ مېجەزى ناھايىتى سوغۇق ئىكەن، ئۇلارنىڭ سوغۇقلۇقىدىن ھامامدىمۇ جۇۋىسىز يۈرگىلى بولمايدۇ» دېدى. ھەزرىتى مەۋلانانىڭ بۇنداق لەتىپىلىرى ھەددى-ھېسابسىز كۆپ بولۇپ، ئۇلار ئالەم ئەھلىنىڭ ئاغزىدا كەڭ تارقىلىپ، ھەممىگە تونۇلغان ۋە مەشھۇر بولۇپ كەتكەن. ②»

مۇئەللىپ ھەزرىتى مەۋلانا جامى ھەققىدىكى يۇقىرىدىكى بايانلىرىدا ھەزرىتى مەۋلانا جامىنىڭ سالاھىيىتى، جەمئىيەتتىكى ئىززەت-ئابرويى، ئالغان تەربىيىسى ۋە ئۇستازلىرىنىڭ كىم ئىكەنلىكى خۇسۇسىدا مۇھىم ئۇچۇر ۋە يۇقىرى باھالارنى بېرىپلا قالماي، يەنە ئۇنىڭ تالانتلىق چاقچاقچى-لەتىپچى ئىكەنلىكى، لەتىپىلىرىنىڭ ھەم كۆپ، ھەم يۇقىرى ئېستېتىك كۈچكە ئىگە ئىكەنلىكى، لەتىپىلىرى تىلىنىڭ ئۆتكۈرلۈكى، ئىپادىلەش سەنئىتىنىڭ ئاجايىپلىقى بىلەن دۇنيانىڭ ھەممە جايلىرىغا كەڭ تارقالغانلىقىغا ئومۇملاشتۇرۇپ باھا بەرگەن.

«تارىخى رەشىدى» دە ھەزرىتى مەۋلانا جامىنىڭ ئەدەبىي ئىجادى.

① «بۇلاق» ژۇرنىلىنىڭ 2002-يىللىق 4-سان 20-بەتكە قارالسۇن.
② «بۇلاق» ژۇرنىلىنىڭ 2002-يىللىق 4-سان 26-بەتكە قارالسۇن.

يەتلىرى ھەققىدە مۇنداق بايان قىلىنغان:

« ھەزرىتى مەۋلانا جامى — ئۇنىڭ سىرلىرى مۇقەددەس بولغاي — نىڭ يازغان كىتابلىرىدىن خەلق ئىچىدە تونۇلۇپ، مەشھۇر بولغانلىرىدىن بىرى (شەۋاھىدۇن نەبۇۋۇت) تۇر؛ يەنە بىرى (نەفاھاتۇل ئۇنسى)؛ يەنە بىرى (ھەفت ئەۋرەڭ) بولۇپ، نەزمىي شەكىلدە يېزىلغان يەتتە كىتابتۇر. يەنە بىرى (كافىيەنىڭ شەرىھى) بولۇپ، بۇ كىتابنىڭ مەش-ھۇر نامى (شەرىھى موللا) دۇر. يەنە بىرى نەزمىي (ئەربەئىن) دۇر، يەنە بىرى (لەۋايىھ)، يەنە بىرى (شەرىھى لەمەئەت)؛ يەنە بىرى (فۇسۇسۇل ھەكىم)؛ يەنە بىرى (شەرىھى قەسىدەئى ھەمىرىيە) (فارىغىيە)؛ يەنە بىرى (شەرىھى رۇبائىيات)؛ يەنە ئۈچ دىۋان؛ يەنە (رەسائىلى مۇئەمما ۋە ئىنشائات) قاتارلىقلار. يەنە بۇنىڭدىن باشقىمۇ يازغان كىتابلىرى كۆپ بولۇپ، (نەفاھاتۇل ئۇنسى) نىڭ شەرىھىسىدە نىڭ ئاخىرىدا مەۋلانا ئابدۇلغەفۇر ئۇلارنى بايان قىلىپ ئۆتۈپتۇ. ئۇلارنىڭ ئارىسىدا قىرائەت قىلىنىدىغان كىتابلارمۇ بار. »^①

مىرزا ھەيدەر (كوراگان) يۇقىرىقى بايانلىرى ئارقىلىق ھەزرىتى مەۋلانا جامىنىڭ كۆپ تەرەپلىمە بىلىم - ئىقتىدارغا ئىگە شۆھرەتلىك مۇتەپەككۈر شائىر، ئالىم ئىكەنلىكىنى، نۇرغۇن كىتابلارنى يېزىپ ئىنسانىيەت مەدەنىيەت تەرەققىياتى ئۈچۈن ئۆچمەس تۆھپىلەرنى قوش-قانلىقىنى يۈكسەك ئىززەت - ئىكرام بىلەن مۇئەييەنلەشتۈرگەن. مىرزا ھەيدەر بۇ ئەسىرىدە يەنە ھەزرىتى مەۋلانا جامىنىڭ شېئىرىي ئىجادىيىتى ئۈستىدە تېخىمۇ چوڭقۇرلاپ تەھلىل، تەتقىق ئېلىپ بېرىش ئۈچۈن، مەۋلانا ئەبدۇلغەفۇرنىڭ «(نەفاھان) نىڭ شەرىھى» دېگەن كىتابىدىكى جامى ھەققىدىكى مۇنۇ بايانلارنى نەقىل كەلتۈر-گەن:

« ھەزرىتى مەۋلانانىڭ شېئىرى ۋە نەزمىلىرى شۇ دەرىجىدە مەش-ھۇردۇركى، بۇنى بايان قىلىپ ئولتۇرۇشنىڭ ئەسلا ھاجىتى يوق. ئەمما، مەشھۇر بولمىغان بىر غەزىلى بار بولۇپ، ئۇنىڭ ئاۋۋالقى

① «بۇلاق» ژۇرنىلىنىڭ 2002-يىللىق 4-سان 72-بەتكە قارالسۇن.

بېيىتى يېگانە ھەرپلەردىن تەرتىپلەنگەن. بۇ ھەرپلەرنىڭ ھىچقايسىسى يەنە بىر ھەرپكە قوشۇلمايدۇ. ئىككىنچى بېيىتى ئىككى ھەرپتىن، ئۈچىنچى بېيىتى ئۈچ ھەرپتىن، تۆتىنچى بېيىتى تۆت ھەرپتىن، بەشىنچى بېيىتى بەش ھەرپتىن تەركىب تاپقان. بۇ خىل ئاھاڭدا سەنئەتنى ئەۋەررۈك بىلىپ، بۇ يەردە زىكر قىلىمىز. غەزەل بۇ دۇر:

رۇخى زەرد دارەم زىدەۋرىڭى ئان دەر،
زىدە داغى دەرەم دەرۈنى دىل ئازار.
تەنى مەن چۇ كاھەد^① شەبى فۇرقەتى تۇ،
چۇ مەھ نەۋكى باشەد^② بەدىن گۈنەلاغەر،
خەتەت خىزىر جەئدى كەجەت^③ مۇشكى تىبەت،
تەنەت سىمۇ لەئلى لەبەت تەڭگى شەككەر.
بەجەننەت ئەئمى شەھىدى مۇھەببەت،^④
بەھىشتى مۇخەللەد نەسبى مۇھەققەر.
بەلەبھا مەلبى بەتەلئەت سەبىھى،
بەگۇفتەن فەسەھى بەگىسۇ مۇئەنبەر.

مەنىسى: سېنىڭدىن يىراقتا قالغاندىن بېرى چىرايىم سارغايىدى.
كۆيۈك ۋە دەرد ئازابىدىن قەلبىم ئوتخانغا ئايلاندى.

سېنىڭ ھىجراننىڭ كېچىسىدە مېنىڭ تېنىم شۇ قەدەر يىگىلەپ كەتتىكى، گويا يېڭى چىققان ئايدەك ئورۇق ۋە ئاجىز بولدۇم.
سېنىڭ مېيىقلىرىڭ كۆك، جىڭگىلەك چاچلىرىڭ تىبەت ئىپاردەك خۇش پۇراق ۋە قاپقارا، بەدىنىڭ كۈمۈشتەك ئاق، ياقۇتتەك لەۋلىرىڭ ئىنتايىن تار ۋە شېكەرەك تاتلىق.

مۇھەببىتىڭنىڭ قۇربانى بولۇش مەن ئۈچۈن جەننەت نېمىتىدۇر، ئۇنىڭ ئالدىدا بېھىشنىڭ ھېچقانداق قىممىتى يوق.

سېنىڭ لەۋلىرىڭ لەززەتلىك، چىرايىڭ گۈزەل، سۆزلىرىڭ

① بۇ سۆزلەر پارىجە ئىككىنچى نۇسخىدا «كاست» دېيىلگەن. پارىجە ئۈچىنچى نۇسخىدا «چۈنەن كاست گۇبى» دېيىلگەن.

② بۇ سۆز پارىجە ئۈچىنچى نۇسخىدا «مەھى نەۋكى» دېيىلگەن.

③ بۇ سۆز پارىجە ئىككىنچى نۇسخىدا «زۇلى» دېيىلگەن.

④ بۇ سۆز پارىجە ئۈچىنچى نۇسخىدا «مۇقىمى» دېيىلگەن.

يېقىملىق، چاچلىرىنىڭ ئەنئەنىۋى كەبى خۇش پۇراق. ①

ھەزرىتى مەۋلانا جامى ھەققىدىكى يۇقىرى باھالار گەرچە ئابدۇل-غەفۇرنىڭ ھەزرىتى مەۋلانا جامىنىڭ شېئىرىي ئىجادىيىتى ھەققىدىكى باھا پوزىتسىيىسى بولسىمۇ، لېكىن مىرزا ھەيدەر ئاشۇ باھالار ھەققىدە مۇلاھىزە يۈرگۈزۈپ، ئۇنى مۇئەييەنلەشتۈرۈپ قوبۇل قىلغاندىن كېيىن، ئاندىن ئۆز كىتابىدا نەقىل كەلتۈرگەن. شۇڭا، بۇ باھالار ئەمەلىيەتتە مىرزا ھەيدەرنىڭ جامىنىڭ شېئىرىي ئىجادىيىتىگە بەرگەن باھاسى ھېسابلىنىدۇ.

مىرزا ھەيدەر «تارىخى رەشىدىي» ناملىق ئەسىرىدە ئەمىر ئەلى-شىر نەۋائى ھەققىدىمۇ ئالاھىدە توختىلىپ مۇنداق بايان قىلغان: «بۇ زاتنىڭ تەخەللۇسى نەۋائىدۇر. تۈركىي شېئىرنى ئۇنىڭدىن ئىلگىرى ۋە كېيىن ھېچكىم راۋان، گۈزەل، مەزمۇنغا باي ۋە ئۇنىڭدىن چىلىك ھەددى-ھېسابسىز نەزم ئۇسلۇبىغا كەلتۈرەلمەپتۇ. ئۇ زات بۇ پەنگە ئۇستازدۇر. ئۇنىڭ تۈركىي شېئىرلىرى ھەزرىتى مەۋلانا جامىنىڭ پارسىي شېئىرلىرىغا ئوخشاشلا زور شوھەرەتكە ئىگىدۇر. ئەمما، ئەمىر ئەلىشىرنىڭ پارس تىلىدىكى شېئىرلىرىمۇ تولا، پارسىي شېئىرلىرىدا «فانى» تەخەللۇسى قوللىنىپتۇ. ھەزرىتى خاجەھافىز شىرازى — ئۇنىڭ سىرلىرى مۇقەددەس بولغاى — نىڭ دىۋانلىرىغا جاۋابەن دىۋان تۈزۈپتۇ.» ②

«ئەمىر ئەلىشىرنىڭ ئۈچ تۈركىي دىۋانى، بىر پارسىي دىۋانى بار. تۈركىي تىلدا (تەزكىرە تۈل ئەۋلىيا)، (تۈركىي خەمسە) قاتارلىق كىتابلارنى يېزىپتۇ. بۇنىڭدىن بۆلەك يازغان كىتابلىرىمۇ تولا. بىرلا پارسچە دىۋاندىن باشقا ھەممە ئەسەرلىرىنى تۈركىي تىلدا تەسنىپ قىلىنغان.

ئەمىر ئەلىشىر ئەسلىي ئۇيغۇرنىڭ باخشىلىرىدىندۇر. ئاتىسىنى (كىچىككىنە باخشى) دەپ ئاتايتتى. ئادەتتىكى كىشىلەردىن ئىدى. ئەمىر ئەلىشىرنىڭ سۇلتان ھۈسەيىن مىرزا بىلەن كىچىك ۋاقتىدىن

① «بۇلاق» ژۇرنىلىنىڭ 2002-يىللىق 5-سان 6-بەتكە قارالسۇن.

② «بۇلاق» ژۇرنىلىنىڭ 2002-يىللىق 5-سان 7-بەتكە قارالسۇن.



باشلاپ دوستلۇق ئالاقىسى بار ئىدى. سۇلتان ھۈسەيىن مىرزا پادىشاھ بولغاندىن كېيىن، ئەمىر ئەلىشىر ئۇنىڭ خىزمىتىگە باردى. مىرزا ئۇنىڭغا پەرۋىش قىلدى. ئەمما، ئەلىشىر بولسا پەزىلەت ئىگە كىشىلەرگە پەرۋىش قىلدى. شۇ ئەسىردىكى تەڭداشسىز ئالىم ۋە پازىل كىشىلەرنىڭ ھەممىسى ئەمىر ئەلىشىرنىڭ تىرىشچانلىقى، تەربىيە ۋە پەرۋىشكارلىقى بىلەن كامال تاپتى. ئەمىر ئەلىشىرنىڭ بايلىقى شۇ دەرىجىگە يەتكەن ئىدىكى، ھەممە مال - مۈلۈك، ئۈسكۈنىلىرىدىن ھەر كۈنى ئۇنىڭغا ئون سەككىز مىڭ شاھرۇخى^① كىرىم بولاتتى. ئۇنىڭ ھەممىسىنى پەزىلەت ئىگىلىرى ئىچىدىكى موھتاجلارغا سەرپ قىلاتتى. بەزى كۈنلىرى ئازراق بىرنەرسە ئاشاتتى. بەزى كۈنلىرىدە ئون سەككىز مىڭ شاھرۇخى تولۇق سەرپ بولاتتى. ئاخىرقى ئۆمرىدە بارلىق مۇلازىملىرى، ئەمىرلىك ھەشەمىتى ۋە شاھانە ئۈسكۈنىلىرىنىڭ ھەممىسىنى ئەمىر بابا ئەلىگە تاپشۇردى. ئەمىر بابائەلى شۇ ئەسىردىكى سپاھلارنىڭ ئالدىنقى قاتارىدىكى كىشى ئىدى. ئەمىر ئەلىشىر ئۆزى لەشكەرىي ئىشلاردىن ئىستىپا بېرىپ، سۇلتان ھۈسەيىن مىرزا بىلەن سۆھبەتداش بولدى؛ قۇدرىتىنىڭ يېتىشىچە ھاجەت - مەنلەرنىڭ قىيىنچىلىقلىرىنى ھەل قىلاتتى؛ پەزىلەت ئىگىلىرىگە پەرۋىش قىلاتتى. مال - مۈلۈك، ئەسۋابلىرىنىڭ پۈتكۈل مەھسۇلاتىنى خالىمى ھالدا تەڭرى يولىدا ياخشى ئىشلارغا سەرپ قىلاتتى. شۇ قەدەر تولا مەسچىت، لەڭگەر ۋە ئىمارەتلەرنى بىنا قىلىدىكى، ئېھتىمال كۆپ ئىمارەتلەرنى ئالەم سەھىپىسىدە ئانچە كۆپ كىشى بىنا قىلالمىغان بولغىنىتى. بۈگۈنكى كۈندىمۇ خۇراساندا ئۇ ئىمارەتلەرنىڭ كۆپىنچەسى ساقلىنىۋاتىدۇ. شۇ ئەسىردىكى پەزىلەت ئەھلى ئىچىدە ئۇنىڭ پەرۋىش قىلىشى ۋە ياردىمىگە ئىگە بولمىغان ھېچكىم يوق.

ئەمما، ئەمىر ئەلىشىر ئىنتايىن نازۇك، زېرىپ كىشى ئىدى. ھەممە كىشىنىڭ ئۆزىدەك نازۇك ۋە زېرىپ بولۇشىنى ئىستەيتتى. خالايققا بۇنداق بولۇش مۇشكۈل ئىدى. شۇ سەۋەبتىن كىشىلەر

① شاھرۇخى — شاھرۇخ مىرزا نامىغا قۇيۇلغان ئالتۇن پۇل.

ئەمىر ئەلىشىردىن ئازار يەيتتى. ئەمىر ئەلىشىرنىڭ نازۇكلۇقتىن باشقا ئەيىبى يوق ئىدى. ھەقىقەتەن پەزىلەتلىك، مەرد ۋە دۆلەتمەن كىشى ئىدى. پۈتكۈل ئۆمرىنى ياخشى ئىشلار بىلەن يەككە-يېگانىلىق ئىچىدە ئۆتكۈزدى.

ھاسىلى دەريانىڭ ئىرۇر بىر گۆھەر،

بەس، كىشىدە بولسا ئەگەر بىر ھۈنەر.

دېمەك، ئەمىر ئەلىشىرنىڭ بولسا بىر ئەيىبىدىن ئۆزگىسى

پۈتۈنلەي ھۈنەر ئىدى. ^①

مىرزا ھەيدەر يۇقىرىقى بايانلىرى ئارقىلىق بۈيۈك شائىر ئەلىشىر نەۋائىنىڭ تەخەللۇسى، ئۇنىڭدىن ئىلگىرى ۋە كېيىن تۈركىي تىل بىلەن ھېچكىم ئۇنىڭچىلىك كۆپ ۋە گۈزەل شېئىرلارنى يازالمىغانلىقى، تۈركىي تىلدىكى شېئىرلىرىنىڭ جامىنىڭ پارىسى شېئىرلىرىغا ئوخشاشلا شۆھرەتكە ئىگە ئىكەنلىكى، تۈركىي ۋە پارىسى دىۋانىلىرى، نەسەبى قاتارلىق كۆپ تەرەپلەردىن ئۇچۇر بېرىپلا قالماي، تېخىمۇ مۇھىمى، ئۇنىڭ سۇلتان ھۈسەيىن بايقارا بىلەن بولغان مۇناسىۋىتى، نۇرغۇن ئالىم ۋە ئەدەبىيات-سەنئەتكارلارنى تەربىيەلەش-كە پۈتۈن ۋۇجۇدىنى سەزىپ قىلىشتەك پىداكارلىقى، ئىلىم-مەرىپەت-پەرۋەرلىكى، مەرد ۋە پەزىلەتلىك كىشى ئىكەنلىكىدەك ئېسىل پەزىلەتلىرىگە ئومۇملاشتۇرۇپ باھا بەرگەن. مۇئەللىپنىڭ يۇقىرىقى باھا-لىرىدىن ئۇنىڭ ئەلىشىر نەۋائىغا بولغان يۈكسەك ئىززەت-ھۆرمىتى ۋە چىن ئىخلاسىنىڭ ئىنتايىن كۈچلۈك ئىكەنلىكىنى كۆرۈشكە بولىدۇ.

مۇئەللىپ يۇقىرىقى بايانلىرىنىڭ ئاخىرىدا نەۋائىنىڭ ئىنتايىن نازۇك ۋە ئەستايىدىل كىشى ئىكەنلىكى، شۇ سەۋەبتىن بەزى كىشىلەرگە ئازار بېرىپ قويىدىغانلىقى، نازۇكلۇقتىن باشقا ئەيىبىنىڭ يوقلۇقىنى بايان قىلىش ئارقىلىق، نەۋائىدەك تەڭخداشسىز ئالىم، مۇتەپەككۈر شائىر، پۈتكۈل ئىنسانلارغا ئۈلگە بولالايدىغان گۈزەل

① «بۇلاق» ژۇرنىلىنىڭ 2002-يىللىق 5-سان 8، 9-بەتلەرگە قارالسۇن.



پەزىلەتلىك، ئەۋلىيا سۈپەت بىر زاتنىڭ ئەيىبلىرىنىمۇ يوشۇرماستىن تارىخىي چىنلىققا ئۇيغۇن ھالدا ئادىل باھا بەرگەن. بۇ يەردە شۇنى ئەسكەرتىش كېرەككى، ئۇزاق يىللاردىن بۇيان ھەرقايسى ئەللەردىكى نەۋائىشۇناسلار ئەلىشىر نەۋائىنىڭ مىللىي مەدەنىيەت سۈبىيىتى ھەققىدە كەسكىن تالاش-تارتىشلاردا بولۇپ كەلگەن. «تارىخىي رەشىدىي» دە بايان قىلىنغان نەۋائىنىڭ مىللىي مەنسۇبىيىتى ھەققىدىكى تارىخىي ئۇچۇرلار بىزنىڭ ئەلىشىر نەۋائىنى ئۇيغۇر شائىدەرى دەپ مۇئەييەنلەشتۈرۈپ، بۇ جەھەتتىكى غەيرىي قاراشلارغا ئۈنۈم-لۈك رەددىيە بېرىشىمىزدە ئىنتايىن مۇھىم ئەھمىيەتكە ئىگە تارىخىي پاكىت بولۇپ قالدى.

«تارىخىي رەشىدىي» دە شائىر ھەسەن ئەلى ھەققىدە مۇنداق بايان قىلىنغان:

«ھەسەن ئەلى جەلائىرنىڭ تەخەللۇسى (تەغەيلى) ئىدى، سۇلتان ھۈسەيىن مىرزىنىڭ نائىبلىرىدىن ئىدى. نەچچە مۇددەتلەرگىچە پەر-ۋانچى (ۋەزىر) بولدى. قەسىدە ئېيتىشتا تەڭداشسىز بولۇپ، گويىا سەلمان^① ۋە زاھىر^② بىلەن باراۋەر ئىدى. رادىپى (شەكەست) دېگەن سۆز بىلەن بىر گۈزەل قەسىدە ئېيتقانكەن. ھېچكىم قەسىدىنى ئۇ قەسىدىدەك ياخشى ئېيتىمىغان بولغىيىتى. شۇ قەسىدىدىن بىرنەچچە بېيىت قىسقارتىپ ئېلىندى:

نەخلى قەدەت جىلۋە كەرد قەدرى سەنەۋبەر شەكەست،
 لەئلى لەبەت خەندزەد قىيمەتى گەۋھەر شەكەست.
 پىستەئى تۇغۇنچەت راچۇن بەدەرۋنى زەدگىرھ،
 غۇنچەئى تۇپستەراخەندە بەلەبى دەرشەكەست.
 مەردۈمەكى چەشمى ئۈكەندى بىنايى خىرەد،
 فىتنەئى يەئجۇج بەستى سەددى سەكەندەرشەكەست.
 نەۋھەئى قۇمرى چەراست گونە زىياد قەدەت،
 سەرسەرى ئاھەم بەباغ قامەتى ئەر-ئەرشەكەست.

① سەلمان — شائىر سەلمان ساۋەجى.
 ② زاھىر — شائىر زاھىر فارىابى.

ھامىنى ئەمنۇ ئەمان شاھى بەدىئۇززەمان،
ئانكى بەبازۇبى ئەدل پۇشتى ستەمگەرشكەست.
مەنسى: قامىتىڭ كۆچتى ھەرىكەت قىلىۋىدى، سەنۇبەر دەرد.
خىنىڭ قىممىتى قالمىدى. ياقۇت لەۋلىرىڭ كۈلگەندى، گۆھەرنىڭ
باھاسى چۈشتى.

پىستىدەك ئاغزىڭ غۇنچىنى ئىچ-ئىچىدىن تۈگۈلۈۋېلىشقا مەجبۇر
قىلدى. غۇنچىدەك لەۋلىرىڭ پىستىدەك كۈلگىنىدە ئۈنچە-مارجاننىڭ
ئېتىبارى يوقالدى.

گويا يەجۇج-مەجۇجلەرنىڭ پىتنە-پاساتلىرى ئىسكەندەر سېپىدە.
لىنى خاراب قىلغىنىدەك، ئۇنىڭ كۆز قارىچۇقلىرى ئەقىل-ئىدراك
بىناسىنى بۇزدى.

پاختەكنىڭ يىغا-زارى ئۇنىڭ قامىتىنى ئۆستۈرسىمۇ، لېكىن
مېنىڭ ئاھۇۋاھلىرىم بورىنى باغدىكى ئارچىنىڭ قامىتىنى سۇندۇر-
دى.

تىنچ - ئامانلىقنىڭ ھىمايىچىسى شاھبەدىئۇززەماننىڭ ئادالەت
قوللىرىدا زالىملار تايانچلىرى يېتىلدى. ①

مىرزا ھەيدەر يۇقىرىقى بايانلىرى ۋە كونكرېت شېئىرىي نەقىللەر
ئارقىلىق شائىر ھەسەن ئەلنىڭ قەسەدە زانرىدا تەڭداشسىز ماھارەت
ئىگىسى ئىكەنلىكىگە، شېئىر ئۇسلۇبىنىڭ ئالاھىدە ئىكەنلىكىگە يۈك-
سەك باھا بەرگەن.

مىرزا ھەيدەر بۇ ئەسىرىدە يەنە بەنئائى ناملىق شائىر ھەققىدە
مۇنداق بايان قىلغان:

«بەنئائى پازىل كىشىدۇر ۋە كامىل شائىردۇر. ئۇ زات بىلەن
ئەمىر ئەلىشىر ئارىسىدا دائىم مېنە ۋە چاقچاقلار تولا يۈز بېرەتتى.
ئۇلارنىڭ ئارىسىدا ئۆتكەن چاقچاقلار ناھايىتى مەشھۇردۇر. شۇ چاق-
چاقلارنىڭ بىرى شۇكى:

مەۋلانا بەنئائى ئەمىر ئەلىشىرگە تولا چاقچاق قىلاتتى. ئەمىر

① «بۇلاق» ژۇرنىلىنىڭ 2002-يىللىق 5- سان 9 - بەتكە قارالسۇن.



ئەلىشىرمۇ چاقچاق قىلىپ: <مەۋلانا بەنائى ساراڭ بوپتۇ؟ شىپاخانىغا ئېلىپ بېرىپ، ئاپىنىغا نوقۇت قايناتمىسىنى قۇيۇپ داۋالاشلار دېدى. مەۋلانا بەنائى ئەمىر ئەلىشىرنىڭ بۇ سۆزىدىن ۋەھىمىگە چۈشۈپ، قېچىپ ئىراق زېمىنىغا باردى. ئۇ يەردە سۇلتان يەئقۇبنىڭ پەرۋىشى قىلىشىغا ئېرىشتى. نەچچە مۇددەتلەردىن كېيىن يەنە ھىراتقا قايتىپ كەلدى. ئەمىر ئەلىشىر ئادەم ئەۋەتىپ ئۇنى چاقىرتىپ كېلىپ، ناھايىتى مۇلايىملىق ۋە مۇھەببەت بىلەن كۆرۈشتى. ئۇنىڭغا ئىنئام ۋە ئېھتىراملارنى بەخش ئەتتى. ئۆتكەنكى رەنجىشلەر ئۈچۈن ئۆزى ئېيتتى. مەۋلانا بەنائىمۇ ئۆزىنىڭ قىلغان چاقچاقلىرى ئۈچۈن كەچۈرۈم سورىدى. ئۇلار ئىنئايىن يېقىن دوستلۇق قائىدىسىنى بەجا كەلتۈرۈشتى. ئەمىر ئەلىشىر مەۋلانا بەنائىدىن ئەھۋال سوراپ بولغاندىن كېيىن، سۆز ئارىسىدا: <ئىراق زېمىنى قانداق ۋىلايەت ئىكەن؟ ئۇ يەردىكى خەلقنىڭ ئۆرپ - ئادەت ۋە مەجەزى قانداق ئىكەن؟> دەپ سورىدى. مەۋلانا بەنائى جاۋاب بېرىپ: <ياخشى ۋىلايەت ئىكەن. خەلقنىڭ ئەدەپ - قائىدىلىرى، ئادەت ۋە مەجەزلىرىمۇ ماختاشقا لايىق ۋە يېقىملىق ئىكەن. خۇسۇسەن ئۇلارنىڭ تولىمۇ ئوبدان بىر خىسلىتى بار ئىكەن> دېدى. ئەمىر ئەلىشىر ئۇنىڭدىن: <قانداق خىسلىتى بار ئىكەن؟> دەپ سورىدى. مەۋلانا بەنائى جاۋاب بېرىپ: <ئىراق خەلقى تۈركىي شېئىرغا پەقەت ئېتىبار قىلمايدىكەن. تۈركىي تىلدا شېئىر ئېيتىدىغان كىشى ئەسلا يوق ئىكەن. ئۇلارنىڭ بۇ ئادىتىنى تولىمۇ ياخشى كۆردۈم> دېدى. ئەمىر ئەلىشىر: <تېخى ھوشۇڭغا كەلمەپسەن. ئەمدى مۇنداق دەخلى - تەرۈز قىلىشىلىرىڭنى تاشلاپ، راستلىق ۋە توغرىلىق بىلەن ئېيتقىن. مېنىڭ دىۋانمىدىكى شېئىرلىرىمدىن ئىراق خەلقى قايسىسىغا ئايرىن ئېيتىدۇ؟ قايسى نەزمەنى ياقتۇرىدىكەن؟> دەپ سورىدى. مەۋلانا بەنائى جاۋاب بېرىپ ئېيتتى: <سىزنىڭ شېئىرلىرىڭىز ئىچىدىن بۇ مەتلەئىڭىزنى ياقتۇرىدىكەن>.

كۆكرەكىمدۇر سۈبھىنىڭ پىراھەنىدىن چاكرەك،
كېرىكىم شەبنەم تۆكۈلگەن سەبزەدىن چاكرەك.
ئەمما، بۇ مەتلەئى مەۋلانا ساھىبى ئېيتقان بولۇپ، ئەمىر

ئەلىشىر ساھىبىغا ئىلتىماس قىلىپ، بۇ مەتلەننى داۋاملاشتۇرۇپ غەزەل قىلغان ۋە ئۆز دىۋانىغا كىرگۈزگەندى. ئەمىر ئەلىشىر مەۋلانا بەنائىدىن بۇ سۆزنى ئاڭلاپ چېھرىنى ئۆزگەرتىپ: «سەن ئاجايىپ جېدەلخور ئادەمسەن. بۇ مەتلەگ مېنىڭ ئەمەس، مەۋلانا ساھىبىنىڭ ئەمەسمۇ؟ سەن مەن بىلەن قەستەن قارشىلىشىش ئۈچۈن مۇشۇنداق دەۋاتىسەن» دېدى. مەۋلانا بەنائى: «مېنىڭ سىزگە چېقىلىشقا ھەددىم بارمۇ؟ بۇ مەتلەننىڭ سىزنىڭ ئەمەسلىكىنى بىلمەپتىمەن. ئىراق خەلقى ناھايىتى ياقىتۇرۇپ، ياخشى كۆرىدىغان بۇنىڭدىن باشقا مەتلەلەردىن ئىزمۇ بار» دېدى. ئەمىر ئەلىشىر: «ئۇ قايسى مەتلەگ؟» دەپ سورىدى. مەۋلانا بەنائى ئېيتتى:

باشىمىزدىن سايەئى سەرۋى قەددىڭ كەم بولماسۇن،

زاتى پاكىڭ بولماسا ئالەمدە ئادەم بولماسۇن.

لېكىن، بۇ مەتلەگمۇ ئەمىر ئەلىشىرنىڭ ئەمەس ئىدى، ئۇنى مەۋلانا لۇتقى ئېيتقاندى. ئەمىر ئەلىشىر ئۇنى غەزەل قىلىپ دىۋانغا قوشقاندى. شۇڭا، ئەمىر ئەلىشىر بۇ سۆزنى ئاڭلاپ ئىختىيارسىز ھالدا غەزەلپەندى: «بۇ مەتلەگ مەۋلانا لۇتقىنىڭ ئەمەسمۇ؟ سەن بىلىپ تۇرۇپ قەستەن مەن بىلەن قارشىلىشىۋاتىسەن. ئادەمگە چېقىلىشنى زادىلا تاشلىماپسەن!» دەپ غەزەپ بىلەن كايىپ، ئولتۇرۇشنى ئاخىرلاشتۇردى. ①

سىزدا ھەيدەر يۇقىرىقى بايانلىرىدا ئالدى بىلەن مەۋلانا بەنائىغا قىسقىچە باھا بەرگەن، ئاندىن بەنائى بىلەن نەۋائى ئوتتۇرىسىدىكى چاقچاقلارنى نەقىل كەلتۈرۈش ئارقىلىق بەنائى بىلەن نەۋائىغا بولغان ئوخشىمايدىغان پوزىتسىيىسى ۋە ئەدەبىي تەنقىد خاھىشىنى ئىپادىلەگەن. يەنە مەۋلانا بەنائىنىڭ ئۆزى ماھىر شائىرلاردىن بولسىمۇ، لېكىن قەستەن كىشىلەرنىڭ يېغىرىغا تېگىشنى ئادەت قىلىۋالغان ناچار خاراكتېرلىك ئادەملىكى، تۈركىي تىلدىكى ئەدەبىي ئەسەرلەرنى ياقىتۇرمايدىغان، تۈركىي شائىرلارنى كەمسىتىش خاھىشى ئېغىر بولغان پارس گۇپىلاردىن ئىكەنلىكىنى مۇئەييەنلەشتۈرگەن ۋە ئۇنىڭغا

① «بۇلاق» ژۇرنىلىنىڭ 2002-يىللىق 5-سان 10، 11-بەتلەرگە قارالسۇن.

بولغان تەنقىدى قارىشىنى ئىپادىلىگەن. يەنە بىر جەھەتتىن نەۋائىنىڭ ئۆزى بىلەن باشقا ئېتىمىدىكى شائىرلارنىڭ كەسپىي ماھارىتىنى ھۆر-مەتلەيدىغان، ئادەمگەرچىلىكىنى بەجا كەلتۈرىدىغان ئېسىل ئىنسانىي خىسلىتىنى مۇئەييەنلەشتۈرۈپلا قالماي، بەلكى نەۋائىنىڭ تۈركىي تىل ۋە تۈركىي تىللىق ئەدەبىياتىنىڭ ئىززەت-ئابرويىنى قوغداش ئۈچۈن مۇرەسسەسىز كۈرەش قىلىدىغان، ھەققانىي، ئادىل، تۈركىي گۈلۈك ئەدەبىيات ئېقىمىنىڭ داھىيىسى بولۇشقا مۇناسىپ بۈيۈك شائىر ئىكەنلىكىگە يۈكسەك باھا بەرگەن.

«تارىخى رەشىدى» دە مۇئەمما (شېئىرىي تېپىشماق) چىلار ھەققىدە مۇنداق بايان قىلىنغان:

«سۇلتان ھۈسەيىن مىرزىنىڭ دەۋرىدە مۇئەمما ئېيتىدىغان پەزىلەت ئىگىلىرىمۇ تولا ئىدى. يۇقىرىدا زىكرى قىلىنغان شائىرلارنىڭ كۆپىنچىسى ياخشى مۇئەممىلارنى ئېيتقان. ئەمما، نۆۋەندىكى پەزىلەت ئىگىلىرى مۇئەمما پېنىنىڭ ئۇستازلىرىدۇر. گەرچە ئۇلارنىڭ باشقا پەزىلەتلىرى بار بولسىمۇ، لېكىن مۇئەمما پېنىدە ماھارەتلىرى يۇقىرىدۇر.

شۇ جۈملىدىن ئەمىر ھۈسەيىن مۇئەمما پېنىدە تەڭداشسىزدۇر. بۇ جەھەتتە ئىنتايىن ئاجايىپ بىر رسالىسى بار. «سوھراب» دېگەن ئىسىمغا ئېيتىلغان بۇ مۇئەمما شۇلاردىن بىرىدۇر:

ياقتەم ئەز دەردى مەيخانەئى تەرسا شەرەخى،
ھاسىلى مەدرەسە ئەكنۇن تەرەخى ماتەرەخى.

(تەرسالار مەيخانىسىنىڭ شەرىپىدىن ۋە مەدرىسەدە ئۆگەنگەنلىرىمىدىن شۇنى چۈشەندىمكى، بىز ھەممىمىز بىر تەرەپتە، ئۇنىڭدىن باشقا مەۋلانا بەدەخشى مۇئەممىي ۋە مەۋلانا شىھاب مۇئەممىي ۋە يەنە نۇرغۇن-نۇرغۇن مۇئەمماچىلار ئۆتكەن بولۇپ، ئۇلار ناھايىتى مەشھۇر.)^①

يۇقىرىقى بايانلار ئارقىلىق مۇئەللىپ ئەينى زاماندا مۇئەمما ژاندىرىنىڭ ناھايىتى تەرەققىي قىلغانلىقى، نۇرغۇن مۇئەمماچىلار قوشۇندىنىڭ بارلىققا كەلگەنلىكى، شۇ دەۋر ئۇيغۇر شېئىرىيىتى مۇئەمماچىلىقىدا

① «بۇلاق» ژۇرنىلىنىڭ 2002-يىللىق 5-سان 21، 31. بەتلەرگە قارالسۇن.

قىنىڭ نەرەققىياتى بىلەن ئۆزىگە خاس ئۇسلۇب ياراتقانلىقىدىن ئۇچۇر بەرگەن.

«تارىخى رەشىدى» دە خەتتاتلار ھەققىدە مۇنداق بايان قىلىنغان: «مەۋلانا سۇلتان ئەلى مەشھەدى قىتئە نەۋىسلىكتە ۋە پۈتكۈل جەللى ۋە خەفى خەتلىرىنى يېزىشتىلا ئەمەس، بەلكى نەسخ ۋە تەئلىق خەتلىرىدىمۇ بىردەك ئېتىراپ قىلىنىدۇ. ئۇنىڭدىن ئىلگىرى ۋە كېيىن ھېچكىشى ئۇنىڭدەك خەت يازمىغان بولغىنىتى. مەۋلانا سۇلتان ئەلى ئۆز خېتىنىڭ ھەممە سۈپەتلىرى ۋە گۈزەللىكىدە تەڭداشسىز-دۇر. خۇسۇسەن مەۋلانا سۇلتان ئەلىنىڭ خېتىدە بار بولغان يېقىملىق خۇسۇسىيەت ۋە نازاكەت ھېچكىشىگە مۇبەسسەر بولماپتۇ. مەۋلانا سۇلتان ئەلى خەتتاتلىق ئىلمىنىڭ قائىدىلىرى ھەققىدە بىر رسالە يېزىپ چىقىپتۇ. ئۇ ئاشۇ رسالىسىدە مۇنداق دەيدۇ: <شۇ ھالەتتە مەشىق قىلىپ يۈرەتتىم. كۆپىنچە ۋاقىتلاردا ھەزرىتى ئىمام ئەلى مۇسا رىزا (تەڭرى ئۇنىڭدىن رازى بولغاي) نىڭ مۇقەددىمە زىيارەت-گاھلىرىدا تۇراتتىم. بىر كۈنى چۈش كۆردۈم، چۈشۈمدە تەقۋادارلار-نىڭ پېشۋاسى، پەيغەمبىرىمىزنىڭ كۈيۈغلى، تەڭرىنىڭ غالىب شەرى ھەزرىتى ئەلى ئىبن ئەبۇ تالىب (تەڭرى ئۇنىڭ يۈزسىدىن ياخشىلىق قىلغاي) ماڭا بىر قەلەم ئىلتىپات قىلدى. ئۇيۇدۇن ئويغىدىمىن قارىسام خەتتاتلىق ئىلمىنىڭ ھەممىسى ماڭا باش ئېگىپتۇ.> مەۋلانا سۇلتان ئەلى دەسلەپكى مەشىق قىلىدىغان ۋاقىتلىرىدا ئۆزىنىڭ خاھىشى بويىچىلا خەتلەرنى بىرخىل شەكىلگە كەلتۈرۈپ يازاتتى. ئۇنىڭ يارغانلىرى ئاۋام خەلققە خۇش ياقاتتى. ئەمما، كاتىپلار ئۇنى قوبۇل قىلمايتتى. ئاشۇ ۋاقىتلاردا مىرزا سۇلتان ئەبۇ سەئىد كوراگاننىڭ بىر خەمسەسى بار بولۇپ، ئۇنى مەۋلانا جەئفەرى باش تىن باشلاپ كۆچۈرۈپ، ئاخىرىغا يەتمەي ناتامام ھالەتتە قالغانىدى. سۇلتان ئەبۇ سەئىد مىرزا: <بۇ (خەمسە) نىڭ قالغان قىسمىنى پۈتۈپ تامام قىلىپ بېرىدىغان بىر كىشى بارمىدۇ؟ ئۇنىڭ خېتى مەۋلانا جەئفەرىنىڭ خېتىگە پۈتۈنلەي ئوخشايدىغان بولسا> دەپ سورىدى. شۇ ۋاقىتلاردا مەۋلانا سۇلتان ئەلى خېلىلا شۆھرەت قازانغانىدى، شۇڭا

كشىلەر: < ھازىر بىر ياش يىگىت بار، ھۆسنىخەت بېزىشتا ناھايىتى مەشھۇر. ئېھتىمال بۇ چوڭ ئىشنىڭ ھۆددىسىدىن ئاشۇ يىگىت چىقا- لىشى مۇنكىن > دېيىشتى. شۇندىن كېيىن مەۋلانا سۇلتان ئەلىنى ئېلىپ كېلىپ، مەۋلانا جەئەفەر پۈتكەن < خەمسە > نى كۆرسەتتى. مەۋلانا سۇلتان ئەلى بۇ ئىشنى شۇ ھامان قوبۇل قىلدى. ئاندىن ئېلىپ بېرىپ بىر جۈزئىي (بىر پارچە) پۈتۈپ ئېلىپ كەلدى. ئالدى بىلەن ئۇنى مەۋلانا ئەزھەر ئالدىغا ئېلىپ باردى. مەۋلانا ئەزھەر سۇلتان ئەلىنىڭ پۈتكەن خېتىنى كۆرۈپ غەزەپلەندى-دە: < بۇ سېنىڭ خېتىڭ ئەمەس، مەۋلانا جەئەفەرنىڭ خېتىنى مېنىڭ خېتىم دەۋاتسەن! > دەپ، نەچچە كۈنگىچە سۇلتان ئەلىنى مەھبۇس قىلىپ قويدى، ئاندىن كېيىن قاماقخانىدىن چىقىرىپ: < ئەي ئوغلۇم، سېنىڭ ناھايىتى قابىلىيىتىڭ بار، ئەمما خەتتاتلىق دېگەن ئۆزگىچىلىككە ئىگە بولدى. سېنىڭ پۈتۈشۈڭ نەسختە ئىللىقنىڭ ئۇسلۇبى ئەمەستۇر > دىدى. مەۋلانا ئەلى بۇ سۆزنى ئاڭلىغاندىن كېيىن، بىر قىتئەنى مەۋلانا ئەزھەرنىڭ كۆز ئالدىدىلا پۈتۈپ بەرگەندىن كېيىن، بىلدىكى، نەسختە ئىللىقنىڭ ئۇسلۇبى مۇشۇنداق ئىكەن ۋە خەتتاتلىقتا ئۇسلۇب مۆتىۋەر ئىكەن. بۈگۈنكى كۈندە مەۋلانا سۇلتان ئەلىدىن شۇ قەدەر كۆپ ئەسەرلەر مىراس بولۇپ قالدىكى، ئەقىل ئۇنىڭدىن ھەيران قالدى. ئالەمدىكى كۆپىنچە شەھەرلەردىكى قەلەم ئىگىلىرى ئىچىدە مەۋلانا سۇلتان ئەلىنىڭ قىتئەلىرى ۋە كىتابلىرىدىن خەۋىرى بولمىغان كىشىلەر كەم كۆرۈلىدۇ. كۆپىنچە پادىشاھلارنىڭ كىتابخانىسىدا مەۋلانا سۇلتان ئەلىنىڭ شاگىرتلىرى ناھايىتى تولا. »^①

مىرزا ھەيدەر يۇقىرىقى بايانلىرى ئارقىلىق مەۋلانا سۇلتان ئەلى مەشھەدنىڭ خەتتاتلىقنىڭ جەللى، نەفى، نەسخ ۋە تەئلىق ئۇسلۇبلىرى بويىچە تەڭداشسىز ماھارەت ئىگىلەپ ۋە ئۆز ماھارەتلىرىنى جارى قىلدۇرۇپ، ناھايىتى زور تۆھپە ياراتقان سەنئەتكار ئىكەنلىكىنى مۇئەييەنلەشتۈرگەن ۋە ئۇنىڭغا يۈكسەك باھا بەرگەن. ئۇنىڭدىن باش-

① «بۇلاق» ژۇرنىلىنىڭ 2002-يىللىق 5-سان 13، 14-بەتلەرگە قارالسۇن.

قا، ئەينى زاماندا خەتتاتلىق ماھارىتىدە داڭ چىقارغان مىرئەلى تەبىردى، مەۋلانا جەئفەر خۇش نەۋىس، مەۋلانا ئابدۇللا، مەۋلانا مەھمۇد كاتىپ سەمەرقەندى، مىرئابدۇلھەي، مەۋلانا ئەزھەر، مەۋلانا شەيخ ئابدۇللا خارازىمى، مەۋلانا مەھمۇد ھەنىفى ۋە شەيخ بايەزىد پۇرانى قاتارلىق خەتتاتلارنىڭ ھەرخىل خەت ئۇسلۇبلىرى بويىچە ئۆزىگە خاس ئۇسلۇب يارىتىپ، بەلگىلىك تۆھپىلەرنى ياراتقانلىقى ھەققىدە تېكىش-لىك باھالارنى ئوتتۇرىغا قويۇپلا قالماي، يەنە مەۋلانا سۇلتان ئەلى مەشھەدنىڭ خەتتات شاگىرتلىرىدىن مەۋلانا ئەلائىددىن، سۇلتان مۇ-ھەممەد خەندىن، موللا مۇھەممەد ئەبىرىشىمى، مەۋلانا نازەين مەھمۇد، قەلەندەر كاتىپ قاتارلىقلارنى؛ باشقا خەتتاتلاردىن مەۋلانا قاسىم ئە-لى، قاسىم شادى شاھ، مەۋلانا مىرئەلىلەرنى تونۇشتۇرۇپ، ئۇلارغا ئۆز لايىقىدا باھا بەرگەن.

«تارىخى رەشىدى» دە يەنە رەسسام ۋە نەققاشلار ھەققىدە مۇنداق بايان قىلىنغان:

«سۈرەنگەر (رەسسام) ۋە نەققاشلاردىن بىرى ئۇستات مەنسۇرنىڭ ئوغلى شاھ مۇزەففەردۇر. ئۇستات مەنسۇر سۇلتان ئەبۇ سەئىد مىر-زىنىڭ زامانىدا بار ئىدى. بۇ پەندە ئۇستازدۇر. ئۇنىڭ قەلىمى شۇ قەدەر نازۇك ۋە ئىنچىكە ئىدىكى، شاھ مۇزەففەردىن باشقا ھېچكىشى ئۇنداق نازۇك قەلەمنى تۇتۇپ باقمىغان. ئەمما، شاھ مۇزەففەر ئاتىسى ئۇستات مەنسۇردىن نەچچە دەرىجە يۈكسەكلىككە كۆتۈرۈلۈپتۇ. شاھ مۇزەففەر يىگىرمە تۆت يېشىدا ۋاپات بولۇپتۇ. بۇ سەئەتنىڭ ئۇستازلىرى ئۇنى تولىمۇ ئەزىزلەيدۇ.»^①

«مەۋلانا دەرۋىش مۇھەممەد پېقىرنىڭ ئۇستازىدۇر. ئۇ شاھ مۇزەففەرنىڭ شاگىرتى بولۇپ، قەلىمى نازۇكلۇقتا مىسلىسىز ۋە تەڭداشسىزدۇر، بەلكى شاھ مۇزەففەردىنمۇ يۈكسەكرەك. لىكىن، بەزى ئىشى شاھ مۇزەففەردىن خامراق، ئۇ بىر شىرنىڭ سۈرىتىنى سىزىپتۇ، شىرغا بىر كىشىنى مىندۈرۈپتۇ، ئاندىن شىرنى نەيزىنىڭ

① «بۇلاق» ژۇرنىلىنىڭ 2002. يىللىق 5. سان 15. بەتكە قارالسۇن.

ئۇچىغا ئىلىپتۇ. پۈتكۈل سۈرەتنىڭ ھەممىسىنى بىر دانە گۈرۈچنىڭ ئاستىغا قويسا كۆرۈنمەيدۇ. ①

مۇئەللىپ يۇقىرىقى بايانلىرىدا ئەينى زاماندا رەسساملىق نەقش قاشلىقتا ئاجايىپ تەڭداشسىز ماھارەتلىرىنى نامايان قىلغان ئالتۇننىڭ سەنئەتكارلارنىڭ مۇۋەپپەقىيەتلىرىنى چوڭقۇر ئىپتىخارلىق بىلەن گەۋدىلىك بايان قىلىپ، ئۇلارغا يۈكسەك باھا بېرىپلا قالماي، يەنە ئەينى زاماندا بۇ سەنئەتتە داڭ چىقارغان قاسم ئەلى چېھرە كۈشاي، مەۋلانا مەرەك نەققاش، ئۈستات باباھاجى، شەيخ ئەھمەد، مەۋلانا جۈنەيد، ئۈستات ھېسامىددىن غەددارىگەر، مەۋلانا ۋەلى، مەۋلانا يۈسۈف قاتارلىق رەسسام ۋە نەققاشلارغىمۇ ئۆز لايىقىدا باھا بەرگەن. «تارىخى رەشىدى» دە يەنە مۇزەھھىب (ئالتۇن ھەل بەرگۈچى) لەر ھەققىدە مۇنداق بايان قىلىنغان:

«موللا يارى ئالتۇن ھەل بېرىشتە ئۈستازدۇر. يېزىقچىلىقى بولسا ئالتۇن ھەل بېرىشتىنمۇ ياخشىراق تۇر. ئۇمۇ مەۋلانا ۋەلىنىڭ شاگىرتىدۇر. ئەمما، ھۈنەرنى ئۇنىڭدىن ئۆتكۈزۈۋېتىپتۇ. مەۋلانا مەھمۇد مۇزەھھىب دەرۋىش مۇھەممەدتىن ياخشىراق ھۈنەرلەرنى قىپتۇ. شۇلاردىن بىرى سۇلتان ھۈسەيىن مىرزىغا تەييارلىغان بىر دىباچىسى بولۇپ، ئۇ پۈتمەي قاپتۇ. ئۇنىڭغا (يەتتە يىل ۋاقىت سەرپ قىلىپ) شۇ قەدەر ئىنچىكە ئىشلەپتۇ. ئۇنىڭغا بەندىرۈمى گۈللىرىنى شۇنداق نازۇكلۇق بىلەن سىزىپتۈكى، يېرىم نوقۇت ئورنىچىلىك يەرگە بىر ئاي ئىشلەپ، ئۇ يەرگە ئەللىك ئەسلىم ياپراقچىسىنى چۈشۈرۈپتۇ. بۇ دەۋردە ئۆتكەن مۇزەھھىبلار ناھايىتى تولا بولۇپ، ئۇلار ئىچىدە ئۈستازلىرى يۇقىرىدا زىكرى قىلىنغان مۇشۇ ئىككىيلەندۇر. ②»

«تارىخى رەشىدى» دە يەنە مۇغەننىلار ھەققىدە مۇنداق بايان قىلىنغان:

«بۇ دەۋردە ئۆتكەن مۇغەننى (نەغمىچى) لەردىن بىرى ھافنى

① «بۇلاق» ژۇرنىلىنىڭ 2002-يىللىق 5-سان 16-بەتكە قارالسۇن.
② «بۇلاق» ژۇرنىلىنىڭ 2002-يىللىق 5-سان 16-بەتكە قارالسۇن.

بەسىر بولۇپ، ھەممە كىشى بىردەك ھالدا ئۇنى تەڭداشسىز تالانت ئىگىسى دەپ قارايدۇ. ئاڭلاشلارغا قارىغاندا، باھار پەسلىدە ئۇ باغ ئىچىدە شېئىرلارنى ئوقۇيدىكەن (ناخشىلارنى ئېيتىدىكەن — نەقىلچىدىن). بۇ چاغدا بۇلىۋىل، پاختەك، قوشقاچ ۋە باشقا ھەرخىل قۇشلار ئۇنىڭ ئەتراپىغا يىغىلىپ، بېشىغا ۋە مۈرىلىرىگە قونۇپ ئولتۇرىدىكەن».^①

«خاجە ئابدۇللا مەرۋاردىنىڭ مەۋلىۋىيە سۈلۈكى جەھەتتىكى ئەھ-
ۋالى (تەزكىرە ئى مەۋالى) ناملىق تەزكىرىدە بايان قىلىنغان. شېئىر-
يەتتە ھىلالى ۋە ئەھلىدىن، تەئلىق خېتىدە ئەڭ ئالدىنقىسى بولغان
مىر ئابدۇلھەي ۋە موللا دەرۋىشتىن، نەسختەئلىق خېتىدە سۇلتان
مۇھەممەد نۇردىن كېيىن ئۇنىڭ نامىنى يېزىش كېرەك. ئۇ ھەرخىل
پەنلەردە تەڭداشسىز ۋە مىسلىسىزدۇر. قانۇن (قالۇن) دا ئۇنىڭغا يې-
تىدىغان ھېچكىشى يوق. (گىرەفت) نى ئۇ ئىختىرا قىلغان. قەدىمكى
ساز بولغان قانۇننى چېلىشتا ئۇنىڭغا تەڭ تۇرالايدىغانلار يوق ئىدى.
باشقا سازلاردىنمۇ خەۋەردار بولسىمۇ، لېكىن ئۇنىڭ تالانتى قانۇنغا
كۆپرەك ماھىل ئىدى. چۈنكى، بۇ سازمۇ خۇددى خاجە ئابدۇللاغا
ئوخشاش ناھايىتى چۇس ۋە كەسكىن خۇسۇسىيەتكە ئىگە بولغانلىق-
تىن، خاجە ئابدۇللاننىڭ تەبىئىتى قانۇندىن باشقا سازلارغا ئانچە
قىزىقمايتتى. بۇ پەندە ئۇ ئۇستاز ئىدى. بارلىق ماھارەت ۋە پەزىلەت-
لەردە كامىل ئىدى. شۇ جۈملىدىن مۇغەننىلەر تائىپىسىنىڭمۇ ئەڭ
ئالدىنقىسى ئىدى.»^②

مۇئەللىپ يۇقىرىقى بايانلىرىدا ئەينى زاماندىكى ئاتاقلىق ناخشى-
چى، سازەندىلەرنىڭ ئىجادىيەتلىرى ۋە كەسپىي جەھەتلەردىكى تەڭ-
داشسىز ماھارەتلىرىگە يۈكسەك باھا بەرگەندىن سىرت، يەنە باشقا
بايانلىرىدا ناخشىچى ھافىز ھەسەن ئەلى، ھافىز ھاجى، غېجەكچى
ئۇستات سەيىمىد ئەھمەد غېجەكى، مۇتەھھىرى ئۇدى، ئۇستات قۇلمۇ-
ھەممەد، ئۇستات ھەيدەر شاھ بالمانى، ئۇستات شەيخى نايى قاتارلىق

① «بۇلاق» ژورنىلىنىڭ 2002-يىللىق 5-سان 16-بەتكە قارالسۇن.
② «بۇلاق» ژورنىلىنىڭ 2002-يىللىق 5-سان 17-بەتكە قارالسۇن.

داخلىق سازەندىلەرنىمۇ ئۆز لايىقىدا تونۇشتۇرغان ۋە ئۇلارغا تېگىش-لىك باھا بەرگەن. «تارىخى رەشىدىي» دە تونۇشتۇرۇلغان ۋە باھا بېرىلگەن شائىر ۋە سەنئەتكارلار يۇقىرىقىلار بىلەن چەكلەنمەيدۇ. بىز بۇ ئەسەرنىڭ ئەدەبىي تەنقىدچانلىق خاراكتېرىنى كۆرسىتىش ئېھتىياجى بىلەن پەقەت يۇقىرىقىلار ئۈستىدە مۇلاھىزە ئېلىپ باردۇق. شۇڭا ئەسەر ئۈستىدە يەنىمۇ چوڭقۇرلاپ تەنقىقات ئېلىپ بېرىشقا توغرا كېلىدۇ.

يۇقىرىقى تەھلىل - تەنقىقاتىمىزدىن شۇنى مۇئەييەنلەشتۈرۈشكە بولىدۇكى، «تارىخى رەشىدىي» يالغۇز تارىخىي بەدىئىي ئەسەر بولۇپلا قالماي، بەلكى ئەدەبىي تەنقىدچانلىق خاھىشى كۈچلۈك بولغان، كۆپ قاتلاملىق تەنقىقات قىممىتىگە ئىگە ئەتۋارلىق ئەدەبىي مىراس ھېسابلىنىدۇ. شۇڭا، بۇ ئەسەرنى ئۇيغۇر ئەدەبىي تەنقىد تارىخى تەنقىقاتىدىكى بىر مۇھىم نۇقتا سۈپىتىدە تەنقىق قىلىشىمىز لازىم.

3. مەشھۇر ئەدەبىي مىراس «بابۇرنامە» دىكى ئەدەبىي تەنقىدچىلىك

ئۇيغۇر ئەدەبىياتشۇناسلىق پائالىيىتى ناھايىتى ئۇزاق تارىخقا ئىگە بولۇپ، ئۇنىڭ دەسلەپكى پاكىتلىرىنى X ئەسىردە ياشىغان مۇتەپەككۈر ئەبۇ ناسىر فارابىنىڭ ئىلمىي، بەدىئىي ئەمگەكلىرىدىن ئۇچرىتالايمىز. ئۇنىڭدىن كېيىن ياشىغان مەھمۇد قەشقەرى، يۈسۈپ خاس ھاجىپ، مەۋلانا ئەبەيدۇللا لۇتقى، مەۋلانا ئەلىشىر نەۋائى، زەھىرىدىن مۇھەممەد بابۇر، مىرزا ھەيدەر (كورگان) قاتارلىق ياز-غۇچى-شائىرلارنىڭ ئىلمىي، بەدىئىي ئەمگەكلىرىدىمۇ ئەدەبىياتشۇناسلىق، جۈملىدىن ئەدەبىي تەنقىدچىلىككە ئائىت مەزمۇنلار ئىنتايىن مول.

XX ئەسىرنىڭ 50-يىللىرىدا سابىق شىنجاڭ پېداگوگىكا ئىنىستىتۇتى ئەدەبىيات فاكولتېتىدا ئۇيغۇر ئەدەبىيات تارىخى دەرسى تەسىس قىلىنىپ، ئوقۇغۇچىلارغا ئۆتۈلۈشكە باشلىغاندىن تارتىپ ئۈي-

غۇر ئەدەبىياتشۇناسلىقى ئىلمىي، سىستېمىلىق تەتقىقات پائالىيىتىگە ئايلانغان. شۇنىڭ بىلەن ئالىي مەكتەپلەردە ئۇيغۇر ئەدەبىياتشۇناسلىقىغا ئائىت كۆپ خىل پەنلەر تەسىس قىلىنىپ، ئۇيغۇر ئەدەبىياتشۇناسلىق تەتقىقاتى ئۈچۈن كەڭ زېمىن ھازىرلانغان. يېقىنقى يىللاردىن بۇيان، بولۇپمۇ 1980-يىللىرى ئۇيغۇر ئەدەبىياتشۇناسلىقى، جۈملىدىن ئۇيغۇر ئەدەبىي تەتقىدچىلىكى جۇش ئۇرۇپ راۋاجلىنىپ، مەخسۇس ئەدەبىياتشۇناسلار، ئەدەبىي تەتقىدچىلەر قوشۇنى بارلىققا كەلدى. ئۇلار مەخسۇس ئىلمىي جەمئىيەتلەرنى قۇرۇپ، ئىلمىي پائالىيەتلەرنى ئۇيۇشتۇرۇپ، ئەدەبىياتشۇناسلىق، ئەدەبىي تەتقىدچىلىك ساھەسىدە مول نەتىجىلەرنى قولغا كەلتۈردى. مەسىلەن، مەملىكەتلىك «قۇتادغۇبىلىك» تەتقىقاتى ئىلمىي جەمئىيەتى بىلەن شىنجاڭ ئۇيغۇر ئاپتونوم رايونلۇق «قۇتادغۇبىلىك» تەتقىقاتى ئىلمىي جەمئىيىتى بىرلىشىپ 1985-، 1989-يىللىرى قەشقەردە 1-، 2- قېتىملىق مەملىكەتلىك «قۇتادغۇبىلىك» تەتقىقاتى ئىلمىي مۇھاكىمە يىغىنى ئاچتى. 3-قېتىملىق مەملىكەتلىك «قۇتادغۇبىلىك» تەتقىقاتى ئىلمىي مۇھاكىمە يىغىنى 1994-يىلى بېيجىڭدا ئېچىلدى. 1998-يىلى 10-ئايدا قەشقەردە يۈسۈپ خاس ھاجىپ تۇغۇلغانلىقىنىڭ 980 يىللىقى ۋە «قۇتادغۇبىلىك» يېزىلغانلىقىنىڭ 928 يىللىقىنى خاتىرىلەش مەملىكەتلىك ئىلمىي مۇھاكىمە يىغىنى ئېچىلدى. بۇ يىغىندا 90 پارچە ئىلمىي ماقالە ئوقۇلدى. بۇ ماقالىلەردىن 73 پارچە ماقالە تاللىنىپ «ئولۇغ ئىلمىي ئابىدە (قۇتادغۇبىلىك)» ناملىق ئىلمىي ماقالىلەر توپلىمى نەشر قىلىندى. ئۇنىڭدىن باشقا، نەۋائىشۇناسلىق جۇش ئۇرۇپ راۋاجلىنىپ، نەۋائى ئەدەبىي مىراسلىرى ھەققىدە نۇرغۇن ئەسەرلەر ئېلان قىلىندى. 2001-يىلى بېيجىڭدا نەۋائى تۇغۇلغانلىقىنىڭ 560 يىللىقىنى خاتىرىلەش ئىلمىي مۇھاكىمە يىغىنى ئېچىلىپ، نەۋائى ئەدەبىي مىراسلىرى ھەققىدە نۇرغۇن ئىلمىي ماقالىلەر ئوقۇلۇپ، نەۋائى ئەدەبىي مىراسلىرىغا ئەتراپلىق، ئىلمىي باھالار ئوتتۇرىغا قويۇلدى. يۇقىرىقىلاردىن باشقا، ھازىرقى زامان ۋە بۈگۈنكى زامان ئۇيغۇر ئەدەبىياتىمىزغا ئاجايىپ مول تۆھپىلەرنى

قوشۇپ، خەلقىمىزنىڭ قەلب تۆرىدىن چوڭقۇر ئورۇن ئالغان لۇتپۇللا مۇتەللىپ، زۇنۇن قادىرى، ئەھمەد زىيائى، ئابدۇكەبىر خوجا، تې-يىپجان ئېلېيوف، ئابدۇرەھىم ئۆتكۈر، ئابدۇشۈكۈر مۇھەممەدئىمىن قاتارلىق نۇرغۇن يازغۇچى - شائىرلارنىڭ ئەدەبىي ئىجادىيەتلىرى ھەققىدە ئىلمىي مۇھاكىمە يىغىنلىرى ئويۇشتۇرۇلۇپ، ئۇلارنىڭ ۋە دەبىي ئىجادىيەتلىرى ۋە ئىلمىي ئەمگەكلىرى تەتقىق قىلىندى ۋە ئۇلارغا تېگىشلىك باھالار بېرىلدى. گەرچە بۈگۈنكى زامان ئۇيغۇر ئەدەبىياتشۇناسلىقى، جۈملىدىن ئۇيغۇر ئەدەبىي تەتقىقچىلىكى ئۇيغۇر ئەدەبىياتى تارىخىدا بارلىققا كەلگەن مۇنەۋۋەر يازغۇچى - شائىرلار ۋە ئۇلارنىڭ بەدىئىي، ئىلمىي ئىجادىيەتلىرى ھەققىدە كۆپ خىل تەتقىقاتلارنى ئېلىپ بارغان ۋە مول نەتىجىلەرنى قولغا كەلتۈرگەن بولسىمۇ، لېكىن ئۇيغۇر مەدەنىيەت تارىخىدا، ئەدەبىيات تارىخىدا مەيدانغا كەلگەن «بابۇرنامە» ۋە ئۇنىڭدىكى ئەدەبىياتشۇناسلىق، جۈملىدىن ئەدەبىي تەتقىقچىلىك ئامىللىرى ھەققىدە تەتقىقات يېتەرلىك بولمىدى ۋە چوڭقۇرلىشىپ كېتەلمىدى. دەل مۇشۇ نۇقتىنى نەزەردە تۇتۇپ، مەزكۇر ماقالىدە «بابۇرنامە» دىكى ئەدەبىي تەتقىقچىلىك ھەققىدە پىكىر بايان قىلىمەن.

«بابۇرنامە» مەشھۇر ئىمپېراتور، تالانتلىق شائىر ۋە تارىخشۇناس زەھىرىددىن مۇھەممەد بابۇرنىڭ «ئەسرار مۇسقى» ، «مۇبەسسەل» ، «خەتتە بابۇرى» ، «شەرھى مۇبەييە» ، «كۈللىيات بابۇر» ، «مۇبەييە-نۇل ئىسلام» قاتارلىق ئەسەرلىرى ئىچىدىكى ۋەكىللىك خاراكتېرىگە ئىگە ئەسىرى. بۇ ئەسەر ئۇيغۇر مەدەنىيىتى ۋە ئەدەبىياتى تارىخىدىلا ئەمەس، بەلكى دۇنيا مەدەنىيىتى ۋە ئەدەبىياتى تارىخىدىمۇ ئالاھىدە ئورۇن تۇتقان مەشھۇر ئەسەردۇر. بۇ ئەسەر ھىندىستاندا چاغاناي تىلىدا نەسرىي شەكىلدە يېزىلىپ، پۈتۈن ئاسىيا ۋە ياۋروپاغا «بابۇر-يە» ، «تۈركىي بابۇرى» ، «ۋەقەئەن بابۇرى» ، «بابۇرنامە» دېگەندەك ھەرخىل ناملار بىلەن تارقالغان. بۇ ئەسەرنىڭ مەزمۇنى كۆپ قىر-لىق، كۆپ قاتلاملىق بولغاچقا، ئۇنى تەتقىق قىلغۇچىلار ئۆزلىرىنىڭ تەتقىقات نۇقتىسىغا ئاساسەن ئۇنىڭ خاراكتېرىنى ھەرخىل ئىزاھلاپ

كەلدى. ئاپتورنىڭ مەزكۇر ئەسىرىنى يېزىش مۇددىئاسى، بايان ئۇس-
لۇبى ۋە ئەسەرگە ئۆزى قويغان «ۋاقايى» دىگەن نامدىن قارىغاندا،
ئۇنى ئاپتورنىڭ ئۆز بېشىدىن كەچۈرگەن كەچۈرمىشلىرى ۋە ئاڭلىد-
غانلىرىنى تارىخىي تەرتىپ بويىچە بايان قىلغان تارىخىي ئەسەر ياكى
تەزكىرە ئى. تەرجىمىھال خاراكىتىرلىك ئەسەر دەپ بېكىتىشكە بولىد-
دۇ. ئەسەرنىڭ پىشقان تىلى ۋە گۈزەل بەدىئىي ۋاسىتىلەرنى ماھىر-
لىق بىلەن قوللانغانلىقىدىن قارىغاندا بەدىئىي ئەسەر دېيىشكە بولىدۇ.
شۇڭا، بۇ ئىككى تەرەپنى بىرلەشتۈرۈپ بۇ ئەسەرنى تارىخىي، بەدىئىي
ئەسەر دەپ قاراش بىرقەدەر مۇۋاپىق. گەرچە «بابۇرنامە» خاراكىتىر
جەھەتتە تارىخىي، بەدىئىي ئەسەر ھېسابلانسىمۇ، لېكىن ئۇنىڭدا
يازغۇچى - سەنئەتكارلار ۋە ئۇلارنىڭ بەدىئىي ئىجادىيىتى، بەدىئىي
ئىپادىلەش ماھارەتلىرى تەتقىق قىلىنغان ۋە ئۇلارغا تېگىشلىك باھالار
بېرىلگەن مەخسۇس ئەدەبىي تەتقىقچىلىك مەزمۇنلىرى خېلى سالماقنى
ئىگىلەيدۇ.

ئالايلى، «بابۇرنامە» دە ئەلى-دەرۋىش ھەققىدە: «ئەلى دە-
ۋىش — خۇراسانلىق بولۇپ. . . مەردانە كىشى ئىدى. نەسخ ۋە تەئلىق
خەتلىرىنى ياخشى يازاتتى. خۇشامەتچى ئىدى. تەبىئىيەتتە خەسسىلىك
غالب ئىدى»^① دەپ بايان قىلسا، ئەھمەد ھاجى بەگ ھەققىدە «ئەھمەد
ھاجى بەگ. . . خۇشخۇي، مەردانە كىشى ئىدى. تەخەللۇسى ۋە فائى
ئىدى، دىۋانى بار ئىدى. شېئىرنى يامان ئەمەس يازاتتى. مۇنداق
بىر بېيىتى بار:

مەستەم، ئەي مۇھتەسب، ئىمروزى مەن دەست بىدار،

ئىھتىسابەم بىكۇن ئان روزكى يابى ھوشيار.

(ئەي مۇھتەسب^②)، مەن مەستەمەن، بۈگۈن مېنى تۇتما، مېنى

ئەقلىم كاللامدا بولغان كۈنى سوراق قىل، مەر ئەلىشىر نەۋائى

سەمەرقەندكە كەلسىلا ئەھمەد ھاجى بىلەن، بىللە بولاتتى^③ دەپ يازىدۇ.

«بابۇرنامە» دە يەنە سۇلتان مەھمۇد مىرزا ھەققىدە: «ئەخلاق ۋە

① «بابۇرنامە» 28، 39-بەت.
② مۇھتەسب - دىنىي قائىدىلەرنىڭ ئىجرائىسىنى تەكشۈرگۈچى.
③ «بابۇرنامە» 28، 39-بەت.

يۈرۈش-تۇرۇشى ياخشى ئىدى. . . شېئىر يازاتتى. دىۋانمۇ تۈزگەندى. لېكىن، شېئىرلىرى ئىنتايىن پۇچەك ۋە بىمەرزە ئىدى. ئۇنداق شېئىر يازغاندىن يازمىغان ياخشىراق. ئېتىقادى ناچار ئىدى. خوجا ئۆبەيدۇللا ھەزرەتلىرىنى كۆزگە ئىلمايتتى. يۈرەكسىز، بىھايادەم ئىدى. يېنىدىن تېتىقسىز ھەييارلار ئۆكسۈمەيتتى»^① دەپ يازغان بولسا، بايسۇنغۇر مىرزا ۋە ئۇنىڭ ئەدەبىي ئىجادىيىتى ھەققىدە مۇنداق باھا بەرگەن: «ئادالەتپەرۋەر، ئادىمىي، خۇش تەبىئەتلىك، پەزىلەتلىك پادىشاھزادە ئىدى. ئۇستازى شىئە مەزھىپىدىكى سەيد مەھمۇد ئىكەندۇق، بۇنىڭدىن بايسۇنغۇر مىرزانىڭ ئۆزىمۇ نومۇس قىلار ئىكەن. ئېيتىشلارغا قارىغاندا، كېيىن ئۇ سەمەرقەندتە يامان ئەقىدىدىن يېنىپ، پاك ئېتىقادلىق بولغانىكەن. ئىچىملىككە بەك مايىل ئىدى. ئىچىمىگەن چاغلىرىدا ناماز ئوقۇيتتى. ساخاۋەتتە قەدىر ئەھۋال ئىدى. نەسخ ۋە تەئلىق خېتىنى بەك ياخشى يازاتتى. نەققاشلىقتىنمۇ خەۋىرى بار ئىدى. شېئىرنىمۇ ياخشى يازاتتى. «ئادىلىي» دەپ تەخەللۇس قوياتتى. بىراق، تېخى دىۋان تۈزگۈدەك بولمىغانىدى. بۇ باشلانما بېيىت ئۇنىڭدۇر:

سايەۋەر ئەزىز تەۋانى جابجا مئەۋىتەم،

گەرنەگرەم رويى دىۋارى زى پامىئۇفتەم.

(ئاجىزلىقىمىدىن سايىگە ئوخشاش ئۇ يەرگە، بۇ يەرگە چۈشەنمەن، ئەگەر بىر تامنى تاپالمىسام يىقىلمەن.) سەمەرقەندتە بايسۇنغۇر مىرزانىڭ غەزەللىرى شۇنچە تارالغانىكى، مىرزانىڭ شېئىرى يوق ئۆي كەم تېپىلىدۇ.^②

«بابۇرنامە» دە يەنە سۇلتان ھۈسەيىن مىرزا ھەققىدە: «ھەددىدىن ئارتۇق ئىشەرت، پاسقىلىق بىلەن مەشغۇل ئىدى. شىجائەتلىك، جەسۇر ئادەم ئىدى. دائىم شەخسەن ئۆزى قىلىچقۇزلىق قىلىدىكەن، ھەتتا ھەر جەڭدە بىرقانچە قېتىم قىلىچقۇزلىق قىلىدىكەن، تېمۇربەگ نەسلىدىن سۇلتان ھۈسەيىن مىرزدەك قىلىچ چاپىدىغان ئادەمنىڭ


① ② «بابۇرنامە» 49، 129. بەت

چىققانلىقى مەلۇم ئەمەس. شائىرلىقى بار ئىدى. دىۋانمۇ تۈزگەندى، تۈركىي تىلدا يازاتتى، تەخەللۇسى ھۈسەينى ئىدى. بەزى بېيىتلىرى يامان ئەمەس. بىراق، دىۋاننىڭ ھەممىسى بىرلا ۋەزىندە يېزىلغان. ياش، لېكىن سەلتەنەت ئېتىبارى بىلەن چوڭ پادىشاھ بولۇشىغا قارىماي، كىچىكلەرگە ئوخشاش قوچقار باقاتتى، كەپتەر ئوبىنايتتى، خورازمۇ سوقۇشتۇراتتى»^① دەپ يازسا، شاھ غېرىب مىرزا ھەققىدە مۇنداق بايان قىلىدۇ: «ئۆزى كۆرۈمسىز بولسىمۇ، تەبىئىتى ياخشى ئىدى. تېنى ئاجىز بولسىمۇ، لېكىن سۆزى گۈزەل ئىدى. دىۋانمۇ تۈزگەندى. شېئىرنى تۈركىي تىل بىلەنمۇ، پارس تىلى بىلەنمۇ يازاتتى.»^②

يۇقىرىقى بايانلاردا گەرچە ھەربىر شائىر ياكى خەتتات ۋە ئۇلار- نىڭ بەدىئىي ئىجادىيەتلىرى ھەققىدە قىسقىچە توختالغان بولسىمۇ، لېكىن باھالار ئادىل ۋە كەسكىن بولۇپ، ئوقۇرمەنلەردە قايىللىق تۇيغۇسى پەيدا قىلىدۇ.

«بابۇرنامە» دە مۇئەللىپ يەنە ئەلىشىر نەۋائى ۋە ئۇنىڭ ئەدەبىي ئىجادىيەتلىرى ھەققىدە ئىنتايىن ئەستايىدىل تەتقىق ئېلىپ بارغان ھەمدە بىرقەدەر ئەتراپلىق مۇلاھىزە يۈرگۈزۈپ: «ئەلىشىر بەگ نا- زۇك مىجەزلىكى بىلەن مەشھۇردۇر. كىشىلەر ئۇنىڭ نازۇكلۇقىنى دۆلىتىنىڭ غۇرۇرىدىن بولغان دەپ بىلىشەتتى، لېكىن ئۇنداق ئە- مەسكەن. بۇ ئۇنىڭ تۇغما سۈپىتى ئىكەن. سەمەرقەندتە تۇرغان ۋاقتى- دىمۇ شۇنداق نازۇك مىجەز ئىكەن. ئەلىشىر بەگ تەڭدىشى يوق ئادەم ئىدى. تۈركىي تىلدا شۇنداق شېئىرلارنى يېزىپتۇكى، ھېچكىم ئۇنى چىلىك كۆپ ھەم ياخشى يازغان ئەمەس. ئالتە مەسئەۋى كىتاب نەزم قىپتۇ. بەشى <خەمسە> تەقىلىدىدە تۈزۈلۈپتۇ. بىرى <مەنتىقۇتتەيىر> ۋەزىنىدە تۈزۈلۈپ <لسانۇتتەيىر> دەپ ئاتىلىپتۇ. <غەرائىبوسسىغەر>، <نەۋادىر ۋىشەباب>، <بەدائىئۇلۋەسەت> ۋە <فەۋائىدۇلكىبەر> ناملىرىدا تۆت غەزەلىيات دىۋانى تۈزۈلۈپتۇ. ياخشى رۇبائىياتمۇ بار. بۇلاردىن

① ② «بابۇرنامە» 306، 309-بەت.



باشقا، يەنە بەزى ئەسەرلىرى بار. لېكىن، ئۇلار بۇ ئېيتىلغانلارغا قارىغاندا تۆۋەنرەك ۋە سۇسراق يېزىلىپتۇ. ئەسەرلىرىنى مەۋلانا جانىغا تەقدىم قىلىپ توپلاپتۇ. قىسقىسى، ھەركىمگە ھەرخىل ئىشلىرى ئۈچۈن يازغان خەتلىرىنىمۇ يىغىپتۇ. يەنە «مىزانۇلئەۋزان» ناملىق ئارۇز يېزىپتۇ. بىراق، ئۇنىڭ تەنقىدىگە تېگىشلىك تەرىپى كۆپ. يىگىرمە تۆت رۇبائىي ۋەزىنىدىن تۆت ۋەزىنىدە خاتا قىلىپتۇ. بەزى بەھرىلەرنىڭ ۋەزىنىلىرىدىمۇ يېڭىلىشىپتۇ. بۇلار ئارۇز بىلەن شۇغۇللانغۇچىلارغا مەلۇم بولغۇسىدۇر. پارسىي دىۋانمۇ تۈزۈپتۇ. پارسىي نەزىمدە «فانى» تەخەللۇسىنى قوللىنىپتۇ. بەزى بېيىتلىرى يامان ئەمەس، لېكىن كۆپچىلىكى سۇس ۋە تۆۋەندۇر. مۇزىكىدا ياخشى نەرسىلەرنى يارىتىپتۇ. ياخشى ناخشا ۋە ياخشى پەشرەۋلىرى بار. ئىلىم ۋە ھۈنەر ئەھلى ئۈچۈن ئەلىشىر بەگكە يېتىدىغان مۇرەببى ۋە ھامىينىڭ بولغانلىقى مەلۇم ئەمەستۇر. سازدا كۆزگە كۆرۈنگەن ئۇستات قۇل مۇھەممەد، شەيخى ۋە ھۈسەيىن ئۇدلار ئەلىشىر بەگنىڭ تەربىيىسى ۋە ھىمايىسى ئاستىدا شۇقەدەر يۈكسىلىپ شۆھرەت قازاندى. ئۇستات بەھزاد ۋە شەيخ مۇزەففەر ئەلىشىر بەگنىڭ غەيرىتى ۋە تىرىشچانلىقى ئارقىسىدا رەسىمدە شۇقەدەر مەشھۇر بولدى. ئۇ قىلغانچىلىك خەيرلىك ئىشلارنى قىلىشقا ناھايىتى ئاز ئادەملەرلا مۇۋەپپەقىيەت بولغان بولۇشى مۇمكىن. پەرزەنتسىز، ئايالىسىز، بۇ ئالەمدىن يالغۇز-يېگانە ئۆتتى. . . سۇلتان ھۈسەيىن مىرزا ئاستىراپاد يۈرۈشىدىن يانغاندا ئۇنىڭ ئالدىغا چىقتى، مىرزا بىلەن كۆرۈشۈپ تۇرماقچى بولغاندا، بىر خىل ھالەت يۈز بەردى - دە ، تۇرالماي قالدى. . . ئەتىسى تەڭرى رەھمىتىگە باردى»^① دەپ يازغان.

ئەلىشىر نەۋائى ھەققىدىكى بايانلارگەرچە ئىنتايىن قىسقا بولسىمۇ، لېكىن زەھىرىدىن بابۇر ئاشۇ قىسقا سەھىپىدە ئەلىشىر نەۋائىنىڭ پۈتۈن ھايات پائالىيەتلىرى، پەزىلەتلىرى، بارلىق ئەسەرلىرى ۋە ئۇنىڭ مۇۋەپپەقىيەتلىرى، نۇقسانلىرى، باشقىلارغا يەتكۈزگەن

① «باۋۇرنامە» 319، 320، 326-بەت.

مۇرۇۋۋەتلىرى ھەققىدە ھەم ئىنچىكە، ھەم ئەتراپلىق، شۇنداقلا يۈكسەك دەرىجىدە ئومۇمىيلىققا ئىگە باھا بەرگەن. يۇقىرىقى باھالار-نى ئاپتور نەۋائىنىڭ ھاياتى، پائالىيەتلىرىنى پىششىق ئۆگىنىپ، ئۇنى چوڭقۇر چۈشىنىپ، ئۇنىڭ بارلىق ئەسەرلىرىنى تەتقىق قىلىپ ئۆگىنىپ ئاندىن ئوتتۇرىغا قويغان دېيىشكە بولىدۇ. چۈنكى، زەھىد-رىددىن بابۇر نەۋائىغا باھا بەرگەندە نەۋائىغا بولغان سۆيىپكىتىپ تونۇشى بويىچە ئەمەس، بەلكى ئەدەبىي تەنقىدنىڭ توغرا تەلىپى ۋە باھالاش ئوبيېكتىنىڭ ھەقىقىي ئەھۋالىنى ئاساس قىلىپ توغرا باھا بەرگەن دېيىشكە بولىدۇ. چۈنكى، ئەلىشىر نەۋائى ۋە ئۇنىڭ ئەدەبىي مىراسلىرى ھەققىدە «بابۇرنامە» دىن كېيىن بارلىققا كەلگەن «تارىخى رەشىدىي» قاتارلىق ئەسەرلەردىمۇ، ئۇنىڭدىن كېيىنكى بەزى ئەسەر-لەردىمۇ باھا بېرىلگەن بولسىمۇ، لېكىن نەۋائى ئەدەبىي مىراسلىرىدىن كى ئۇقسانلار ھەققىدە زەھىرىددىن بابۇردىن باشقا تەنقىدچىلەر ئېغىز ئېچىپ باقمىغان. بۇ جەھەتتىن ئېيتقاندا، زەھىرىددىن بابۇرنىڭ نەۋائى ھەققىدىكى باھالىرىنىڭ كىشىنى قايىل قىلىش كۈچى ناھايىتى زور. «بابۇرنامە» دە يەنە سەيىد بەدىر ھەنقىدە: «سەيىد بەدىر ئىنتايىن بە قۇۋۋەت، لېكىن ھەرىكىتى سىلىق ئادەم ئىدى. ئۇستا ئۇسسۇلچى بولۇپ، ئۇسسۇلنى قالتىس كېلىشتۈرۈپ ئوينايىتى، بۇ جەھەتتە ئۇنىڭغا يېتىدىغىنى يوق ئىدى. ھەر ھالدا ئوينىغان ئۇسسۇللىرى ئۆزىنىڭ ئىجادى بولسا كېرەك. دائىم مىرزىنىڭ ئۆلىپىتى ۋە ھەم-سۆھبىتى سۆپىتىدە ئۇنىڭ خىزمىتىدە بولاتتى» دەپ يازغان بولسا، شەيخىم بەگ ھەققىدە مۇنداق باھا بەرگەن: «شەيخىم بەگ — تەخەللۇسى سۆھەيلى بولغىنى ئۈچۈن شەيخىم سۆھەيلى دەپ ئاتىشاتتى. شېئىرلىرىدا كىشىنى قورقۇتىدىغان ئىبارىلەرنى قوللىناتتى. ئۇنىڭ بېيىتلىرىدىن بىرى مۇنداق:

شەيى غەم گىردى - باردى ئاھەم ئەزجا بۇردگەر دۇنرا،
فۇروبۇرد ئەز دەھايى سەيلى ئەشكەم رۇبئى مەسكۇنرا.
(غەم كېچىسىدە ئاھلىرىمنىڭ قۇيۇنى كۆكنى ئورنىدىن قوزغىۋەتتى،

يېشىم سېلىنىڭ ئەجدىھاسى پۈتۈن ئىقلىمىنى يۈنۈۋەتتى.

شۇ ئىش مەشھۇردۇركى، بىر قېتىم مۇشۇ بېيىنىنى مەۋلانا ئابدۇرەھمان جامى ھۇزۇرىدا ئوقۇغاندا، جامى: «مرزا، سىز شېئىر ئوقۇۋاتامسىز ياكى ئادەم قورقۇتۇۋاتامسىز» دېگەنكەن. دىۋان تۈزگە نىدى. مەسنەۋىلىرىمۇ بار ئىدى. ①

«بابۇرنامە» دە يەنە ھەسەن ئەلى جالاير ھەققىدە: «ھەسەن ئەلى جالاير سۇلتان ھۈسەيىن مرزا قېشىدىكى قۇشېيگى ئىدى. ئۆزى شائىر بولۇپ، تەخەللۇسى «تۇفەيلى» ئىدى. قەسىدىنى ئىنتايىن ياخشى يازاتتى. ئۆز زامانىسىدا قەسىدىدە ئالدىنقى قاتاردا تۇراتتى. 917-يىلى ② سەمەرقەندى ئالغىنىمدا مېنىڭ قېشىمغا كېلىپ بەش-ئالتە يىل مېنىڭ بىلەن بىللە بولدى. مېنىڭ نامىمغۇ ياخشى قەسىدىلەرنى يازدى. قورقماس، بەتخەج ئادەم ئىدى. جۆھرە ساقلاندى. ھەمىشە نەرد ئوينايىتى، قىمارمۇ ئوينايىتى» ③ دەپ بايان قىلسا، خوجا ئابدۇللا مەرۋارى ھەققىدە: «خوجا ئابدۇللا مەرۋارى بۇرۇن سەدىر ئىدى، كېيىن ئىچكى مەھرەم ۋە بەگ بولغانىدى. ناھايىتى بىلىملىك ئادەم ئىدى. قالۇننى ھېچكىم ئۇنىڭچىلىك چالمايتتى. قالۇندا گىرىفىت قىلىش ئۇنىڭ ئىجادىدۇر. غەيرىي شەكىللىك خەت-لەرنى ياخشى يازاتتى. تەئلىق خېتىنى تېخىمۇ ياخشى يازاتتى. قەلەمى ياخشى ئىدى. خۇش سۆھبەت ئادەم ئىدى، شېئىر يازاتتى. «بەيانى» تەخەللۇسىنى قوللىناتتى. شېئىردىكى قابىلىيىتى باشقا قابىلىيەتلىرىگە قارىغاندا تۆۋەن، بىراق شېئىرنى چۈشىنىشى ياخشى. پاسىق ۋە قورقماس ئادەم ئىدى» ④ دەپ باھا بەرگەن.

«بابۇرنامە» دە يەنە كامالىددىن ھۈسەيىن كازۇرگاھى ھەققىدە: «كامالىددىن ھۈسەيىن كازۇرگاھى سوپى بولمىسىمۇ، تەسەۋۋۇپچى ئىدى. ئەلىشىر بەگ قېشىغا مۇشۇنداق تەسەۋۋۇپچىلار توپلىنىپ ساما

① «بابۇرنامە» 319، 320، 326-بەت.

② مىلادىيە 1511-يىلى.

③ «بابۇرنامە» 327-بەت.

④ «بابۇرنامە» 327، 331-بەت.

قىلىدىكەن. ئۇنىڭ ئۇسسۇلى ھەممىنىڭكىدىن ياخشى ئىكەنمىش. ئۇنىڭ ئېنىبار تېپىشى شۇ ئۇسسۇلدىن بولسا كېرەك. بۇنىڭدىن باشقا ئېغىزغا ئالغۇدەك قابىلىيىتى يوق. سۇلتان ھۈسەيىن مىرزىغا بې-غىشلانغان «مەجالسۇل ئۇششاق» ناملىق بىر ئەسىرى بار. ئىنتايىن سۇس، كۆپ قىسمى ئويدۇرما، يەنە كېلىپ تېتىقسىز ئويدۇرما ھەم بىئەدەپ سۆزلەر بىلەن تولغان. شۇ دەرىجىدە بولغانكى، بەزىلىرىنى كۆپۈرلۈقتا ئەيىبلەشكە بولىدۇ. مەسىلەن، بىر مۇنچە ئەنبىيا ۋە ئەۋ-لىيالارنى مەجازى ئاشىق قىلىپ، ھەربىرىگە بىر مەشۇق ۋە مەھبۇب يارىتىپ بېرىپتۇ. يەنە بىر ئەخمىقانلىك شۇكى، مۇقەددىمىسىدە سۇلتان ھۈسەيىن مىرزىنىڭ ئۆز تەھرىر ۋە تەسنىفى بىلەن بولغانلىقى يېزىلىپتۇ. كىتاب ئارىسىدا كەلتۈرۈلگەن كامالىدىن ھۈسەيىن شې-ئىر-غەزەللىرىنىڭ ھەممىسىنىڭ بېشىغا (لىمۇ ھەرىمى) (مۇھەررىر تەرىپىدىن) دېگەن سۆز يېزىلىپتۇ. دەل مۇشۇ كامالىدىن ھۈسەيىن-نىڭ خۇشامىتى بىلەن زۇنۇن ئارغۇن «ھىزەبرۇللاھ» (ئاللاننىڭ شىرى) (ئۇنۋانىنى ئالغانىدى) دەپ يېزىپ، كامالىدىن ھۈسەيىننىڭ ئۇسسۇل جەھەتتىكى يۈكسەك ماھارىتىنى مۇئەييەنلەشتۈرۈپلا قالماي، يەنە ئۇنىڭ سۇلتان ھۈسەيىن مىرزىغا بېغىشلانغان «مەجالسۇل ئۇش-شاق» ناملىق كىتابىنىڭ مەزمۇن جەھەتتىكى خاتالىقلىرىنى، شۇنداقلا شائىرنىڭ ئىجادىيەت ئىستىلىنىڭ چاكىنا ئىكەنلىكىنى كەسكىن تە-قىد قىلغان. بىز بۇ خىل ئەدەبىي تەنقىدىن زەھرىدىن مۇھەممەد بابۇرنىڭ ئەدەبىي تەنقىد ئىستىلى ۋە ئەدەبىي تەنقىد مۇددىئاسى جەھەت-تىكى پەزىلىتىنى، ئەدەبىي تەنقىد نەزەرىيىسى ۋە تەنقىد سەۋىيىسى-نىڭ قانچىلىك ئىكەنلىكىنى، شۇنداقلا ئەينى دەۋردىكى ئەدەبىي تە-قىدچىلىك سەۋىيىسىنىڭ قانچىلىك دەرىجىدە ئىكەنلىكىنى كۆرۈۋالا-لايمىز.

زەھرىدىن بابۇر مەزكۇر كىتابىدا يەنە شائىر ھىلالى ئىجادىيەت-تىگمۇ ئەتراپلىق ۋە ئەستايىدىل باھا بەرگەن. بۇ ھەقتە مۇنداق دېگەن: «ھىلالى ھازىرمۇ بار، غەزەللىرى راۋان، رەڭدار، كەم قۇ-سۇردۇر. دىۋانى بار. خەفىق بەھرىدە يېزىلغان (شاھ ۋە دەرۋىش) ناملىق بىر مەسنەۋىسى بار. بەزى بېيىتلىرى ياخشى چىققان بولسىمۇ، لېكىن بۇ مەسنەۋىنىڭ مەزمۇنى ۋە قۇرۇلۇشى كاۋاك ھەم خارابىتۇر.

بۇرۇنقى شائىرلار ئىشقى ۋە ئاشىقلىق توغرىسىدا مەسنەۋى يازغاندا، ئاشىقلىقنى ئەرگە، مەشۇقلۇقنى خوتۇنغا نىسبەت قىلغان. ھىلالى بولسا دەرۋىشنى ئاشىق، پادىشاھنى مەشۇق قىلغان. پادىشاھنىڭ ھەرىكەت ئەھۋالى تەسۋىرلەنگەن بېيىتلاردا شاھنى بىر كوچا خوتۇنى ۋە پايھىشە قىلىپ قويۇپتۇ. ئۆز مەسنەۋىسىنىڭ تەلىپى بىلەن بىر يىگىتنى، يەنە كېلىپ شاھ بولغان يىگىتنى كوچا خوتۇنلىرى ۋە پايھىشلاردا تەسۋىرلەش بەكمۇ ھاقارەت قىلغانلىقتۇر. ئەستە تۇ- تۇش قابىلىيىتى ناھايىتى يۇقىرى ئىمىش، ئوتتۇز-قىرىق مىڭ بېيىتنى يادقا بىلەرمىش. ئېيتىشلارغا قارىغاندا، خەمسە تەيىن بېيىت- لىرىنىڭ كۆپ قىسمى ياددا بارمىش. ئارۇز، قاپىيە ۋە شېئىرىيەت ئىلمىنى بىلەتتى. ①

بىز ھىلالىنىڭ ماھارەتلىرى، ئەدەبىي ئىجادىيەتلىرىنىڭ بەدىئىي مۇۋەپپەقىيەتلىرى ۋە ئىدىيە-خاھىش جەھەتتىكى يېتەرسىز تەرەپلىرى ھەققىدە ئېلىپ بېرىلغان چوڭقۇر ۋە ئەتراپلىق يۇقىرىقى تەھلىللەرنى ئاپتورنىڭ ھىلالى ئەسەرلىرى ھەققىدىكى كىتابخانلىق تەسراتى دېگە- لى بولمايدۇكى، ئۇنى يۈكسەك نەزەرىيەۋى چوڭقۇرلۇققا ئىگە مۇ- كەممەل ئەدەبىي تەنقىد دېيىشكە بولىدۇ.

«بابۇرنامە» دە يۇقىرىقىلاردىن باشقا، يەنە ئەدەبىيات - سەنئەت جەھەتتە بەلگىلىك ماھارەتكە ئىگە ۋە ئىنسانىيەتنىڭ ئەدەبىيات - سەنئەت تەرەققىياتى ئۈچۈن بەلگىلىك تۆھپىلەرنى قوشقان ئەدەبىيات- سەنئەتچىلەردىن سەيد ھەسەن ئوغلاقچى، مەۋلانا ئابدۇرەھمان جامى، موللا ئابدۇلغەفورلار يېرى، مىر ئەنئۇللا مەشھەدى ئەسافى، سەيفى بۇ- خارى، ئابدۇللا مەسنەۋىگۇي، مىر ھەسەن مۇئەممائى، موللامۇھەممەد بەدەخشى، يۈسۈپ بەدىئىي، ئاھى، مۇھەممەدسالھ، شاھى ھۈسە- يىن كامى، ئەھلى، سۇلتان ئەلى مەشھەدى، بەھزاد، شاھ مۇزەففەر، خوجا ئابدۇللا مەرۋارىي، قول مۇھەممەد ئۇدىي، شەيخى نايى، شاھ قۇلى غېجەكچى، ھۈسەيىن ئۇدىي، غۇلام شادى، پالۋان مۇھەممەد بۈسەند، ھافىز ھاجى، مىرجان، يۈسۈپ ئەلى كۆكەلداش قاتارلىق سەنئەتكارلارغا تېگىشلىك باھالارنى بېرىپ، ئۇلارنىڭ شېئىرىيەت،

① «بابۇرنامە» 341.بەت.

ناخشا، مۇزىكا، ئۇسسۇل، خەتتاتلىق ۋە رەسساملق سەنئەتلىرىدە كۆرسەتكەن ماھارەتلىرىنى مۇئەييەنلەشتۈرگەن ۋە ئۇلارغا مەڭگۈلۈك ئابىدە تىكلەنگەن.

ئومۇملاشتۇرۇپ ئېيتقاندا، «بابۇرنامە» ناملىق تارىخىي، بەدە-ئىي ئەسەردە ئېلىپ بېرىلغان ئەدەبىي تەنقىدچىلىك پائالىيەتلىرى ئەينى دەۋردىكى ئۇيغۇر ئەدەبىي تەنقىدچىلىك پائالىيەتلىرىگە مەلۇم دەرىجىدە ۋەكىللىك قىلالايدۇ. شۇڭا، بۇ ئەسەرنى تارىخىي، بەدئىي ئەسەر دەپ تونۇپلا قالماي، ئۆز نۆۋىتىدە يەنە ئەدەبىي تەنقىدچانلىق خاراكتېرى كۈچلۈك ئەسەر سۈپىتىدە تەتقىق قىلىشقا ئەرزىيدۇ، شۇنداقلا ئەسەرنىڭ مۇئەللىپى زەھىرىددىن مۇھەممەد بابۇرنى ئەينى دەۋردىكى تالانتلىق تارىخچى، شائىر دەپلا قالماي، بەلكى ئىقتىدارلىق ئەدەبىي تەنقىدچى دەپ مۇئەييەنلەشتۈرۈشكە بولىدۇ. شۇنىمۇ ئەسكەر-تىش زۆرۈركى، «بابۇرنامە» دىكى ئەدەبىي تەنقىدچىلىك ئۇسلۇبى بىلەن «تارىخى رەشىدى» دىكى ئەدەبىي تەنقىدچىلىك ئۇسلۇبى كۆپ ئوخشاشلىققا ئىگە. تارىخىي ماتېرىياللاردىن مەلۇم بولۇشىچە، «بابۇرنامە» 1529-يىلى تاماملانغان. «تارىخى رەشىدى» 1546-يىلى تاماملانغان. زەھىرىددىن مۇھەممەد بابۇر 1530-يىلى ۋاپات بولغان. مىرزا ھەيدەر (كوراگان) 1551-يىلى ۋاپات بولغان. پەرىزىمچە، مىرزا ھەيدەر كوراگان ئۆزىنىڭ «تارىخى رەشىدى» سىنى يېزىشتىن بۇرۇن نەۋرە ئاكىسى زەھىرىددىن مۇھەممەد بابۇرنىڭ «بابۇرنامە» ناملىق ئەسىرىنى كۆرگەن بولۇشى مۇمكىن ھەمدە ئۆز ئەسىرى «تارىخى رەشىدى» نى يازغاندا، ئەدەبىي تەنقىدچىلىك جەھەتتە «بابۇرنامە» نى ئۈلگە قىلغان بولۇشى مۇمكىن. بۇ جەھەتتە كەسىپداشلارنىڭ يەنىمۇ چوڭقۇرلاپ تەتقىق قىلىپ كۆرۈشىنى تەۋسىيە قىلىمەن.

Ⅶ چىڭ سۇلالىسى دەۋرىدىكى ئەدەبىي تەنقىدچىلىك

1. چىڭ سۇلالىسى دەۋرىدىكى ئەدەبىي تەنقىدچىلىك ئەھۋالى

چىڭ سۇلالىسى دەۋرىدىكى ئەدەبىي تەنقىدچىلىك دېگەندە 1759-يىلى چىڭ ھۆكۈمىتى شىنجاڭدىكى خوجىلار ھۆكۈمرانلىقىغا خاتىمە بەرگەندىن تارتىپ 1911-يىلى چىڭ سۇلالىسى ئاغدۇرۇلغانغا قەدەر بولغان ۋاقىتتىكى ئۇيغۇر ئەدەبىي تەنقىدچىلىكى كۆزدە تۇتۇلدى. بۇ دەۋردىكى ئەدەبىي تەنقىدچىلىك ھەققىدە پىكىر بايان قىلىش-تىن ئاۋۋال شۇ چاغدىكى ئۇيغۇر ئەدەبىياتىنىڭ ئومۇمىي ئەھۋالى ھەققىدە قىسقىچە توختىلىشقا توغرا كېلىدۇ.

بۇ دەۋردىكى ئۇيغۇر ئەدەبىياتىدا ئىدىيەۋى مەزمۇن ۋە بەدىئىي ئىپادىلەش شەكلى قاتارلىق جەھەتلەردە ئىلگىرىكى دەۋرلەرگە سېلىش-تۇرغاندا يېڭىلىنىش ۋە تەرەققىياتلار بارلىققا كەلگەن ھەمدە يازغۇچى-شائىرلار قوشۇنمۇ خېلى چوڭ كۆلەم شەكىللەندۈرگەن. بۇ دەۋردە مۇھەممەد سىدىق رەشىدى، سادىقى (مۇھەممەد سادىق كاشغەرى)، ئابدۇرەھىم نىزارى، موللامۇھەممەد نىياز يەركەندى، قەلەندەر، زىيائى، زوھۇرى، قۇسۇرى، بەرشىدى، شائىر ئاخۇن، غېربىي، موللا يۈنۈس، مىسكىن، سالىھى، ئىمىنى، سەدائى، ئىبراھىم ئىبى-نى يۈسۈپ خوتەنى، ئىسمائىل بەگ، خىسلەت، ئەھمەد، ئەھمەدشاھ قاراقاشى، خۇشەال غېربىي، موللا نىياز ئاشىقى، موللا قۇربان، موللا بىلال، موللا شاكىر، سېيىت مۇھەممەد، ناقىس، ئىسمائىل ھاجى، ئابدۇقادىر داموللام، تەجەللى، قۇتلۇق شەۋقى، غېرب خەس-

تە، ئارەزى، زاھىد ئاخۇن، ئاشۇراخۇن، نىزامىدىن، مۇھەممەد رۇسۇل شەۋقى، موللاتوختى غېربىي، مۇھەممەد شېرىب شەھيارى، موللامۇسا سايرامى قاتارلىق ئەدىبلەرنىڭ شېئىرىي دىۋانلىرى، داس-تانلىرى، تەزكىرە ئەسەرلىرى، تەرجىمە ئەسەرلىرى، ئۆزلەشتۈرمە ئەسەرلىرى ھەمدە تارىخىي ۋە ئىلمىي ئەسەرلىرى كۆپلەپ مەيدانغا كەلگەن. شۇنچە كۆپ يازغۇچى-شائىرلارنىڭ ئەنە شۇنداق ئەدەبىي ئىجادىيەت قىزغىنلىقىغا ماس ھالدا ئۇيغۇر ئەدەبىي تەنقىدچىلىكىمۇ ئۆزىگە خاس شەكىللەر بىلەن ئۆز پائالىيىتىنى داۋاملاشتۇرغان. غەيرەتجان ئوسماننىڭ «ئۇيغۇر ئەدەبىياتى ۋە ئەلىشىرنەۋائى» ناملىق ماقالىسىدە چىڭ سۇلالىسى دەۋرىدىكى ئۇيغۇر ئەدەبىي تەنقىدچىلىكىگە مۇناسىۋەتلىك مۇنداق بايانلار بار:

«مۇھەممەد سىدىق رەشىدى (سىدىقنامە) دېگەن ئەسىرىدە نەۋائى-نىڭ لىرىك شائىرلىقتا تەڭداشسىزلىقىنى، ساپ تۈركىي تىلدا ئەسەر يازغانلىقىنى مەدھىيلىگەندىن باشقا، XIX ئەسىرنىڭ ئالدىنقى يېرىمىدا ياشىغان يەنە بىر قەشقەرلىك شائىر سەبۇرى (نەۋائىنىڭ ئادەلەت-پەرۋەرلىكى توغرىسىدا) دېگەن ئەسەرنى يېزىپ، نەۋائىشۇناسلىق ئىلمىنى يېڭى بىر سەۋىيىگە كۆتۈردى. XIX ئەسىردە خوتەندە ئۆتكەن مۆجىزى (تەۋارىخى مۇستەقىپيۇن) دا ئەلىشىرنەۋائىنى (پىر-ئۇستازىم) دەپ ئاتايدۇ ۋە ئۇنىڭ (كۈلىمىيات)، (چاھاردىۋان)، (خەمسە) لىرىدىن ھەم بۇلاردىن باشقا ئىلگىرى-كېيىن يازغان ئوتتۇز ئالتە پارچە كىتابىدىن بەھرىمەن بولۇپ، ئۇنىڭ خىسەلت ۋە مۇھەببەتتىن خەۋەردار بولدۇم، دەپ يازىدۇ. موللا سىدىق نەۋائىنى (سىرلىق مەنىلەردىن رىۋايەت قىلغۇچى، يوشۇرۇن بەلگىلەردىن بې-شارەت بەرگۈچى، مەنىۋى دۇنيانىڭ ھۆكۈمرانى) بىلىپ ئۇلۇغلىدى. نىزامىمۇ نەۋائىغا زور ھۆرمەت بىلەن قاراپ، ئەسەرلىرىدە ئۇنى ئۆزىنىڭ سۆيۈملۈك ئۇستازى سۈپىتىدە تىلغا ئالىدۇ. XVIII ئەسىردە قەشقەردە نەۋائى دىۋانلىرىغا لۇغەتلەر تۈزۈلگەنلىكى، 1806-يىلى نىزامىنىڭ قەشقەردە (نەۋائى) ناملىق دەرسلىك تۈزۈپ چىققانلىقىنى بىر جانلىنىش دەپ بىلىش لازىم، ئەلۋەتتە. چۈنكى، نەۋائى ئەسەرلى-



رى يەكەن خانلىقىدىن باشلاپ شىنجاڭ مەدەنىيەتلىرىدە دەرسلىك قە-
لىنىپ كېلىنگەن.

نەۋائى ئەسەرلىرىنى كۆچۈرگەن، داستانلىرىنى نەسرىيلەشتۈر-
گەن، ئەسەرلىرىگە تەقىلىد قىلغان، مۇخەممەس يازغان شىنجاڭلىق
ئەدىبلەرنى يەنە بىر جەھەتتىن نەۋائى ۋە نەۋائى ئەسەرلىرىنى ئۆگەن-
گەن، تەتقىق قىلغان نەۋائىشۇناسلار دەپ چۈشىنىشكە بولىدۇ. ①
يۇقىرىقى بايانلاردىن بۇ دەۋردە ئۇيغۇر ئەدەبىي تەتقىدچىلىك
كەيپىياتنىڭ خېلىلا يۇقىرى ئىكەنلىكىنى كۆرۈۋېلىشقا بولىدۇ. بۇ
دەۋردە يەنە تەزكىرىچىلىك ژانىرى زور كۆلەمدە تەرەققىي قىلغان
بولۇپ، بۇ خىل تەزكىرىلەردىمۇ ئوخشىمىغان دەرىجىدىكى ئەدەبىي
تەتقىدچىلىك مەزمۇنلىرىنى ئۇچرىتىشقا بولىدۇ. بۇ دەۋردە بارلىققا
كەلگەن ئەسەرلەردىن مۇھەممەد سىدىق رەشىدىنىڭ «سىدىقنامە»،
موللا ئىسمەتۇللا موللا نېمەتۇللا مۆجىزىنىڭ «تەۋارىخى مۇسە-
قىيىيۇن»، موللا مۇسا سايرامنىڭ «تارىخى ئەمىنىيە»، «تارىخى
ھەمىدى» قاتارلىقلاردا ئەدەبىي تەتقىدچىلىك خاھىشى خېلى سالماقنى
ئىگىلەيدۇ. موللا مۇسا سايرامى ئۆز ئەسەرلىرىدە سۇلتان ئابدۇرە-
شىدخان، ئاماننىساخان، قىدىرخان قاتارلىق شائىر، سەنئەتكارلار-
نىڭ بەدىئىي تالانتىغا ۋە بەزىلەتلىرىگە ئالاھىدە باھا بەرگەن.

2. موللا ئىسمەتۇللا بىننى موللا نېمەتۇللا مۆجىزى ۋە ئۇنىڭ «تەۋارىخى مۇسقىيىيۇن» ناملىق ئەسىرىدىكى ئەدەبىيات - سەنئەت تەتقىدچىلىكى

ئەدەبىي ھەققىدە قىسقىچە بايان
موللا ئىسمەتۇللا بىننى موللا نېمەتۇللا مۆجىزى XIX ئەسىرنىڭ

① «بۈيۈك شائىر ئەلىشىر نەۋائى»، شىنجاڭ خەلق نەشرىياتى 2001-يىلى نەشرى، 184،
185-بەتلەرگە قارالسۇن.

ئالدىنقى يېرىمىدا خوتەن دىيارىدا ياشاپ ۋە ئىجادىيەت بىلەن شۇغۇل-
لىنىپ، جەمئىيەتتە يۈكسەك ئىززەت - ھۆرمەتكە سازاۋەر بولغان
تالانتلىق تارىخچى، سەنگەتكار ۋە ئەدەبىي تەنقىدچىدۇر. ئۇنىڭ ئۆز
ئىسمى «نېمەتۇللا»، دادىسىنىڭ ئىسمى «ئىسمەتۇللا» بولۇپ، «مۆجىد-
زى» ئۇنىڭ ئەدەبىي تەخەللۇسىدۇر. دادىسى ۋە ئۆزى ئەينى دەۋردە
ھەرقايسى جەھەتلەردىن ئەتراپلىق بىلىمگە ئىگە بولغان ئۆلىمالاردىن
بولغاچقا، ئىسىملىرىنىڭ ئالدىغا «موللا» دېگەن سۆز قوشۇپ ئاتال-
غان.

مۆجىزىنىڭ بىلىم - ئىقتىدارى ۋە سالاھىيىتى ھەققىدە ئەينى
دەۋردىكى خوتەن ھاكىم بېگى (مۇھەممەد ئەلىشىر بىننى ئابدۇمۆمىن-
بەگ) ئەلىشىر ھېكىم بەگنىڭ مۇزىكا ئۇستازلىرى ھەققىدە بىر رىسا-
لە يېزىپ چىقىشىنى مۆجىزىگە تاپشۇرۇش ۋاقتىدا مۆجىزىنىڭ تالان-
تىغا يۈكسەك باھا بېرىپ ئېيتقان مۇنۇ سۆزىنى نەقىل كەلتۈرۈش
كۇپايە قىلىدۇ: «سەن بولساڭ مۇزىكىنى كەسىپ قىلغانسەن ھەم
بېيىت مەملىكىتىنىڭ بۆلۈلدەك سۇلتانى، ئەدەبىيات دۆلىتىنىڭ
شېرىن سۆزلۈك تۇتىسىدۇرسەن، شۇنىڭدەك خۇش پۈتكۈچى ۋە دىل-
كەش ئېيتقۇچىدۇرسەن. مۇشۇ غېرىب پەننىڭ كەشپىياتچىلىرى تارد-
خىدىن بىر رىسالە پۈتۈپ، باشقا سازەندىلەرگە يادىكار قىلساڭ قان-
داق؟»^①

ئۇيغۇر ئەدەبىيات تارىخى تەتقىقاتى ساھەسىدىكى تالانتلىق تەنقىد-
چىمىز ئابدۇرەھىم سابىت ئەپەندىنىڭ «ئۇيغۇر كلاسسىك ئەدەبى-
يات تارىخى» (1982-يىلىدىن 1984-يىلىغىچە نەشر قىلىنغان تۆت
توملۇق كىتاب) دېگەن كىتابىدا: «تەۋارىخى مۇسقىيۇن» نەۋائىنىڭ
(مەجالسۇن نەفائىس) دىن كېيىنكى مەشھۇر شەخسلەرنىڭ تەرجىمى-
ھالىغا بېغىشلانغان ئىككىنچى ئەسەر بولسىمۇ، ئەمما مۇزىكىشۇناسلار
تارىخى بويىچە ئالغاندا يېگانىدۇر. ^② دەپ قەيت قىلىنغان. مۆجىزى

^① «تەۋارىخى مۇسقىيۇن»، مىللەتلەر نەشرىياتى 1982-يىلى نەشرى، 49-بەتكە قارالسۇن.
^② ئابدۇرەھىم سابىت: «ئۇيغۇر كلاسسىك ئەدەبىيات تارىخى» 2-قىسىم، 2-كىتاب 248-بەتكە
قارالسۇن.

ئىلىم تەھسىل قىلىش جەريانىدا نەۋائى ھەرەتكە چوقۇنۇپ، ئۇنى «پىر-ئۇستازىم» دەپ ئاتىغان ھەمدە نەۋائىنىڭ «گۈللىيات»، «چاھار دىۋان»، «خەمسە» لىرىدىن باشقا، يەنە 36 پارچە كىتابىنى ئوقۇغان ۋە مۇتالىئە قىلغان. «تەۋارىخى مۇستەقىيۇن» دىكى مۇزىكا ئۇستازلىرى ھەققىدىكى بايانلارنىڭ ئۇسلۇبىدىن قارىغاندا، مۇجىزىنىڭ بۇ ئەسىرىنى يېزىشتا «مەجالسىۋىن نەفائىس» نىڭ ئۇسلۇبىنى ئۆلگە قىلغانلىقىنى كۆرۈۋېلىشقا بولىدۇ.

مۇجىزى ئەينى دەۋردىكى تەرەققىيپەرۋەر، مەرىپەتپەرۋەر، ئىلىم-پەنە پەلسەپىۋى پىكىرلىك سەنئەتكارلارغا ۋەكىللىك قىلىدۇ. ئۇ ئەينى چاغدىكى دىنىي خۇراپاتلىققا، قاتمال سوفىستىك قاراشلارغا، زاماننىڭ نامۇۋاپىق قائىدە-نەزاملارغا قارشى تۇرۇشقا جۈرئەت قىلالايدىغان، ھەققانىيەت يولىدا ھەرقانداق توسالغۇلارغا پىسەنت قىلمايدىغان ۋىجدانلىق سەنئەتكار ئىدى. ئۇنىڭ ئۆزىدىن ئىلگىرى ئۆتكەن 17 نەپەر مۇزىكا، مۇقام ئۇستازىغا بېغىشلاپ مەخسۇس تارىخىي ئابىدە تىكىلىشى، ئۇلارنى زوق - شوخ بىلەن ماختاپ، تۆھپىلىرىنى مۇئەييەنلەشتۈرۈشى، بولۇپمۇ ئاماننىساخاننىڭ جەمەتى، ئۇيغۇر ئەدەبىياتى، مۇزىكا - مۇقامچىلىقىغا قوشقان غايەت زور تۆھپىسى ھەققىدىكى تارىخىي چىنىلىققا ئۇيغۇن بولغان كۆزقاراشلىرىنى يۈرەكلىك ھالدا ئوتتۇرىغا قويۇشى بۇ نۇقتىنى ئىسپاتلايدۇ.

مۇجىزىنىڭ ئەڭ قىممەتلىك يېرى، ئۇيغۇر كلاسسىك مۇقاملىرىنىڭ رەتلىنىشى، يۈرۈشلەشتۈرۈلۈشى ئۈچۈن بىۋاسىتە قان-تەرىپى تۈگەن ھەمدە ئۇنىڭ ئالەمگە تارقىلىشىدا ئۆچمەس تۆھپىلەرنى قوشقان بۈيۈك مۇزىكىشۇناس، تالانتلىق سەنئەتكارلاردىن قىدىرخان يەركەندى ۋە خانىش ئاماننىسا خېنىم ھەققىدە تۇنجى بولۇپ ھەم تارىخىي چىنىلىققا ئۇيغۇن، ھەم تەپسىلىي مەلۇمات بەرگەنلىكىدۇر. مۇجىزى يەنە قىدىرخاننىڭ تالانتلىق مۇزىكا ئالىمى ۋە چالغۇ ئەسۋابلىرى پىرىسۋېتىدە راۋاب بىلەن ھەشتارنى كەشىپ قىلغانلىقى، «ۋىسال» ناملىق مۇقامنى ئىجاد قىلغانلىقى، «دىۋان قىدىرى» ناملىق شېئىرلار توپلىمىنى ۋۇجۇدقا چىقارغانلىقى، ئىران، ئىراق، خارازىم، تەبىز،

ئەنجان، سەمەرقەند، ئىستانبۇل، كەشمىر، بەلخ، شىراز قاتارلىق جايلاردىن كەلگەن نۇرغۇن مۇزىكانتلارنى تەربىيەلەپ يېتىشتۈرگەنلىكى، ئاماننىساخاننىڭ تەكلىماكانلىق مەھمۇد ئوتۇنچىنىڭ قىزى ئىدى. كەنلىكى، 13 يېشىدىلا مۇزىكا، خەتتاتلىق ۋە شائىرەلىكتە سۇلتان ئابدۇرەشىدخاننى ھەيران قالدۇرغانلىقى، سۇلتان ئابدۇرەشىدخان ئۇنى نىكاھىغا ئالغاندىن كېيىن، ئوردىدا 20 يىل تۇرۇش جەريانىدا «دىۋانى نەفىسى»، «ئەخلاقى جەمىلە»، «شورۇھۇلقۇلۇب» قاتارلىق نادىر ئەسەرلەرنى يېزىپ، 34 يېشىدا تۇغۇتتا ئالەمدىن ئۆتكەنلىكى ھەققىدىكى تارىخىي پاكىتلارنى تۇنجى قېتىم «تەۋارىخى مۇسقىيە-يۇن» ناملىق ئەسىرى ئارقىلىق جاھانغا تارقىتىپ. ئاماننىساخاننىڭ مۇزىكا ئۇستازلىرى سۈپىتىدە كىتابتا ئاشكارا تونۇشتۇرۇلۇشى ئايال-لارنىڭ تۇنجى قېتىم ئۇيغۇر ئەدەبىيات-سەنئەت تارىخىدىن ئورۇن ئېلىشى بولۇپ، ئەينى چاغدىكى جەمئىيەتنىڭ سىياسىي ۋە دىنىي مۇھىتىغا نىسبەتەن ئېيتقاندا دىققەتكە سازاۋەر زور ئىش ۋە ئۇيغۇر مەدەنىيەت تارىخىدىكى چوڭ بۆسۈش ھېسابلىنىدۇ. چۈنكى، نەۋائىمۇ ئۆزىنىڭ «مەجالسۇن نەفائىس» ناملىق ئەسىرىدە 458 نەپەر شائىر، ئەدىبلەرنى تونۇشتۇرغان بولسىمۇ، لېكىن ئۇنىڭ ئىچىدە بىرمۇ ئايال زاتىنى مەخسۇس تونۇشتۇرۇشقا يېتىنالمىغان. مۆجىزىنىڭ ئاماننىساخاننى بىر ھەقىقىي سەنئەتكار سۈپىتىدە تارىخ سەھنىسىگە ئېلىپ چىقالىشى ئاياللارنىڭ ھوقۇق-مەنپەئىتى ئۈچۈن جەڭ ئېلان قىلغانلىقى بولۇپ، يازغۇچىدىن ئەڭ چوڭ جاسارەت تەلەپ قىلىدىغان ئىش ئىدى. مۆجىزى ئاماننىساخان ھەققىدىكى مەلۇماتلىرىدا يەنە «ئىشرەت ئەنگىز» (شادلىق قوزغاش) ناملىق بىر مۇقامنىمۇ بۇخا-نەش ئىجاد قىلغانىدى، كۈچلۈك رەشىك يۈزىسىدىن سۇلتان بۇنى ئۆز نامىدا قىلىۋالغان ۋە شۇ بويىچە نەغمىچىلەرگە ئۆگىتىلگەن» دەپ يېزىپ، بۇ ئارقىلىق ئۇزاق زامانلاردىن بۇيان «ئىشرەت ئەنگىز» مۇقامىنى سۇلتان ئابدۇرەشىدخان ئىجاد قىلغان دېگەن سىرلىقلىشىپ كەتكەن تارىخنىڭ ئەسلىي ھالىتىنى ئاشكارىلاپ، ھەققانىيەتنى ياقلاشقا جۈرئەت قىلغان.

مۆجىزى فارابى ئۈستىدە توختالغاندا، فارابىنىڭ «يۈزبىل ئىبا- دەت قىلىپ ئالالمىغان پەيزنى مېنىڭ قانۇنۇمنىڭ (قالۇنۇمنىڭ) تارلىرىدىن ئالغايىسىزلىر» دېگەن سۆزىنى نەقىل كەلتۈرىدۇ. دىنىي ئېتىقادنىڭ مۇقەددەسلىكى بىلەن ھەرقانداق ئىشنى سېلىشتۇرغىلى بولمايدۇ. مۇزىكا، مۇقاملارغا بولغان توغرا قاراشلار مۇتەئەسسىپ سوپىلارنىڭ دىنىي ئەقىدە ئەسەبىلىكىنىڭ ئاسارىتىدىن تەلتۈكۈس قۇتۇلالمىغان ئەينى شارائىتتا فارابىنىڭ ئاشۇ سۆزىنىڭ نەقىل كەلتۈرۈلۈشى مۇئەللىپنىڭ ئەمەلىيەتكە يۈزلىنىشكە، تەرەققىيپەرۋەر- لىككە، مەرىپەتكە يۈزلىنىشكە كۆرسەتكەن جاسارىتىنىڭ ئىنكاسى بولۇپ، بۇنداق جاسارەت ئەينى زاماندىكى نادانلىق، تەركىدۇنياچى- لىقنى ۋە دىنىي خۇراپاتلىقنى تەشەببۇس قىلىدىغان جاھىل كۈچلەرگە ئېلان قىلىنغان زور خىرىس ئىدى. شۇڭا، مۆجىزىنىڭ ھاياتى- پائال- لىيەتلىرى ۋە «تەۋارىخى مۇسقىيىيۇن» ناملىق ئەسىرىنى تەتقىق قى- لىش ئىنتايىن مۇھىم ئەھمىيەتكە ئىگە.

«تەۋارىخى مۇسقىيىيۇن» نىڭ ئەدەبىي تەنقىدچىلىك خا-

راكتېرى

ئەدەبىي تەنقىدنىڭ كونكرېت ۋەزىپىلىرىدىن بىرى شۇكى، ئۇ- نىڭدا ھەرقايسى دەۋرلەردە مەيدانغا كەلگەن يازغۇچى- سەنئەتكارلار ۋە ئۇلارنىڭ ئەدەبىيات- سەنئەت ئەسەرلىرىگە، ئەدەبىيات- سەنئەت ھادىسە- لىرىگە قارىتا بەلگىلىك نۇقتىئىنەزەر ھەم ئۆلچەم ئاساسىدا تەھلىل- تەتقىقات ئېلىپ بېرىپ، ئۇلار ئۈستىدە باھا ۋە خۇلاسەلەرنى ئوتتۇرىغا قويۇشتىن ئىبارەت. تەنقىدچى يازغۇچى- سەنئەتكارلارغا باھا بەرگەندە ئۇلارنىڭ ئەدەبىيات- سەنئەت قاراشلىرى، ئەدەبىي ئىجادىيەت تۆھپى- لىرى، ئىدىيىۋى خاھىشلىرى ۋە خاراكتېرى قاتارلىقلار ھەققىدە بەلگىلىك مۇئەييەنلەشتۈرۈش ياكى ئىنكار قىلىش پوزىتسىيىسىنى ئىپادىلەيدۇ. مۇشۇ مەنىدىن ئېيتقاندا، «تەۋارىخى مۇسقىيىيۇن» گەرچە خاراكتېر جەھەتتىن مۇزىكانتلار تارىخىغا ئائىت ئەسەر بولسى- مۇ، لېكىن بەزى ئەسەرلەرنىڭ كۆپ قاتلاملىق ئىدىيىۋى خاراكتېرىگە

ئىگە بولىدىغانلىقىدىن ئىبارەت ئويىكتىپ ئەھۋاللارغا ئاساسەن بۇ ئەسەرنىڭ يەنە مۇزىكا ئۇستازلىرىنىڭ ئىدىيىۋى خاراكتېرىگە، ئەدەبىيات - سەنئەت ئىجادىيىتى جەھەتتىكى تۆھپىلىرىگە باھا بېرىشتەك ئەدەبىي تەتقىدچىلىك خاراكتېرىنىمۇ مۇئەييەنلەشتۈرۈشكە بولىدۇ.

ئاتاقلىق مەدەنىيەت تارىخى، سەنئەت تارىخى تەتقىقاتچىسى ۋە ئەدەبىي تەتقىدچى موللا ئىسمەتۇللا بىننى نېمەتۇللا مۆجىزىنىڭ «تەۋا-رىخى مۇسقىيۇن» ناملىق ئەسىرى 1854 — 1855-يىللاردا يېزىلغان بولۇپ، ئۇيغۇر مۇقامچىلار، مۇزىكانتلار تارىخىنى يورۇتۇپ بېرىشكە بېغىشلانغان بولسىمۇ، لېكىن مۇئەللىپ بۇ تارىخنى يېزىش جەريانىدا تەبىئىي ھالدا ئۇيغۇر مۇزىكا-مۇقام ئۇستازلىرىنىڭ سەنئەت تۆھپىسىگە، ئۇلارنىڭ ئىدىيىۋى خاراكتېرىگە ۋە ئەخلاق-پەزىلىتىگە ئومۇميۈزلۈك باھا بېرىپ، ئىنسانىيەت ئەدەبىيات - سەنئەت ئىجادىيىدىكى تىگە قوشقان ئۆچمەس تۆھپىلىرىنى يۈكسەك ئىپتىخارلىق تۇيغۇسى بىلەن ئۇلۇغلىغان ۋە مۇئەييەنلەشتۈرگەن. شۇڭا، بۇ ئەسەرنى يال-غۇز سەنئەت تارىخى نۇقتىسىدىن تەتقىق قىلىپلا قالماي، يەنە ئەدەبىي تەتقىدچىلىك نۇقتىسىدىنمۇ تەتقىق قىلىشىمىزغا توغرا كېلىدۇ.

«تەۋارىخى مۇسقىيۇن» نىڭ ئەدەبىي تەتقىدچىلىك خاراكتېرى ھەققىدە ئابدۇرەھىم سابىت ئەپەندى ئۆزىنىڭ «ئۇيغۇر كلاسسىك ئەدەبىيات تارىخى» دېگەن كىتابىدا «ئەسەرنىڭ ئىككىنچى قىسمى مۆجىزىنىڭ ئۆز سۆزى بويىچە ئېيتقاندا، <بىرەر ناخشا، مۇقام ئىجاد قىلغان ياكى بىرەر رسالە يېزىپ داڭ چىقارغان> 17 نەپەر مۇزىكىشۇ-ناسنىڭ تارىخىغا بېغىشلانغان بولۇپ، ئۇنىڭدا خەرىزى، فىساغۇرۇس (پىفاگور)، ئەبۇ ناسىر فارابى، مەۋلانا ئەلى، خوجە شاھابىدىن، ئابدۇللا مەرۋايىت، ئابدۇرەھمان جامى، نىزامىدىن ئەلىشىر نەۋائى، مۇھەممەد خارەزىمى، نامان سەمەرقەندى، مەۋلانا ساھىب بەلىخ، ساپايى سەمەرقەندى، مۇھەممەد كۈچتۇڭگۈر، مەۋلانا لۇتفى، يۈسۈپ سەككاكى، ئاماننىسا خېنىم قاتارلىقلارنىڭ تارىخى، مۇزىكا ئىلمىغا

قوشقان تۆھپىسى قىسقىچە تونۇشۇرۇلغان ھەمدە ئۇلارنىڭ تالانت ۋە تۆھپىلىرىگە ئىنتايىن يۇقىرى باھا بېرىلگەن، قىزغىن مەدھىيىلەندىگەن. مۇقام نەغمىلىرى، چالغۇ - ئەسۋابلىرى تارىخى ھەققىدە ئەينى زاماندا يۈرۈشۈپ تۇرغان بەزى كۆزقارشلار بايان قىلىنغان»^① دەپ يېزىپ، ئەسەرنىڭ ئەدەبىي تەنقىدچىلىك خاراكتېرىنى ئالاھىدە مۇئەييەنلەشتۈرگەن.

«تەۋارىخى مۇسقىيىيۇن» دىكى كونكرېت بايانلارغا نەزەر سالساق، بۇ ئەسەرنىڭ ئەدەبىي تەنقىدچىلىك خاراكتېرىنى تېخىمۇ ئېنىق كۆرەلەيمىز. مۆجىزى بۇ ئەسەردە فىساغۇرۇس ھەققىدە مۇنداق بايان قىلىدۇ: «بۇ كىشى سۈررى شەھىرىدىن ئىدى. ئۇ ساياھەتچىلىكنى بەك ياخشى كۆرەتتى. ئۇ خەلقنى ئىلىم بىلەن شۇغۇللىنىشقا، ياخشى پەزىلەتلىك بولۇشقا ئۈندەيدىغان، يامان ئىشلاردىن توسىدىغان كىشى ئىدى. ھەرگىز ساۋاب تەمە قىلمايتتى ۋە گۇناھتىنمۇ قورقمايتتى. بىراق، ساۋاب-جازاغا قايىل ئىدى. شەھەر مۇشەھەر يۈرۈپ ئىلىم ئۆگىنەتتى. ئۇنىڭ خۇشال بولغىنىنىمۇ، خاپا بولغىنىنىمۇ بىلگىلى بولمايتتى. ئۇ، مال-دۇنيا كىشى ئۈچۈن دوست-دۈشمەننىڭ ئوتتۇرىسىدا تۇرىدىغان نەرسە، دەيتتى... ھەرقاچان، ھەر جايدا بولسۇن، ئۇ بار يەردە كىشىلەر بىرەر موھتاج ئىشقا دۇچ كەلسە ئۇنىڭدىن مەسلىھەت سورايتتى. ھازىرقى پەرەڭسىتان ئۇ چاغدا ئەنتاكىيە شەھىرى دەپ ئاتىلاتتى. ئۇ شۇ يەرگە بېرىپ، ئۆزى كەشىپ قىلغان ساتارنى چېلىپ شېئىر ئوقۇدى. بۇ شېئىر (سەن ئۆزۈڭنى تۈزەتمەي تۇرۇپ باشقىلارغا نەسەھەت قىلما؛ ئەيىبىڭنى كۆرسىتىپ بەرگەن كىشىنى دوست بىلىپ قەدىرلە! ئېسىل كىيىملەرنى كىيىپ يۈرگۈ-چە، ئېسىل سۆزلەرنى قىلىپ يۈرۈشنى ئۆگەن، ياخشى سۆزلەرنى قىلالمىساڭ، ياخشى سۆزلەرنى قىلالايدىغان ئادەملەردىن ئۆگەن؛ ئىلىم ئۆگىنىشتىن نومۇس قىلما، ئىلىمسىزلىكتىن نومۇس قىل؛ ھايۋان تىلىسىزلىقتىن جاپا-مۇشەققەتكە ئۇچرايدۇ، ئىنسان ئۆز تىلى-

① ئابدۇرەھىم سابىت: «ئۇيغۇر كلاسسىك ئەدەبىيات تارىخى» 2-كىتاب 2-قىسىم 253-بەت.

دىن بالا. مۇسبەتكە ئۇچرايدۇ) دېگەن مەزمۇندا ئىدى. ئەنتاكىيە شە-
ھىرىدە شۇ چاغقىچە شېئىر، مۇزىكا بولۇپ باقمىغانىدى. كىشىلەر
25 ياشلىق بىر يىگىتنىڭ غارايىپ سۆزلەرنى قىلىپ، ئاجايىپ بىر
نەرسىنى چالغىنىدىن ھۇزۇرلىنىپ ئۇنىڭ كەينىگە كىرىۋالدى. ئۇ
كىشىلەرگە چوڭقۇر مەنىلىك ۋە نەسەت خاراكتېرلىك سۆزلەردىن
تۈزۈلگەن شېئىرلارنى ساتار بىلەن ئوقۇپ بېرەتتى. بۇ ۋەقە پادشاھقا
ئاڭلاندى. پادشاھ دۆلەت ئەربابلىرى بىلەن بىللە چىقىپ، بۇ ئەھۋال-
نى كۆرۈپ قاتتىق ھەيران بولدى (ھەيرەت قولىنى تەئەججۇپ چىشلى-
رى بىلەن چىشلىدى)، ئۇنى ئوردىغا تەكلىپ قىلىپ ئېلىپ كەتتى.
شاھ غىزادىمۇ، يېتىش-قوپۇشتىمۇ ئۇنىڭدىن ئاجىزمايدىغان بولدى.
ئۇنى پەرزەنتىم دەپ ئاتىدى. مۇزىكا ئىلمىنى تارقىتىش ئۈچۈن جاي
راسلاپ، ئەنتاكىيە خەلقىگە بۇ ئىلمىنى ئۆگىتىش توغرىسىدا بۇيرۇق
چۈشۈردى. ئون يىل ئىچىدە 40 مىڭ شاگىرت مۇزىكا ئىلمىدە
يېتىشىپ چىقتى. فىساغۇرۇس پادشاھتىن رۇخسەت سوراپ ھىندىس-
تانغا كېلىپ ئىلمى نۇجۇم (ئاسترومىيە) ئۆگەندى. ھىندىستان خەل-
قى فىساغۇرۇستىن مۇزىكا ئۆگەندى. جەمىئەت، كەيىقباد پادشاھلار-
دىن كېيىن ئالەمگە مۇزىكا ئۇرۇقىنى سالغان دانا ئالىم قىساغۇرۇس
بولۇپ ھېسابلىنىدۇ. ①

مۆجىزى يۇقىرىقى بايانى ئارقىلىق مۇزىكا پىرى فىساغۇرۇسنىڭ
بىلىمى، قىزىقىشى، ئىدىيىۋى خاراكتېرى، ئەخلاق - پەزىلىتىگە
ئومۇميۈزلۈك باھا بېرىپلا قالماي، تېخىمۇ مۇھىمى ئۇنىڭ شېئىرىي
تالانتى، ناخشا، مۇزىكا جەھەتتىكى ئاجايىپ ماھارىتى، ئىنسانىيەت
سەنئىتىنىڭ تەرەققىياتىغا قوشقان يۈكسەك تۆھپىسىنى تولۇق مۇئەي-
يەنلەشتۈرگەن.

مۆجىزى فارابى ھەققىدە: «ئۈچىنچى پىرى ئالتاينىڭ بالاساغۇن
دېگەن يېرىدە ئۆتكەن مەۋلانا شەيخ ئەبۇ ناسىر فارابىدۇر.
بۇ ئەزىز ھەزرىتى ئىمام مۇھەممەد غەززالى، ھەزرىتى ئىمام

① «تەۋارىخى مۇسقىيۇن»، مىللەتلەر نەشرىياتى 1982. يىلى نەشرى، 52. بەت.

پەخرى رازىلاردىن ئارتۇق كامالەت تاپقان. دىنىي ئىلىملەردە يۇقىرى سەۋىيىگە يەتكەن. پەننىي ئىلىملەردە ئىبن سىنادىنمۇ ئۈستۈن ئىدى. كى، شەرىئەت ئىلمى، تەرىقەت ئىلمى، تەپسىر (قۇرئاننىڭ شەرھى)، ھەدىس، تېۋىپلىق، پەلسەپە، ئىدىئولوگىيە، ئەدەبىيات، ھەتتا شاھ مات، نەرد ئويۇنلىرىغىچە بىلمەيدىغىنى يوق ئىدى، جۈملىدىن مۇزىكا، ئىلمىدىمۇ ناھايىتى يېتىلگەنىدى. قالۇننى ئۆز قولى بىلەن ياساپ، سىم تارتىپ چالغان ۋە سازەندە شاگىرتلىرىغىچە ئۆگەتكەنىدى. راک، ئوشاق مۇقاملىرىنى ۋە ئوشاقنىڭ مەرغۇللىرىنى ئىجاد قىلىپ ئالەمگە يايغان ھەم شاگىرتلىرىغا ئۆگەتكەنىدى. ھازىرمۇ ھەممە سازەندىلەرگە مەلۇم بولغان ئۆزھال مۇقامىنى ۋە ئۇنىڭ بىرىنچى، ئىككىنچى، ئۈچىنچى مەرغۇللىرىنى كەشىپ قىلغانىدى. «رسالەئى مۇغەننىيۇن» (سازەندىلەر رسالىسى) دېگەن كىتابىدا: «مۇزىكىنىڭ تىل-سىز مۇڭلىرى ئىنساننىڭ روھىغا مەنئى ئوتنى تۇتاشتۇرغۇچى ئا-مىلدۇر. ئەگەر ئۇنىڭغا شېئىر (تېكىست) قوشۇلسا، ئۇ مۇڭنىڭ نېمە ئىكەنلىكىنى بىلگىلى بولىدۇ» دەپ ئېيتقان ۋە يەنە «يۈز يىل ئىبادەت قىلىپ ئالالمىغان پەيزىنى مېنىڭ قالۇنۇمنىڭ سىملىرىدىن ئالغايىسىز-لەر» دېگەن. بۇ ئەزىز تۈرلۈك ئىلىملەر ھەققىدە 114 پارچە كىتاب يازغان. بۇ كىتابنىڭ بىرى «رسالەئى مۇغەننىيۇن» دۇر»^① دەپ بايان قىلسا، ئەلىشىر نەۋائى ھەققىدە مۇنداق بايان قىلىدۇ: «بۇ ئەزىزنىڭ ھەممە پەزىل - شاراپەتلىرى ئۆزى يازغان شېئىر كىتابلىرىدىن ئايان بولىدۇ. مەن ئۇنىڭ «كۈللىيات»، «چاھار دەۋان» لىرىدىن، «خەمسە» سىدىن ھەم بۇلاردىن باشقا ئىلگىرى - كېيىن، ئاز-كۆپ بولۇپ پۈتكەن 36 كىتابىدىن بەھرىمەن بولۇپ، خىسلەت ۋە ئىشقى-مۇھەببىتىدىن خەۋەردار بولدۇم. ئۇ مۇشۇنداق قىممەتلىك ئىلىملەر-نىڭ ئۈستىگە يەنە ئۆزىنىڭ پىر-ئۇستازى بولغان ھەزرىتى جامىدىن مۇزىكا ئىلمىنى ياخشى ئۆگەندى. ھەر كېچىسى ساتار ياكى تەمبۇر چېلىپ، ئۆزى يازغان غەزەللەر بىلەن ھەمد ئېيتىپ بېھوش بولۇپ

① «نەۋارىخى مۇستەيىيۇن» 53-بەت .

كېتەتتى. (ناۋا) دېگەن بىر مۇقامنى ئىجاد قىلىپ ئالەمگە تارقاتتى. بۇ ئەزىز ھىجرىيە 843-يىلى (مىلادىيە 1439-يىلى) 6-ئايدا دۇنياغا كېلىپ، 63 يىل ئۆمۈر كۆرۈپ، 63 پارچە كىتاب يېزىپ، ھىجرىيە 906-يىلى (مىلادىيە 1500-يىلى) ھىرات شەھىرىدە سەكتە (مېڭىگە قان چۈشۈش) كېسىلى بىلەن ۋاپات بولدى. ①

مۆجىزى يۇقىرىقى بايانلىرى ئارقىلىق ئەبۇ ناسىر فارابى، ئەلى-شىر نەۋائىلارنىڭ ھاياتى، پەزىلىتى، بىلىم-ئىقتىدارى، ئىدىيە خاراكتېرى، يازغان كىتابلىرىنى قىسقىچە تونۇشتۇرۇپلا قالماي، بەلكى ئۇلارنىڭ سەنئەت تالانتىغا ۋە سەنئەت ئىجادىيىتى جەھەتتىكى يۈكسەك تۆھپىلىرىگە ئومۇملاشتۇرۇپ باھا بەرگەن.

مۆجىزى ئۆز ئەسىرىدە پالۋان مۇھەممەت كۈچتۈڭگۈرگە مۇنداق باھا بەرگەن:

«بۇ پەننىڭ ئون تۆتىنچى پىرى ھەزرىتى مۇھەممەد كۈچتۈڭگۈر-دۇر. خۇدايتائالا ئۆز ئۈستۈنلۈكى ۋە كارامىتى بىلەن بۇ كىشىگە شۇنداق بىر قابىلىيەت ئاتا قىلغانىدىكى، ئۇ ھەم ئۇلۇغ ئۆلىما، ھەم كاتتا ئەۋلىيا، ھەم زەبەردەس پالۋان ئىدى. مىڭ يىللار ئۆتۈپ ئۇنىڭدەك پالۋان چىقىمىغان. ئۇ ھەم شائىر، ھەم نەغمىچى، ھەم باي ئىدى. شۇنىڭغا مۇۋاپىق ئۇنىڭدەك خۇش خۇلق، خۇش سۆز ئادەم يوق ئىدى. ئۇ يۇقىرىدا ئىسمى ئېيتىلغان ئۇلۇغ ئۇستازلار باراۋىرىدە مۇزىكا ئىلمى ھەققىدە ئەسەرلەر يازدى. پائالىيەتلەر ئېلىپ باردى. تۈرلۈك-تۈرلۈك ناخشا، سۆز، ئاھاڭلار ئىجاد قىلدى. ئۇ ئىشلىگەن مۇقام كۈيلىرىنىڭ بىرى چاھار زەرب بولۇپ، ھەممە ئۇستازلارنىڭ كۈيلىرىدىن ياخشى ھەم يېقىملىق بولغان ۋە تېزلا داڭ چىقارغان. مەشھۇر ئىجادىي مۇقاملىرىنىڭ بىرى چاھار زەرب، بىرى چارگاھ مۇقامى ئىدى. . . . بۇ ئەزىز بۇلاردىن باشقا، يەنە بېھىساب غەزەل، مۇقام، ئاھاڭلارنى ئىجاد قىلدى. مەشھۇرلىرى مۇشاۋىرەك، بايات ۋە يۇقىرىدا ئېيتىلغان چاھار زەرب، دوگاھ، سگاھ، چارگاھ،

① «تەۋارىخى مۇستەقىم» 55، 56-بەتلەرگە قارىلىن.

پەنجىگاھلار بولۇپ، غەرب ۋە شەرق ئوتتۇرىسىدا مەشھۇر دۇر بۇ ئەزىزنىڭ ئۇلۇغلىقىنى شۇ يەردىن كۆرۈشكە بولىدۇ-كى، ئۇ ئەمىر نىزامىدىن ئەلىشىر نەۋائى ھەزرەتلىرىدەك ئالىيچاناب زات بىلەن 40 يىل ھەمسۆھبەت، دوست بولۇپ ئۆتتى. ئەگەر بۇ كىشىنىڭ تەبىئىتىدە زەررىچە ئەيىب بولسا ئىدى، نەۋائى ئۇنى دوست-لۇققا قوبۇل قىلمىغان بولار ئىدى. ئەكسىچە، نەۋائى: «مەن پالۋان مۇھەممەد كۈچتۇڭگۈر بىلەن 40 يىل ھەمسۆھبەت بولدۇم، بۇ جەرياندا كۆڭلۈم مالال بولغۇدەك ھېچقانداق ئىش ئۆتۈلمىدى، بەلكى دوستلۇق مۇھەببىتىمۇ كۈندىن-كۈنگە ئېشىپ باردى» دەپ يازغان. مانا بۇنىڭدىن بۇ ئەزىزنىڭ خۇي-پەيلىنىڭ نەۋائىغا ناھايىتى يارىغانلىقىنى كۆرگىلى بولىدۇ. نەۋائىنىڭ قىممەتلىك ۋاقتىنى سەرپ قىلىپ، بۇ ئەزىزنى تەربىيەلەپ تارىخ، ھېكايە يازغانلىقى بۇ ئەزىزگە بېرىلگەن ئەڭ يۇقىرى باھا بولۇپ ھېسابلىنىدۇ. بۇ ئەزىز شېئىرىي مۇئەمما (مەنىسى يوشۇرۇن شېئىر) ئىلمىدە دەۋرىنىڭ يېگانىسى، زامانىنىڭ نادىرى ئىدى. بۇ پەن توغرىسىدا نۇرغۇن كىتابلار يازدى. شۇ زاماندىكى شائىرلارنىڭ يۈزىدىن بىرىدە مۇنداق قابىلىيەت يوق ئىدى. شائىرلار ھەرقانداق شېئىر يازسا پالۋانغا كۆرسىتىپ، ئۇنىڭ پىكىرىنى قوبۇل قىلاتتى.»^①

مۆجىزىنىڭ پالۋان مۇھەممەد كۈچتۇڭگۈرگە بەرگەن باھاسى خېلى تەپسىلىي ۋە ئەتراپلىق بولۇپ، ئۇنىڭدا كۈچتۇڭگۈرنىڭ بىلىم ۋە پاراسەتتە زامانىسىنىڭ كاتتا ئالىمى، ئەۋلىياسى ئىكەنلىكى، جىسمانىي جەھەتتە تەڭدىشى يوق پالۋان ئىكەنلىكى، ئەخلاق-پەزىلەتتە پادىشاھتىن گادا بېغچە ھەممە ئادەم ھۆرمەتلەيدىغان، ياخشى كۆردىدىغان ئېسىل پەزىلەتلىك، ئالىيچانابلىقى، خاراكتېر جەھەتتە خۇش پېئىل، خۇش سۆزلۈك، كەڭ قورساق، تەڭداشسىز سېخىي، مۇرۇۋەتچى، سەمىمىي، ئاق كۆڭۈللۈكى، كەسپىي جەھەتتە تالانتلىق شائىر، شائىرلارنىڭ ئۇستازى، مەسلىھەتچىسى، داڭلىق مۇزىكا

① «تەۋارىخى مۇستەقىيۇن» 59، 61، 62-بەتلەرگە قارالسۇن.

ئۇستازى، ناخشىچى، نەغمىچى ئىكەنلىكى، مۇشاۋىرەك، بايات ، چاھار زەرب، چارگاھ، دوگاھ، سىگاھ، پەنجىگاھ قاتارلىق مۇقام-لارنى ئىجاد قىلغان ئاجايىپ سەنئەت تۆھپىسى بىلەن شەرق ۋە غەرب دۇنياسىدا شۆھرەتكە سازاۋەر بولغانلىقىنى مۇئەييەنلەشتۈرۈش ئارقى-لىق ئۇنىڭغا ئەڭ يۇقىرى باھا بەرگەن ۋە ئالىي ئېھتىرامنى ئىپادە-لىگەن.

مۆجىزى ھەزرىتى مەۋلانا لۇتقى ھەققىدە مۇنداق يازغان: «بۇ ئەزىز مۇشۇ موغۇلىستاندىن ئىدى. ئۇ ئالىملىقتا ھەزرىتى ئەبۇ ناسىر فارابىدەك، ھېكىملىقتا ئىبنى سىنادەك، شائىرلىقتا ھەزرىتى ئە-مىرنىزامىدىن ئەلىشىر نەۋائىدەك، نەغمىچىلىكتە قىدىرخاندەك ئى-دى. بۇ ئەزىز بىلمەيدىغان ئىلىم يوق ئىدى. زامانىسىنىڭ ئەڭ كاتتا ئالىمى ئىدى. ئۇنىڭ قولىدا 500 دىن ئارتۇق ئالىم ۋە قارىي تەرىپ-يىلىنىپ چىقتى، 200 چە كىشى مۇزىكا ئىلمىدە كامالەت تېپىپ ماھارەت كۆرسەتتى. ئۇ 20 دىن ئارتۇق كىتاب يازدى. ھەزرىتى ئەلىشىر نەۋائى ئىلمى پاساھەتتە (ئىستىلىستىكا ئىلمىدە) بۇ ئەزىزنى ئۇستازىم دەپتى.»^①

مۆجىزى يۇقىرىقى بايانلىرىدا لۇتقىنى ئالىملىقتا فارابى بىلەن، ھېكىملىقتا ئىبنى سىنا بىلەن، شائىرلىقتا نەۋائى بىلەن، نەغمىچى-لىكتە قىدىرخان بىلەن تەڭ ئورۇنغا قويۇپ ، ئۇنىڭ ھەرقايسى كەسىپلەردە يۈكسەك كامالەت تاپقان ئىلىم-ماھارەت ئىگىسى ئىكەنلى-كى ، قولىدا 500 دىن ئارتۇق ئالىم، 200 چە مۇزىكانت تەربىيىلى-نىپ چىققانلىقى ۋە 20 پارچە كىتاب يازغانلىقىدەك كۈنكەپت پاكىت-لارنى كەلتۈرۈپ، لۇتقىنىڭ بىلىم - ئىقتىدارى، سەنئەت ماھارىتى ۋە يۈكسەك تۆھپىسىگە ئومۇملاشتۇرۇپ باھا بېرىپلا قالماي، بەلكى يەنە لۇتقىنىڭ ئەلىشىر نەۋائىغا «مېنىڭ ئۆمۈر بويى يازغان 10 مىڭ مىسرا شېئىرىمدىن سېنىڭ ئىككى مىسرا شېئىرىڭ ئارتۇق» دېگەن سۆزىنى نەقىل كەلتۈرۈش ئارقىلىق، بىر تەرەپتىن لۇتقىنىڭ كەم-

① «تەۋارىخى مۇسقىيىيۇن» 64-بەتكە قارالسۇن.

تەر، كىچىك پېئىل، باشقىلارنىڭ ئىجادىي ئەمگىكىنى ھۆرمەت قىلىدىغان ئېسىل پەزىلىتىگە باھا بەرسە، يەنە بىر تەرەپتىن ئەلىشىر نەۋائىنىڭ تەڭداشسىز شېئىرىي ماھارىتىگە ۋە كەسىپداشلىرى، را-مانداشلىرى ئىچىدىكى يۈكسەك ئىززەت - ھۆرمىتىگە يەنە بىر قېتىم ئالاھىدە باھا بەرگەن.

مۆجىزى ئۆز كىتابىدا خانىش ئاماننىسا خېنىم ھەققىدە ئالاھىدە سەھىپە ئاجرىتىپ، يۈكسەك ھۆرمەت تۇيغۇسى بىلەن ماختىغان. ئۇنىڭ ئاجايىپ تۆھپىلىرىنى مۇئەييەنلەشتۈرۈپ مۇنداق بايان قىلغان:

«ئون يەتتىنچى پىرى مەلىكە ئاماننىسا خېنىم ئىدى. بۇ خېنىم سۇلتان ئابدۇرەشىدخاننىڭ خانىشى ئىدى. ئۇ ئۆز دەۋرىنىڭ يېگانە شائىرەسى بولۇپ، (دېۋانى نەفىسى) (نەفىسى شېئىرلىرى توپلىمى) ناملىق شېئىر بىر كىتابنى يازغانىدى. خەتتاتلىقتا ئۈستۈن ماھارەتكە ئىگە ئىدى. مۇزىكا ئىلمىدىمۇ شۇنداق كامالەت ئىگىسى ئىدىكى، سۇلتان ئۇنىڭغا تاقەتسىز ئاشىق ۋە ئىختىيارسىز شەيدا بولغانىدى... خۇدايىتائالا بۇ قىزغا شۇنداق ئەقىل-پاراسەت ئاتا قىلغانىدىكى، تەرىپ-لەپ ئۆلتۈرۈشنىڭ ھاجىتى يوق. (دېۋانى نەفىسى) نى يازدى. خوتۇن-قىزىلارغا نەسىھەت قىلىش مەزمۇنىدا (ئەخلاقى جەمىلە) (گۈزەل ئەخلاق) ناملىق بىر كىتابنى يازدى، (شورۇھۇلقۇلۇب) (قەلبىلەر شەرھى) ناملىق بىر رسالە يازدى. شائىرلىق، نەغمىچىلىك ۋە خەتتاتلىق توغرىسىدا بۇنىڭدەك مەنىلىك كىتاب ئاز. (ئىشرەت ئەنگىز) (شادلىق قوزغىغۇچى) ناملىق بىر مۇقامنىمۇ بۇ مەلىكە ئىجاد قىلغانىدى. كۈچلۈك رەشىك يۈزىسىدىن سۇلتان بۇنى ئۆز نامىدا قىلىۋالغان ۋە شۇ بويىچە نەغمىچىلەرگە ئۆگىتىلگەن. بۇ مەلىكە 34 يېشىدا تۇغۇتتا ۋاپات بولغان دېيىلىدۇ. مەلىكە ئالەمدىن ئۆتكەندىن كېيىن، سۇلتان ئۆزىنى ئۆلتۈرگۈدەك ھالەتكە يېتىپ، سەۋدايلىق كېسىلىگە مۇپتىلا بولدى، سۇلتان ئاخىر يىغلاپ ئالەمدىن ئۆتتى، دېيىلىدۇ.

بۇلاردىن كېيىن مۇقام ۋە غەزەل ئىجاد قىلغۇدەك بىر ئۇستاز-

نىڭ ئالەمگە كەلگەنلىكى مەلۇم ئەمەس. ①

مۆجىزىنىڭ ئاماننىسا خېنىم ھەققىدىكى باھاسى كىتاب يېزىلغان ئەينى زامان ئۈچۈن تولىمۇ دىققەتكە سازاۋەر بولۇپ، ئالاھىدە مەقسەت-نى كۆزدە تۇتقان بولۇشى مۇمكىن. بىرىنچىدىن، مۆجىزى سۇلتان ئابدۇرەشىدخاننىڭ ئاماننىساخان ئىجاد قىلغان «ئىشرەت ئىنگىز» (شادلىق قوزغىغۇچى) ناملىق مۇقامنى ئۆز نامىدا ئېلان قىلىۋالغانلىقىنىڭ ناھەقچىلىق ئىكەنلىكىنى جاكارلاش ئۈچۈن بولۇشى مۇمكىن. ئىككىنچىدىن، ئاماننىساخاندىن كېيىن مۇئەللىپ ياشىغان دەۋرگىچە ئالاھىدە تۆھپىكار مۇقام ئۇستازلىرىنىڭ بارلىققا كەلمىگەنلىكى، ئۇنىڭ تۆھپىسىنىڭ ئالاھىدە ئىكەنلىكى، شۇڭا ئۇنىڭ ئۈچۈن ئۆلمەس ئابىدە تىكلەشنى ئۆزىنىڭ مۇقەددەس مەسئۇلىيىتى دەپ قارىغان بولۇشى مۇمكىن. مەيلى قانداق سەۋەبلەر بولۇشىدىن قەتئىي-نەزەر، ئاياللارنىڭ جەڭگە كىرىشى، جامائەت ئالدىدا ئاشكارا ماختى-لىشى ۋە تەشۋىق قىلىنىشى مەنى قىلىنىدىغان (ئىسلام دىنى ئەقىدە-سى بويىچە شۇنداق قارىلغان) ئەينى زاماندا ئاماننىسا خېنىمدىن ئىبارەت بۇ مۇقام ئۇستازىنىڭ مۆجىزى قەلىمى ئاستىدا سەنئەت تارىخى بېتىگە يېزىلىشى ۋە تۆھپىسىنىڭ مۇئەييەنلەشتۈرۈلۈشى ئىنتايىن چوڭ تەرەققىيپەرۋەرلىك، مەرىپەتپەرۋەرلىك، سەنئەت سۆيەرلىك، شۇنداقلا يۈكسەك جاسارەتنىڭ نامايەندىسىدۇر. شۇڭا، سەنئەت سۆيەر ئۇستاز موللا ئىسمەتۇللا بىننى نېمەتۇللا مۆجىزىنىڭ بۇنداق ئاجايىپ تۆھپىسىگە چەكسىز تەشەككۈر ئېيتىشىمىزغا توغرا كېلىدۇ.

مۆجىزى ئۆزىنىڭ قىممەتلىك ئەدەبىي مىراسى «تەۋارىخى مۇسە-قىمىيۇن» دا يۇقىرىقى مۇزىكا ئۇستازلىرىدىن باشقا، مەۋلانا ئەلى، خاجە شاھابىدىن، مەۋلانا نۇرىدىن ئابدۇرەھمان جامى، مۇھەممەد خارازمى، مەۋلانا نامان سەمەرقەندى، مەۋلانا ساھىب بەلىخ، شەيخ سەفايى سەمەرقەندى، قىدىرخان يەركەندى، ھەزرىتى يۈسۈپ سەككا-كى قاتارلىقلارغىمۇ مەخسۇس سەھىپە ئاچرىتىپ، ئۇلارنىڭ ئىنساند-

① «تەۋارىخى مۇسقىمىيۇن» 65، 67، 68-بەتلەرگە قارالسۇن.

يەت مۇزىكا سەنئىتىگە قوشقان يۈكسەك تۆھپىلىرى ۋە ئىجادىيەت ئىستىلى ، ئىدىيىۋى خاراكتېرى قاتارلىق جەھەتلىرىگە ئەمەلىي ، ئادىل باھا ۋە پوزىتسىيىلىرىنى ئوتتۇرىغا قويغان . شۇڭا ، بۇ ئەسىر ئالدى بىلەن ئۇيغۇر مەدەنىيەت تارىخى ۋە ئۇيغۇر ئون ئىككى مۇقامى تەتقىقاتى ئۈچۈن مۇھىم ئەھمىيەتكە ئىگە قىممەتلىك ئەدەبىي مىراس تۇر . گەرچە مۆجىزى مەزكۇر ئەسىرىگە «ئەۋارىخى مۇسقىيىيۇن» دەپ نام قويغان بولسىمۇ ، ئەمەلىيەتتە ئۇنىڭدا ئەينى زامانلاردا بارلىققا كەلگەن شائىرلار ۋە مۇزىكا-مۇقام ئۇستازلىرىنىڭ تارىخىغا بىر-لەشتۈرۈپ ئۇلارنىڭ سەنئەت مۇۋەپپەقىيەتلىرىگە ، تۆھپىلىرىگە ، بەدىئىي ماھارەتلىرىگە ، شۇنداقلا ئىدىيىۋى خاراكتېرلىرىگە ، ئىنسانىي پەزىلەتلىرىگە قارىتا كۈنكەپت ، توغرا ، مۇكەممەل باھا ، پوزىتسىيە-لىرىنى ئوتتۇرىغا قويغان بولۇپ ، بۇ جەھەتتە مەزكۇر ئەسىرنى ئۇيغۇر ئەدەبىيات-سەنئەتشۇناسلىق تارىخىدا بارلىققا كەلگەن مەخسۇس ئەدەبىيات - سەنئەت تەتقىدچىلىك ئەسىرى دەپ مۇئەييەنلەشتۈرۈشكە ھەم-دە مۇشۇ نۇقتىدىن چىقىپ ئۇنى تېخىمۇ چوڭقۇرلاپ تەتقىق قىلىشقا بولىدۇ .

* * *

قەدىمكى ئۇيغۇر ئەدەبىي تەتقىدچىلىكى ھەققىدە بايان قىلىنغان يۇقىرىقى پاكىتلار قەدىمكى ئۇيغۇر ئەدەبىي تەتقىدچىلىك پائالىيەتلىرىنىڭ پەقەت بىر قىسمى بولۇشى مۇمكىن . ئىشىنىمىزكى ، قەدىمكى ئۇيغۇر مەدەنىيەت تارىخى ۋە ئەدەبىيات - سەنئەت تارىخىدا بارلىققا كەلگەن نۇرغۇنلىغان تارىخىي ، تەزكىرە ۋە ئەدەبىي ئەسەرلىرىمىزدە ئۇيغۇر ئەدەبىي تەتقىدچىلىك پائالىيەتلىرىگە دائىر نۇرغۇن پاكىتلار بولۇشى مۇمكىن . چۈنكى ، قەدىمكى ئۇيغۇر ئەدەبىي تەتقىدچىلىكى يالغۇز مەخسۇس ئەسەرلەر ئارقىلىقلا ئېلىپ بېرىلماستىن ، كۆپ ھاللاردا ھەرخىل تېما ۋە ھەرخىل ژانىردىكى ئەسەرلەردە تارقاق ھالەتتە ئېلىپ بېرىلغان . بىز ئەينى زاماندا پارس تىلىدا ئەسەر يېزىش

مودىغا ئايلىنىپ، تۈركىي تىلدا ئەسەر يازغىلى بولمايدۇ، دېگەن بىمەنە قاراشلار ئاساسىي ئېقىمغا ئايلىنىپ قالغان شارائىتتا تۈركىي تىل بىلەن ئالەمشۇمۇل گۈزەل ۋە يىرىك ئەسەرلەرنى يېزىشنىڭ تامامەن مۇمكىنلىكى ۋە تۈركىي تىلنىڭ ئاجايىپ مول ئىپادىلەش قۇدرىتىنىڭ بارلىقىنى «مۇھاكىمە تۈل لۇغەتەين» ناملىق كاتتا ئەسەر-رى ئارقىلىق ئىسپاتلاپ چىققان بۈيۈك شائىرىمىز نەۋائى ھەزرەتنىڭ شىجائەت كەمىرىنى باغلاپ چوڭقۇر تەتقىق قىلىدىغانلا بولساق، بەزى-لەرنىڭ قەدىمكى ئۇيغۇر ئەدەبىي تەتقىقچىلىكىدىن سۆز ئاچقىلى بول-مايدۇ، بۇ بىر بوش ساھە دېگەندەك مەسئۇلىيەتسىز قاراشلىرىنىڭ پۈت تىرەپ تۇرالمايدىغانلىقىنى چوقۇم ئىسپاتلاپ چىقالايمىز. شۇڭا بۇ جەھەتتە ئەدەبىيات-سەنئەتشۇناسلىرىمىزنىڭ يۈكسەك مەسئۇلىيەت-چانلىق ۋە سەنئەت سۆيەرلىك تۇيغۇسى بىلەن قەدىمكى ئۇيغۇر ئەدەبىي تەتقىقچىلىكىنى يەنىمۇ چوڭقۇرلاپ تەتقىق قىلىش ئارقىلىق بىر پۈ-تۈن ئۇيغۇر ئەدەبىي تەتقىقچىلىك تارىخىمىزنى شەكىللەندۈرۈشىمىز ئۈچۈن تېگىشلىك تۆھپىلىرىنى قوشۇشقا بەل باغلىشىنى سەمىمىي ئۈمىد قىلىمىز.

VIII قەدىمكى ئۇيغۇر ئەدەبىياتىدىكى بەزى ئەدەبىي ئېقىملار

1. ئەدەبىي ئېقىم ھەققىدە چۈشەنچە

ئەدەبىي ئېقىم دېگەنمىز، ئەدەبىيات - سەنئەت تەرەققىياتى جەريانىدا ھەرخىل ھالەتلەردە شەكىللىنىدىغان ۋە مەۋجۇت بولۇپ تۇرىدىغان، يازغۇچى - سەنئەتكارلارنىڭ بەدىئىي ئۇسلۇبى، ئىجادىيەت ئۇسۇلى، ئىجادىيەت خاھىشى، سەنئەت تەشەببۇسى قاتارلىق كۆپ خىل ئامىللارغا مۇناسىۋەتلىك بولغان بىرخىل مۇرەككەپ ئەدەبىيات - سەنئەت ھادىسىسى. شۇڭا، ئەدەبىي ئېقىمغا ئىدىيىۋى ماھىللىقى، ئەدەبىيات - سەنئەت قارىشى، بەدىئىي ئۇسلۇبى، ئىجادىيەت ئۇسۇلى ۋە بەدىئىي قىزىقىشلىرى ئوخشاش ياكى ئوخشاشراق بولغان ئەدەبىيات - سەنئەتچىلەر گۇرۇھى ياكى مەزھىپى دەپ تەبىرىي بېرىشكە بولىدۇ. ئەدەبىي ئېقىملار ئەمەلىيەتتە يازغۇچى - سەنئەتكارلارنىڭ ئىدىيە خاھىشلىرى، سەنئەت تەشەببۇسلىرى، بەدىئىي ئۇسلۇبى، ئىجادىيەت ئۇسۇللىرى، تىل، ژانىرى ۋە باشقا بەدىئىي ئىپادىلەش جەھەتتىكى ئورتاقلىقلار ئاساسىدا شەكىللىنىدۇ. ئەدەبىي ئېقىملارنىڭ شەكىللىنىشى ۋە پائالىيەت ئېلىپ بېرىش شەكلى ھەرخىل بولىدۇ. بەزى ئەدەبىي ئېقىملار ئورتاق سەنئەت قارىشى، ئورتاق ئىدىيىۋى خاھىش ياكى ئوخشاشلىققا ئىگە ئىپادىلەش شەكىللىرى ۋە ئۆزىگە خاس نام بىلەن ئوتتۇرىغا چىقىپ، ئۆز تەركىبىدىكى يازغۇچى - شائىرلارنى ئاڭلىق ھالدا ئۇيۇشتۇرۇپ، مەلۇم ئەدەبىي ئىجادىيەت پائالىيەتلىرىگە يېتەكچىلىك قىلىدۇ. بەزى ئەدەبىي ئېقىملارنىڭ نامى، تەشكىلى ئاپپاراتى، رەسمىي ئوتتۇرىغا قويغان ئورتاق ئەدەبىيات - سەنئەت

تەشەببۇسى، ئورتاق ئىدىيىۋى خاھىشى، پروگراممىسى بولمايدۇ. بۇنداق ئەدەبىي ئېقىملار پەقەت بەدىئىي ئۇسلۇبى، سەنئەت قاراشلىرى، ئىدىيىۋى خاھىشى، ئىجتىمائىي غايىسى، بەدىئىي قىزىقىشىلىرى جەھەتتە ئورتاقلىققا ئىگە بولغان يازغۇچى - سەنئەتكارلارنىڭ تەبىئىي ھالدا ئۆزئارا قوللىشىش، ھۆرمەتلىشىش، بىرى-بىرىنىڭ مۇنەۋۋەر ئىجادىيەت تەجرىبىلىرىنى ئۆلگە قىلىش، بىر-بىرىنىڭ ئېسىل بەدىئىي ئۇسلۇبلىرىغا تەقلىد قىلىش، ۋارىسلىق قىلىش ۋە ئۆزئارا مۇشائىرە ئۇيۇشتۇرۇش ئارقىلىق مەلۇم ئىجادىيەت ئورتاقلىقى شەكىللەندۈرىدۇ. بۇنداق ئېقىمدىكىلەر ئۆزلىرىنى مەلۇم ئېقىمغا تەۋە دەپ قارىمايدۇ. كېيىنكىلەر ئۇلارنىڭ ئىجادىيەت ئالاھىدىلىكىلىرىدىكى ئورتاقلىقلارنى تەتقىق قىلىش ئارقىلىق مۇۋاپىق ناملارنى بېرىدۇ. يەنە بەزى ئەدەبىي ئېقىملار تەشكىللىك، پىلانلىق، ئاڭلىق ئاساستا تەشكىللەنمىسىمۇ، لېكىن بىر قىسىم ۋەكىللىك خاراكتېرلىك يازغۇچى، شائىرلارنىڭ مۇنەۋۋەر ئىجادىيىتى ۋە ياكى نەزەرىيەۋى قاراشلىرىنى ئۆلگە، مەركەز قىلىش ئاساسىدا تەبىئىي شەكىللىنىپ قالىدۇ. بۇلارغىمۇ كېيىنكىلەر تەتقىق قىلىش ئارقىلىق مۇۋاپىق نام بېرىدۇ. بۇ خىل ئەھۋاللار ئەدەبىي ئېقىملارنىڭ شەكىللىنىشى ۋە مەۋجۇت بولۇپ پائالىيەت ئېلىپ بېرىشىنىڭ بىرقەدەر مۇرەككەپلىكىنى چۈشەندۈرىدۇ.

ئەدەبىي ئېقىملارنىڭ ئورتاق ئالاھىدىلىكى شۇكى، بىرىنچىدىن، ئۇلار كۆپ تەرەپلىمە ئورتاقلىقلارغا ئىگە بولىدۇ. يەنى ئورتاق بەدىئىي قىزىقىش، ئورتاق ئىدىيىۋى خاھىش، ئورتاق بەدىئىي ئۇسلۇب ۋە ئورتاق ئىجادىيەت ئۇسلۇبىغا ئىگە بولۇشى مۇمكىن. ئورتاقلىق ياكى ئوخشاشلىق بولمىسا ئەدەبىي ئېقىمغا شەكىللەنمەيدۇ. شۇڭا، ئورتاقلىقنى ئەدەبىي ئېقىملارنىڭ مۇھىم خۇسۇسىيىتى دېيىشكە بولىدۇ؛ ئىككىنچىدىن، مەلۇم ئەدەبىي ئېقىمغا تەۋە يازغۇچى - شائىرلار ۋە ئۇلارنىڭ ئەسەرلىرى ئاڭلىق ياكى ئاتىسىز ھالدا بەلگىلىك مەزھەپ ياكى گۇرۇھ تۈسىنى ئالغان بولىدۇ. مەلۇم پىكىر بىرلىكى ياكى مەزھەپ شەكىللەندۈرمىگەن يازغۇچى - شائىرلارنىڭ يەككە-يەككە پائالىيەتلىرى.

لييه تىللىرى ئېقىم شەكىللەندۈرەلمەيدۇ؛ ئۈچىنچىدىن، ئەدەبىي ئېقىم بەلگىلىك تارىخىي دەۋرلەردە بارلىققا كېلىپ، ئاشۇ تارىخىي دەۋردىكى يېڭىچە ئىدىيەۋى قاراش ياكى سەنئەت قارىشىغا ۋەكىللىك قىلىشى ۋە ياكى ئىلگىرىكى كونا ئىدىيەۋى قاراش، سەنئەت قارىشىغا قارىشى قارشى خاھىشنى ئىپادىلىشى مۇمكىن.

ئەدەبىي ئېقىملارنىڭ ئىجتىمائىي رولى ئىنتايىن زور. بىرىنچى-دىن، ئەدەبىي ئېقىملار، بولۇپمۇ ئىلغار ئەدەبىي ئېقىملار ئىجتىمائىي ئىي تەرەققىياتىنى، تېخىمۇ مۇھىمى ئەدەبىيات-سەنئەت تەرەققىياتىنى ئىلگىرى سۈرىدۇ. ئىلغار ئىدىيەۋى خاھىش، ئىلغار سەنئەت تەشەببۇسلىرى ئارقىلىق ئىلغار مەدەنىيەت كۈچلىرىگە ۋەكىللىك قىلىپ، شۇ ئېقىمدىكى يازغۇچىلارنىڭ ئۇيۇشۇشچانلىقى، كوللېكتىپچانلىقىنى كۈچەيتىپ، رىقابەتچانلىقىغا ئىلھام بېرىپ، ئىجادىيەت ئىقتىدارىنى ئۆستۈرۈشكە تۈرتكە بولىدۇ؛ ئىككىنچىدىن، ئەدەبىي ئېقىملار يازغۇچى - سەنئەتكارلارنىڭ سەنئەت تەجرىبىلىرىنى ئالماشتۇرۇش، يېڭىلاش، شۇ ئارقىلىق ئىدىيەۋى خاھىش، بەدىئىي ماھارەت جەھەتتىن چېنىقىش، تەربىيىلىنىش شارائىتى ھازىرلاپ، ئەدەبىي ئىجادىيەتنى سان، سۈپەت جەھەتتىن يۇقىرى كۆتۈرۈشكە تۈرتكە بولىدۇ؛ ئۈچىنچىدىن، ئەدەبىي ئېقىملار ئوتتۇرىسىدىكى ئۆزئارا رىقابەت، مۇنازىرە ۋە ئالماشتۇرۇشلار، ئۆزئارا تەسىر كۆرسىتىش ۋە ۋارىسلىق قىلىشلار ئەدەبىيات - سەنئەت ئىلمىنى بېيىتىدۇ، ئەدەبىي ئىجادىيەت تېمىلىرىنى كېڭەيتىدۇ، ئەدەبىيات - سەنئەت تەتقىقاتىنى چوڭقۇرلاشتۇرىدۇ. بىز ئۇيغۇر ئەدەبىياتىنى ئەدەبىي ئېقىملارنىڭ شەكىللىنىش سەۋەبى، مەۋجۇت بولۇپ پائالىيەت ئېلىپ بېرىش شەكلى، ئالاھىدىلىكى ۋە ئىجتىمائىي رولى نۇقتىسىدىن تەتقىق قىلىدىغان بولساق، ئەدەبىيات تارىخىمىزدا ھەرخىل ئەدەبىي ئېقىملار بارلىققا كېلىپ ئەدەبىيات-سەنئەت پائالىيەتلىرىمىزدە تۈرتكىلىك رول ئويناپ كەلگەنلىكىنى ھېس قىلالايمىز.

ئۇيغۇر ئەدەبىياتى ئۇزاق مۇددەتلىك تارىخىي تەرەققىيات جەريانىدا ئۆزىگە خاس مۇكەممەل تارىخىي سىستېمىنى شەكىللەندۈرگەن،

مول، گۈللەنگەن، گۈزەل ئەدەبىيات بولۇش سۈپىتى بىلەن باشقا مىللەتلەر ئەدەبىياتى قاتارىدا، جۈملىدىن دۇنيا ئەدەبىيات سەھنىسىدە پەخىرلىك ئورۇنغا ئىگە. ئۇ ئۆزىنىڭ تەرەققىيات مۇساپىسىدە ھەر-خىل ئەدەبىي ئېقىملارنى شەكىللەندۈرۈپ كەلگەن ھەمدە بۇ ئېقىملار-نىڭ ئىلغار سەنئەت تەشەببۇسلىرى، مۇنەۋۋەر ئىجادىيەت تەجرىبىلىرى ۋە ئۇلار ئوتتۇرىسىدىكى ئىلمىي ۋە كەسپىي رىقابەتلەر ئارقىلىق ئۆزىنىڭ ئىدىيەۋى كامالىتى ۋە بەدىئىي ساپاسىنى ئۈزلۈكسىز يۇقىرى كۆتۈرۈشكە تىرىشىش نەتىجىسىدە بارلىققا كەلتۈرگەن سان-سا-ناقسىز، گۈزەل، مۇنەۋۋەر ئەسەرلەردە خەلقىمىزنىڭ ئىدىيە-ھېس-سىياتلىرىنى، تۇرمۇش تەجرىبىلىرىنى، يۈكسەك غايىلىرىنى ئەكس ئەتتۈرۈپ، مەنىۋى ئېھتىياجىنى قاندۇرۇپ كەلگەن. ئۇيغۇر ئەدەبىياتىنىڭ ئەنە شۇنداق شانلىق مۇۋەپپەقىيەتلىرىنى ئەدەبىيات تارىخىمىزدا بارلىققا كەلگەن ئىلغار ئەدەبىي ئېقىملارنىڭ ئىلغار تەشەببۇسلىرىدىن ۋە مۇنەۋۋەر تەجرىبىلىرىدىن ئايرىپ قارىغىلى بولمايدۇ. گەرچە ھا-زىرغىچە ئۇيغۇر ئەدەبىياتى تارىخىدىكى ئەدەبىي ئېقىملارنى تەتقىق قىلىش، سېلىشتۇرۇش، ئۇلارغا مۇۋاپىق نام بېرىش خىزمىتى ئې-لىپ بېرىلمىغان، ئۇلار ھەققىدە مۇكەممەل، سىستېمىلىق خۇلاسە-لەشلەر ئېلىپ بېرىلمىغان، ھەتتا ئۇيغۇر ئەدەبىيات تارىخىغا ئائىت نوپۇزلۇق دەرسلىك كىتابلىرىمىزدىمۇ بۇ ھەقتە كۈنكۈرپت بايانلار ئوتتۇرىغا قويۇلمىغان بولسىمۇ، لېكىن ئەدەبىيات تارىخىمىزدا بەلگە-لىك تەسىرگە ئىگە ئەدەبىي ئېقىملارنىڭ بارلىققا كەلگەنلىكىنى ۋە ئەدەبىيات-سەنئەت پائالىيەتلىرى تەرەققىياتىغا تۈرتكىلىك تەسىر كۆرسەتكەنلىكىنى ئېتىراپ قىلىشىمىزغا، ئۇلار ھەققىدە تەتقىقاتنى چوڭقۇرلاشتۇرۇپ ئىلمىي خۇلاسىلىشىمىزغا ۋە مۇۋاپىق باھا بېرىش-مىزگە توغرا كېلىدۇ. مەلۇم مىللەت ئەدەبىيات-سەنئەت تارىخىدا ئەدەبىي ئېقىملارنىڭ بارلىققا كەلگەنلىكى ۋە مەۋجۇتلۇقىنى ساقلاپ پائالىيەت ئېلىپ بارغانلىقى شۇ مىللەت ئەدەبىيات-سەنئىتىنىڭ تەرەققىياتى ۋە بالاغىتىنىڭ بىر بەلگىسى ھېسابلىنىدۇ. شۇ مىللەت ئەدەبىيات-سەنئىتى تەرەققىياتىدا بارلىققا كەلگەن ئەدەبىي ئېقىملار


تەتقىقاتنىڭ نەتىجىلىرى بولسا شۇ مىللەت ئەدەبىيات-سەنئەتتە مۇشۇ ناسلىقنىڭ ئىلمىي ۋە كەسپىي ساپاسىغا ۋەكىللىك قىلىدۇ. مۇشۇ مەقسەتنى كۆزدە تۇتۇپ ئۇيغۇر ئەدەبىيات-سەنئەت تارىخىمىزدا مەيدانغا كەلگەن ئاساسلىق ئەدەبىي ئېقىملار ھەققىدىكى تەتقىقاتنى چوڭقۇرلاشتۇرۇش زۆرۈر دەپ قارايمىز.

ئۇيغۇر ئەدەبىياتى ئۇزاق يىللىق تارىخىي تەرەققىيات نەتىجىسى جەريانىدا ئۆزىنىڭ ساغلام تەرەققىياتى ئۈچۈن تۈرتكىلىك رول ئوينىدىغان، ئىدىيىۋى خاھىشى ئىلغار، بەدىئىي ئىپادىلەش شەكىللىرى ۋە ۋاسىتىلىرى ئىنتايىن گۈزەل بولغان، خەلق ئاممىسى ئېتىراپ قىلىدىغان ۋە ياخشى كۆرىدىغان ئىلغار ئەدەبىي ئېقىملارنىمۇ، شۇنداقلا ئۆزىنىڭ ساغلام تەرەققىياتى ئۈچۈن تازا مۇۋاپىق كەلمەيدىغان، خەلق ئاممىسى ئانچە ياقتۇرۇپ كەتمەيدىغان ۋە قارشى ئالمايدىغان ئەدەبىي ئېقىملارنىمۇ شەكىللەندۈرۈپ كەلگەن. ئۇيغۇر ئەدەبىياتى تارىخىدا بارلىققا كەلگەن ئەدەبىي ئېقىملار تەتقىقاتىنى چوڭقۇرلاشتۇرۇپ، ئۇلارنىڭ ئۆزلىرىگە خاس ئالاھىدىلىكلىرى، ئۇيغۇر ئەدەبىياتى تەرەققىياتىدا ئوينىغان رولى، ئۆزئارا پەرقى قاتارلىق تەرەپلەردە ئىلمىي خۇلاسەلەش ئېلىپ بارساق ۋە ئېسىل نەتىجىلەر ۋە تەجرىبىلەرنى تونۇش-تۇرساق بۈگۈنكى زامان ئۇيغۇر ئەدەبىياتىنىڭ تېخىمۇ ساغلام تەرەققىي قىلىشى ئۈچۈن بەلگىلىك ئىجابىي رول ئوينايدۇ. قەدىمكى ئۇيغۇر ئەدەبىياتى تەرەققىيات تارىخىدا بارلىققا كەلگەن ئەدەبىي ئېقىملار كۆپ بولسىمۇ، لېكىن ئۇلار ئارىسىدا ئەدەبىياتىمىز تەرەققىياتىدا ئاساسىي ئورۇندا تۇرغان ياكى ئەدەبىياتىمىزنىڭ تەرەققىياتىغا بەلگىلىك تەسىر كۆرسەتكەن، مەۋجۇت بولۇپ تۇرغان ۋاقتى بىرقەدەر ئۇزاق بولغان، بەلگىلىك كۆلەمدىكى ئەدەبىياتچىلار مەزھىپىنى شەكىللەندۈرگەن يازغۇچى - شائىرلار قوشۇنغا ئىگە بولغانلىرى ئانچە كۆپ ئەمەس. ئۇيغۇر ئەدەبىياتى تەتقىقاتىدىن قارىغاندا، ئەينى زاماندا ئەدەبىي ئېقىملىق شەرتى ھازىرلانغان ئاساسلىق ئەدەبىي ئېقىملاردىن «مەڭگۈتاش» چىلىق ئەدەبىي ئېقىمى، دىداكتىزىملىق ئەدەبىي ئېقىمى، مى، داستانچىلىق ئەدەبىي ئېقىمى، پارسگۈيلۈك ئەدەبىي ئېقىمى،

نۇركىگۈيلۈك ئەدەبىي ئېقىمى، تەسەۋۋۇپچىلىق (سوپىزم) ئەدەبىي ئېقىمى ، تەنقىدىي رېئاللىق ئەدەبىي ئېقىمى، تەزكىرىچىلىك ئەدەبىي ئېقىمى قاتارلىقلار بولغان. ئۇلارنى تەنقىق قىلىشنىڭ ئەھمىيىتى ۋە زۆرۈرىيىتى بار. ھازىرغىچە ئۇيغۇر ئەدەبىياتشۇناسلىقى ساھەسىدە ھەرخىل تېمىلار بويىچە، مەسىلەن ئەدەبىيات نەزەرىيىسى تەنقىقاتى، ئەدەبىيات تارىخى تەنقىقاتى، تۈر-ژانىرلار تەنقىقاتى، ئەدەبىي ئەسەرلەر تىلى تەنقىقاتى، سېلىشتۇرما ئەدەبىيات تەنقىقاتى، ئىجادىيەت مېتودى تەنقىقاتى قاتارلىق جەھەتلەردە مەلۇم كۆلەمدىكى تەنقىقاتلار ئېلىپ بېرىلغان بولسىمۇ، لېكىن ئەدەبىي ئېقىملار ھەققىدە مەخسۇس تەنقىقاتلار ئېلىپ بېرىلمىغان. شۇڭا، بۇ جەھەتتە ئىلگىرىكىلەر قالدۇرۇپ كەتكەن مەلۇم تەنقىقات ئەندىزىسى ياكى تەنقىقات تەجرىبىلىرىمۇ يوق دېيەرلىك. بىزنىڭ بۇ جەھەتتىكى ئىزدىنىشىمىز تەبىئىي تەنقىقات ماتېرىياللىرىنىڭ كەملىكى، تەجرىبىلىرىمىزنىڭ يېتەرسىزلىكى، تەنقىقات تېمىسىنىڭ يېڭى ۋە بىرقەدەر مۇرەككەپلىكى قاتارلىق سەۋەبلەر تۈپەيلىدىن نىسبەتەن ئەتراپلىق، ئىلمىي ۋە قايىل قىلارلىق بولماسلىقى، ھەتتا بەزى خاتالىقلارغىمۇ يول قويۇلغان بولۇشى مۇمكىن. شۇڭا، كەسىپداشلارنىڭ ئۆزئارا پىكىر ئالماشتۇرۇش جەريانىدا تېخىمۇ ياخشى تەنقىقات ئۇسۇلىنى، تېخىمۇ ياخشى تەنقىقات نەتىجىسىنى قولغا كەلتۈرۈشكە ئورتاق پىكىر قاتناشتۇرۇشنى سەمىمىي ئۈمىد قىلىمىز. بىز تۆۋەندە بەزى ئەدەبىي ئېقىملار ھەققىدە ئايرىم-ئايرىم مۇھاكىمە ئېلىپ بارىمىز.

2. قەدىمكى ئەدەبىياتىمىزدىكى «مەڭگۈتاش» چىلىق ئەدەبىي ئېقىمى

ئۆزلىرىنىڭ ھاياتى، مەدەنىيىتى، سەنئىتى ھەققىدە تاشلارغا مەڭگۈلۈك ئابىدە ئويۇپ تاش پۈتۈك قالدۇرۇش ئەجدادلىرىمىزنىڭ بىرخىل ئېسىل ئەنئەنىسى بولۇپ كەلگەن. بۇ خىل ئەنئەنە ئۇيغۇرلارنىڭ مەدەنىيەت - سەنئەت تارىخىدىكى بىر خىل ئەدەبىيات-سەنئەت



ھادىسىسىدۇر. ئەجدادلىرىمىز بۇ خىل تاش پۈتۈك سەنئەت شەكلىنى ئەينى زامانلاردا «مەڭگۈتاش» دەپ ئاتاشقان. ئەينى زامانلاردىكى «مەڭگۈتاش» چىلىق سەنئىتى نەمۇنىلىرى سان جەھەتتىن ئانچە كۆپ بولمىسىمۇ، لېكىن مەزمۇن جەھەتتىن مول ۋە رەڭدارلىققا ئىگە بولۇپ، ئۇ نەمۇنىلەردە ئەجدادلىرىمىز ئۆزلىرىنىڭ تارىخى، تىلى، تۇرمۇش ئۇسۇلى، مەدەنىيەت ۋە سەنئەت جەھەتتىكى ئەھۋالىنى كۆپ تەرەپلىمە، جانلىق، ئوبرازلىق، ئىخچام ئەكس ئەتتۈرگەن.

«مەڭگۈتاش» چىلىق سەنئىتىنىڭ بارلىققا كېلىش تارىخى ناھايىدە تى ئۇزاق بولۇشى مۇمكىن. پەقەت بىزگە يېتىپ كەلگەن تارىخىي پاكىتلارغا ئاساسلانغاندا، «مەڭگۈتاش» چىلىق سەنئىتىنىڭ داۋاملاشقان دەۋرى تۈرك خانلىقىغا مەنسۇپ بولغان، ئەمما سوغدى تىل-يېزىقىدا^① مىلادىيە 581- يىلى تاشقا ئويۇپ ئورنىتىلغان «بوغۇت مەڭگۈتېشى» دىن^② 1334- يىلى ئورنىتىلغان «قوچۇندىقۇتلىرىنىڭ تۆھپە مەڭگۈتېشى» گىچە بولغان ئۇزاق تارىخىي دەۋرنى ئۆز ئىچىگە ئالىدۇ، دەپ تەخمىن قىلىشقا بولىدۇ. گەرچە «مەڭگۈتاش» چىلىق سەنئىتىنىڭ باشلىنىش ۋە ئاخىرلىشىش دەۋرى ناھايىتى ئۇزاق تارىخىي دەۋرلەرنى ئۆز ئىچىگە ئالغانلىقى تەخمىن قىلىنسىمۇ، لېكىن ئۇنىڭ گۈللەنگەن دەۋرىنى يەنىلا VII، VIII، IX ئەسىرلەردە ھاكىمىيەت يۈرگۈزگەن تۈرك خانلىقى ۋە ئۇيغۇر خانلىقلىرى دەۋرىگە مەنسۇپ بولغان ۋە شۇ دەۋرلەردىكى ئۇيغۇر ئەدەبىيات - سەنئىتى تەرەققىياتىغا ۋەكىللىك قىلىدىغان بىر ئەدەبىي ئېقىم دەپ قارايمىز. چۈنكى، «مەڭگۈتاش» چىلىق سەنئىتى ئۇزاق مەزگىل ئەۋلادمۇئەۋلاد داۋاملاشقان، ئەۋلادمۇ ئەۋلاد ۋارىسلىق قىلىش ئەنئەنىسىگە ئىگە بولغان بىر خىل ئەدەبىي ئېقىمنى شەكىللەندۈرگەن. ئالاھىلى:

«بوغۇت مەڭگۈتېشى» 581- يىلى سوغدى تىل-يېزىقىدا تاشقا ئويۇپ ئورنىتىلغان.

① سوغدى تىل - يېزىقى — ھىندى - ياۋروپا تىل سىستېمىسى، ھىندى - ئىران تىل ئائىلىسىنىڭ ئىران تىل تارمىقىغا مەنسۇپ تىل بولۇپ، پارس تىلى بىلەن بىر تارماققا تەۋە تىل. ئەينى چاغدا پارس تىلى بىلەن سوغدى تىلىنىڭ بەرقى چوڭ ئەمەس ئىدى.
② «شىنجاڭ ئۇنىۋېرسىتېتى ئىلمىي ژۇرنىلى» 2001- يىللىق 1- سان 70- بەتكە قارالسۇن.

«چۇرسىن مەڭگۈ تېشى» 686-، 687-يىللىرى ئورنىتىلغان بو-
لۇپ، 1971-يىلى موڭغۇلىيىنىڭ ئۇلانباتۇر شەھىرى جەنۇبىدىكى
چۇرسىن دېگەن جايدىن تېپىلغان.

«تۇنيۇقۇق مەڭگۈ تېشى» 716-يىلى تۈركىي تىلدا يازما ھالەتتە
بارلىققا كەلگەن تەرجىمىھال خاراكتېرىدىكى ئەدەبىي ئەسەر. ئۇ
1897-يىلى موڭغۇلىيىنىڭ ئۇلانباتۇر شەھىرىدىن 60 كىلومېتىر يى-
راقلىقتىكى بايان چوكتۇ دېگەن جايدىن تېپىلغان. ① «تۇنيۇقۇق مەڭ-
گۈ تېشى» نىڭ ئاپتورى تۇنيۇقۇق (668 — 788) دېگەن كىشى
بولۇپ، ئۇيغۇر خانلىقىنىڭ دەسلەپكى مەزگىللىرىدە ئۆتكەن مەشھۇر
سىياسىئون، ھەربىي ئالىم، مۇتەپەككۈر، ئەدىب ئىدى. ئۇ تۈركىي
تىل-يېزىقىدا ئىجادىيەت ئېلىپ بارغان تۇنجى ئەۋلاد رېئالزمچى ياز-
غۇچىلارنىڭ ئۈستازىدۇر.

«ئۈنىگىن مەڭگۈ تېشى» موڭغۇلىيىنىڭ ئۈنىگىن دېگەن جايدىن
تېپىلغانلىقى ئۈچۈن، تەتقىقاتچىلار ئۇنى باشقا مەڭگۈ تاشلاردىن پەرق-
لەندۈرۈش مەقسىتىدە تېپىلغان جاينىڭ نامى بىلەن ئاتىغان. قۇربان
تۇراننىڭ «تۈرك - رونىك يېزىقىدىكى (ئۈنىگىن مەڭگۈ تېشى) غا ئائىت
بىرقانچە مەسىلە» ② ناملىق ماقالىسىدىكى ئۇچۇرغا ئاساسلانغاندا، بۇ
مەڭگۈ تاشنىڭ ئاپتورى بىلگە ئىشبارا نامغان تارقان بولۇپ، ئۇ ئاتىسى
ئەل ئەتمىش ۋاپات بولغان يىلى (728-يىلى) ئاتىسىغا بېغىشلاپ
تىكلىگەن.

«كۆلتېگىن مەڭگۈ تېشى» 732-يىلى ئورنىتىلغان. 1889-
يىلى ئورخۇن دەريا ۋادىسىدىكى خوخۇت سايدام دېگەن جايدىن تېپىل-
غان. ③ بۇ مەڭگۈ تاشنىڭ ئاپتورى يوللۇق تېگىن (652 — 744)
تارىخشۇناس ھەم ئەدىب بولۇپ، ئاشىنا قەبىلىسىدىن، بىلگە قاغان
ۋە كۆلتېگىنلەرنىڭ جىيەنى. ئۇ تارىخ، تىل ۋە ئەدەبىيات ساھەسىدە

① ۋاھىتجان غوپۇر، ئەسقەر ھۈسەيىن: «ئۇيغۇر كلاسسىك ئەدەبىياتى تېزىسلىرى» 19-بەتكە
قارالسۇن.
② «شىنجاڭ ئۈنۈپىرسىتىتى ئېلىمىي ژۇرنىلى» 2001-يىلى 3-سانغا قارالسۇن.
③ ۋاھىتجان غوپۇر، ئەسقەر ھۈسەيىن: «ئۇيغۇر كلاسسىك ئەدەبىياتى تېزىسلىرى» 19-بەتكە
قارالسۇن.

ئىقتىدارلىق كىشى بولۇپ، بىلگە قاغاننىڭ سۆزلەپ بەرگىنىگە ئاساسەن «كۆلتېگىن مەڭگۈتېشى»^① ۋە «بىلگە قاغان مەڭگۈتېشى» قاتارلىقلارنى تاش ئۈستىگە ئويۇپ قالدۇرغان.

«بىلگە قاغان مەڭگۈتېشى» 735-يىلى ئورنىتىلغان. 1889-يىلى ئورخۇن دەريا ۋادىسىدىكى خوختۇ سايدام دېگەن جايدىن تېپىلغان.^② بۇ مەڭگۈتاشنىڭ ئاپتورىمۇ يوللۇق تېگىن بولۇپ، بىلگە قاغاننىڭ سۆزلەپ بەرگىنىگە ئاساسەن رەتلەپ يېزىپ، تاشقا ئويۇپ قالدۇرغان.

«مويۇنچۇر مەڭگۈ تېشى (1)» تەخمىنەن 759-يىلى قەدىمكى تۈرك يېزىقى، قەدىمكى ئۇيغۇر تىلىدا يېزىلغان. ئۇنىڭدا ئۇيغۇر قەبىلىلىرىنىڭ ئۇيغۇر خانلىقىنى قۇرۇش جەريانى چىنلىق بىلەن ئەكس ئەتتۈرۈلگەن بولۇپ، ئەينى زاماندا بارلىققا كەلگەن تارىخىي قەھرىمانلىق داستانىدۇر.

«مويۇنچۇر مەڭگۈتېشى (2)» يەنە «تېرخىن مەڭگۈتېشى (2)» دەپمۇ ئاتىلىدۇ. بۇ مەڭگۈتاش «مويۇنچۇر مەڭگۈتېشى (1)» نىڭ كەم يەرلىرىنى تولۇقلاپ، ئۇيغۇر خانلىرىنىڭ نەسەبىنى، تارىخىنى، شۇ دەۋردىكى تىل، مەدەنىيەت، ئەدەبىيات-سەنئەت ئەھۋالىنى تەپسىلىي-رەك ئەكس ئەتتۈرگەن. بۇ مەڭگۈ تاش «مويۇنچۇر مەڭگۈتېشى (1)» دىن كېيىنرەك (760 — 770-يىللار) يېزىلغان بولۇشى مۇمكىن. بۇ مەڭگۈتاشمۇ «مويۇنچۇر مەڭگۈتېشى (1)» بىلەن بىللە تېپىلغان.

«تەس مەڭگۈ تېشى» قەدىمكى تۈرك يېزىقى ۋە قەدىمكى ئۇيغۇر تىلى بىلەن يېزىلغان. 759-يىلى ئورنىتىلغان. ئۇنىڭدا مويۇنچۇر ۋە ئۇنىڭ ئوغلى ئىدىكىن (بوگوخان) قاتارلىق بىرقانچە ئەۋلاد ئۈي-غۇر خانلىرىنىڭ ئومۇمىي ئەھۋالى بايان قىلىنغان. بۇ مەڭگۈتاش «مويۇنچۇر مەڭگۈتېشى (1)»، (2) نىڭ تەم تەرەپلىرىگە تولۇقلىما

① ۋاھىتجان غوپۇر، ئەسقەر ھۈسەيىن: «ئۇيغۇر كلاسسىك ئەدەبىياتى تېزىسلىرى» 19-بەتكە قارالسۇن.

② ۋاھىتجان غوپۇر، ئەسقەر ھۈسەيىن: «ئۇيغۇر كلاسسىك ئەدەبىياتى تېزىسلىرى» 19-بەتكە قارالسۇن.

بولالايدىغان قىممەتلىك تارىخىي ماتېرىيال. ئۇنىڭدا ئورخۇن ئۇيغۇر خانلىقىدىن ئىلگىرىكى ئۇيغۇر قەبىلىلىرىنىڭ 280 يىل داۋام قىلغان ئىككى ئۇيغۇر خانلىقى ۋە 150 يىل جەرياندىكى جاراڭلىق يۈزلەندىگەن ھەم يات قەبىلىلەر ھۆكۈمرانلىق قىلغان ئىككى دەۋر ھەققىدىكى خاتىرىلەر تىلغا ئېلىنغانىكەن. ① «ئەس مەڭگۈ تېشى» يەنە «قۇتلۇق بىلگە قاغان ئابدۇسى» دەپمۇ ئاتىلىدۇ.

«توققۇز ئۇيغۇر قاغان مەڭگۈ تېشى» 814-يىلى تىكلەنگەن. بۇ مەڭگۈ تاش ئۈچ خىل تىلدا، ئۈچ خىل يېزىق بىلەن يېزىلغان (بىر تەرىپى قەدىمكى ئۇيغۇر تىلى ۋە قەدىمكى تۈرك يېزىقىدا، يەنە بىر تەرىپى سوغدا تىلى ۋە يېزىقىدا، يەنە بىر تەرىپى خەنزۇ تىلى - يېزىقىدا يېزىلغان). بۇ مەڭگۈ تاشتا 808، 821-يىللاردىكى ئۇيغۇر قاغان «توققۇز ئۇيغۇر ئاي تەڭرىدە قۇت بولمىش ئالىب بىلگە قاغان» نىڭ دەۋرىدىكى ئىشلار مەركەز قىلىنىپ، ئۇيغۇر خانلىقىنىڭ قۇرۇلۇشى، مويۇنچۇر، تەڭرى قاغان (بوگوخان) لارنىڭ ئەنلۈسەن — شى سىمىن توپىلىڭىنى تىنچىتىش يولىدىكى تۆھپىسى، بوگوخاننىڭ مانى دىنىنى ئۇيغۇرلارغا تارقىتىشى قاتارلىق ۋەقەلەر بايان قىلىنغان. ②

«قوچۇ ئىدىقۇتلىرىنىڭ تۆھپە مەڭگۈ تېشى» 1334-يىلى ئورنىدىن تىلغان. قەدىمكى ئۇيغۇر تىلىدا خاتىرىلەنگەن. بۇ يادىكارلىقنىڭ ئەسلىي تېكىستى ئەسلىي يۇرتى سانجىدا بولغان ئۇيغۇر شائىرى كى ئىچقۇ تەرىپىدىن يېزىلغان بولۇپ، گەنسۇ ئۆلكىسىنىڭ يوڭچاڭ (ھازىرقى ۋۇۋېي تەۋەسىدە) دېگەن يېرىدىن تېپىلغان. ③

«ۋېنشۇ ئىبادەتخانىسى ئابدۇسى» 1326-يىلى ئورنىتىلغان. بۇ مەڭگۈ تاش ئابدۇسىنىڭ تولۇق ئىسمى «يۈەن دەۋرىدە قايتا تۈزۈلگەن ۋېنشۇ ئىبادەتخانىسى ئابدۇسى» بولۇپ، بەزىدە «تۈتۈم سالى ئىبادەتخانىسى ئابدۇسى» دەپمۇ ئاتىلىدۇ. گەنسۇ ئۆلكىسى جىۈچۈەن

① غەربەنجان ئوسمان قاتا
مائارىپ نەشرىياتى 2002-يىلى ن
غەربەنجان ئوسمان
② قاتارلىقلار تۈزگەن «ئۇيغۇر كلاسسىك ئەدەبىياتى تارىخى»، شىنجاڭ
مائارىپ نەشرىياتى 2002-يىلى ن
③ گىلك شىمىن:
«شىنجاڭ تىلى - ئەدەبىيات ۋە تارىخىغا دائىر باقىلىقلار»، مەركىزىي مىللەت-
لەر ئۇنىۋېرسىتېتى نەش
رىياتى 2001-يىلى خەنزۇچە نەشرى، 400-بەت.

شەھىرىنىڭ جەنۇبىغا 15 كىلومېتىر كېلىدىغان ۋېنشۇگو دېگەن جايدىن تېپىلغان. ئۇنىڭ ئورناتقۇچىسى ناندا شى تېگىن ئىكەنلىكى مەلۇم. بۇ مەڭگۈ تاشنىڭ خەنزۇچە تېكىست قىسمى نەسىرى سېلىنغان. دە، ئۇيغۇرچە تېكىست قىسمى باش قاپىيلىك شېئىرىي شەكىلدە يېزىلغان. ①

يۇقىرىقىلاردىن باشقا، «سۇجۇ سېۋىرى دېگەن جايدىن تېپىلغان مەڭگۈ تاشلار، ئىنساپ دەرياسى ۋادىسىدىن تېپىلغان قىرغىزلارغا ئا. ئت مەڭگۈ تاشلار يادىكارلىقلىرىدىن ئىبارەت» ② لەر بار. يۇقىرىدا تونۇشتۇرۇلغانلار «مەڭگۈ تاش» چىلىق سەنئىتىگە ۋە. كىلىك قىلىدىغان ئەسەرلەر ھېسابلىنسا، ئاشۇ «مەڭگۈ تاشلار» نى يېزىپ قالدۇرغان تۇنيۇقۇق، يوللۇق تېگىن، مويۇنچۇر، ئىدىكىن (بوگوخان)، نۇبەك ئالب شول، ئەل ئۇگەسى قاتارلىقلار «مەڭگۈ تاش» چىلىق سەنئىتىنىڭ يىرىك ۋەكىللىرى ۋە بۈيۈك ئۇستازلىرى ھېسابلىنىدۇ.

يۇقىرىقى «مەڭگۈ تاش» يادىكارلىقلىرى ئۇيغۇر ئەدەبىيات - سەنئەت تارىخىدا بارلىققا كەلگەن «مەڭگۈ تاش» چىلىق سەنئىتىنىڭ بىز. گىچە يېتىپ كەلگەن پەقەت بىرقىسمى بولۇشى مۇمكىن. تېخىچە بىزگە يېتىپ كېلەلمىگەن «مەڭگۈ تاش» لارمۇ بولۇشى مۇمكىن. چۈنكى، يۇقىرىدا تىلغا ئېلىنغان «مەڭگۈ تاش» لار ئەينى دەۋردىكى قاغانلار، ۋەزىرلەر ۋە داغلىق تارىخشۇناس، ئەدىبلەرنىڭ ئۇيغۇر قاغانلىق. لىرىنىڭ قۇرۇلۇشى، خارابىلىشىشى، قاغان ۋە ۋەزىرلەرنىڭ نەسەبى، پائالىيەتلىرىنى ئەكس ئەتتۈرۈشكە بېغىشلاپ مەخسۇس ئىشلەنگەن. ئۇلاردىن باشقا، يەنە خەلق سەنئەتكارلىرى تەرىپىدىن خەلق ئىچىدىكى ھەرخىل ئىجتىمائىي ئەھۋاللارغا بېغىشلانغان، خەلق قەھرىمانلىرى. نىڭ پائالىيەتلىرى ئەكس ئەتتۈرۈلگەن ئادەتتىكى «مەڭگۈ تاش» لارمۇ بولۇشى مۇمكىن. مەيلى قانداق بولۇشىدىن قەتئىينەزەر، ئەينى زامان.

① گىك شىمىن: «تارىخىيولوگىيە ئىلمىي ژۇرنىلى» 1986. يىلى 2. ساندا (خەنزۇچە) بارلىق ئىزاھاتلىرى بىلەن ئېلان قىلىنغان.
② ۋاھىتجان غوپۇر، ئەسقەر ھۈسەين: «ئۇيغۇر كلاسسىك ئەدەبىياتى تېزىسلىرى» 19. بەتكە قارالسۇن.

ماندا ئۇيغۇر ئەدەبىيات - سەنئەت تارىخىدا خېلى ئۇزاق بىر مەزگىل «مەڭگۈتاش» سەنئىتى روناق تېپىپ، «مەڭگۈتاش» ئېقىمىنى شەكىللەندۈرگەن. بۇ بەلكىم ئۇيغۇر يازما ئەدەبىياتى تارىخىدا بارلىققا كەلگەن، داۋاملاشقان تارىخى بىرقەدەر ئۇزاق، نەتىجىسى بىرقەدەر مول، ئۈسلۇبى ئۆزگىچە بولغان تۇنجى ئەدەبىي ئېقىم بولۇشى مۇمكىن.

«مەڭگۈتاش» چىلىق سەنئىتىنىڭ بىر خىل ئەدەبىي ئېقىم بولۇپ شەكىللىنىشكە سەۋەب بولغان ئورتاق شەرتلەر شۇنىڭدىن ئىبارەتتىكى، بىرىنچىدىن، ئىدىيىۋى خاھىش جەھەتتە «مەڭگۈتاش» لاردا ئورتاق ھالدا يۈكسەك ۋە تەنپەرۋەرلىك تۇيغۇسى چوڭقۇر گەۋدىلەندۈرۈلگەن. يەنى ئۆز يۇرتى، ئۆز ۋەتىنى ۋە ئۆز خەلقىگە بولغان چوڭقۇر مۇھەببەت، شۇنداقلا ئۆز يۇرتىنى قوغداش، ۋەتەننى قۇدرەت تاپقۇزۇش، خەلقنى ياتلارنىڭ ھۇجۇمىدىن قوغداش ئۈچۈن جان پىدا قىلغان خاقانلار، ۋەزىرلەر، بەگلەر ۋە قەھرىمانلارنىڭ تۆھپىلىرى مۇئەييەنلەشتۈرۈلگەن ۋە مەدھىيەلەنگەن. ئۆز ۋەتىنىنى قوغداش، ھاكىمىيەتنى مۇستەھكەملەش، ۋەتەننىڭ، ھاكىمىيەتنىڭ، خەلقنىڭ شۆھرىتىنى ئۇلۇغلاشنى ئاساسلىق ئىدىيىۋى خاھىش قىلغان؛ ئىككىنچىدىن، «مەڭگۈتاش» لار ئىپادىلەش شەكلى ياكى ژانىرى جەھەتتە ئورتاق ھالدا تەزكىرە ئەدەبىياتى خاراكتېرىگە ئىگە بولغان. يەنى «مەڭگۈتاش» لاردا ھەرقايسى قاغانلارنىڭ ئۆز ھاكىمىيىتىنى بەرپا قىلىش، مۇستەھكەملەش جەريانىدىكى تىرىشچانلىقى، تۆھپىلىرى ياكى خانلىقنىڭ خاراب بولۇشى، قاغان ۋە بەگلەرنىڭ نەسەبى ۋە ئۇلارغا مۇناسىدە ۋەتەنلىك تارىخى ۋە قەلەر ئەدەبىياتىنىڭ ئۆزىگە خاس بەدىئىي ئىپادىلەش ئالاھىدىلىكى ئاساسىدا جانلىق، ئوبرازلىق ئەكس ئەتتۈرۈلگەن؛ ئۈچىنچىدىن، «مەڭگۈتاش» لار تىل جەھەتتە نەسرىي تىلنى ئاساس، نەزمىي تىلنى قوشۇمچە قىلىپ، تىلنى قويۇق بەدىئىي تىل (ئەدەبىي ئەسەر تىلى) سەۋىيىسىگە يەتكۈزگەن. تۆتىنچىدىن، «مەڭگۈتاش» لارنىڭ بەدىئىي خۇسۇسىيىتى كۈچلۈك، يەنى ئۇلاردا ئىپادىلەنگەن مەزمۇنلارنىڭ تارىخ، تەزكىرە خاراكتېرى ئاساس بولسىمۇ، لېكىن

كاشۇ مەزمۇنلار ئەدەبىياتنىڭ تۈپ قانۇنىيىتى بولغان بەدىئىيەلەشتۈرۈش ياكى ئوبرازلاشتۇرۇش ئارقىلىق ئىپادىلەنگەن «شۇڭا، «مەڭگۈ تاش» لاردىكى بايانلار مەنتەقىلىق، تەسۋىرلەر كونكرېت، جانلىق، ئوبرازلار روشەن ئىندىۋىدۇئال خاراكتېرلەشكەن؛ بەشىنچىدىن، «مەڭگۈ تاش» تېكىستلىرىنىڭ ھەممىسى ئورتاق ھالدا تاشقا ئويۇپ قالدۇرۇلغان بولۇپ، ئەجدادلار ئۆزلىرىنىڭ تارىخىي ئىزلىرىنى ئەبەدىيەلەشتۈرۈشنى مەقسەت قىلغان.

يۇقىرىقىلاردىن شۇنى ئومۇملاشتۇرۇشقا بولىدۇكى، «مەڭگۈ تاش» لار مەيلى ئىدىيىۋى خاھىش جەھەتتە، مەيلى تىل ياكى ژانىر ۋە ئۇسلۇب جەھەتتە بولسۇن، زور دەرىجىدىكى ئورتاقلىققا ئىگە بولۇپ، تەبىئىي رەۋىشتە «مەڭگۈ تاش» چىلىق ئەدەبىي ئېقىمىنى شەكىللەندۈرگەن. بىز بۇ جەھەتتە تېخىمۇ چوڭقۇرلاپ مۇلاھىزە يۈرگۈزۈپ، ئۇنىڭدىكى ئېسىل ئەنئەنىلەرگە ۋارىسلىق قىلىپ، بۈگۈنكى زامان ئەدەبىياتىمىزنىڭ تەرەققىياتى ئۈچۈن خىزمەت قىلدۇرۇشىمىز لازىم.

3. قەدىمكى ئەدەبىياتىمىزدىكى دىداكتىزم (پەندە - نەسىھەتچىلىك) ئەدەبىي ئېقىمى

دىداكتىك — گرېكچە didactos (ئىبرەت) سۆزىدىن كەلگەن ئاتالغۇ بولۇپ، ئوقۇرمەنلەرنىڭ ئوڭاي ئەستە قالدۇرۇشنى كۆزدە تۇتۇپ، پەلسەپىۋى، ئەخلاقىي قائىدىلەرنى، تەربىيەلەش خاراكتېرىدىكى ئىلمىي پىكىر ۋە دەۋەت - نەسىھەتلەرنى بەدىئىي شەكىللەردە بەدىئىي ئوبرازلار ئارقىلىق ئىپادىلەيدىغان ئەسەرلەر شۇ نام بىلەن ئاتالغان. شۇڭا، پەلسەپىۋى، ئەخلاقىي قائىدىلەرنى ئەدەبىيات شەكلى ئارقىلىق ئىپادىلەپ، كىشىلەرنى تەربىيەلەشنى ئاساسىي خاھىش

قىلغان يازغۇچى - شائىرلار گۇرۇھىنى دىداكتىزم (پەندە - نەسەھەت - چىلىك) ئەدەبىي ئېقىمى دەپ ئاتاش بىرقەدەر مۇۋاپىق دەپ قارىدۇق. دېمەك، دىداكتىزم ئەدەبىي ئەسەرلەردىكى ئىدىيىۋى خاھىش ئورتاقلىقىنى ئاساس قىلىدىغان بىر خىل ئەدەبىي ئېقىمدۇر.

دىداكتىزىملىق ئەدەبىي ئېقىم ئۇيغۇر ئەدەبىياتىدا ناھايىتى ئۇزاق تارىخقا ئىگە. ئابدۇرەھىم سابىت ئەپەندى «ئۇيغۇر كلاسسىك ئەدەبىيات تارىخى» ناملىق كىتابىنىڭ «دىداكتىك قوشاق ۋە شېئىرلار» سەھىپىسىدە مۇنداق بايان قىلغان: «قەدىمكى زامان قوشاقلىرى ئىچىدە يەنە تەربىيىۋى ئەھمىيىتى ھەم ئىجتىمائىي قىممىتى چوڭ بولغان قوشاقلاردىن بىرى ئەخلاقىي تەلىم - تەربىيە مەسىلىلىرىگە بېغىشلانغان قوشاق ۋە لىرىك شېئىرلار بولۇپ، ئۇ ئەخلاقىي، پەلسەپىۋى كۆزقاراشلارنى شېئىرىي تىل بىلەن ئوبرازلىق بايان قىلىپ، كىشىلەرنى ياخشى خۇلق، ئادەتلەرگە ئۈندەشتەك بىر قاتار ئالاھىدەلىكلىرى بىلەن باشقا خىلدىكى قوشاق شەكىللىرىدىن ئالاھىدە پەرقلىنىپ تۇرىدۇ. <دۇنۇ لۇغەتتە تۈرك> تە مىسال كەلتۈرۈلگەن قەدىمكى زامان قوشاقلىرى ئىچىدە خېلى زور سالماقنى ئەنە شۇ دىداكتىك قوشاق ۋە شېئىرلار ئىگىلىگەن. شۇڭا، دىداكتىزىمنىڭ يىلتىزىنى قەدىمكى خەلق قوشاقلىرى بىلەن باغلاپ تەھلىل قىلىشقا بولىدۇ.

قەدىمكى ئاتا - بوۋىلىرىمىز بۇ خىل قوشاق شەكىللىرى ئارقىلىق ئۆزلىرىنىڭ ئەخلاقىي، پەلسەپىۋى قاراشلىرىنى تەرغىپ قىلىپ، ئار - نومۇس، ئەخلاق - پەزىلەت، ئادەمگەرچىلىك، مەردلىك، ئادىللىق، كەمتەرلىككە ئوخشاش ئىنسانىي خىسلىەتلەرنى ئۇلۇغلىغان: جاھىللىق، تەرسالىق، ئاچ كۆزلۈك، كۆرەلمەسلىككە ئوخشاش ناچار ئىللەتلەرنى رەھىمسىز ئەيىبلەگەن. كىشىلەرنى ئىلىم - مەرىپەت ئىگىلەشكە، ھۈنەر ئۆگىنىشكە، ئەمگەك بىلەن تۇرمۇش ئۆتكۈزۈشكە، كەمسۆز، ئېغىر - بېسىق، راستچىل، سەمىمىي بولۇشقا، يالغانچىلىق قىلماسلىققا، ۋاقىتنى بوشقا ئۆتكۈزمەسلىككە،

مال - دۇنياغا بېرىلمەسلىككە ئۈندىگەن. مەسىلەن:

ئاسزلىكىڭ ئانۇغا
تىلدا چىقار ئەزگۈ سۆز.

(يامانلىققا ئادەتلەنمە، تىلىڭدىن ياخشى سۆز چىقسۇن.)
مانا بۇ قوشاقتا كىشىلەر يامان خۇلققا ئادەتلەنمەسلىككە، ياخشى
سۆزلۈك بولۇشقا دەۋەت قىلىنسا، تۆۋەندىكى قوشاقتا تىرىشىپ ئۆگى-
نىپ، ھېكمەت سىرلىرىنى ئېچىپ ئالىم بولۇشقا، ئەلدە ئىلىم-
پەن، مەرىپەت تارقىتىپ، خەلقنى جاھىللىق، نادانلىقتىن قۇتۇلدۇ-
رۇشقا، مەرتىۋىسى ئۆسكەنسىرى كەمتەر، كىچىك پېئىل بولۇشقا،
باشقىلارغا قولىدىن كەلگىنىچە ياخشىلىق قىلىشقا ئۈندەلگەن:

ئالغىل ئۈگۈت مەندىن، ئوغۇل، ئەردەم تىلە،
بويدا ئۇلۇغ بىلگە بولۇپ بىلگىڭ بىلە،
(ئالغىل ئۈگۈت مەندىن، ئوغۇل، ئەردەم يارات،
ئەلدە ئۇلۇغ ئالىم بولۇپ ئىلىمىڭ تارات.)
ئۇلۇغلۇقنىڭ بولسا سەن ئەزگۈ قىلغىن،
بولغىل كىشىك بەگلەر قاتىن ياخشى ئوغلان.
(مەرتىۋەڭ ئۆسكەنسىرى ياخشى قىلىقلىق بول،
بەگ ئالدىدا كىشىلەرگە ياخشىلىق قىل.)

...

دىداكتىك قوشاق ۋە شېئىرلار كىشىلەرنى ئەدەپ - ئەخلاققا،
ھۈنەر، ئىلىم - مەرىپەت بىلەن شۇغۇللىنىشقا ئۈندەشتە، ياخشى
خۇلق - ئادەتلەرنى ئۆزلەشتۈرۈپ، يامان ئىللەتلەردىن خالىي بولۇش
روھىدا تەربىيەلەشتە ھېلىمۇ ھەم چوڭقۇر رېئال ئەھمىيەتكە ئىگە
بولۇپ، ئۆرنەك قىلىپ ئۆگىنىشىمىزگە، قېتىرقىنىپ تەتقىق قىلد-

شىمىزغا ئەرزيدۇ. »^①

شىنجاڭ مائارىپ نەشرىياتى 2002-يىلى نەشر قىلغان «ئۇيغۇر كلاسسىك ئەدەبىيات تارىخى» دېگەن كىتابنىڭ «قوچۇ ئۇيغۇر خانلىقى دەۋرىدىكى ئەدەبىيات - سەنئەت» سەھىپىسىدە مۇنداق بايان قىلىندىغان: «بۇ دەۋردىكى شېئىرلار تەركىبىدە ئىجتىمائىي ئەخلاق تېمىسىدىكى شېئىرلار، پەندە - نەسەپتەر، ئوڭۇتلەر، ھېكمەتلىك مىسەرلەر ئالاھىدە دىققەتمىزنى تارتىدۇ. بۇ خىل شېئىرلاردا ئىنسانلارنىڭ گۈزەل ئەخلاق - پەزىلەتلىرىگە مەدھىيە ئوقۇلغان. تىل گۈزەللىكىگە ئېتىبار بېرىش، ساۋابلىق، ياخشى ئىشلارنى قىلىش، ئىنسانلىق بولۇش، ياۋۇز كىشىلەردىن يىراق تۇرۇش، ياخشى كىشىلەر بىلەن دوست بولۇش، ھەرخىل ناچار، بولمىغۇر قىلىقلاردىن ھەزەر ئەيلەش كېرەكلىكى ئالاھىدە تەكىتلەنگەن.»^②

يۇقىرىقى بايانلاردىن ئۇيغۇر ئەدەبىياتىدىكى دىداكتىزىملىق خاھىشنىڭ ناھايىتى ئۇزاق تارىخقا ئىگە ئىكەنلىكىنى، بۇ خىل ئىدىيىۋى خاھىشنىڭ مەيلى قاراخانىيلار خانلىقى تەۋەسىدىكى، مەيلى قوچۇ ئۇيغۇر خانلىقى تەۋەسىدىكى ئۇيغۇر ئەدەبىياتىنىڭ ئىدىيىۋى خاھىشىلىرىدا بولسۇن مۇھىم تەركىبىي قىسىم بولۇپ شەكىللەنگەنلىكىنى كۆرۈۋېلىشقا بولىدۇ.

«قۇتادغۇبىلىك» كە يېزىلغان نەسرىي (A) مۇقەددىمىدە مۇنداق

بايان قىلىنغان:

25. ئۇنىڭغا ھەربىرى بىر تۈرلۈك ئات ۋە لەقەب بەردى.

26. چىنلىقلار «ئەدەبۇلمۈلۈك» (شاھلارنىڭ ئەدەپ - قائىدىسى)

لىرى) دەپ ئاتىدى: ماچىن

27. مۈلكىنىڭ ھېكمىلىرى «ئايىنۇلمەلىكە» (مەملىكەتنىڭ

دەستۇرى)

28. دېسە، مەشرىقلىقلار «زىننەتۇلمۇرا» (ئەمىرلەر زىننىتى)

① ئابدۇرەھىم سابىت: «ئۇيغۇر كلاسسىك ئەدەبىيات تارىخى» 1-كىتاب 1-قىسىم 117، 118، 119، 120-بەتلەرگە قارالسۇن. 1982-يىلى نەشرى.
② «ئۇيغۇر كلاسسىك ئەدەبىيات تارىخى» 1-توم 229-بەتكە قارالسۇن.

تى) دېدى.

29. ئىرانلىقلار «شاھنامەنى تۈركىي» دەپ ئات قويدى.

30. بەزىلىرى «پەندنامەنى مۈلۈك» (پادشاھلارغا نەسەت)

دەپ ئاتىدى.

يۇقىرىقى بايانلاردىكى «قۇتادغۇبىلىك» نىڭ خاراكتېرى ھەققىدە كى «ئەدەبۇلمۈلۈك» (شاھلارنىڭ ئەدەپ - قائىدىلىرى)، «پەندنامەنى مەنى مۈلۈك» (پادشاھلارغا نەسەت) دېگەن تەرىپلەردىن ئەمەلىيەتتە بولسا بۇ داستاندىكى ھەر بىر مىسرالاردىن دىداكتىزىملىق (پەندە نەسەتچىلىك) خاھىشىنىڭ كۈچلۈك ئىكەنلىكىنى بىلەلەيمىز. گەرچە «قۇتادغۇبىلىك» داستاندىكى مەزمۇنلار دىداكتىك لىرىك قوشاقچىلاردا ئوتتۇرىغا قويۇلغاندەك نوقۇل، ئابستىراكت ئوتتۇرىغا قويۇلدى. سىمۇ، لېكىن ئۇنىڭدا يارىتىلغان گۈزەل، مۇكەممەل سىمۋولىستىك ئوبرازلار ۋاسىتىسى ئارقىلىق كىشىلەرنى گۈزەللىك، توغرىلىق، ياخشىلىققا ئۈندەش، يامانلىققا، رەزىللىككە قارشى تۇرۇش، نادانلىق، ھۇرۇنلۇقنى تۈگىتىش ھەققىدە ئۈگۈت بېرىپ، ئادىل، باياشات، ئاۋات، ئەركىن بولغان گۈزەل جەمئىيەت قۇرۇش غايىسىنى ئىپادىلەيدۇ.

ۋاھىتىجان غوپۇر، ئەسقەر ھۈسەيىنلەر «ئۇيغۇر كلاسسىك ئەدەبىياتى تېزىسلىرى» ناملىق كىتابىدا «قۇتادغۇبىلىك» نىڭ خاراكتېرى ھەققىدە مۇنداق دېگەن: «(قۇتادغۇبىلىك) زور ھەجىمدىكى دىداكتىك داستان بولۇپ، ئاپتور بۇنىڭدا خانلىقنى باشقۇرۇش يوللىرىنى، ئوردا خادىملىرىنىڭ بۇرچى ۋە ئەخلاق سۈپىتىنى، ئىلىم - مەرىپەتنىڭ ئەھمىيىتىنى، جەمئىيەت ۋە ئائىلە مەسىلىلىرىنى، شۇنداقلا ئۆزىنىڭ پەلسەپە ۋە ئەخلاقىي قاراشلىرىنى ئۆزىگە خاس بىر بەدىئىي ئۇسۇلدا، يەنى سىمۋولىك ئوبرازلار ئارقىلىق كۆركەم ۋە ساپ ئۇيغۇر ئەدەبىي تىلى بىلەن بايان قىلغان، بۇ مەنىدىن ئالغاندا (قۇتادغۇبىلىك) داستاننى مەزمۇن جەھەتتىن ئىجتىمائىي، پەلسەپەۋى ئەسەر؛ خاراكتېر جەھەتتىن دىداكتىك ئەسەر؛ تۈزۈلۈشى جەھەتتە

تىن شېئىرىي (بەدىئىي) ئەسەر دەپ ئاتاشقا بولىدۇ. ①
يۇقىرىقى بايانلارغا ئاساسلانغاندا، «قۇتادغۇبىلىك» داستانىنى
ئەينى زاماندىكى ئۇيغۇر دىداكتىزىملىق خاھىشىغا ۋەكىللىك قىلىدۇ.
ئان يىرىك ئەسەرلەرنىڭ بىرى دەپ ھېسابلاش مۇمكىن.

يەنە مىسال ئالساق، «ئەتەبەتۇل ھەقايق» نىڭ ھازىرقى زامان
ئۇيغۇر تىلىدىكى نەشرگە تەييارلىغۇچىلار سۆزىدە مۇنداق دېيىلگەن:
«ئەتەبەتۇل ھەقايق» دىداكتىك داستان بولۇپ، ئاپتور ئۆزىنىڭ
ئەخلاقىي، پەلسەپىۋى قاراشلىرىنى ئوبرازلىق شېئىرىي تىل بىلەن
بايان قىلىدۇ؛ ئىلىم - مەرىپەتكە، بىلىم ئېلىش ئۈچۈن تىرىشقان
كىشىلەرگە، مەردلىك، ئادىللىق، كەمتەرلىك قاتارلىق ئىنسانىي
خىسلەتلەرگە قىزغىن مەدھىيە ئوقۇيدۇ؛ بىلىمسىزلىك، جاھىللىق،
خەسسىلىك، ئاچ كۆزلۈك، تەكەببۇرلۇق قاتارلىق ئىللەتلەرنى قاتتىق
ئەيىبلەيدۇ ۋە مەسخىرە قىلىدۇ. ②

شىنجاڭ مائارىپ نەشرىياتى 2002-يىلى نەشر قىلغان «ئۇيغۇر
كلاسسىك ئەدەبىيات تارىخى» ناملىق كىتابنىڭ «ئەھمەد يۈكەنەكى»
سەھىپىسىدە مۇنداق بايان قىلىنغان: «ئەھمەد يۈكەنەكنىڭ
(ئەتەبەتۇل ھەقايق) (ھەقىقەت ئىشىكى، ھەقىقەت بوسۇغىسى) نام-
لىق ئەسىرى زامانىمىزغا يېتىپ كەلگەن پەلسەپىۋى ياكى دىداكتىك
داستان بولۇپ، ئۇنىڭدا ئىدىيىۋى مەزمۇن ئابستىراكت ئەخلاقىي ئۆ-
قۇم دائىرىسىدە ئىپادىلەنگەن. شائىر ئويىپىكتىكى كۆپرەك لىرىكىلىق
يول بىلەن سۈرەتلەيدۇ. بۇ ھال داستاننى سىياسىي، ئەخلاقىي لىرى-
كىلىق چاتما شېئىرلار تۈركۈمى ياكى توپلىمى دەپ قاراشقا ئېلىپ
كېلىدۇ. ③»

ۋاھىتىجان غوپۇر، ئەسقىر ھۈسەيىنلەر يازغان «ئۇيغۇر كلاسسىك
ئەدەبىياتى تېزىسلىرى» ناملىق كىتابنىڭ «ئەتەبەتۇل ھەقايق»
داستانىنىڭ ئىدىيىۋى مەزمۇنى» دېگەن سەھىپىسىدە مۇنداق بايان

① «ئۇيغۇر كلاسسىك ئەدەبىياتى تېزىسلىرى» 119. بەتكە قارالسۇن.
② «ئەتەبەتۇل ھەقايق»، مىللەتلەر نەشرىياتى 1980-يىلى نەشرى. 2-بەتكە قارالسۇن.
③ «غەپىرەتجان ئوسمان قاتارلىقلار تۈزگەن «ئۇيغۇر كلاسسىك ئەدەبىياتى تارىخى» 463-464.
465. بەتلەرگە قارالسۇن.

قىلىنغان:

«مەشھۇر ئەدىب ئەھمەد بىننى مەھمۇد يۈكەنەكى ئالانەلىق ئۆي-غۇر ئالىمى يۈسۈپ خاس ھاجىپ باشلاپ بەرگەن ئۇيغۇر كلاسسىك ئەدەبىياتىنىڭ ئەنئەنىۋى ئۇسلۇبى ئىزىدىن مېڭىپ <قۇتادغۇبىلىك> كە ئوخشاش تارىخىي ئەھمىيەتلىك دىداكتىك داستان <ئەتەتۇل ھە-قايىق> نى يېزىپ قالدۇردى.»

«ئەتەتۇل ھەقايىق» ھەققىدىكى يۇقىرىقى بايانلاردىن شۇنى مۇئەييەنلەشتۈرۈشكە بولىدۇكى، «ئەتەتۇل ھەقايىق» خاس دىداكتىك داستان بولۇش سۈپىتى بىلەن ئەينى دەۋردىكى ئۇيغۇر ئەدەبىياتىدا دىداكتىزىملىق ئىپادىلەشكە بېغىشلانغان ۋە كىلىك خاراكتېرىدىكى ئەسەرلەرنىڭ بىرى ھېسابلىنىدۇ.

II ۋەسىر ئۇيغۇر ئەدەبىياتىدىكى دىداكتىزىملىق ئەدەبىي ئېقىم-نىڭ يىرىك ۋەكىللىرىدىن بىرى خوجە ئەھمەد يەسەۋىدۇر. ئۇنىڭ «دىۋانى ھېكمەت» ناملىق مەشھۇر ئەسىرى ئەينى زاماندا پۈتكۈل شەرق مۇسۇلمان دۇنياسىدا ئۆزىنىڭ ئاجايىپ بەدىئىي سۈپەتكە ئىگە ھېكمەتلىرى ئارقىلىق ئۆز ئالدىغا «يەسەۋىيە» مەزھىپىنى شەكىللەندۈرۈپ زور شۆھرەت قازانغان.

يەسەۋى ھېكمەتلىرىدە ئالغا سۈرۈلگەن ئاساسلىق ئىدىيىلەر كۈچلۈك پەندە-نەسەت (دىداكتىك روھ) خاراكتېرىگە ئىگە بولسىمۇ، لېكىن بۇ خىل دىداكتىزىملىق خاھىش ئەھمەد يەسەۋىنىڭ كۈچ-لۈك سۈپىتى (تەسەۋۋۇپچىلىق) ئىدىيىسى بىلەن يۇغۇرۇلغان. قانداق بولۇشىدىن قەتئىينەزەر، «دىۋانى ھېكمەت» تەئىنسانلارغا گۈزەل ئىنسانىي پەزىلەتنى يوقاتماسلىق، يەنى شەيتانى نەپسىنىڭ كەينىگە كىرىپ، پاك ئەقىدىنى، پاك قەلبىنى، پاك ۋۇجۇدىنى يوقاتماسلىق ھەققىدە نەسەت بېرىپلا قالماي، بەلكى ئادەملەردىكى ناچار خاھىشلار، جەمئىيەتتىكى بۇزۇلۇش ۋە بىنورمال مۇناسىۋەتلەرگە، ئادالەتسىز ھۆكۈمدارلارغا، ئائىنىپ بايلارغا بولغان نارازىلىق، ئاجىز، مىسكىنلەرگە بولغان ھېسداشلىق ئىدىيىلىرىمۇ ئىپادىلەنگەن. مەسىلەن:

دۇنيا مېنىڭ دېگەنلەر، جاھان مالىن ئالغانلار،
كەركەس قۇشەدەك بولوبان ئول ھارامغا پاتمىشلەر.
موللا، مۇپنى بولغانلار، يالغان دەئۋا قىلغانلار،
ئاقنى قارا قىلغانلار ئول تامۇغە كىرمىشلەر.
قازى، ئىمام بولغانلار، ناھەق دەئۋا قىلغانلار،
ھىمار ياڭلىغ بولوبان يۈك ئاستىدا قالمىشلەر.
ھارام يېگەن ھاكىملار، رىشۋە ئالىب يېگەنلەر،
ئۆز بارماقنى تىشلەبان قورقۇپ كۆرۈپ قالمىشلەر.
تاتلىغ - تاتلىغ يېگەنلەر، تۈرلى - تۈرلى كىيگەنلەر،
ئالتۇن تەختتە ئولتۇرغانلار تۇپراق ئارا ياتمىشلەر.
مۆمىن قۇللار، سادىقلار سىدىقى بىلەن تۈرگانلار،
دۇنيالىغىن سەرپ ئېتىپ، ئۇجماق ھۆرىن قۇچمىشلار^①.

يۇقىرىقى مىسرالاردا شائىر خوجە ئەھمەد يەسەۋى بىر ياقىتىن
جەمئىيەتتىكى رەزىللىكلەرنى، بىر قىسىم ئادەملەردىكى يامان ئىللەت-
لەرنى پاش قىلسا، يەنە بىر تەرەپتىن يامان ئەمەل ۋە ناچار ئىللەتلەر
بىلەن ياشىغانلارنىڭ ئاقمۇتىنى سېلىشتۇرۇشتىن ئىبارەت بەدىئىي
ۋاسىتىلەر بىلەن ئوبرازلىق ئىپادىلەپ، شۇ خىل كىشىلەرگە ئاگاھلاند-
دۇرۇش خاراكتېرىدىكى دىداكتىك خاھىشنى ئىپادىلىگەن. شۇڭا،
ئەھمەد يەسەۋىنى ئەينى دەۋر ئۇيغۇر دىداكتىزىملىق ئەدەبىي ئېقىمىد-
نىڭ ۋەكىللىرىدىن بىرى ھېسابلىساق، ئۇنىڭ «دىۋانى ھېكمەت»
ناملىق ئەسىرىنى ئەينى دەۋر دىداكتىزىملىق خاھىشىغا ۋەكىللىك
قىلىدىغان يېرىك ئەسەرلەرنىڭ بىرى دەپ مۇقىملاشتۇرىمىز.

دېمەك، دىداكتىزىملىك ئەدەبىي ئىجادىيەت خاھىشى ئۇزاق زامان-
لاردىن بۇيان ئۇيغۇر خەلق قوشاقلىرى، ماقال - تەمسىللىرى، چۆ-
چەك - مەسەللىرىدىن تارتىپ ئوتتۇرا ئەسىر ئۇيغۇر يازما ئەدەبىياتىد-

① ئابدۇرەھىم سابىت: «ئۇيغۇر كلاسسىك ئەدەبىيات تارىخى» 1. كىتاب 1- قىسىم 369-، 370. بەتلەرگە قارالسۇن.

نىڭ ھەرقايسى تۈر - ژانىردىكى ئەسەرلىرىنىڭ ھەممىسىدە ناھايىتى چوڭقۇر يىلتىز تارتقان بولۇپ، مەيلى ئۇيغۇر خەلق ئىنجىز ئەدەبىياتى سەنئەتكارلىرى بولسۇن ياكى يازما ئەدەبىيات سەنئەتكارلىرى بولسا، ھەممىسى ئۆزلىرىنىڭ ئەدەبىي ئىجادىيەتلىرىدە ئىستىقبالىدىكىلىك رەۋىشتە دىداكتىزىملىق ئىدىيە - خاھىشنى ئىپادىلەپ، ئۇيغۇر ئەدەبىياتى تارىخىدا دىداكتىزىملىق ئەدەبىي ئېقىمىنى شەكىللەندۈرگەن. دىداكتىزىملىق خاھىشتىكى يازغۇچى - شائىرلىرىمىز ھەرقايسى دەۋرلەردە ئۆزىدىن ئىلگىرىكى ئەدەبىي ئىجادىيەتتە ئىپادىلەنگەن دىداكتىزىملىق ئىدىيەۋى خاھىشقا داۋاملىق ئىجادىي ۋارىسلىق قىلىپ، XI ئەسىردە «قۇتادغۇبىلىك»، XII ئەسىردە «ئەتەبەتۇل ھەقايق» ۋە «دىۋانى ھېكمەت» تىن ئىبارەت دىداكتىك خاھىشى كۈچلۈك بولغان يىرىك ئەسەرلەرنى بارلىققا كەلتۈردى. بۇنىڭغا ئاساسلىنىپ، XI ۋە XII ئەسىرلەرنى ئۇيغۇر دىداكتىزىملىق ئەدەبىي ئېقىمى ئىجادىيەتلىرىنىڭ گۈللەنگەن دەۋرى دەپسەك، يۈسۈپ خاس ھاجىپ، ئەھمەد مەھمۇد يۈكەنكى، خوجە ئەھمەد يەسەۋى قاتارلىق مۇتەپەككۈر، شا-ئىرلارنى ئەينى دەۋردىكى ئۇيغۇر دىداكتىزىملىق ئەدەبىي ئېقىمىنىڭ مەشھۇر ۋەكىللىرى ھېسابلايمىز.

ئۇيغۇر دىداكتىزىملىق ئىجادىيەت خاھىشى كېيىنكى دەۋرلەردە مەيدانغا كەلگەن ناسىردىن رابغۇزى، مەۋلانا ئاتايى، مەۋلانا سەككاكى، مەۋلانا لۇتقى، ئەمىر ئەلىشىر نەۋائى قاتارلىق شائىرلارنىڭ ئەدەبىي ئەسەرلىرىدە ھەتتا XVII، XVIII ئەسىرلەر ئۇيغۇر ئەدەبىياتىدىمۇ مەلۇم دەرىجىدە ئۆز ئىپادىسىنى تاپتى. مەسىلەن، مۇھەممەد سىدىق رەشىدى (1715 — 1800) ئۆزىنىڭ «سىدىقنامە» ناملىق دىداكتىك خاراكتېرىدىكى ئەسىرىنى يېزىپ قالدۇرغان. گەرچە كېيىنكى دەۋرلەردىكى ئۇيغۇر ئەدەبىياتىدا دىداكتىزىملىق خاھىش داۋاملىق ئىپادىلىنىپ كەلگەن بولسىمۇ، لېكىن XI، XII ئەسىرلەردىكىدەك قويۇق بولمىغان. شۇڭا، ئۇيغۇر ئەدەبىياتى تارىخىدا بارلىققا كەلگەن دىداكتىزىملىق ئەدەبىي ئېقىمىنى تېخىمۇ چوڭقۇرلاپ تەتقىق قىلىشقا توغرا كېلىدۇ.

دىداكتىزىملىق ئەدەبىي ئىقىمىنىڭ ئالاھىدىلىكىنى تۆۋەندىكى ئۈچ جەھەتتىن ئومۇملاشتۇرۇشقا بولىدۇ:

بىرىنچى، كىشىلىك تۇرمۇش، ئىجتىمائىي مۇناسىۋەتلەرنى ئەخلاىي، پەلسەپىۋى قائىدىلەر، ئۆلچەملەر يۈكسەكلىكىدە تۇرۇپ ئەكس ئەتتۈرۈپ، كىشىلەرنى ياخشىلىق، گۈزەللىك تۇيغۇسىغا ئىگە قىلىشنى، يامانلىق، ساختىلىق، رەزىللىككە قارىتا نەپرەت تۇيغۇسىدە غا ئىگە قىلىشنى، شۇ ئارقىلىق ھەقىقىي ئىنسانىي خىسلەتلەر، توغرا ئىجتىمائىي مۇناسىۋەت قارىشى بىلەن تەربىيەلەشنى مەقسەت قىلىدۇ.

ئىككىنچى، گۈزەل شېئىرىي تىل ئارقىلىق بەدىئىي ئوبراز يارىتىپ دىداكتىك خاھىشنى ئىپادىلەشنى ئاساس قىلىدۇ.

ئۈچىنچى، ژانىر جەھەتتە ماقال- تەمسىل، قوشاق، مەسەل، داستان شەكلىنى ئاساس قىلىپ دىداكتىك خاھىشنى ئىپادىلەيدۇ.

4. قەدىمكى ئەدەبىياتىمىزدىكى داستانچىلىق ئەدەبىي ئىقىمى

داستانچىلىق ئۇيغۇر شېئىرىيىتىدىكى بىر خىل يىرىك ژانىر- دۇر. ئۇيغۇر داستانچىلىقى ناھايىتى ئۇزاق تارىخقا ئىگە بولۇپ، بۇ خىل ژانىردا بارلىققا كەلگەن ئەدەبىي ئەسەرلەر خەلق ئېغىز ئەدەبىياتىمىز ۋە يازما ئەدەبىياتىمىزدا ناھايىتى زور سالماقنى ئىگىلەيدۇ. ئۇيغۇر داستانچىلىقى ئەڭ قەدىمكى ئەمگەك قوشاقلىرى، ئوۋ قوشاقلىرى، بايرام - مۇراسىم قوشاقلىرى ۋە شېئىرىي چۆچەك، مەسەللەر ژانىرلىرىنىڭ تەدرىجىي تەرەققىياتى ئاساسىدا بارلىققا كەلگەن.

ئۇيغۇر خەلق داستانلىرى مەزمۇن جەھەتتىن تارىختىكى زور ئىجتىمائىي ۋەقەلەرنى، قەھرىمان - باھادىرلارنىڭ ئىش - پائالىيەتلىرىنى، جەڭلەرنى، تۆھپىكار شەخسلەرنى ئەكس ئەتتۈرۈش بىلەن خاراكتېرلەنگەن. داستانلارنىڭ شېئىرىي تىل بىلەن يېزىلغانلىرى



كۆپ، نەسر شەكلىدە يېزىلغانلىرى ئاز، نەزىم ۋە نەسرىي شەكىل بىرلەشتۈرۈپ يېزىلغانلىرىمۇ بار. ئۇنىڭدا جانلىق شېئىرىي تەبىئىياتلار مۇكەممەل ھېكايە سۈزىتىلىرى ئارقىلىق بارلىققا كەلتۈرۈلىدۇ. ئەگەر ۋەتەن مەنىۋى مۇھىت ئارقىلىق لىرىك ھېسسىياتنى مەركەزلىك قىلىپ دىلەيدىغان لىرىك داستانلارمۇ بار.

ئۇيغۇر خەلق داستانلىرى ۋاينىلىق (مەدداھلىق) سەنئىتى ئاساسىدا بارلىققا كېلىپ، ۋاينىلارنىڭ ئاممىۋى سورۇنلاردا جامائەتكە ئېيتىپ بېرىشى، ئېغىزدىن ئېغىزغا كۆچۈش، كېيىنكىلەر تەرىپىدىن يېزىق بىلەن خاتىرىلىنىپ ساقلىنىش نەتىجىسىدە دەۋرىمىزگىچە يېتىپ كەلگەن.

ئۇيغۇر يازما داستانچىلىقىمۇ خەلق داستانچىلىقىنىڭ ئىدىيىۋى مەزمۇن ۋە بەدىئىي ئىپادىلەش شەكلى جەھەتلەردىكى ئەنئەنىلىرىگە ۋارىسلىق قىلىش ئاساسىدا بارلىققا كەلگەن.

ئەدەبىياتشۇناسلىرىمىزغا مەلۇمكى، داستانچىلىق ئۇيغۇرلارنىڭ ئەدەبىيات - سەنئەت ئىجادىيىتى تەركىبىدە سالمىقى بىرقەدەر زور بولغان بىر خىل ئەدەبىي ئېقىم ھېسابلىنىدۇ. بۇ ئېقىم داستان ژانىرىدا ئەدەبىي ئەسەر يېزىش ئورتاقلىقى ئاساسىدا شەكىللەنگەن. چۈنكى، ئۇيغۇر ئەدىبلىرى ئەزەلدىن داستانچىلىققا ئالاھىدە ئېتىبار بىلەن قاراپلا قالماي، بەلكى داستانچىلىقنى بىر مىللەتنىڭ ياكى بىر ئەدىبىنىڭ شېئىرىيەت ساپاسىنى ئۆلچەيدىغان ئالاھىدە بەلگە ھەم سىناق تېشى ھېسابلاپ كەلگەن. شۇڭا، كلاسسىك ئەدىبلىرىمىزدىن داستان يازمىغانلىرى يوق دېيەرلىك.

«ئۇيغۇر ئەدەبىيات تارىخىمىزغا نەزەر سالساق، نۇرغۇنلىغان داڭلىق داستانلار مەيدانغا كەلگەن. مەسىلەن، ھەجىم جەھەتتىن 338 قۇرلۇق <مۇقەددەس قەبرە> دەپ ئاتالغان <توۋا دۇئاسى> تەخمىنەن مىلادىيە IV، V ئەسىرلەرگە تەئەللۇق بولۇپ، ئۇيغۇر يازما ئەدەبىيات تارىخىدىكى مانى يېزىقى بىلەن ئۇيغۇر تىلىدا يېزىلغان ئەڭ چوڭ ھەجىمدىكى شېئىرىي شەكىلدىكى داستاندۇر. <مۇقەددەس قەبرە> دەپ ئاتالغان <توۋا دۇئاسى> نى تەتقىق قىلغۇچى ئىنگىلىز تۈركشۇناس

دوكتور لىئۇن كوفۇنۇمۇ: < بۇ دۇئا IV ، V ئەسىرلەردە ياشىغان ئۇيغۇرلارنىڭ بەدىئىي تەپەككۇر قابىلىيىتىنىڭ ئىران، خەنزۇ ۋە ۋىزانتىيىلىكلەردىن ئۈستۈن ئىكەنلىكىنى كۆرسىتىدىغان بىر ھۆججەتتۇر > دەپ ناھايىتى يۇقىرى باھالىغانىدى.^① < ئوغۇزنامە > داستانى مەشھۇر تارىخىي شەخس ئوغۇزخان ھەققىدىكى رىۋايەتلەر ئاساسىدا يارىتىلغان، نەسرىي يول بىلەن يېزىلغان قەدىمكى ئۇيغۇر داستانلىرىدىكى نىڭ بىرى بولۇپ، ئۇ تارىخىي، ئىجتىمائىي ۋە بەدىئىي قىممىتى جەھەتتىن جاھان ئەدەبىيات تارىخىدا ئەڭ شۆھرەتلىك ھېسابلانغان قەدىمكى يۇنان ئېپوسلىرىدىن بولغان < ئىلىئادا >، < ئودىسسە > بىلەن بىر قاتاردا تۇرىدىغان بىباھا، قىممەتلىك مەدەنىي مىراس بولۇپ ھېسابلىنىدۇ. >^②

«قەدىمكى ئۇيغۇر خەلقى دەدە قورقۇت (قورقۇت ئاتا) ھەققىدە مەخسۇس داستانلارنى توقۇپ چىقارغان، 1945- يىلى ئىستانبۇلدا نەشر قىلىنغان < تۈرك گرامماتىكىسى > ناملىق كىتابتا يېزىپ قالدۇرۇلغان < دەدە قورقۇت > رىۋايىتىدە قەدىمكى ئۇيغۇرچە سۆزلۈكلەرنىڭ خېلى كۆپ ساندا ئۇچرايدىغانلىقى ھەمدە ئۇنى قوۋۇزغا تەڭشەش قىلىپ ئېيتىدىغانلىقى ھەققىدىكى خاتىرىدىن تولۇق بىلەلەيمىز. ئەپسۇسكى، داستاننىڭ تولۇق تېكىستى دەۋرىمىزگە تولۇق يېتىپ كەلمەيگەن. >^③

يۇقىرىقىلاردىن باشقا، «تۇڭا ئالىب ئەر قىسسىسى»، «چىستان-نى ئېلىگ بەگ» داستانى قاتارلىق ئېپوس خاراكتېرلىك داستانلار بارلىققا كەلگەن. «تۇڭا ئالىب ئەر قىسسىسى» دە تۇڭا ئالىب ئەرنىڭ رىۋايەتلەردىكى تۈرك خاقانى ئىكەنلىكى، ئۇنىڭ ۋەتەن، خەلقىنى ياۋ-نىڭ تاجاۋۇزىدىن قوغداش جەھەتتىكى قەھرىمانلىقى، جاسارىتى قىز-غىن مەدھىيىلەنگەن.

① ئابدۇرەھىم سابىت: «ئۇيغۇر كلاسسىك ئەدەبىيات تارىخى» 1- كىتاب 1- قىسىم 143- بەتكە قارالسۇن.
 ② ئابدۇرەھىم سابىت: «ئۇيغۇر كلاسسىك ئەدەبىيات تارىخى» 1- كىتاب 1- قىسىم 144- بەتكە قارالسۇن.
 ③ ئابدۇرەھىم سابىت: «ئۇيغۇر كلاسسىك ئەدەبىيات تارىخى» 1- كىتاب 1- قىسىم 160- بەتكە قارالسۇن.

«چىستانى ئېلىگ بەگ» ئۇيغۇر خەلقىنىڭ قەدىمكى داستانى بولۇپ، قەدىمكى چىستانى ئېلىگ بەگنىڭ ياۋۇز جىن - ئالۋاستىلار بىلەن باتۇرلارچە ئېلىشىپ، ئالۋاستىلارنىڭ ئۆز ئېلى خەلقىگە كەل- تۈرگەن بالايىئاپەنلىرىنى تۈپ يىلتىزىدىن يوقىتىشتەك ئاجايىپ خەلق سارىتى قىزغىن مەدھىيىلىنىدۇ.

ئۇيغۇر داستانلىرىنى بارلىققا كېلىش شارائىتىغا ئاساسەن خەلق داستانلىرى ۋە يازما داستانلار (ئىمزالىق داستانلار) دىن ئىبارەت ئىككى تۈرگە ئايرىشقا بولىدۇ.

ئۇيغۇر خەلق داستانلىرىنىڭ سانى ئىنتايىن كۆپ بولۇپ، ھا- زىرغىچە رەتلىنىپ، يېزىققا ئېلىنىپ ئېلان قىلىنغانلىرى 100 پار- چىدىن ئاشىدۇ. بۇ ھەقتە «ئۇيغۇر كلاسسىك ئەدەبىيات تارىخى» دا مۇنداق بايان قىلىنىدۇ: «ئۇلار ئىچىدە <بىكەچ ئارىلان تېگىن>، <چىن تۆمۈر باتۇر>، <غېرىب - سەنەم>، <ئۆمەر باتۇر>، <نوزۇگۇم>، <سادىر پالۋان>، <ئابدۇرەھمان خوجا>، <لەيلى ۋە مەج- نۇن>، <تاھىر ۋە زۆھرە>، <پەرھاد ۋە شېرىن>، <ھۆرۈلغا ۋە ھەمرا- جان>، <قەمەر شاھ ۋە شەمسى جانان>، <سەنئۇبەر>، <قىزىل گۈلۈم>، <يۈسۈپ ۋە زۇلەيخا>، <بوز يىگىت>، <كاككۇك بىلەن زەينەپ>، <سىيىت نوچى> قاتارلىق داستانلارنىڭ خەلق ئارىسىدا تار- قىلىشى بىرقەدەر ئومۇمىي خاراكتېر ئالغان»^①.

شائىرلار ئىجادىي يېزىپ چىققان ئاپتورلۇق داستانلارمۇ ئۇيغۇر ئەدەبىيات تارىخىدا سان جەھەتتىن كۆپ بولۇپلا قالماي، سۈپەت جەھەتتىمۇ يۇقىرى سەۋىيىگە يەتكەن. بۇنداق داستانلار ئۇيغۇر ئەدەبى- يات تارىخىدىلا ئەمەس، دۇنيا ئەدەبىيات تارىخىدىمۇ يۈكسەك ئورۇنغا ئىگە. يۈسۈپ خاس ھاجىپنىڭ «قۇتادغۇبىلىك»، ئەھمەت يۈكسەك- نىڭ «ئەتەبەتۇل ھەقايىق»، لۇتىفىنىڭ «گۈل ۋە نەۋرۇز»، ئەلىشىر نەۋائىنىڭ «ھەيرەتۇل ئەبىرار»، «پەرھاد ۋە شېرىن»، «لەيلى ۋە مەجنۇن»، «سەبىئى سەبىيارە»، «سەددى ئىسكەندەر» قاتارلىق داستان-

① غەيرەتجان ئوسمان قاتارلىقلار تۈزگەن: «ئۇيغۇر كلاسسىك ئەدەبىياتى تارىخى»، شىنجاڭ مائارىپ نەشرىياتى، 2002- يىلى نەشرى، 1- توم 123- بەتكە قارالسۇن.

تانلىرى، ئەنە شۇنداق مەخگۇ ئۆلمەس ئابىدىدۇر. كېيىنكى دەۋرلەردە يازغۇچى - شائىرلار ئىجاد قىلغان نۇرغۇن داستانلارمۇ ئەلۋەتتە ئۇيغۇر ئەدەبىياتى خەزىنىسىدىكى بىياھا گۆھەرلەر ھېسابلىنىدۇ.

ئۇيغۇر داستانلىرى سان جەھەتتىن كۆپ بولۇشىغا قارىماي، ئىجادىيەت ئۇسۇلى، ئىدىيىۋى مەزمۇنى، قۇرۇلمىسى، تىلى ۋە باشقا ئىپادىلەش ۋاسىتىلىرىنىڭ ئوخشاشمىسىغا قاراپ رەڭگارەڭ ۋە خىل-مۇخىلدۇر.

روماننىڭ داستانلاردىن «گۈل ۋە نەۋرۇز»، «جاھاننامە» قاتارلىقلار بار.

سىمۋوللۇق داستانلاردىن «قىش بىلەن ياز» («تۈركىي تىللار دىۋانى» دا)، «بەك ۋە چاغىر»، «مۇھەببەتنامە ۋە مېھنەتكامە»، «گۈل ۋە بۇلبۇل»، «مېۋىنامە» قاتارلىقلار بار.

رېئالىستىك داستانلاردىن «رابىئە - سەئىدىن»، «نۇزۇگۇم»، «ئاتنامە»، ئابدۇرېھىم ئۆتكۈر ئەپەندىنىڭ «قەشقەر كېچىسى»، «ئۇلۇغ ئانا ھەققىدە چۆچەك» قاتارلىقلار بار.

قەھرىمانلىق داستانلىرىدىن «چىستانى ئېلىگ بەگ»، «چىن تۆمۈر باتۇر»، «ئۆمەر باتۇر»، «ياچىۋەك»، «ئابدۇرەھمان خوجا» قاتارلىقلار بار.

دىداكتىزىملىق داستانلاردىن «قۇتادغۇبىلىك»، «ئەتەبەتۇل ھەقا-يىق»، «مەھبۇبۇلقۇلۇب»، «سىدىقنامە» قاتارلىقلار بار.

ئەخلاقىي، پەلسەپىۋى خاھىشلىق داستانلاردىن «قۇتادغۇبىلىك»، «ھەيرەتۇل گېرەر»، «دۇررولئول نەجات» قاتارلىقلار بار. خىيالىي - فانتازىيىلىك داستانلاردىن «سەبىئى سەييارە»، «لىدسانۇتتەير»، «مەنسۇر» قاتارلىقلار بار.

تارىخىي شەخسلەر ھەققىدىكى داستانلاردىن «ئۆمەر باتۇر»، «سادىر پالۋان»، «سىيىت نوچى»، «نۇزۇگۇم»، «يەتتە قىزلىد-رىم» قاتارلىقلار بار.

تارىخىي ۋەقەلەر ھەققىدىكى داستانلاردىن «سەپەرنامە» (مۇھەممەد سىدىق زەلىلى)، «زەپەرنامە» (لۇتقى)، «غازات دەر مۈلۈك



چىن» (موللا بىلال نازىمى) قاتارلىقلار بار. داستانلاردىن غايىۋى جەمئىيەت، ئادىل پادىشاھ توغرىسىدىكى داستانلاردىن «سەددى ئىسكەندەر» (نەۋائى)، «ئىسكەندەرنامە» (زاھىد ناخون) «دىباچە» (ئابدۇرەھىم نىزارى) قاتارلىقلار بار. مۇھەببەت داستانلىرىدىن «پەرھاد ۋە شېرىن»، «سەنۋەز»، «ھۆرۈلقا ۋە ھەمراجان»، «قەمەر شاھ ۋە شەمسى جانان»، «غېرىب - سەنەم»، «تاھىر - زۆھرە»، «لەيلى ۋە مەجنۇن»، «ۋامۇق - ئۇزرا»، «مەسئۇد - دىلئارا»، «مەھزۇن - گۈلنەسا»، «رابىئە - سەئىد» قاتارلىقلار بار.

نەزمىي ۋە نەسرئىي شەكىل بىرلەشتۈرۈلۈپ يېزىلغان داستانلار - دىن «چىن تۆمۈر باتۇر»، «غېرىب - سەنەم»، «يۈسۈپ - ئەھمەد»، «ھۆرۈلقا ۋە ھەمراجان»، «قەمەر شاھ ۋە شەمسى جانان» قاتارلىقلار بار.

ئۇيغۇر ئەدەبىياتىدا بارلىققا كەلگەن داستانلارنىڭ زور كۆپچىلىمى كى نەزمىي شەكىلدە يېزىلغان، ئاز بىر قىسمى نەزمىي ۋە نەسرئىي شەكىل بىرلەشتۈرۈلۈپ يېزىلغان. خاس نەسرئىي شەكىلدە يېزىلغانلىرى ئىنتايىن ئاز. ئۇيغۇر داستانچىلىقى مەسنەۋى (ئىككىلىك)، مۇرەببە (تۆتلىك)، مۇخەممەس (بەشلىك) شەكىللىرىدە كۆپ يېزىلغان.

ئۇيغۇر داستانچىلىقىنىڭ پۈتكۈل ئۇيغۇر ئەدەبىياتىدىكى سالمىقى بىرقەدەر چوڭ بولۇپ، يۇقىرىدا تىلغا ئالغانلىرىمىز پەقەت خەلقىمىزگە كۆپرەك تونۇشلۇق بولغانلىرىدىن ئىبارەت. ئۇنىڭ ئۈستىگە بەزى تېمىلاردا قەدىمدىن ھازىرغىچە نۇرغۇن يازغۇچى - شائىرلار تەكرار يېزىپ كەلمەكتە. مەسىلەن، «پەرھاد - شېرىن»، «لەيلى ۋە مەجنۇن»، «تاھىر - زۆھرە»، «غېرىب - سەنەم»، «رابىئە - سەئىد» قاتارلىق مۇھەببەت تېمىسىغا بېغىشلانغان داستانلار ھەرقايسى دەۋر يازغۇچى - شائىرلىرى تەرىپىدىن تەكرار يېزىلغان.

پاكتلاردىن شۇنى مۇئەييەنلەشتۈرۈشكە بولىدۇكى، داستانچىلىق ئۇيغۇر خەلقى ئەڭ ياقتۇرىدىغان بىر خىل بەدىئىي شەكىل

بولۇپلا قالماي، يازغۇچى - شائىرلىرىمىز ئۆزلىرىنىڭ بەدىئىي تالانىدىن نامايان قىلىدىغان بىر خىل بەدىئىي شەكىل مۇپتىئەدە قەدىمدىن ھازىرغىچە ئۈزۈلمەي داۋاملىشىپ كېلىۋاتقان ئەدەبىيات ھادىسىسى ياكى ئەدەبىي ئېقىم بولۇپ شەكىللەنگەن. شۇڭا، ئۇيغۇر داستانچىلىق ئەدەبىي ئېقىمىنى چوڭقۇرلاپ تەتقىق قىلىش ئەدەبىي مىراسلارغا ۋارىسلىق قىلىپ، ئېسىل ئەنئەنىلەرنى جارى قىلدۇرۇپ، بۈگۈنكى دەۋر ئۇيغۇر ئەدەبىياتى، جۈملىدىن ئۇيغۇر داستانچىلىقىنى تېخىمۇ تەرەققىي قىلدۇرۇشتا مۇھىم ئەھمىيەتكە ئىگە.

5. قەدىمكى ئەدەبىياتىمىزدىكى تەنقىدىي رېئاللىزم ئېقىمى

«تەنقىدىي رېئاللىزم» دېسە، بىر قىسىم ئەدەبىياتشۇناسلىرىمىز مەيلى ئەدەبىيات تارىخى ياكى ئەدەبىي تەنقىدچىلىك نۇقتىسىدىن بولسا، بۇ ئاتالغۇ گويا XIX ئەسىر غەرب ئەدەبىياتىغا ماس كېلىدۇ. خاندەك، شەرق ئەدەبىياتى ياكى ئۇيغۇر ئەدەبىياتىغا ماس كەلمەيدىغان دەك، ئۇيغۇر ئەدەبىياتىدا تەنقىدىي رېئاللىزملىق ئىدىيە - خاھىش مەۋجۇت بولمىغاندەك، ئۇيغۇر ئەدەبىياتى ئۆز تەرەققىياتىدا تەنقىدىي رېئاللىزملىق ئىجادىيەت ئۇسۇلىنىڭ پىرىنسىپلىرىغا ئۇيغۇن كېلىدۇ. خان ئىجادىيەت خاھىشىنى ئىپادىلەپ باقمىغاندەك تۇيغۇدا بولىدۇ. شۇڭا، ئۇلار مەيلى ئەدەبىيات نەزەرىيەسى، ئۇيغۇر كلاسسىك ئەدەبىيات تارىخى دەرسلىكلىرىدە ياكى ئۇيغۇر ئەدەبىياتىغا دائىر ماقالە - ئەسەرلىرىدە بولسۇن، «شەرق تەنقىدىي رېئاللىزملىق ئەدەبىياتى» ياكى «ئۇيغۇر تەنقىدىي رېئاللىزملىق ئىجادىيەت ئېقىمى» دېگەندەك ئاتالغۇلارنى قوللىنىپ باقمىدى ياكى تەنقىدىي رېئاللىزملىق ئىجادىيەت پىرىنسىپلىرىنى ئۇيغۇر ئەدەبىياتىغا تەتبىقلاپ باقمىدى.

مەلۇم خىل ئىجادىيەت ئۇسۇلى ياكى مەلۇم ئەدەبىي ئېقىم گەرچە مەلۇم رايون، مەلۇم دەۋردە بارلىققا كەلسىمۇ، لېكىن ئىنسانلارنىڭ ئىدىيە، مەدەنىيەت ئالماشتۇرۇشى توختاپ قالمايدىغان ھەمدە توسۇپ

قالغىلى بولمايدىغان تارىخىي مۇقەررەلىك. شۇڭا، ياۋروپادا بارلىققا كەلگەن تەنقىدىي رېئالزىملىق ئىجادىيەت ئېقىمى ئاسىيادا ياكى ئۈي-غۇر ئەدەبىياتىدا بارلىققا كەلمىگەن دەپ ھېچكىم ئېيتالمايدۇ. مەن ئىلگىرىكى بىرنەچچە ماقالەمدە ئەدەبىي ئېقىملارنىڭ شەكىللىنىشى ۋە مەۋجۇت بولۇپ تۇرۇشى ھەمدە ئۇيغۇر ئەدەبىياتىدىكى بەزى ئەدەبىي ئېقىملار ھەققىدە توختالغانىدىم. بۇ ماقالەمدە تەنقىدىي رېئالزىم قانداق ئىجادىيەت خاھىشى؟ ئۇ ئۇيغۇر ئەدەبىياتىدا قاچاندىن باشلانغان؟ قاچانلاردا ئەدەبىي ئېقىم خاراكتېرىگە ئىگە بولغان؟ دېگەن مەسىلىلەر ھەققىدىكى قاراشلىرىمنى كەسىپداشلارنىڭ دىققىتىگە سۈن-ماقچى.

ئابلەت ئۆمەر تۈزگەن، مىللەتلەر نەشرىياتى 1984-يىلى نەشر قىلغان «ئەدەبىيات نەزەرىيىسىگە دائىر ئاساسىي بىلىملەر» ناملىق كىتابتا: «تەنقىدىي رېئالزىمنىڭ تۈپ خۇسۇسىيىتى زۇلمەتلىك كونا تۈزۈمنى ۋە بارلىق چىرىكلىك، ئەكسىيەتچىلىكلەرنى بەدىئىي ئوبراز ئارقىلىق ئۈزۈل - كېسىل پاش قىلىپ ۋە رەھىمسىزلىك بىلەن تەنقىد قىلىپ، ئۇنىڭ مۇقەررە ھالاك بولىدىغانلىقىنى كۆرسىتىپ بېرىش-تىن ئىبارەت» دېيىلگەن بولسا، مەھمۇد زەيدى، سەمەت دۈگايلى تۈزگەن، مىللەتلەر نەشرىياتى 1988-يىلى نەشر قىلغان «ئەدەبىيات ئاتالغۇلىرى لۇغىتى» دە: «تەنقىدىي رېئالزىم XIX ئەسىرنىڭ باشلىرىدا ياۋروپا ئەدەبىيات - سەنئىتىدە يېتەكچىلىك ئورۇنىنى ئىگىلەشكە باشلىغان ئەدەبىيات - سەنئەت پىكىر ئېقىمى. تەنقىدىي رېئالزىمنىڭ ئالاھىدىلىكى شۇكى، ئىجتىمائىي مەسىلىلەرنى تەتقىق قىلىش، رېئاللىقنى چىنلىق بىلەن ئەكس ئەتتۈرۈش ۋە كاپىتالىزم جەمئىيىتىنىڭ ئىچكى جاراھەتلىرىنى پاش قىلىش قاتارلىق نۇقتىلارغا ئەھمىيەت بېرىلگەن، ئەمگەكچى خەلق تەقدىرىگە ھېسداشلىق قىلىش ۋە كاپىتالىزمنىڭ «مەڭگۈلۈك» لىكىگە گۇمانلىنىش تەۋسىيە قىلىنغان» دېيىلگەن.

مەمتىلى قادىر تۈزگەن، قەشقەر پېداگوگىكا ئىنىستىتۇتى پەن-تەتقىقات بۆلۈمى 1981-يىلى باستۇرغان «ئەدەبىيات نەزەرىيىسىدىكى

ئاتالغۇلارغا ئىزاھات» ناملىق كىتابتا: «تەنقىدىي رېئاللىزم XIX ئەسىرنىڭ باشلىرىدا ياۋروپا ئەدەبىيات - سەنئىتىدە يېتەكچىلىك ئو- رۇنى ئىگىلەشكە باشلىغان ئەدەبىيات - سەنئەت پىكىر ئېقىمى. تەنقىدىي رېئاللىزمنىڭ ئالاھىدىلىكى شۇكى، ئۇنىڭدا ئىجتىمائىي مە- سىلىلەرنى تەنقىق قىلىشقا ئالاھىدە دىققەت قىلىنغان، رېئاللىزملىق پوزىتسىيە قوللىنىپ رېئال تۇرمۇشنىڭ قىياپىتى چىنلىق بىلەن ئەكس ئەتتۈرۈلگەن. كۆپلىگەن تىپىك ئەھمىيەتكە ئىگە ئاقسۆڭەك، بۇرژۇئالار ئوبرازى يارىتىلىپ، فېئوداللىق جەمئىيەت ۋە كاپىتال- لىزم جەمئىيىتىنىڭ ئىچكى قىسمىدىكى يىرگىنچىلىك ھادىسىلەر ئې- چىپ تاشلانغان، تەنقىد قىلىنغان» دېيىلگەن.

يۇقىرىقى بايانلار بىلەن ھەرقايسى ئەل ۋە ئېلىمىزنىڭ تەنقىدىي رېئاللىزملىق خاھىشقا ئىگە ئەدەبىي ئەسەرلىرىنىڭ ئومۇمىي ئەھۋالى- نى بىرلەشتۈرۈپ قارىغىنىمىزدا شۇنداق دېيىشكە بولىدۇكى، تەنقىد- دىي رېئاللىزمدا ھەرقايسى جەمئىيەتلەردىكى ھۆكۈمرانلار بىلەن ئەم- گەكچى خەلق ئوتتۇرىسىدا مەۋجۇت بولغان ماھىيەتلىك زىددىيەتلەر- نى، ئەكسىيەتچى ھۆكۈمرانلارنىڭ رەزىللىكىنى، كونا ئىجتىمائىي ئۈزۈمنىڭ چىرىكلىكىنى مۇرەسسەسىز پاش قىلىش بىلەنلا قالماي، بەلكى خەلق ئىچىدىكى خاتا ئىدىيەۋى خاھىش ۋە چاكىنا ھەرىكەتلەرمۇ پاش قىلىنىدۇ، تەنقىدلىنىدۇ. قىسقىسى، تەنقىدىي رېئاللىزم پۈتكۈل ئىنسانىيەتنىڭ ئورتاق ماددىي، مەنىۋى مەنپەئىتى ۋە ئۇلارنىڭ ئىچىدە- مائىي تەرەققىياتى تەرەپتە تۇرۇپ، ئۇنىڭغا زىيانلىق ئىدىيە - خا- ھىش، ھەرىكەت ۋە ئۇسۇللارنىڭ ھەممىسىگە قارشى تۇرۇشنى، ئۇ- لارنى پاش قىلىش ۋە قامچىلاشنى تۈپ پىرىنسىپ قىلغان ئىلغار ئەدەبىي ئېقىم بولۇپ، ئۇ سەنئەت شەكلى ئارقىلىق جەمئىيەتتىكى رەزىللىكلەرنى پاش قىلىش، تەنقىدلەش بىلەن ئىجتىمائىي مۇناسىۋەت- لەردىكى ئىدىيە، ھەرىكەت تەڭپۇڭلۇقىنى ساقلاش ئۈچۈن ئاكتىپ خىزمەت قىلىشنى مەقسەت قىلغان. نەزەرىيە جەھەتتىن ئېيتقاندا، ئەنە شۇنداق خاراكتېرگە ئىگە بولالغان ئەدەبىيات تەنقىدىي رېئاللىزم- لىق ئەدەبىيات بولالايدۇ. ئەگەر ئەنە شۇنداق ئورتاق ئالاھىدىلىككە

ئىگە بولغان ئەدەبىيات مەلۇم دەۋردە مەلۇم كۆلەم ھاسىل قىلالسا (يازغۇچى - شائىرلار گۇرۇھىنى شەكىللەندۈرەلمىسە) ۋە مەلۇم ئىجىمائىي تەسىرگە ئىگە بولالسا، ئۇ ھالدا تەنقىدىي رېئاللىق ئەدەبىي ئېقىمنى شەكىللەندۈرگەن بولىدۇ.

ئەمدى نەزىرىمىزنى ئۇيغۇر ئەدەبىياتى ئۆز تەرەققىياتىدا تەنقىدىي رېئاللىق خاھىشلارنى ئىپادىلىگەنمۇ؟ دېگەن مەسىلىگە ئاغدۇرۇپ باقايلى.

ئۇيغۇر ئەدەبىياتى ئاجايىپ گۈزەللىكى ۋە رەڭدارلىقى بىلەنلا ئەمەس، تارىخنىڭ ئۇزاقلىقى بىلەنمۇ ئېلىمىز ئەدەبىيات تارىخىدا، جۈملىدىن دۇنيا ئەدەبىيات مۇنبىرىدە نېگىشلىك ئورۇنغا ئىگە. ئۇ تارىخىي تەرەققىياتى جەريانىدا ئىلغار ئىجتىمائىي خاھىشقا ئىگە بەدەئىي ئوبرازلارنى يارىتىپ، جەمئىيەتتىكى رەزىللىكلەرنى پاش قىلىپ، قامچىلاپ، ئەمگەكچى خەلقنىڭ دەردىگە دەرىمان بولۇپ، ئۇلارنى روھىي ئوزۇق بىلەن قۇۋۋەتلەندۈرۈپ، ياشاشقا، كۈرەش قىلىشقا ئىلھاملاندۇرۇپ كەلگەن. خەلق ئەدەبىياتىدىن ئېلىپ ئېيتساق، خەلق قىمىزىدە «پادىشاھنىڭ ئوت قويۇشىغا رۇخسەت، پۇقرانىڭ چىراغ يېقىشىغا رۇخسەت بولمۇ؟»، «كەتمەن چاپقان جىگدە يەر، ئوڭدا ياتقان گىردە»، «ئەلنى شاد قىلساڭ ئېشىڭنى يەرسەن، ئەلنى قاقە شاتساڭ بېشىڭنى يەرسەن»، «يالاقچى يالاپ تويماس، غالچا غاچاپ تويماس» دېگەندەك ماقال - تەمسىللەر بار. خەلق قوشاقلىرىدىن:

«ئاه ئۇرارمەن، ئاه ئۇرارمەن،

ئاهلىرىم تۇتقاي سېنى.

كۆز يېشىم دەريا بولۇپ،

بېلىقلىرىم يۇتقان سېنى.»

دېگەندەك قوشاقلار بار.

يۇقىرىقىدەك ماقال - تەمسىل ۋە قوشاقلاردا ئەكسىيەتچى ھۆكۈمران گۇرۇھلارنىڭ ياكى پەزىلەتسىز، چاكىنا ئادەملەرنىڭ رەزىلىتى.

لىكى پاش قىلىنغان، قامچىلانغان. خەلقنىڭ رەزىللىكىگە بولغان غەزەپ - نەپرىتى ئىپادىلەنگەن.

يەنە ئالايلى: ئىسلامىيەتتىن كېيىن بارلىققا كەلگەن خەلق داس-تاتلىرىدىن «غېرىپ - سەنەم» دە غېرىپ بىلەن سەنەمدىن ئىبارەت ئاشىق - مەشۇقلارنىڭ ۋىسال ئارزۇسىغا يېتىش يولىدا تارتقان مۇ-شەققەتلىرىنى تەسۋىرلەش جەريانىدا ئادالەتسىز زاماننىڭ بىگۇناھ ئا-دەملەرنى زۇلۇم زەنجىرى بىلەن باغلاپ، ئۇلارنى دەرد - ئەلەم دەريا-سىغا غەرق قىلغانلىقىنى ئەكس ئەتتۈرۈپ، خەلقنىڭ جاپاكار زامانغا بولغان غەزەپ - نەپرىتى ئىپادىلەنگەن. مەسىلەن:

غېرىپ شاھ ئابباسخان تەرىپىدىن بەكرى شەھىرىدىن باغدادقا پالانغاندا:

«غېرىپ دەرىلەر، ئىلاجىم يوق كەتمەككە،
شۇم پەلەك يېزىلدى جۇدا ئەتمەككە.
كېچە - كۈندۈز يىغلاپ قانلار يۇتمەككە،
يىغلىما سەنەمجان، كەتسەم كېلۈرمەن.»

دەپ پەرياد چېكىدۇ.
غېرىپ پالانغاندىن كېيىن، يەتتە كېچە - كۈندۈز يول يۈرۈپ،
دەشت - باياۋاندا قاراقچىلار قولىغا چۈشۈپ قالىدۇ. قاراقچىلار ئۇنى
ئۆلتۈرمەكچى بولىدۇ. بۇ چاغدا غېرىپ:

«ياقامنى چاك ئېتىپ ئەيلىسەم پەرياد،
يىقىلسۇن، بۇزۇلسۇن بۇ چەرخى ناشاد.
غېرىپ بولدۇم قاراقچىلار قولىدا بەربات،
يار جامالنى كۆرمەي ئۆلەر ئوخشايمەن.»

دەپ نالە قىلىدۇ.
ئاغىچا ئانا غېرىپ بىلەن سەنەمنى چاھار باغدا ئۇچراشتۇرغاندا،
ئۆز يۇرتىدىكى مەھبۇبىنى ئەسلەپ كۆڭلى بۇزۇلۇپ:

«قاپا پەلەكنىڭ دەردىدىن،
يۈرەكىمدە داغلار قالدى.
بۇلبۇللار ئايرىلدى گۈلدىن،
بىنەپشلىك باغلار قالدى.»^①

دەپ نالە قىلىدۇ.

يۇقىرىقى مىساللاردا ئەمگەكچى خەلقنىڭ جاپاكار زاماننىڭ زۇل-
مىغا بولغان قارشىلىقى، غەزەپ- نەپرەتنىڭ ئىنتايىن كۈچلۈك
ئىپادىلەنگەنلىكىنى كۆرۈۋالالايمىز. بىز «غېرىب - سەنەم» گە ئوخ-
شاش رەزەللىكنى پاش قىلغان، تەنقىد قىلغان ئەسەرلەرنى تەنقىدى
رېئالزىملىق خاھىشى كۈچلۈك ئەسەرلەر دەپمۇ تۇرالمايمىز. بۇنىڭ-
دىن تەنقىدى رېئالزىملىق خاھىشنىڭ ئۇيغۇر ئەدەبىياتىدا يىلتىزد-
نىڭ چوڭقۇرلۇقى، تارىخىنىڭ ئۇزاقلىقىنى كۆرۈۋالالايمىز.

تەنقىدى رېئالزىملىق ئىجادىيەت خاھىشى رېئالزىملىق ئىجاد-
ىيەت خاھىشنىڭ ئالاھىدە بىر خىل شەكلى ۋە بىر خىل تەرەققىيات
باسقۇچى. ئۇنىڭ ئىجتىمائىي رېئاللىقتىكى زىددىيەتلەر بىلەن مۇناسى-
ۋىتى ئىنتايىن زىچ. ئالاھىلى: فېئوداللىق جەمئىيەتنىڭ ئاخىرقى
مەزگىللىرىدە فېئوداللىق تۈزۈم ئىنتايىن چىرىكلەشكەن، فېئودال
ئاقسۆڭەكلەر ئۆزلىرىنىڭ شان - شۆھرىتى، ئەيىش - ئىشلىتىشى ئۈچۈن
خەلقنى دەھشەتلىك ئېكسپىلاتاتسىيە ۋە تالان - تاراج قىلغان، جەمئى-
يەتنى ئادالەتسىزلىك، ئەخلاقسىزلىق، بۇزۇقچىلىق ۋە قاراڭغۇلۇق
قاچىلىغان. بۇنداق ئەھۋالدا خەلقنىڭ زۇلۇم - سىتەمگە، ئادالەتسىز
زامانغا بولغان غەزەپ - نەپرەتى كۈندىن - كۈنگە ئۇلغايغان. بۇنداق
مەزگىللەردە قەلبى ئويغاق، ۋىجدانلىق، ئەركىنچى، ئىلغار پىكىر-
لىك يازغۇچى - شائىرلار خەلققە ھېسداشلىق قىلىپ، جەمئىيەتتىكى
رەزىللىكلەرنى، كىشىلەر ئارىسىدىكى ناچار ئىللەتلەرنى رەھىمسىز
پاش قىلغان، قامچىلىغان. مەسىلەن:

XII ئەسىرنىڭ ئاخىرى، XIII ئەسىرنىڭ باشلىرىدا ياشىغان
ئاتاقلىق شائىر ئەھمەد مەھمۇد يۈكەنكى «ئەتەبەتۇل ھەقايىق» ناملىق

داستاندا ئاچ كۆز، بېخىل ئادەملەرنىڭ يىرگىنچلىك قىياپىتىنى، رەزىل خاراكتېرىنى ئوبرازلىق تىل بىلەن «داۋالاپ ساقايتقىلى بولمايدىغان كېسەل» گە ئوخشىتىپ مۇنداق تەسۋىرلىگەن:

«يىغىش بىلەن ئاچ كۆز، بېخىلنىڭ كۆڭلى توپمايدۇ،
ئۇ مال-دۇنياغا قۇلدۇر، مال-دۇنيا ئۇنىڭغا ھاكىمدۇر. ②»
شائىر تەكەببۇرلۇق ھەققىدە مۇنداق يازغان:
«تەكەببۇرلۇق تونىنى كىيگەن بولساڭ تېز سال، خەلققە غادايدىغان
بولساڭ تىلىڭنى تۈزەت. ③»

شائىر يەنە ئەينى زاماننى قاپلاپ كەتكەن بۇزۇقلۇق، ئىشرەتپە-
رەسلىك، ئىككى يۈزلىمىلىك قاتارلىق ئىللەتلەرنى چوڭقۇر پاش
قىلىپ:

«كىم ئىككى يۈزلىمىچى بولسا شۇ ئەتىۋارلىق بولۇۋاتىدۇ،
ئەتىۋارلىق بولمىمەن دېسەڭ مالڭ، ئىككى يۈزلىمىچى بول.
كىم يوللۇق بولسا ئۇنىڭغا يول يوقتۇر،
كىم يولسىز بولسا ئۇنىڭغا يول كەڭدۇر. ④»

دەپ يېزىپ، زاماننى قاپلىغان ناچار ئىللەتلەرنى قاتتىق تەنقىدلىگەن.
مەۋلانا ئەبەيدۇللا لۇتقىمۇ «گۈل ۋە نەۋرۇز» داستاندا زاماننىڭ
زۇلمى ئۈستىدىن، ھۆكۈمرانلار ئەيىب - ئىشرەتتە، بىچارە خەلق
بولسا قايغۇ - ھەسرەتتە كۈن ئۆتكۈزىدىغان ئادالەتسىز تۈزۈم ئۈستىدە-
دىن شىكايەت قىلىپ:

«سەن تەخت ئۈستىدە ئولتۇرۇپ شاراب ئىچىسەن،
مەن ھوشىنى يوقاتقان خار - زار ئەسىرمەن.
سەن ئەيىب - ئىشرەت بىلەن مەشغۇلسەن،
مەن كۆز ياشلىرىم بىلەن قان ئاققۇزىمەن.»



سەن تەخت ئىگىسى بولغان پادشاھسەن.
مەن سەھەرلەردە ئاھ - پەرياد چەككۈچمەن. ⑤
دەپ يازغان.

ئەلىشىر نەۋائىنىڭ «ھەيرەتۈل ئەبرار» داستانىنىڭ ئاساسىي قىسمى يەككە ماقالىلەردىن تەركىب تاپقان بولۇپ، ئۇلارنىڭ كۆپ قىسمىدا زالىم ھۆكۈمرانلار پاش قىلىنغان، قامچىلانغان. رىياكار سوپى - زاھىتلار مەسخىرە قىلىنغان ۋە تەنقىدلەنگەن. شائىر جاھىللىق، مۇناپىقلىق، تەمەخۇرلۇق قاتارلىق ئىللەتلەرنى غەزەپ بىلەن سۆككەن. ئەل - يۇرتنى بۇلاش، خەلققە زۇلۇم سېلىش ھېسابىغا ھەشەمەتلىك قەسىر - قەلئەلەرنى سالدۇرۇپ ئەيش - ئىشرەتتە ياشىغان زالىم پادشاھلارغا قاتتىق نەپەرتلەنگەن. مەسىلەن:

«بۇ شۇنداق قەسىركى، ئۇ يەردە بەزمىلەر دائىم تەييار، (ئۇ) فەردەۋسى ئاتلىق جەننەتنىڭ ئەينەن ئۆزىدەك زىننەتلەنگەن. (ئۇ يەردىكى) قىزىل ياقۇتلار ۋە بوياقلار خەلقنىڭ قېنىدىن بىنا بولغان، ئۇلارنىڭ (ھۆكۈمرانلارنىڭ) كۆزلىرىگە ئۇيقۇ يولماسلىقىدىكى سەۋەب، ھەربىرى خەلققە زۇلۇم سېلىشقا تەييار تۇرغانلىقىدىن ئىدى.

...

(ئەي زالىملار)، كۈندۈزى زۇلۇم قىلىسەن، كېچىسى فىسقى - فاسات، بۇ زۇلۇم بىلەن فىسقى - فاساتنىڭ قاچانغىچە داۋام قىلار؟» ⑥

نەۋائى «پەرھاد - شېرىن» داستانىدا خۇسراۋ، ھىيلىگەر مو - ماي، شىرويا قاتارلىق سەلبىي ئوبرازلارنى يارىتىش ئارقىلىق رەزىل ئادەملەرنىڭ تاجاۋۇزچىلىق، شەخسىيەتچىلىك، بەتئىيەتلىك، يالغانچىلىق، ھىيلىگەرلىكتىن ئىبارەت ئىپلاس ئىللەتلەرنى غەزەپ بىلەن پاش قىلغان، قامچىلىغان. ئۇ خۇسراۋ ھەققىدە:

«شۇ قەدەر چوڭ ۋەھشىيلىك بىلەن لەشكەر تارتىپ، يۈز مىڭلىغان قان تۆككۈچى قىلىچىنى ئاسمانغا ئوينىتىدۇ. (ئۆزى ياخشى كۆردۈم دېگەن قىزنىڭ) ئۆلكىسىنى تالايدۇ، خەلقنى ئۆلتۈرىدۇ،

تەندىن باشنى جۇدا قىلىدۇ، باشتىن تاجىنى ئالىدۇ»^⑦ دەپ يازسا،
ھىلىگەر موماي ھەققىدە مۇنداق يازغان:

«يۈزلىگەن ئالدامچىلىق سىزىقىدەك يۈزلەپ قورۇقلار چۈش-
كەن، ئۆمىدە بىر قېتىمۇ راست گەپ قىلىپ باقمىغان بۇ موماي
ئەگەر ئۆزىنىڭ ھىلىلىرىنى ئىشقا سالسا، قولغا ئالغان تاشنى
مومدەك ئېرىتىۋېتەتتى.»^⑧


نەۋائى خەلقىنىڭ جەبىر - زۇلۇم ئاستىدا دەرد - ئەلەم تارتىۋاتقان-
لىقىغا چىدىماي:

«يۈز جاپا قىلسا ماڭا بىر قەتلە پەرياد ئەيلەبان،
ئەلگە قىلسا بىر جاپا يۈز قەتلە پەرياد ئەيلەرمە.»^⑨

دەپ يازسا، خەلققە زۇلۇم قىلغۇچى ھۆكۈمرانلار، جاھىللارنى غەزەپ
بىلەن پاش قىلىپ ۋە قامچىلاپ مۇنداق يازغان:
«جاھىللارنىڭ جاھىللىقىغا ئۇلارنىڭ ھەسەتخورلۇقى سەۋەبچى،
يۈز قېتىم باشقىلارنىڭ كۆرگىنىنى ئاڭلىسىمۇ، ئۆز نەزىرىدە يەنىلا
ئىشەنمەيدۇ. كۆزلىرىنى ئويۇش ئۈچۈن زۇلۇم تىغىنى ئويىتىپ،
ئاخىرىدا خەلقىنىڭ كۆزىنى ئويۇش بىلەن تەڭ ئۆز كۆزىنىمۇ ئويد-
دۇ»^⑩ دەپ يازىدۇ.

نەۋائىنىڭ تەنقىدىي رېئاللىق ئىجادىيەت خاھىشى ئۇنىڭ لى-
رىك شېئىرلىرى، تەزكىرىلىرى ۋە باشقا ئەسەرلىرىدە ناھايىتى
قويۇق ئىپادىلەنگەن. يۇقىرىقى پاكىتلارنى بىر - بىرىگە باغلاپ مۇلا-
ھىزە قىلساق، تەنقىدىي رېئاللىق ئىجادىيەت خاھىشى خەلق ئېغىز-
ئەدەبىياتىمىزدىن تاكى نەۋائى دەۋرىگىچە بولغان يازما ئەدەبىياتىمىز-
غىچە گويا ئۈزۈلمەس ئېقىنغا ئوخشاش پەيدىنپەي كۈچىيىپ بارغانلى-
قى، بولۇپمۇ نەۋائى زامانىسىدا نەۋائى ئەسەرلىرىدە تازا بالاغەتكە
يەتكەنلىكىنى كۆرۈۋالالايمىز.

گەرچە تەنقىدىي رېئاللىق ئىجادىيەت خاھىشى ياۋروپادا XIX
ئەسىرنىڭ ئالدىنقى يېرىمىدا شەكىللىنىپ، كېيىنكى يېرىمىدا ئاندىن



رەسمى ئەدەبىي ئىجادىيەت ئېقىمى بولۇپ تەكىللەنگەن بولسىمۇ، لېكىن شەرق مۇسۇلمان ئەدەبىياتىغا، جۈملىدىن ئۇيغۇر ئەدەبىياتىغا نىسبەتەن ئېيتقاندا، ئۇ XV، XVI ئەسىرلەردىلا شەكىللىنىپ بولغان دېيىشكە بولىدۇ. تەنقىدىي رېئاللىق ئىجادىيەت خاھىشىنىڭ ئۇيغۇر ئەدەبىياتىدا ئەدەبىي ئېقىملىق خاراكتېرىگە ئىگە بولۇش مەسىلىسىگە كەلسەك، بۇنى XVII ئەسىرنىڭ ئاخىرى، XVIII ئەسىرنىڭ باشلىرىدىكى ئۇيغۇر ئەدەبىياتىدىن باشلاپ تەكشۈرۈپ كۆرۈشكە بولىدۇ.

ئۇيغۇر ئەدەبىياتى XVII ئەسىرنىڭ ئاخىرى، XVIII ئەسىرنىڭ باشلىرىدا مەزمۇن ۋە بەدىئىي شەكىل جەھەتتىن رەڭدارلىشىپ، ئىلگىرىدىكى رېئاللىق ئىجادىيەت خاھىشىنىڭ ئورنىنى تەنقىدىي رېئاللىقلىق ئىجادىيەت خاھىشى ئىگىلەشكە باشلىغان. تەنقىدىي رېئاللىقلىق ئىجادىيەت خاھىشىنىڭ بۇ دەۋردە ئاساسىي ئورۇنغا ئۆتۈشىنىڭ ئالاھىدە ئىجتىمائىي ئاساسى بار.

XVII ئەسىرنىڭ ئاخىرىغا كەلگەندە سەمەرقەندتىن قەشقەرگە كېلىپ ئولتۇراقلىشىپ قالغان مەخدۇم ئەزەم ۋە كىلىكىدىكى خوجىلار ئەۋلادلىرى «ئاق تاغلىقلار» ۋە «قارا تاغلىقلار» دىن ئىبارەت ئىككى دىنىي مەزھەپكە بۆلۈنۈپ كەتكەن. ئۇلار ماھىيەت جەھەتتىن چوڭ پەرقلىنىمىسىمۇ، لېكىن شەخسىي مەنپەئەت، شان - شۆھرەت ۋە ھوقۇق تالىشىش كۈرىشىنىڭ نەتىجىسىدە سىياسىي گۇرۇھلارغا ئايرىلانغان. ئۇلار ئوتتۇرىسىدىكى قانلىق قىرغىنچىلىق، جەڭگى - جېدەل - لەر تۈپەيلىدىن جەمئىيەتتە قالايمىقانچىلىق، ئالدامچىلىق، كازىراپچىلىق ئەۋج ئېلىپ، ئەمگەكچى خەلق چىدىغۇسىز ئازاپ - ئوقۇبەتلەرگە دۇچار بولغان. 1693 - يىلى ئاق تاغلىقلارنىڭ كاتتىۋېشى ئاپاق خوجا ئۆلگەندىن كېيىن، ئۇنىڭ خوتۇنلىرى ۋە ئوغۇللىرى ئوتتۇرىسىدا خانلىق تالىشىش ئۇرۇشى تېخىمۇ ئەۋج ئالغان.

شائىر بابا رەھىم مەشرەپ، مۇھەممەد سىدىق زەلىلى، موللا ئەلەم شەھىيارى، قەلەندەر قاتارلىقلار دەل ئەنە شۇنداق جەمئىيەتنى زۇلمەت باسقان، خەلق ئازاپ - ئوقۇبەتتىن خارابلاشقان، ھەققاندە...

يەت، ئادالەت يوقالغان، زۇلۇم ۋە پاجىئەلەر چېكىگە يەتكەن دەۋردە ياشاپ، پاجىئەلىك رېئاللىقنى ئۆز كۆزى بىلەن كۆرۈپ، ئەنە شۇ جاھالەت ۋە زۇلمەت ئۈستىدىن گۈلدۈرمامىدەك ھەيۋەت بىلەن ئۇلارغا قارشى غەزەپلىك ئىسيان كۆتۈرگەن، خەلقنىڭ نالە - پەريادىغا چىددە - ماي زار - زار يىغلىغان شائىرلاردۇر. مەسىلەن:

بابا رەھىم مەشرەب XVII ئەسىرنىڭ كېيىنكى يېرىمى، XVIII ئەسىرنىڭ باشلىرىدا ياشىغان، شېئىرلىرى ئىسيانكارلىق، مەردانەلىك، ھەققانىيلىق، ئادىللىق، ۋىجدان ۋە ئەركىنلىك تۇيغۇسى بىلەن تويۇنغان شائىر، شۇنداقلا رېئاللىقتىكى زۇلۇم - زوراۋانلىققا، ئادالەتسىزلىككە، رەزىللىككە، مەنئىي پەسكەشلىككە، رىياكارلىققا چىش - تىرنىقى بىلەن قارشى تۇرغان، ئۇلارغا شىددەتلىك، تەخىر - سىز ھۇجۇم قىلغان، ئۇلارنى رەھىمسىز قامچىلىغان ئەۋلىيا سۈپەت شائىر ئىدى. مەسىلەن:

«ئەرشىڭ كۆيەر ئاھىمدىن تاغلا بولسا قىيامەت،
ئىنسۇ مەلەك تىتىرىشىپ ئايتۇر: <نېچۈك ئالامەت؟>
ھۆرۈغلىمان، بېھىشك ئېيتىشۇرلەر نەدامەت،
چىقسا ئاھىم ئۇچقۇنى ھېچكىم قالماس سالامەت.
قالماس مالىك دوزىخنىڭ سوزانە بولماغۇنچە.»^①

...

«نى غۇربەتلەرنى چەكتىم، چەرخى بېبۇنياد، دەستىڭدىن،
مۇدام ماتەمدە قالدىم، بولمادىم دىلشاد دەستىڭدىن.
تامامى خانۇمانىم بولدى چۈن بەرباد دەستىڭدىن،
قەفەستىن بولمادىمكى قۇمىدەك ئازاد دەستىڭدىن،
ئەمما ھەممە ئاباد بولدى، بولمادىم ئاباد دەستىڭدىن،
كى مەن ھەر يەرگە بارسام، داد ئېتەرەمەن، داد، دەستىڭدىن.»^②

يۇقىرىقى مىسرالاردىن شائىرنىڭ زامان زۇلمىغا قارشى ئىسيان - كارلىق روھى جۇشقۇنلاپ تۇرىدۇ.

شائىر خىرقىتى «مۇھەببەتنامە ۋە مەھنەتكامە» داستانىدا ئاق كۆڭۈل، جاپاكەش، ئېزىلگۈچى خەلىقكە بولغان سەمىمىي مۇھەببەتتىكى، ھۆكۈمرانلارغا، زۈلمەتكە بولغان غەزەپ - نەپرىتىنى سىمۋول-لۇق ئوبرازلار ئارقىلىق مۇنداق ئىپادىلىگەن:

«جاھاندا كۈز بورىنىدەك ئاپەت يوق،
ئۇ دەرەخ يوپۇرماقلىرىنى زەپىرانىدەك سارغايىتىدۇ،
ئۇنىڭدىن يېشىللىقنى كۆتۈرۈپ قۇرۇتۇۋېتىدۇ،
غۇيۇلداپ ئۇچۇپ، زەھەر سۈيى بىلەن جاننى ئالىدۇ.»^⑩

مەردانە، ھەققانىيەتچى، ئىسيانكار شائىر مۇھەممەد سىدىق زەلىلى رىياكار سوپى، خوجىلارغا ئىنتايىن ئۆچ بولۇپلا قالماي، ئىككى يۈزلىمىچىلەرگە قارشى ئۆتكۈر خەنجەر ئىدى. ئۇ خوجىلارنىڭ خەلىققە كەلتۈرگەن بالايىئاپەتلىرىنى ئۆز غەزەللىرىدە قاتتىق سۆككەچكە، ئەينى زاماندا خوجا - ئىشانلار تەرىپىدىن «تەلبە زەلىلى» دەپ ھاكا-رەتلەنگەن. ئۇ رىياكار سوپىلار ھەققىدە:

«شەيخلەر رىياكارلىق بىلەن قىرىق كۈن ئىبادەتتە ئولتۇرسىمۇ،
نىياز - سەدىقە بولمىسا، ھەرگىز قول ئېچىپ دۇئا قىلمايدۇ» دەپ
يازسا، ئىككى يۈزلىمىچىلەر ھەققىدە:
«بۇ مەيداندا مۇناپىقلار ئۈچۈن تىلىم زۇلپىنقار بولسا، ئەقىلىم
دۈلدۈلدۈر»^⑪ دەپ يازىدۇ.

موللا ئەلەم شەھىارى XVIII ئەسىرنىڭ باشلىرىدا «گۈل ۋە بۇل-بۇل» ناملىق سىمۋولىستىك داستانى بىلەن داڭ چىقارغان ئاتاقلىق شائىر بولۇپ، ئۇ مەزكۇر داستاندا سىمۋولىستىك پېرسوناژ سابا تىلى ئارقىلىق يالغانچى، پىتىنە - پاساتچى، چېقىمچى قاتارلىق ناچار خاراكتېرلىك ئادەملەرنى شەپقەتسىز پاش قىلىپ:

«ئۇلارنىڭ سۆھبىتى پىتىنە قوزغىغۇچى قاتلىدۇر،
ئاڭلىغىن، ناچىنسىلار بىلەن سۆھبەتتە بولما.

ئۇلاردىن ساڭا كۆپ جاپا - مۇشەققەت يېتىدۇ،
يامانلار بىلەن بىر يەردە تۇرۇشتىن قاچ،
ئۇلارنىڭ سۆھبىتى جان ئالغۇچى زەھەردۇر. »

دەپ يازسا، فېئودال خان - تۆرىلەرنىڭ سىمۋولى سۈپىتىدە يارىتىلدى.
خان ھومايوننى مۇۋەپپەقىيەتلىك تەسۋىرلەپ، ئەكسىيەتچى ھۆكۈم -
رانلارنىڭ رەزىل ماھىيىتىنى شەپقەتسىز پاش قىلىپ، كۈچلۈك
قامچىلاپ، بۇلبۇل تىلى ئارقىلىق مۇنداق دەيدۇ:

« ئەي ھومايون، ئۆزۈڭچە مەغرۇرلانما،
ئەل ئىچىدە بىكاردىن - بىكار سۆز - چۆچەك بولمىسۇن.
ئىتقا ئوخشاش كونا سۆڭەكنى غاجايسەن،
بۇ ئارقىلىق ئۆز يۈرىكىڭنى ئۆزۈڭ جاراھەت قىلىسەن.
ھىممەتسىز، پەس تەبىئەت ئىكەنسەن،
ئۆزۈڭنى شاھلىققا تەڭ قىلىۋالما. »^⑤

شائىر قەلەندەر XVIII ئەسىردە ياشىغان لىرىك شائىرلارنىڭ بىرى
بولۇپ، ئۇنىڭ شېئىرلىرىدا تەقەددى رېئاللىق خاھىش ئىنتايىن
كۈچلۈك ئىپادىلەنگەن. ئۇ بىر قىسىم لىرىكىلىرىدا ئەمگەكچى خەلققە
زۇلۇم يۈكۈنى ئارتقان سىتەمكار، تەڭسىز زامان ئۈستىدىن غەزەپ
بىلەن شىكايەت قىلغان.


« نە گۇناھىم بار ئىدى، قىلدىڭ پەلەك ياردىن جۇدا،
دېمەگىل سەن ياردىن، بىل، گەۋھىرى جاندىن جۇدا.

...

مۇنچە ئۆچ بولماق پەلەك ئىشقى ئەھلىگە، بىلمەم، نىدۇر،
قىسقا قىلدى سۈبھى ۋەسلىن، شامى ھىجراندىن ئۇزۇن.

...

(دۇنيادا ئۆمرۈم بويى قانچىلىك راھەت كۆرگەن بولسام، پەلەك
بۇ راھەتنىڭ بىرىنىڭ ئورنىدا مىڭلاپ جەبىر - جاپا قىلدى. زامان



ئارا جەبىر - جاپادىن باشقا ھېچنېمە كۆرمىدىم، پەلەك گويا ماڭا ياخشىلىق قىلىشتىن نومۇس قىلدى. پەلەك ئەقىللىق، پەرىلەتلىك كىشىلەرگە دەرد - ئەلەم كەلتۈرگەن بولسا، پەس، رەزىللەرنى مۇراد مەقسەتلىرىگە يەتكۈزدى.»¹⁰

...

«بۇ ئۆمرۈڭگە، قەلەندەر ئىتىماد قىلماغىل ھەرگىز، كېچە ھەر نېچە كىم بولسۇن ئۇزۇن، ئاخىر سەھەر بولغاي.»¹¹

شائىر قەلەندەر يۇقىرىقى لىرىكىلىرىدا ئادالەتسىز، جاھالەتلىك زامان ئۈستىدىن قانلىق شىكايەت قىلىپ، ئۇنى قاتتىق قامچىلاپ قالماي، زالىم، ھۆكۈمرانلارنىڭ ئاخىر ئەجلى توشۇپ، خەلققە ياخشى كۈنلەر نېسىپ بولىدىغانلىقىغا بولغان ئىشەنچىسىنى ئىپادىلەگەن.

ئۇيغۇر ئەدەبىياتى XVII ئەسىرنىڭ كېيىنكى يېرىمىدىن باشلاپ بىر يېڭى دەۋرگە قەدەم قويدى. يەنى چىڭ سۇلالىسى ھۆكۈمىتى شىنجاڭدىكى خوجىلار توپىلاڭلىرىنى تىنچىتىپ، 1759-يىلى شىنجاڭ ئۆلكىسىنى تەسىس قىلىپ، جەمئىيەتتە بىر مەزگىل تىنچلىق شارائىتى ھازىرلانغان بولسىمۇ، شۇنىڭ بىلەن شىنجاڭدىكى ھەر مىللەت خەلقىنىڭ ئىچكىرى ئۆلكىلەر ۋە باشقا ئەللەر بىلەن بولغان مەدەنىيەت ئالماشتۇرۇشى كۈچىيىپ بەزى يۈكسىلىشلەر بارلىققا كەلگەن بولسىمۇ، لېكىن چىڭ سۇلالىسى ھۆكۈمىتى ئەسلىدىنلا فېئودال ئاقسۆڭەكلەرگە ۋەكىللىك قىلىدىغان، خەلقنى ئېزىش ۋە ئېكسپىلانتاتسىيە قىلىشنى قانۇنلۇق ھېسابلايدىغان چىرىك، ئەكسىيەتچى ھۆكۈمەت بولغاچقا، ئۇلارنىڭ شىنجاڭنى باشقۇرىدىغان ئەمەلدارلىرى يەرلىك پومپىشچىك، زوراۋانلار بىلەن بىرلىشىپ تېزلا چىرىپ كەت-كەچكە، خەلق يەنىلا زۇلۇم ۋە جاھالەت دېڭىزىغا يەنىمۇ چوڭقۇرلاپ چۆكۈپ كەتكەن. بۇ دەۋردە ئابدۇرېھىم نىزارى، غېرىبى، سەبۇرى، مۇھەممەد سادىق قەشقەرى، نورۇز ئاخۇن زىيائى، گۇمنام، مەھزۇن

خوتەنى، نىيازى، ئەھمەد شاھ قارىقاشى، سادىر پالۋان، ناقىس، سېيىت مۇھەممەد ھېيت مۇھەممەد، موللا بلال بىن موللا يۈسۈپ قاتارلىق بىر تۈركۈم يازغۇچى - شائىرلار بارلىققا كېلىپ، ئەينى دەۋر رېئاللىقىنى ھەر خىل ۋاسىتە ۋە ئۇسۇللار ئارقىلىق ئەكس ئەتتۈرگەن. بۇ دەۋردىكى ئۇيغۇر ئەدەبىياتىدا تەنقىدىي رېئاللىق ئىدىيىۋى خاھىش ھەرقانداق دەۋردىكىدىن زور دەرىجىدە كۈچىيىپ كەتكەن. مەسىلەن:

ئابدۇرېھىم نىزارى «رابئىئە - سەئىد» داستانىدا ئۆزىنىڭ فېئو-دالىق تۈزۈمگە، ھۆكۈمران گۇرۇھلارغا بولغان چەكسىز غەزەپ - نەپرەتلىك ئىدىيىۋى خاھىشىنى مۇنداق ئىپادىلىگەن:

«لالە گۈلىنىڭ باغرى نېمە ئۈچۈن مۇنچە قان؟
(چۈنكى) كاج پەلەك ئۇنى غەمكىن قىلغان.
غۇنچىنىڭ كۆڭلى نېمىشقا مۇنداق تۈگۈلگەن؟
(چۈنكى) بۈگۈن ئېچىلسا، ئەتە تۈزۈپ كېتىدۇ ئەمەسمۇ.
بۇلبۇلنىڭ كۆزى نېمە ئۈچۈن قانغا تولغان؟
(چۈنكى) قىزىل گۈلنىڭ تۈزۈش ۋاقتى يېقىنلاشتى.

...

نېمە ئۈچۈن ئارىسلاننىڭ جىسمى (ئالا - تاغلى) داغ؟
(چۈنكى) جاپاكار زاماندىن ئۇنىڭ كۆڭلى سۇنۇق.
نېمە ئۈچۈن تاغنىڭ ۋۇجۇدى پۈتۈنلەي يېرىق؟
(چۈنكى زاماننىڭ) تىرنىقى بىلەن شۇنداق پارە - پارە قىلىندى-غان.

(ئەنە) تالى مەجنۇن بېشىنى تۆۋەن سېلىپ تۇرماقتا،
ئۇنى بۇ كونا دۇنيا ئەنە شۇنداق غەمكىن قىلغان.

دېمەكچىمەنكى، (بۇ دۇنيا) ياش چوكان ئەمەس، بەلكى ئۇ غەيۋەتخور، جادۇگەر بىر قېرى دەلىلدۇر.
ئۇنىڭ قىلمىشى ھەمىشە زۇلۇم سېلىش، (ئۇ) بىردەم سېنى

شاد قىلسا، بىردەمدىلا زار قاقشىتىدۇ. ئۇنىڭ ئىشى بەسكەشلىكتۇر،
ئۇنىڭدىن ھېچكىم ئامانلىق تاپالمايدۇ.»¹⁹

يۇقىرىقى مىسرالاردا زۇلمەت باسقان فېئوداللىق تۈزۈم ۋە بەس-
كەش ھۆكۈمرانلارنىڭ ماھىيىتى چوڭقۇر ئېچىپ تاشلانغان، شەپقەت-
سىز پاش قىلىنغان، قامچىلانغان.

XIX ئەسىرنىڭ ئالدىنقى يېرىمىدا ياشىغان شائىر ئىمىر ھۈسە-
يىن سەبۇرى «ماقالەت» ناملىق ئەسىرىدە كىشىلەرنى ئالداش ئۈچۈن
جەندە كىيىۋالدىغان ساختىپەز، ھىيلىگەر سوپى - ئىشانلارنىڭ ھەج-
ۋىي ئوبرازىنى يارىتىپ، ئۇلارنىڭ رەزىل ماھىيىتىنى چوڭقۇر ئې-
چىپ تاشلايدۇ. ئۇلارنى ھايا - نومۇس، ئادىمىيلىك خىسەتلەرنى
يوقاتقان ئىپلاس ھايۋانلار سۈپىتىدە ئەيىبلەيدۇ. شائىر ئاچ كۆز
بايلارنى:

«بولغان سارى زىيادە زىيادەت تەلەپ قىلۇر،
تويماي مۇرادى ھەرقانچە بولسا مۇيەسسەرى.»

دەپ قاتتىق ھەجۋىي قىلسا، رىياكار سوپى - زاھىدلارنى:

«دۇنيا ھەممە ئانىنىڭ سارى يۈز قويسا قەدەم،
دەم تارتار جاھاننى مىسلى ئەژدەھا.»²⁰

دەپ قاتتىق قامچىلايدۇ.

شائىر مەھزۇن خوتەنى «دىۋان مەھزۇن» ناملىق ئەسىرىدە
خەلقنى قاتمۇقات دەردۈگەلەم ۋە غەم - قايغۇ پاتىقىغا پاتۇرغان زۇل-
مەتلىك زامان ئۈستىدىن ئاچچىق شىكايەت قىلىپ:

«ئەي كۆڭلۈم، ھەر كۈنى كېلىۋاتقان دەردۇ بالاغا نېمە چارە بار؟
قازاننىڭ قەلىمى بىزگە جاپادىن باشقىنى يازماپتۇ،
زامان بىزگە قايغۇ - ھەسسەرنىڭ قان - زەردابلىرىنى نېسىپ

قىلدى،

ئۇ بىزگە خۇشاللىق شارابىنى ھەرگىزمۇ راۋا كۆرمەيدۇ.

ئەي مەھزۇن، گۈل پەسلى (باھار) ئۆتكەن تۇرسا، بۇ باغدا قانداقمۇ راھەت كۆرگىلى بولسۇن؟! (چۈنكى) بىزگە ھەر نەپەستە يۈزلەپ جەبىر - جاپا تىكەنلىرى سانجىلماقتا»^② دەپ يازىدۇ.

XVIII ئەسىرنىڭ ئاخىرى، XIX ئەسىرنىڭ باشلىرىدا ياشىغان ئەھمەدشاھ قاراقاشى تىلى ئۆتكۈز نەقىدىي رېئالزمچى شائىر بولۇپ، ئۇ «نەزەر مۇپتىغا خەت» ناملىق لىرىك - ئېپىك داستاندا:

«چۈشۈپتۇ ئاسماندىن ئون تۇلۇمدا لاپ بىلەن يالغان،
بىرى ئالەمگە تارقاپ، توققۇزى مۇپتىغىلا قالغان.
پۈتۈن يالغان ئەمەسمۇ ئاتنى ئاتىشى تەڭگىگە ئالغان،
بۇ ئاتىشى تەڭگىدىن ئېنىقكى، ئوتتۇز تەڭگىنى سالغان،
بېيىپ كەتكەن ئىكەن سەن ئەسلىدىن شۇنداق خىيانەتتە.

...

سېنى مۇپتى دېگەن بىرلە تۈزۈك ئانچە ساۋاتنىڭ يوق،
سېنىڭ ھەق بىلەن ناھەقنى بىلىش چاغلىق ئىماننىڭ يوق،
ساداقەت يارۇدوستلارغا ئۈمىد ۋە ئېتىقادنىڭ يوق،
قېرىنداش، ئەلگە، تۇغقانغا تېرىقچە ئىتىمادنىڭ يوق،
ئىشەنگەي كىم ساڭا ئەمدى، بۇرادەر، ئۇشبۇ ھالەتتە.»^②

دەپ يېزىپ، يالغانچى، ئالدامچى، ئاچ كۆز، خىيانەتچى ۋە نەپسانىيەت-چىلەرنىڭ رەزىل ماھىيىتىنى چوڭقۇر ئېچىپ، قاتتىق قامچىلىغان. سادىر پالۋان چىڭ سۇلالىسىنىڭ ئەكسىيەتچى ھۆكۈمرانلىقى ئىنتايىن چىرىكلىشىپ، خەلقكە كەلتۈرگەن سىياسىي زۇلۇم، ئىقتىد-سادىي ئېكسپىلاتاتسىيە چېكىگە يەتكەن 1798 — 1871-يىللىرى ياشىغان. ئۇ ئۆزىنىڭ ئۆتكۈر خەنجەردەك قوشاقلىرى ئارقىلىق چىڭ

سۇلالىسى ھۆكۈمىتىنىڭ ئەكسىيەتچى ئەمەلدارلىرىنىڭ رەزىل قىيا-
پىتىنى مۇنداق پاش قىلغان ۋە قامچىلىغان:

«ئۆستەڭنىڭ تېگى قاتتىق،
چاپسا كەتمەن ئۆتمەيدۇ.
مانجۇ تۇڭچىسى بەگلەر
بېشىمىزدىن كەتمەيدۇ.

بىزلەرگە پۇرسەت بەرمەي،
زالىم قامچىلىق چىققان.
بۇ دەردلەرگە چىدىماي،
سادىر ئاتلىنىپ چىققان.»^②

1864- يىلى چىڭ ھۆكۈمىتىگە قارشى ئىلى قوزغىلىڭى پارتلىدى.
1871- يىلى چار رۇسىيە جاھانگىرلىكى ئىلىغا باستۇرۇپ كى-
رىپ قوزغىلاڭچىلارنى باستۇرۇپ، ئىلىنى ئىگىلىۋالغان. 1881- يى-
لى چىڭ ھۆكۈمىتى ئىلىنى قايتۇرۇۋالغاندىن كېيىن، قوزغىلاڭچى-
لاردىن قاتتىق ئۆچ ئېلىپ، ئۇلارنى دەھشەتلىك قىيىناشقا باشلىغان.
زۇلۇمغا چىدىمىغان خەلق يۇرتنى تاشلاپ يەتتىسۇ رايونىغا كۆچۈپ
كېتىشكە مەجبۇر بولغان. بۇ خىل قاباھەتلىك رېئاللىقنى ئۆز كۆزى
بىلەن كۆرگەن خەلقپەرۋەر شائىر سېيىت مۇھەممەد ھېيت مۇھەممەد
ئۆزىنىڭ «شەھىرى شىكەستە» ناملىق ئەسىرىدە ئەكسىيەتچى زالىملار-
غا بولغان غەزەپ- نەپرىتىنى، خانىۋەيران، سەرگەردان بولغان خەلق-
نىڭ چىدىغۇسىز قايغۇ- ئەلەملىرىنى مۇنداق ئىپادىلىگەن:

«تۇغۇلغان يەردىن ئاجراپ چۆلگە كەتمەكلىك بەسى مۈشكۈل،
مانجۇ قولىدا قالساق زۇلۇم قىلسا ئول بەسى مۈشكۈل؛
ئىرادەتتىن بولۇپ مەھجۇر غېرىبلىق ئول بەسى مۈشكۈل،
يىقىلدى باشىمىزغا كۇھىقاپ تاغ بەسى مۈشكۈل.»^②

شائىر موللا بىلال بىن موللا يۈسۈپ XIX ئەسىر تەنقىدىي

رېئالزىملىق ئۇيغۇر ئەدەبىياتىنىڭ بايراقدارلىرىدىن بىرى بولۇش سۈپىتى بىلەن تەنقىدىي رېئالزىملىق خاھىشى ئىنتايىن كۈچلۈك ئەسەرلەردىن «نۇزۇگۇم»، «غازات دەرمۈلۈك چىن»، «چاڭموزا يۈسۈپخان» قاتارلىق ئەسەرلەرنى يازغان. ئۇنىڭ «غەزەلىيات» ناملىق دىۋانىدىكى شېئىرلارمۇ كۈچلۈك تەنقىدىي رېئالزىملىق خاھىش بىلەن تويۇنغان. ئالايلى:

«ئادەتتە نەپەس بۇ پەلەك قىلدى نىگارمىدىن جۇدا،
ئەندەلسىب يەڭلىغ بولۇپمەن گۈلئۆزارمىدىن جۇدا.

...

بۇياپا گەردۈن ئەفلاك يۈرەكنى قىلىبدۇر چاك،
قىلىبدۇر زاھىر ئاغۇشت ھەر كۈنى ئىچەر ئاشمىنى.^②

دەپ يېزىپ، ئادالەتسىز زامان ئۈستىدىن شىكايەت قىلغان. شائىر «غازات دەرمۈلۈك چىن» ناملىق داستاندا ئەينى زاماندا خورلانغان، ئېزىلگەن ھەر مىللەت خەلقىنىڭ مەنچىڭ ئىستىبات ھاكىمىيىتىگە قارشى ئازادلىق قوزغىلىڭىنى ۋە ئۇنىڭ قەھرىمان باشلامچىلىرىنى قىزغىن مەدھىيىلىگەن. قوزغىلاڭغا خائىنلىق قىلغان شەرمەندە مۇناپىقلارنى غەزەپ بىلەن ئەيىبلەگەن.

شائىر «نۇزۇگۇم» داستاندا زۇلۇم ۋە ئادالەتسىزلىككە قارشى جەڭگە ئاتلانغان قەھرىمان قىز نۇزۇگۇمنىڭ شانلىق ئوبرازىنى مۇۋەپپەقىيەتلىك ياراتقان بولۇپ، شائىر ئۇنىڭدا نۇزۇگۇمنىڭ دۈشمەن قولىغا چۈشۈپ قالغاندىن كېيىنمۇ ئۆزىنىڭ خەنجەردەك ئۆتكۈر قوشاقلىرى ئارقىلىق ئەركىنلىك ۋە ئادالەت دۈشمەنلىرىنىڭ قارا يۈردىكىنى تىترىتىۋېتىدىغان، ياۋۇزلار قىلىچى بېشىغا كەلگەندىمۇ ئۆلۈمنى مەنسىتمەي، دۈشمەنگە قىلچە تىز پۈكمەيدىغان جەسۇرانە قىياپىتىنى يارقىن تەسۋىرلىگەن.

شائىر «چاڭموزا يۈسۈپخان» داستاندا ھىيلىگەرلىكنى كەسپ قىلغان يالغان سوپى يۈسۈپخان چاڭموزىنىڭ ئالدامچىلىق، پەسكەش-

لىك بىلەن خەلقنى قاقتى - سوقتى قىلىدىغان بىر گىنچلىك ئوبرازىنى مۇۋەپپەقىيەتلىك يارىتىپ، كىشىلەر ئارىسىدىكى رەزىل ئىللەتلەرگە كەسكىن جەڭ ئېلان قىلغان.

بىز يۇقىرىدا مىسال كەلتۈرگەن خەلق ماقال - تەمسىللىرىدىن ۋە خەلق قوشاقلرىدىن تارتىپ يازما ئەدەبىياتىمىزدىكى بۈيۈك نامايەندىلەردىن ئەھمەد مەھمۇد يۈكەنكى، لۇتقى، نەۋائى ئەسەرلىرىگىچە تەنقىدىي رېئالزىملىق ئىدىيىۋى خاھىشنىڭ ئىزچىل داۋاملىشىپ كەلگەنلىكىنى كۆردۈك، بولۇپمۇ تارىخ XVIII ، XIX ئەسىرگە قەدەم قويغاندا ئۇيغۇر ئەدەبىياتىدا ئىپادىلەنگەن تەنقىدىي رېئالزىملىق ئىدىيىۋى خاھىش گويا كەلكۈنگە ئوخشاش كۈچلۈك ئەدەبىي ئېقىمغا ئايلانغان. خىرقىتى، مۇھەممەد سىدىق زەلىلى، موللا ئەلەم شەھىيارى، قەلەندەر، ئابدۇرېھىم نىزارى، تۇردى نازىم غېرىبى، ئىمىر ھۈسەيىن سەبۇرى، مۇھەممەد سىدىق قەشقەرى، مەھزۇن خوتەنى، ئەھمەدشاھ قاراقاشى، سادىر پالۋان، ناقىس، سېپىت مۇھەممەد ھېيت مۇھەممەد، موللا بىلال بىن موللا يۈسۈپ قاتارلىقلارنى ئۆز ئىچىگە ئالغان ئەدەبىياتچىلار قوشۇنى ۋە ئۇلارنىڭ تەنقىدىي رېئالزىملىق خاھىشىغا ئىگە ئەسەرلىرى XVIII ، XIX ئەسىر ئۇيغۇر ئەدەبىياتىدا تەنقىدىي رېئالزىملىق ئەدەبىي ئېقىمنىڭ ئاساسىي ئورۇنغا ئۆتۈشىنى ئالاھىدە ئىجتىمائىي شەرت ۋە كونكرېت ماددىي شەرتلەر بىلەن تەمىن ئەتكەن تۈپ ئامىللاردۇر. بىز بۇ كونكرېت پاكىتلارغا ئاساسەن شۇنداق دېيەلەيمىزكى، لۇتقى، نەۋائى زامانىسىدا لۇتقى ۋە نەۋائىلارنىڭ ئاساسلىق ئىجادىيەت خاھىشىدىن ئۇيغۇر تەنقىدىي رېئالزىملىق ئەدەبىياتى ئېقىمى بىناسىغا ئۇل سېلىنغان بولسا، XVIII ، XIX ئەسىرلەردە ئۇيغۇر ئەدەبىياتىدا تەنقىدىي رېئالزىملىق ئىبارەت بىر ئاساسلىق ئەدەبىي ئېقىم گويا ھەيۋەتلىك بىر بىنا سۈپىتىدە قەد كۆتۈرگەن. دەل ئەنە شۇ تەنقىدىي رېئالزىملىق ئىجادىيەت خاھىشىنىڭ ئىشتىراكچىلىرى ھېسابلىنىدىغان يازغۇچى - شائىرلار قوشۇنى ئورتاق ھالدا ئەينى دەۋردىكى چىرىك ھۆكۈمرانلارنى، ئۇلارنىڭ خەلققە كەلتۈرگەن بالايىتاپەتلىرىنى، بىر قىسىم كىشىلەرنىڭ ئىدىيە، ھەرىكەتلىرىدىكى

ئىپلاسلق، چاكنىلىقلارنى رەھىمسىز پاش قىلىپ، كەسكىن تەد-قىدەپ، كىشىلەرنى سىياسىي، ئىدىيە جەھەتتىن ئويغىتىش، ئەخلا-قىي جەھەتتىن تەربىيەلەش، سەنئەت جەھەتتىن بەدىئىي زوقلاندۇ-رۇش رولىنى ئاكتىپ جارى قىلدۇرۇپ كەلگەن. قىسقىسى، تەنقىدىي رېئالزىملىق ئەدەبىي ئېقىم ئۇيغۇر ئەدەبىياتىدا رېئالزىمنى ئورتاق ئىجادىيەت پرىنسىپى، رەزىللىكنى پاش قىلىش، تەنقىدلەشنى ئورتاق ئىجادىيەت نەشەببۇسى قىلغان، زور كۆلەمدىكى يازغۇچى - شائىرلار قوشۇنى ۋە ئۇلارنىڭ مۇنەۋۋەر ئەسەرلىرى ئارقىلىق رېئاللىقتىكى ئىجتىمائىي مۇناسىۋەتلەرگە زور تەسىر كۆرسەتكەن ئىلغار ئەدەبىي ئېقىم سۈپىتىدە شەكىللەنگەن ۋە پائالىيەت ئېلىپ بارغان.

ئىزاھاتلار:

① «ئۇيغۇر خەلق داستانلىرىدىن تاللانمىلار»، شىنجاڭ خەلق نەشرىياتى، 196، 207، 223-بەتلەر.

②③④⑤⑥⑦⑧⑨⑩ ۋاھىتجان غوپۇر، ئەسقىر ھۈسەيىن-ىن: «ئۇيغۇر كلاسسىك ئەدەبىياتى تېزىسلىرى»، 138، 139، 140، 215، 238، 271، 272، 275، 284، 288-بەت.

⑪⑫ «مەشرەپ شېئىرلىرىدىن تاللانما»، شىنجاڭ خەلق نەش-رىياتى، 131، 187-بەت.

⑬⑭⑮⑯⑰⑱⑲⑳ ۋاھىتجان غوپۇر، ئەسقىر ھۈسەيىن: «ئۇيغۇر كلاسسىك ئەدەبىياتى تېزىسلىرى»، 367، 347، 340، 369، 380، 381، 413، 414، 429، 439-بەت.

㉑ «ئالىي مەكتەپ تىل - ئەدەبىياتى»، شىنجاڭ خەلق نەشرىيا-تى، 53، 54-بەت.

㉒㉓㉔ ۋاھىتجان غوپۇر، ئەسقىر ھۈسەيىن: «ئۇيغۇر كلاسسىك ئەدەبىياتى تېزىسلىرى»، 452، 449، 446، 458، 459-بەت.

6. قەدىمكى ئەدەبىياتىمىزدىكى تەزكىرىچىلىك ئەدەبىي ئېقىمى

قەدىمكى زامان ئۇيغۇر ئەدەبىياتىدا شېئىرىيەت ئاساس، شېئىر-
يەتتە داستانچىلىق ئاساسىي ئېقىم بولۇپ كەلگەن بولسىمۇ، لېكىن
ئۇيغۇر يازما ئەدەبىياتىنىڭ نەسرىي تۈرىدە تەزكىرىچىلىك ئاساسىي
ئېقىم بولۇپ كەلگەن. گەرچە تەزكىرىچىلىكنىڭ ئەدەبىيات تارىخىدا
مىزدا ناھايىتى ئۇزاق مەزگىل ئىزچىل داۋاملىشىپ كەلگەنلىكى،
ھەتتا XVIII، XIX ئەسىرلەردە ئاساسلىق ئىجادىيەت ئېقىمىنى شەكىل-
لەندۈرگەنلىكىگە ئائىت پاكىتلار تاغدىك دۆۋىلىنىپ تۇرسىمۇ، لې-
كىن ئۇيغۇر ئەدەبىياتى شۇناسلىقىدا نەزەرىيە تەتقىقاتىنىڭ يېتەرلىك
بولمىغانلىقى سەۋەبلىك بۇ خىل ئەدەبىي ھادىسىلەرنى چوڭقۇر قېزىپ
چىقىپ، ئۇلارغا بالدۇرراق باھا بېرىپ، ئۇلارنىڭ تەرەققىياتى ۋە
ئالاھىدىلىكىنى بالدۇرراق خۇلاسە چىقالمايدۇ. شۇ ۋەجىدىن
ئۇيغۇر ئەدەبىيات تارىخىدا مەيدانغا كەلگەن ئەدەبىي ئېقىملار ھەققىدە
پىكىر بايان قىلساق بەزىلەر ئەجەبلەنسە، بەزىلەر تازا قايىل بولمايدۇ.
ناۋادا ئەدەبىي ئېقىملارنىڭ شەكىللىنىشى ۋە تەرەققىياتى ھەققىدىكى
تەتقىقاتلار چوڭقۇرلاشسا، ئۇلارنىڭ كالىسىدىكى مۇجەللىكلەر ئۆز-
لۈكىدىن ھەل بولۇپ كېتىشى مۇمكىن.

تەزكىرىچىلىكنىڭ ئۇيغۇر ئەدەبىياتىدا ئەۋلادمۇئەۋلاد داۋاملى-
شىپ، ئىستىخپىلىك ھالدا بىر خىل ئەدەبىي ئېقىم سۈپىتىدە شە-
كىللەنگەنلىكىنى شەرھلەشتىن بۇرۇن تەزكىرە ئەدەبىياتى قانداق زا-
نەر؟ ئۇنىڭ ئالاھىدىلىكى قانداق؟ دېگەن مەسىلىلەر ھەققىدە قىسقىچە
ئىزاھات بېرىشكە توغرا كېلىدۇ.

تەزكىرە (بىئوگرافىيە ياكى تەرجىمىھال) ئەدەبىياتى — تارىخىي
شەخس، ئورۇن - جاي ۋە ئىشلارنى بەدىئىي ئۇسۇلدا بايان قىلىدىغان
ئەدەبىي ژانىر.

بۇ ھەقتىكى چۈشەنچىلەرنى تېخىمۇ چوڭقۇرلاشتۇرۇش ئۈچۈن

تۆۋەندىكى بايانلارغا مۇراجىئەت قىلىمىز:

بىئوگرافىيە گىرېكچە سۆز بولۇپ، «كىشىنىڭ تۇغۇلغان كۈنىدىن باشلاپ ئۆتكەن ھاياتىدىكى ۋەقەلەرنى ئىزچىللىق بىلەن بايان قىلىش، تەرجىمىھال»^① دېگەن مەنىنى ئىپادىلەيدۇ.

«تەزكىرە بولسا ئەرەبچە سۆز بولۇپ، ئۇ تەرجىمىھال دەپمۇ ئاتىلىدۇ. ئۇنىڭدا يازغۇچىلارنىڭ ھاياتى ۋە ئىجادىيىتى، ئەسەرلىرىدىن مەلۇمات بېرىلىدۇ. بۇ جەھەتتىن ئۇ ئانتالوگىيە (تاللانما ئەسەرلەر توپلىمى — ئاپتوردىن) گە ئوخشايدۇ.»^②

«قەبرە تەزكىرىسى — مەشھۇر شەخسلەرنىڭ قەبرىسىگە، قەبرە تېشى، قەبرە سۇپىسى ۋە قەبرە تاختايلرىغا يېزىلىدىغان تەزكىرە بولۇپ، ئۇنىڭ كۆپ قىسمى قەبرە ئىچىدىكى كىشىنىڭ تۇغۇلۇشىدىن تارتىپ ۋاپات بولغانغا قەدەر ئېلىپ بارغان مۇھىم ئىش - پائالىيەتلەرنى قىسقىچە بايان قىلىدۇ.»^③

«تەزكىرە ئەدەبىياتى — ئەدەبىياتچانلىق خاراكتېرىگە ئىگە بىر خىل ئەدەبىي ئەسەر. ئادەتتە ئۇ بىئوگرافىيە ياكى تەرجىمىھال ئەدەبىياتى دەپمۇ ئاتىلىدۇ. ئۇنىڭدا ھەر خىل تارىخىي پاكىتلار ئاساس قىلىنىپ، مەشھۇر تارىخىي شەخسلەر، ئىنقىلابىي ئەجدادلار، نەمۇندىكى چى شەخسلەر ۋە ئۇلارنىڭ ئىش - پائالىيەتلىرى جانلىق، گەۋدىلىك قىلىپ تەسۋىرلىنىدۇ. ئۇمۇ بىر خىل ئەدەبىيات بولغانلىقى ئۈچۈن، كۆپىنچە ئوبرازلاشتۇرۇش ئۇسۇلى قوللىنىلىدۇ. ئۇنىڭدا پاكىتلارغا قارىتا بەدىئىي جەھەتتىن ئىش قوشۇش ئېلىپ بېرىش، تاللاش ۋە مەركەزلەشتۈرۈش زۆرۈرىيىتى تۇغۇلغاندا پەقەت مۇۋاپىق تەسەۋۋۇر - دىن پايدىلىنىشقا بولىدۇ، لېكىن خالىغانچە، ھېچبىر ئاساسسىز مۇبالىغە، توقۇلما قىلىشقا بولمايدۇ. چۈنكى، ھەقىقىيلىق تەزكىرە ئەدەبىياتىنىڭ جېنى.»^④

يۇقىرىقى بايانلاردىن، شۇنداقلا ئۇيغۇر ئەدەبىياتى تارىخىدا بار - لىققا كەلگەن تەزكىرە ئەدەبىياتىغا تەئەللۇق ئەسەرلەرنىڭ مەزمۇنىدىن بىرىدىن قارىغاندا، تەزكىرە ئەدەبىياتى تارىخىي شەخسلەر، تارىخىي ۋەقە، ئورۇن - جاي ۋە مەدەنىيەت ھادىسىلىرىنىڭ پەيدا بولۇشىدىن



نارتىپ تەرەققىيات جەريانىغىچە بولغان تىپىك پاكىتلارنى بەدىئىي ئىپادىلەش ئۇسۇلى ۋە ۋاستىلىرىدىن پايدىلىنىپ جانلىق، تەسىرلىك ئىپادىلەيدىغان بىر خىل ئەدەبىي ژانىردۇر. ئۇنىڭ خۇسۇسىيەتلىرىنى تۆۋەندىكىدەك ئىككى نۇقتىغا مەركەزلەشتۈرۈشكە بولىدۇ. مەزمۇن جەھەتتىن ئېيتقاندا، ئۇنىڭدا رېئاللىقنىڭ ئوبيېكتىپ قانۇنىيىتى ئاساسىدا پاكىتلارنى ئەينەن ئەكس ئەتتۈرۈش تەلەپ قىلىنىدۇ. رېئاللىقنىڭ ئوبيېكتىپ قانۇنىيىتىدىن ھالقىغان بەدىئىي توقۇلما، تەسەۋۋۇرلارنى قوللىنىشقا بولمايدۇ. بەدىئىي ئىپادىلەش سەنئىتى نۇقتىسىدىن ئېيتقاندا، ئەدەبىياتنىڭ ئىپادىلەش ۋاستىلىرى ۋە ئۇسۇللىرىدىن پايدىلىنىپ ئەسەرنىڭ تىلىنى جانلىق، تەسىرلىك، ئوبرازچانلىققا ئىگە قىلىشقا، ۋەقەلەرنى تاللاش، مەركەزلەشتۈرۈش، مۇھىم ۋەقەلەرنى مۇۋاپىق گەۋدىلەندۈرۈشكە، تەسۋىر، بايان، مۇھاكىمە قاتارلىق ئىپادىلەش ئۇسۇللىرىنى مۇۋاپىق گىرەلەشتۈرۈپ قوللىنىشقا، رېئاللىقنى چىنلىق بىلەن ئىپادىلەشكە مۇۋاپىق كېلىدىغان ئىستىلىستىكىلىق ۋاستىلەرنى قوللىنىشقا بولىدۇ.

تەزكىرە ژانىرىنىڭ خاراكتېرى ۋە خۇسۇسىيەتلىرى بىلەن ئۆي-خۇر يازما ئەدەبىيات تارىخىدا بارلىققا كەلگەن بىر قىسىم ئەسەرلەرنىڭ مەزمۇن خاراكتېرى ۋە ئالاھىدىلىكلىرىنى سېلىشتۇرساق ناھايىتى نۇرغۇن ئەسەرلەرنىڭ گەرچە تەزكىرە نامى بىلەن ئاتالمىسىمۇ، لېكىن ئۇنىڭ تەزكىرىلىك خاراكتېرىنىڭ كۈچلۈكلۈكىنى، يەنە نۇرغۇن ئەسەرلەرنىڭ تەزكىرە ژانىرىغا مەنسۇپلۇقىنى كۆرۈۋالالايمىز. تەزكىرىچىلىك ئۇيغۇر يازما ئەدەبىياتىدا ئۇزاق تارىخقا ئىگە. ئۇنىڭ دەسلەپكى پاكىتلىرى سۈپىتىدە «مەڭگۈ تاش يادىكارلىقلىرى» نى كۆرسىتىشكە بولىدۇ. «مەڭگۈ تاش يادىكارلىقلىرى» غا ئۆز خاراكتېرى ۋە ئالاھىدىلىكى بويىچە قارىغاندا، ئۇلار قەبرە تەزكىرىسىگە مەنسۇپتۇر. گەرچە «ئۇيغۇر كلاسسىك ئەدەبىيات تارىخى» ناملىق نوپۇزلۇق كىتابلاردا ئەدەبىياتشۇناسلىرىمىز «مەڭگۈ تاش يادىكارلىقلىرى» نىڭ ژانىر خاراكتېرىنى «ئەدەبىيات تارىخىمىزدىكى قەھرىمانلار ھەققىدە يېزىلغان يىرىك داستانلار بىلەن بىر قاتاردىن ئورۇن

ئالدىدۇ»^⑤ . «مەڭگۈ تاشلارنى نەسرېي ۋە نەزمىي شەكىلدە يېزىلغان ، قەدىمكى تۈرك ، ئۇيغۇر قەبىلىلىرىنىڭ ئەنئەنىۋى قەھرىمانلىق داستانى ياكى تارىخىي ئېپوسى دەپ بىلىش بىرقەدەر ئەمەلىيەتكە ئۇيغۇن كېلىدۇ»^⑥ دەپ مۇئەييەنلەشتۈرۈۋاتقان بولسىمۇ ، لېكىن ئۇلار ئۆز كىتابلىرىدا «مەڭگۈ تاش ئەدەبىي يادىكارلىقلىرى» نىڭ ژانىر خاراكتېرى ھەققىدە يەنە مۇنداق بايانلارنىمۇ ئوتتۇرىغا قويغان :

«مەڭگۈ تاش يادىكارلىقلىرى» قەدىمكى يادىكارلىقلار ئىچىدە ئۆزىنىڭ قەدىمىيلىكى بىلەنلا ئەمەس ، بەلكى ئۆز دەۋرىنىڭ تارىخىي رېئاللىقىدىن خەۋەر بەرگۈچى مۇھىم ھۆججەت ، شۇ دەۋرلەردىكى تىل- ئەدەبىياتنىڭ مۇھىم ماتېرىيالى سۈپىتىدە ئەڭ مەشھۇر بولغان ئۇيغۇر ئەدەبىياتى خەزىنىسىدىكى قىممەتلىك بايلىق ھېسابلىنىدۇ . ئۇنىڭدىن ۋەكىللىك خاراكتېرگە ئىگە بولغانلىرى تەزكىرە خاراكتېرىدىكى <كۆلتېگىن ئابدىسى> ، <بېلىگە قاغان ئابدىسى> ، <تۇنيۇقۇق ئابدىسى> ۋە قەدىمكى ئۇيغۇر خانلىقى دەۋرىگە مەنسۇپ بولغان <ئۇيغۇرقۇتلۇق بېلىگە قاغان ئابدىسى> ، <مويۇنچۇر ئابدىسى> قاتارلىقلاردىن ئىبارەت .

...

«بۇ ئابىدە تېكىستلىرىنىڭ خەت سانى كۆپ ، مەزمۇن دائىرىسى كەڭ ، ئۇنىڭدىكى ۋەقەلەرنىڭ بايان قىلىنىشى بىرقەدەر سىستېمىلىق بولۇپ ، ئەدەبىيات تارىخىمىزدىكى تەرجىمىھال ئەدەبىياتىنىڭ نەمۇنىسىلىك ئۈلگىسىدۇر . بۇ مەڭگۈ تاش ئابىدىلىرىدە تارىخىمىزدىكى شەرق تۈرك خانلىقىنىڭ گۈللىنىشى ۋە ھالاكىتى ، كۆلتېگىن ، بېلىگە قاغان ، تۇنيۇقۇق ۋە قۇتلۇق بېلىگە قاغانلارنىڭ جەڭگىۋار ھەربىي ئۆرۈشلىرى ، ئۆز ئەللىرىنى بىرلىككە كەلتۈرۈش ، تىنچلاندۇرۇش ۋە كۈچەيتىش يولىدا كۆرسەتكەن تىرىشچانلىقلىرى بىلەن تۆھپىلىرى نازۇك شائىرانە تىل بىلەن ئەكىس ئەتتۈرۈلگەن .»^⑦

«مەڭگۈ تاشلارنى يەنە قەدىمكى زامان قاغانلىرى ۋە خان جەمەتىنىڭ نەسەبنامىسى ۋە كەچۈرمىشلىرىنى ئەدەبىي يول بىلەن بايان قىلغان تەزكىرە ئەدەبىياتى ياكى دەسلەپكى بىئوگرافىيىلىك (تەرجىمە-



مېھال خاراكتېرلىك) ئەسەر دېسىمۇ بولىدۇ»^⑧ يۇقىرىقى بايانلاردا «مەڭگۈ تاش يادىكارلىقلىرى» نىڭ نامىدا جەھەتتىن تەزكىرە ئەدەبىياتىغا مەنسۇپلۇقىنى، تەزكىرە ئەدەبىياتىنىڭ ئالاھىدىلىكىنى تولۇق نامايان قىلىدىغان، تەزكىرىلىك شەرتلىرىنى تولۇق ھازىرلىغان يازما ئەدەبىيات نەمۇنىلىرى ئىكەنلىكىنى كۆرۈۋېلىشقا بولىدۇ، شۇنداقلا ئۇيغۇر يازما تەزكىرىچىلىكىنىڭ مىلادىيە 581- يىلى سوغدى تىلى - يېزىقىدا تاشقا ئويۇپ ئورنىتىلغان «بوغۇت مەڭگۈ تېشى»^⑨ دىن باشلىنىپ تاكى 1334- يىلى ئورنىتىلغان «قوچۇ ئىدىقۇتلىرىنىڭ تۆھپە مەڭگۈ تېشى»^⑩ (بۇ مەڭگۈ تاش ئۇيغۇر شائىرى كىكى قورسا ئىچقۇ تەرىپىدىن يېزىلىپ، گەنسۇ ئۆلكىسىنىڭ يۇڭچاڭ دېگەن يېرىگە ئورنىتىلغان. ئۇنىڭدا قوچۇ ئۇيغۇر خانلىقىنىڭ پادىشاھلىرىدىن بارچۇق ئارت تېگىن خاندىن تارتىپ تايىپنۇ خانغىچە بولغان بىرقانچە ئەۋلاد خانلارنىڭ شەجەرىسى خاتىرىلەنگەن) غىچە داۋاملاشقانلىقىنى كۆرۈۋالالايمىز.

قاراخانىيلار دەۋرىدە تەزكىرىچىلىك ئىزچىل داۋاملىشىپ كەلگەن. بۇ دەۋردە ياشىغان بۈيۈك ئالىم ئەبۇ ناسىر مۇھەممەد ئەل فارابى ئۆمرىدە 160 پارچە كىتاب يازغان بولۇپ، ئۇلارنىڭ ئىچىدە «ئىلىم - پەن تۈرلىرى ۋە ئۇنى تونۇشتۇرۇش»، «ئىنسانىيەتنىڭ پەيدا بولۇشى، باشلىنىشى توغرىسىدا»، «ئارىلاشما مەۋجۇدىيەت ۋە زۆرۈرىي مەۋجۇدىيەتنىڭ باشلىنىشى ھەققىدە» قاتارلىق خېلى كۆپ تەزكىرىلەرنى يازغانلىقى مەلۇم.

ئۇلۇغ ئالىم، تىلشۇناس مەھمۇد قەشقەرىنىڭ «تۈركىي تىللار دىۋانى» ناملىق قامۇسىدا نۇرغۇنلىغان نەسرىي پارچىلار بېرىلگەن بولۇپ، ئۇلارنىڭ ئىچىدىكى قەھرىمانلار ھەققىدىكى رىۋايەتلەر، قەبىلە ناملىرىنىڭ كېلىپ چىقىشى ھەققىدىكى رىۋايەتلەر، يەر - جاي ناملىرىنىڭ كېلىپ چىقىشى ھەققىدىكى رىۋايەتلەر ئەينى دەۋرگە نىسبەتەن ئېيتقاندا مۇكەممەل تەزكىرىلەردۇر. مەسىلەن، مۇچەلنىڭ كېلىپ چىقىشى ھەققىدە مۇنداق رىۋايەت قىلىنغان:

«خانلاردىن بىرى ئۆزىدىن بىرنەچچە يىل ئىلگىرى بولۇپ ئۆتە»

كەن بىر ئۇرۇشنى ئۆگەنمەكچى بولغان. بۇنىڭدا ئۇ شۇ ئۇرۇش بولۇپ ئۆتكەن يىلنى ئېنىقلاشتا خاتالاشقان. ئۇ خەلقنى يىغىپ شۇنداق دېگەن: «بىز بۇ تارىخنى ئېنىقلاشتا قانداق خاتالاشقان بولساق، بىزنىڭ ئەۋلادلىرىمىزمۇ شۇنداق خاتالاشىدۇ. شۇڭا، بىز ئون ئىككى كى ئاي ۋە ئاسماننىڭ ئون ئىككى بۇرجىغا ئاساسلىنىپ، ھەر بىر يىلغا بىردىن ئات قويايلى. بىزدىن كېيىن يىل ھېسابى شۇ يىللارنىڭ ئايلىنىشى بىلەن ھېسابلىنسۇن. بۇ ئارىمىزدا مەڭگۈ يادىكارلىق بولۇپ قالسۇن.» خەلق خاقاننىڭ بۇ سۆزىنى «شۇنداق بولسۇن» دەپ ماقۇللىغان. شۇ مۇناسىۋەت بىلەن خاقان ئوۋغا چىققان ۋە ھەممە ياۋايى ھايۋانلارنى ئىلى دەرياسىغا قاراپ قوغلاشقا بۇيرۇغان. خەلق ھايۋانلارنى ئوۋلاپ يۈرۈپ ئىلى دەرياسىغا قاراپ ھەيدىگەن. بىرمۇنچە ھايۋانلار ئۆزىنى سۇغا ئاتقان. ئۇلاردىن ئون ئىككى خىلى سۇدىن ئۆزۈپ ئۆتكەن. ئەنە شۇ ئون ئىككى خىل ھايۋاننىڭ ئىسمى ئون ئىككى يىلغا ئات قىلىپ قويۇلغان. سۇدىن ئەڭ ئاۋۋال چاشقان ئۆتكەن، شۇڭا يىل بېشى ئۇنىڭ نامى بىلەن ئاتىلىپ، چاشقان يىلى دېيىلگەن. ئۇنىڭدىن كېيىن ئۆتكەنلەرنىڭ ھەر بىرى بىر يىل ئۈچۈن ئىسىم بولۇپ قالغان. (2 ئوي يىلى، 3 بارس يىلى، 4 توشقان يىلى، 5 لەھەڭ يىلى، 6 يىلان يىلى، 7 ئات يىلى، 8 قوي يىلى، 9 مايمۇن يىلى، 10 توخۇ يىلى، 11 ئىت يىلى، 12 توڭگۇز يىلى، توڭگۇز يىلىغا يەتكەندىن كېيىن، ھېساب يەنە چاشقان يىلىدىن قايتا باشلىنىدۇ^①).

بۇ دەۋردە يەنە ئابدۇلغاپپار بىننى ھۈسەين كاشغەرى (؟ — 1082) «تارىخى كاشغەر»، «مەسكەنى ئۇستا دىيان» (ئۈس-تازىلار توپلانغان جاي) ناملىق تەزكىرىلەرنى يازغان. «تارىخى كاشغەر» دە قاراخانىيلارنىڭ دەسلەپكى ئەھۋالىغا مۇناسىۋەتلىك تارىخىي ۋە رىۋايەتلىك مەلۇماتلار بايان قىلىنغان.

بۇ دەۋردە يەنە «قاراخانىيلارنىڭ خاقانلىرىدىن سۇتۇق بۇغراخان (888 — 956) مۇقەلەمكەشلەردىن ئىدى. مەنبەلەردە ئۇنىڭ بىرقانچە تەزكىرە خاراكتېرىدىكى تارىخىي كىتابلارنى يازغانلىقى قەيت قىلىنغان.

لمىندۇ. »^⑩

«مۇھەممەد بىننى ئەل كاتىب ئەل سەمەرقەندى ئەينى ۋاقىتتا قاراخانىيلار خانلىقىغا تەۋە بولغان سەمەرقەندتە تۇغۇلۇپ ئىجادىي پائالىيەت بىلەن شۇغۇللانغان مەشھۇر تارىخچى ۋە نەسر يازغۇچىدۇر. ئۇنىڭ ھايات پائالىيىتى ھەققىدە يېتەرلىك مەلۇمات ساقلانمىغان. ئىجادىي پائالىيىتىدىن بىزگە مەلۇم بولغىنى پەقەت «ئەغرازۇ سىيا سى» ناملىق كىتاب بولۇپ، بۇ ئەسەر ئەينى ۋاقىتتىكى سالجۇقىلار سۇلتانى مەسئۇد ئىبنى ئەلىگە (1095- يىلى ۋاپات بولغان) بېغىش-لانغان. ئۇنىڭ ئەينى نۇسخىسى دەۋرىمىزگىچە يېتىپ كەلگەن بولۇپ، مەزمۇنىدىن قارىغاندا، بۇ كىتابتا سالجۇقىلار سۇلتانى سەنجەر (1157- يىلى ۋاپات بولغان) نى ئۆز ئىچىگە ئالغان ھالدا شۇ دەۋردىكى ھۆكۈمرانلارنىڭ تەرجىمىھالى ۋە ئاتاقلىق شەخسلەر نۇقتىلىق ھالدا تونۇشتۇرۇلغان.^⑪ يۇقىرىقى بايانلارغا ئاساسلانغاندا، بۇ ئەسەرلەرنى ئەينى زاماندا بارلىققا كەلگەن تارىخىي شەخسلەر تەزكىرىسى دېيىشكە بولىدۇ.

يۈەن سۇلالىسى دەۋرىدىمۇ ئۇيغۇر تەزكىرىچىلىك ئىجادىيىتى توختاپ قالمىغان. مەسىلەن، «يۈەن دەۋرىدە ئۆتكەن شائىر، ئەدەبىيات تەتقىقاتچىسى ۋە ئوبزورچى شىن ۋېنفاڭمۇ غەربىي يۇرت-لۇق ئىدى. ئۇنىڭ <تالڭ دەۋرىدىكى ئۆلىمالارنىڭ تەرجىمىھالى> (糖才子传) ناملىق ئەسىرى ئېلىمىز تارىخىدىكى دەۋرگە بۆلۈپ يېزىلغان تۇنجى ئەدەبىيات تارىخى ھېسابلىنىدۇ. ئۇ تالڭ سۇلالىسى دەۋرىدە ئۆتكەن 398 يازغۇچىنى تونۇشتۇرغان.»^⑫

شىن ۋېنفاڭ ئەينى زاماندا ئىچكىرى ئۆلكىلەردە ياشاپ، خەنزۇ تىلىدا ئەدەبىي ئىجادىيەت بىلەن شۇغۇللانغان ئۇيغۇر ئەدىب بولۇپ، ئۇنىڭ «تالڭ دەۋرىدىكى ئۆلىمالارنىڭ تەرجىمىھالى» ناملىق ئەسىرى ئۇيغۇر مەدەنىيىتى تارىخى ۋە ئۇيغۇر ئەدەبىيات تارىخىدا بارلىققا كەلگەن مۇكەممەل تەزكىرە ئەسىرىدۇر.

يەنە «XIII ئەسىرنىڭ باشلىرىدا ئوتتۇرا ئاسىيا ياكى شىنجاڭ رايونىدىكى ئۇيغۇر قىشلاقلىرىنىڭ بىرىدە تۇغۇلۇپ، ئۆسۈپ چوڭ

بولغان»^⑤، كېيىنچە خۇنەن ئۆلكىسىنىڭ جىڭشەن ناھىيىسى ۋە ئەنخۇي ئۆلكىسىنىڭ شۇشيەن ناھىيىسى قاتارلىق جايلاردا ياشىغان ئۇيغۇر ئالىمى، جامائەت ئەربابى تۆمۈر تۈبرۈك (ئەدەبىي تەخەللۇسى لۇ مىڭشەن) ئۆزى توپلىغان ئۇزاق يىللىق دېھقانچىلىق، پىلىچىلىك تەجرىبىلىرىگە ئاساسەن «دېھقانچىلىق، پىلىچىلىك، يېمەك - ئىچمەك، كىيىم - كېچەك ھەققىدە قىسقىچە بايان» ناملىق چوڭ ھەجىملىك كىتابىنى يېزىپ چىققان. «بۇ كىتاب مەملىكىتىمىز تارىخىدىكى قەمەرىيە كالىندارىدىكى مەۋسۇملار بويىچە يېزا ئىگىلىك پائالىيەتلىرىنى بايان قىلىشتا ئەڭ مۇپەسسىل، ئەڭ ئىلمىي، سىستېمىلىق يېزىلغان كىتاب بولۇپ، ئۇنىڭدا ئاشلىق، مېۋە، كۆكتات، ياغلىق دان تېرىپ ئۆستۈرۈش، يېشىل ئوغۇت ۋە دورا ماتېرىياللىرى تەييارلاش، چارۋا بېقىش، ھاۋا كىلىماتىنى بايقاش، يەر ئاغدۇرۇش ئۇسۇلى، لىرىدىن تارتىپ ھەسەل ھەرىسى بېقىش، ئۆي قۇشلىرىنى مۇھاپىزەت قىلىش، ئاسراش ۋە پىلىچىلىك تېخنىكىسىغىچە بولغان دېھقانچىلىق، لىق، باغۋەنچىلىك، چارۋىچىلىققا دائىر بىلىملەر ماددىلار بويىچە بىر- بىرلەپ بايان قىلىنغان.»^⑥ بۇمۇ ئەينى دەۋردىكى دېھقانچىلىق، باغۋەنچىلىك، پىلىچىلىك تېخنىكىسى سىستېمىلىق بايان قىلىنغان مۇكەممەل تەزكىرىدۇر.

چاغاتاي دەۋرىگە كەلگەندە ئۇيغۇر تەزكىرىچىلىكى يەنىمۇ تەرەققىي قىلدى. بۇ دەۋردىكى ئۇيغۇر تەزكىرىچىلىكىگە ۋەكىللىك قىلىدىغان ئەسەرلەردىن جانبەگىنىڭ «جانبەگىنىڭ كەچۈرمىشلىرى» ناملىق ئەسىرى گەۋدىلىكتۇر. «جانبەگ ئۆگىدۈلمىش ئوغلى (1180 — ؟ 1270) ئىسسىق كۆل بويىدا ئۇيغۇرلارنىڭ بايان ئاۋۇل ئۇرۇقىدىكى بىر ئاقسۆڭەك ئائىلىسىدە تۇغۇلغان. 1195- يىللىرى چىڭگىزخان ئوردىسىغا كەلتۈرۈلگەن. تەخمىنەن 1210- يىللىرى چىڭگىزخاننىڭ بۇيرۇقىغا بىنائەن ئوتتۇرا ئاسىياغا سەپەر قىلىپ، ئاخبارات توپلاش ئىشى بىلەن شۇغۇللانغان. ئوردىغا قايتىپ كەلگەندىن كېيىن، جۇجى خان (1177 — 1225) ۋە باتۇرخان (1209 — 1256) لارغا ئەگىشىپ جەڭ قىلىپ، تەخمىنەن 1260-

يىللىرى «جانبەگنىڭ كەچۈرمىشلىرى» (ئۆگەندۈلمىش ئوغلى جان-بەگنىڭ باشتىن كەچۈرگەنلىرى) نى يېزىپ چىققان. ھازىر ئىلىم دۇنياسىغا بۇ قىسىمنىڭ باش قىسمىدىن بىر بابلا مەلۇم. ئەسەردە چىڭگىزخان، جۇجى خان، باتۇرخانلارنىڭ تارىخى سەرگۈزەشتىلىرى جانبەگنىڭ شەخسىي كەچۈرمىشلىرىگە باغلاپ بايان قىلىنغان. «ئەسەر دەۋردە بارلىققا كەلگەن تەزكىرە ئەسەرلەردىن يەنە رابغۇزنىڭ «قەسە-سۇل رابغۇزى» ناملىق ئەسىرى ۋەكىللىك خاراكتېرگە ئىگە. «قەسە-سۇل رابغۇزى» ئۇيغۇر ئەدەبىياتىدا مۇھىم ئورۇن تۇتقان ئەسەر بولۇش سۈپىتى بىلەن بۈيۈك يازغۇچى ناسىردىن بۇرھانىدىن رابغۇزى (1279 --- 1351) تەرىپىدىن 1311- يىلى يېزىلىپ خانغا تەقدىم قىلىنغان. بۇ ئەسەردە پەيغەمبەرلەرنىڭ تارىخى ۋە ئىش ئىزلىرىنى گەۋدىلەندۈرۈش تۈپ مەقسەت قىلىنغانلىقتىن، ھەرقايسى دەۋرلەردە كىشىلەر ئۇنى «قەسەسۇل ئەنبىيا» (پەيغەمبەرلەر قىسىمىسى) دېگەن ناملار بىلەن ئاتاشقان. بۇ ئەسەردە ئالەمنىڭ پەيدا بولۇشى، ئادەمنىڭ دۇنياغا كېلىشى، ئىنسانىيەت جەمئىيىتىنىڭ شەكىللىنىشى، ئادەم ئەلەبھىسسالامدىن تارتىپ مۇھەممەد ئەلەبھىسسالامغىچە بولغان پەيغەم-بەرلەرنىڭ نامۇئەھۋالى، ئاتەشپەرەسلىك، يەھۇدىي دىنى، خرىستى-ئان دىنى ۋە ئىسلام دىنى قاتارلىق دىنىي ئەقىدىلەرنىڭ بارلىققا كېلىشى ۋە تارقىلىشى قاتارلىق ئەھۋاللار ۋاقىتنىڭ ئىلگىرى - كې-يىنلىك تەرتىپى بويىچە پىشقان گۈزەل ئەدەبىي تىل ئارقىلىق بايان قىلىنغان بولۇپ، بۇ ئەسەر ئەينى دەۋردىكى ئۇيغۇر تەزكىرىچىلىكىگە ۋە كېيىنكى دەۋرلەردىكى ئۇيغۇر تەزكىرىچىلىكىگە ئۆرنەكلىك رول ئوينىغان.

تۆمۈرىيلەر دەۋرىگە كەلگەندە ئۇيغۇر تەزكىرىچىلىكى تېخىمۇ گۈللىنىش دەۋرىگە قەدەم قويدى، بولۇپمۇ ئەلىشىر نەۋائى قاتارلىقلار قەلىمى ئاستىدا مۇنەۋۋەر تەزكىرىلەر بارلىققا كېلىپ، ئۇيغۇر ئەدەبى-ياتى تارىخىغا يېڭى سەھىپىلەر قوشۇلدى. مۇتەپەككۈر، ئەدەب ئەلى-شىر نەۋائى ئىجادىيەت ھاياتىدا نۇرغۇنلىغان ئاتەشپەرەس غەزەللەرنى، ئالەمگە مەشھۇر داستانلارنى ئىنسانىيەتكە تەقدىم قىلىپلا قالماي،

بەلكى يەنە نۇرغۇن تارىخىي ئەسەرلەرنى، تەرجىمىھال، تەزكىرە خا-
راكتېرلىك ئەسەرلەرنىمۇ قالدۇرۇپ كەتكەن. ئۇنىڭ مەخسۇس تەز-
كىرە ئەسەرلىرىدىن «مەجالسۇن نەفائىس»، «نەسائىمۇل مۇھەب-
بەت» (مۇھەببەت خۇش پۇراقلىرى)، «ھالاتى سەئىد ھەسەن ئەردە-
شىر»، «خەمستۇلمۇتەيىرىن»، «ھالاتى پالۋان مۇھەممەد» قاتار-
لىقلار بار. تەزكىرىچىلىك خاراكتېرى كۈچلۈك ئەسەرلىرىدىن «تارد-
خى ئەنبىيا ۋە ھۆكۈم»، «تارىخى مۈلكى ئەجەم»، «زەبەدەتۇل
تەۋارىخ» قاتارلىقلار بار. يۇقىرىقى تەزكىرىلەر ئىچىدە 1490- يىلى
يېزىلغان «مەجالسۇن نەفائىس» گەۋدىلىك ئورۇندا تۇرىدۇ. بۇ
تەزكىرىدە شائىر ئۆزى بىلەن زامانداش ئەدىبلەردىن 458 نەپەر كى-
شىنىڭ ھاياتى ۋە ئىجادىي پائالىيەتلىرىنى ئۇلارنىڭ شېئىرلىرىدىن
كونكرېت مىسال كەلتۈرۈپ تونۇشتۇرۇپلا قالماي، بەلكى ھەرقايسى-
سىنىڭ ئۆز خاراكتېرى ۋە ئىجادىيەت تۆھپىسىگە مۇۋاپىق باھالارنى
ئوتتۇرىغا قويغان.

يەكەن خانلىقى دەۋرىدە ئۇيغۇر تەزكىرىچىلىكى يەنە ئۆزىگە خاس
يېڭىچە ئۇسلۇب بىلەن تەرەققىي قىلغان. بۇ دەۋردىكى تەزكىرە يازغۇ-
چىلىرىدىن زەھىرىدىن مۇھەممەد بابۇر (1483 — 1530)، مۇھەم-
مەد مىرزا ھەيدەر كوراگان (1500 — 1551)، مىرزا مەھمۇد
جوراس قاتارلىقلار گەۋدىلىكتۇر.

زەھىرىدىن مۇھەممەد بابۇر 1529- يىلى ھىندىستاندا ئۇيغۇر
تىلىدا يېزىپ تاماملىغان «بابۇرنامە» ناملىق ئەسەر ئۇيغۇر خەلقى
ئارىسىدىلا ئەمەس، بەلكى دۇنيا ئەدەبىيات ساھەسىگە مەشھۇر بۈيۈك
ئەدەبىي مىراستۇر. ئۇ دۇنيانىڭ ھەرقايسى جايلىرىغا «بابۇرنامە»،
«تۈركىي بابۇرى»، «بابۇرىيە»، «ۋاقىئە بابۇرى» دېگەندەك ھەر-
خىل ناملار بىلەن تارقالغان. بۇ ئەسەردە 1494- يىلى بابۇر دادىسى-
نىڭ ئورنىغا شاھلىق تەختتە ئولتۇرغاندىن باشلاپ تاكى 1529- يىلى
ئۆزى كېسەل بولۇپ يېتىپ قالغانغا قەدەر ئۆزى كۆرگەن، ئاڭلىغان
ۋە بىۋاسىتە بېشىدىن كەچۈرگەن كەچۈرمىشلەرنى ئەينى دەۋردىكى
گۈزەل ئەدەبىي تىل بىلەن ئاجايىپ يارقىن تەسۋىرلىگەن. بۇ ئەسەر-

نىڭ مەزمۇنى ۋە بەدىئىي ئىپادىلەش جەھەتتىكى ئاجايىپ بۈكسەك مۇۋەپپەقىيەتلىرىگە ئاساسەن ئۇنى ئەينى تارىخىي دەۋردە مەيدانغا كەلگەن ئەڭ يىرىك تەزكىرە ئەسىرى دېيىشكە بولىدۇ. بۇ دەۋردە مەيدانغا كەلگەن، شۆھرىتى ۋە مۇۋەپپەقىيىتى جەھەتتە «قۇتادغۇبىلىك» ۋە «تۈركىي تىللار دىۋانى» بىلەن ئوخشاش ئورۇنغا قويساق ئارتۇق كەتمەيدىغان، ئۇيغۇر تەزكىرىچىلىكىگە ئائىت ئەسەرلەردىن مۇھەممەد مىرزىا ھەيدەر كوراگان تەرىپىدىن پارس تىلىدا يېزىلغان «تارىخى رەشىدىي» ئەڭ گەۋدىلىكتۇر. ئۇنىڭدا تۇغلۇق تۆمۈرخان (1330 — 1363) زامانىسىدىن ئابدۇرەشىدخان (1510 — 1570) زامانىسىغىچە بولغان ئىككى ئەسىردىن كۆپرەك ۋاقىت ئىچىدە ئاشۇ خانلار ھۆكۈمرانلىق قىلغان تىرىپتورىيىلەردە يۈز بەرگەن زور تارىخىي ۋەقەلەر گۈزەل بەدىئىي ئىپادىلەش ۋاسىتىسى بىلەن ئىپادىلىنىپلا قالماي، ئەنە شۇ زور تارىخىي ۋەقەلەرگە مۇناسىۋەتلىك تارىخىي شەخسلەر ۋە ئۇلارنىڭ مۇھىم پائالىيەتلىرى گۈزەل تەسۋىرىي ۋاسىتىلەر ئارقىلىق يارقىن تەسۋىرلەنگەن. «تارىخى رەشىدىي» تارىخىي چىنىلىق جەھەتتىن گەرچە ئۆز ئىسمىغا لايىق مۇكەممەل بىر تارىخ ھېسابلانمىمۇ، ئەمما يەنە ئۆز نۆۋىتىدە كىشىلەرنىڭ ھايات پائالىيىتىنى تونۇشتۇرغانلىقى بىلەن ئۇنى «تەزكىرە ئەدەبىياتى» دەپ ئاتاشقىمۇ بولىدۇ. ئۇنىڭدا يەكەن خانلىقى ھەققىدە بىر پۈتۈن ۋە ئاساسلىق مەلۇمات تولۇق خاتىرىلەنگەندىن تاشقىرى، سەئىدىيە خانلىقىنىڭ يولباشچىلىرىدىن سۇلتان سەئىدخان، ئابدۇرەشىدخان، ئايازبىك، قىدىرخان، ئاماننىساخانلارنىڭ ھايات پائالىيەتلىرى ۋە بىرقىسىم ئىجادىيەتلىرى خاتىرىلەنگەن^⑧. ئۇنىڭدىن باشقا، مىرزىا مەھمۇد جوراس تەرىپىدىن 1660-يىلى لىرى يېزىلغان «تارىخى رەشىدىي زەيلى» ناملىق ئەسەرمۇ «تارىخى رەشىدىي» نىڭ داۋامى ۋە تولۇقلىمىسى سۈپىتىدە بارلىققا كەلگەن ئەسەر بولۇپ، مەزمۇنى ۋە يېزىلمىش ئۇسلۇبى جەھەتتىن «تارىخى رەشىدىي» گە ئوخشايدۇ. شۇڭا، بۇ ئەسەرنىمۇ شۇ دەۋردە بارلىققا كەلگەن تەزكىرە ئەدەبىياتى ئەسىرى دەپ ھېسابلاشقا بولىدۇ.

دېمەك، قاراخانىيلار دەۋرىدىن يەكەن خانلىقى دەۋرىگىچە بولغان ئۇزاق مۇددەتلىك تارىخىي تەرەققىيات جەريانىدا نۇرغۇنلىغان يازغۇچىلار مۇنەۋۋەر تەزكىرىلەرنى ۋە تەزكىرە خاراكتېرى كۈچلۈك ئەسەرلەرنى يېزىپ ئۇيغۇر تەزكىرىچىلىكىنىڭ ئۈزۈلمەس تەرەققىيات مۇساپىسىنى شەكىللەندۈرۈپ، ئۇنى كېيىنكى دەۋرلەرگە ئۇلىغان. بۇ خىل ئىزچىل تەدرىجىي تەرەققىيات ئۇيغۇر تەزكىرىچىلىكىنىڭ بىر ئەدەبىي ئېقىم بولۇپ شەكىللىنىشىگە مۇھىم ئاساس سالغان.

بۇ يەردە شۇنى ئەسكەرتىش كېرەككى، يەكەن خانلىقى دەۋرى ۋە ئۇنىڭدىن ئىلگىرىكى دەۋرلەردە ھەرخىل ئەدەبىي ئەسەرلەرنى كونكرېت تۈر - ژانىرلارغا ئايرىپ، ئۇلارنى مەخسۇس كەسىپى ئاتالماي خۇلار بىلەن ئاتاشنى تەتقىق قىلىدىغان ژانىرشۇناسلىق نەزەرىيىسى تازا قېلىپلىشىپ كەتسەكچە، ھەرخىل شەكىلدىكى ئەدەبىي ئەسەرلەردىن كۆپ ھاللاردا ئەرەب، پارس ئەدەبىياتىنىڭ ژانىرشۇناسلىق ئەندىزىسى بويىچە قاپىيىلىك، ۋەزىنلىك تىل ئۇسلۇبىدا يېزىلغانلار نەزم (شېئىر)؛ تۈز، بايانىي تىل ئۇسلۇبىدا يېزىلغانلار نەسر، تارىخىيلىكى كۈچلۈك بولغان، بەدىئىي تىل ئارقىلىق كونكرېت ئوبراز تەسۋىرلەيدىغان ھەجىمى چوڭراق ئەسەرلەر قىسسە؛ شېئىرىي تىل ئارقىلىق مەلۇم دەۋردە يۈز بەرگەن تىپىك ۋەقە - ھادىسىلەرنى ئومۇملاشتۇرۇپ تەسۋىرلەيدىغان ئەسەرلەر داستان دېگەندەك ناملار بىلەن ئاتالغان. ئەپسۇسكى، تارىخىي ۋەقە - ھادىسىلەر، تارىخىي شەخس، ئورۇن - جاي قاتارلىقلار بەدىئىي ئۇسلۇدا ئىپادىلىنىدىغان تونۇشتۇرۇش — تەرجىمىھال خاراكتېرىدىكى ئەسەرلەر ئۆزىگە خاس مەخسۇس ئاتالغۇ بىلەن ئاتالماستىن، بەلكى ئۇ خىلدىكى ئەسەرلەر «قەسەسۇل رابغۇزى»، «تارىخى رەشىدىي»، «بابۇرنامە»، «مەجالد» سۇن نەفائىس» دېگەندەك مۇئەللىپ قويغان ناملار بىلەنلا ئاتىلىپ كەلگەن.

ئۇيغۇر ئەدەبىياتى تارىخى پەقەت خوجىلار دەۋرى ۋە چىڭ سۇلالىسى دەۋرىگە قەدەم قويغاندا ئاندىن تارىخىي شەخس، تارىخىي ۋەقە ۋە ئورۇن - جايلار ھەققىدىكى تىپىك تەپسىلاتلار ۋاقىتنىڭ ئىلگىرى-

كېيىنلىك تەرتىپى بويىچە گۈزەل ئىپادىلەش ۋاسىتىلىرى (ئەدەبىيات-نىڭ ئىپادىلەش ئۇسۇللىرى ۋە ۋاسىتىلىرى) ئارقىلىق ئەكس ئەتتۈرۈلگەن ئەسەرلەر «تەزكىرە» دېگەن نام بىلەن ئاتىلىشقا باشلىغان. شۇنىڭ بىلەن تەزكىرە ئەدەبىياتى مەخسۇس بىر خىل ژانىر سۈپىتىدە گەۋدىلەنگەن. شۇڭا، بىز خوجىلار دەۋرىدىن بۇرۇن ياكى كېيىن بارلىققا كەلگەن بولۇشىدىن قەتئىينەزەر، مەزمۇن ۋە ئىپادىلەش شەكلى جەھەتتە تەزكىرىلەرنىڭ تۈپ ئالاھىدىلىكىنى ئۆزىدە ھازىرلىغان ياكى تەزكىرىلىك خاراكتېرى كۈچلۈك بولغان ئەسەرلەرنى تەزكىرە ئەدەبىياتى دەپ مۇئەييەنلەشتۈرسەك خاتا بولمايدۇ. شۇ ۋەجىدىن مەيلى ناسىردىن رابغۇزىنىڭ «قەسەسۇل رابغۇزى» ناملىق ئەسىرى، زەھىرىدىن مۇھەممەد بابۇرنىڭ «بابۇرنامە» ناملىق ئەسىرى، ئەلىشىر نەۋائىنىڭ «مەجالسۇن نەفائىس» ناملىق ئەسىرى ياكى مىرزى مۇھەممەد ھەيدەر كوراگاننىڭ «تارىخى رەشىدى» ناملىق ئەسىرى بولسۇن، ھەممىسى تەزكىرە خاراكتېرى كۈچلۈك ئەسەرلەر بولغاچقا، ئۇلارنى تەزكىرە ئەدەبىياتى دەپ مۇئەييەنلەشتۈرۈشكە بولىدۇ.

ئۇيغۇر تەزكىرىچىلىكىنىڭ خوجىلار دەۋرى ۋە چىڭ سۇلالىسى دەۋرىدە بىر گۈللىنىش دەۋرىگە قەدەم قويغانلىقى ھەققىدە ئۇيغۇر ئەدەبىيات تارىخىغا ئائىت نوپۇزلۇق ماتېرىياللاردا مۇنداق بايان قىلىندۇ:

«بۇ دەۋردە (خوجىلار دەۋرىدە — ئاپتوردىن) تەزكىرە ئەدەبىياتى مۇستەقىل ژانىر بولۇپ ئوتتۇرىغا چىقتى. مەخگۇ تاشلار ئەدەبىياتىدا ئايرىم تەزكىرىلەر، يەكەن خانلىقى دەۋرىدە بىر قىسىم تەزكىرىلەر مەيدانغا كەلگەن بولسىمۇ، لېكىن مۇستەقىل ژانىر بولالمىغانىدى. پەقەت خوجىلار دەۋرىگە كەلگەندە بۇ ژانىر مۇستەقىل ژانىر بولۇپ شەكىللەندى. تەزكىرە ئەدەبىياتىدا تارىخى ۋەقەلەر ۋە تارىخىي شەخسلەر نەسر ۋە نەزم ئارىلاش بايان قىلىنىدۇ. خوجىلار دەۋرىدە مەيدانغا كەلگەن تەزكىرىلەردە كۆرۈنۈشتە ئومۇمەن شىنجاڭدا ئىسلام دىنىنى تارقىتىش، راۋاجلاندۇرۇش ئۈچۈن كۆرسىتىلگەن تىرىشچانلىقلار ۋە ھالقىلىق پەيتلەردە ئوتتۇرىغا چىققان ئىسلام غازاتچىلىرىدە

نىڭ ئىش - پائالىيەتلىرى تەسۋىرلەنگەندەك قىلىسىمۇ، بۇنداق ئەسەر - لەرنىڭ مەركىزىدە يەنىلا تارىخىي شەخسلەر، تارىخىي ۋەقەلەر ئەدەبىي يول بىلەن بايان قىلىنغان. بۇ خىل ئەسەرلەرنىڭ مەزمۇنلىرى يەنىلا ئەل - يۇرت سۆيەرلىك، قەھرىمانلىق، ئىلىم - ھۈنەر، مېھنەت، ئىجادىيەت، گۈزەل ئىنسانىي پەزىلەت، ئادالەت قاتارلىق ئىلغار خا. ھىشلارنى ئىپادىلىگەن. مەسىلەن، زەلىلىنىڭ (چىلتەن تەزكىرىسى)، (خوجا مۇھەممەد شېرىپ تەزكىرىسى)، ئابدۇشۈكۈرنىڭ (تەزكىرە ئى ئابدۇلمانان) قاتارلىق ئەسەرلىرى. ﴿۱۰﴾

«(سەپەرنامە) زەلىلى ئىجادىيىتىدىكى ۋەكىللىك ئەسەر، شۇنداقلا ئۇيغۇر كلاسسىك ئەدەبىياتىدا سەپەر - ساياھەت بايان قىلىنغان خاس تەزكىرە. بۇ ئەسەر 1718 - يىلى يېزىلغان... زەلىلى (سەپەرنامە) دە گەرچە ئەۋلىيا - ئەنبىيالار مازارلىرىنى زىيارەت قىلىشنى مەقسەت قىلدىم دېسىمۇ، ئەمەلىيەتتە ئۇنىڭ ئەمەلىي بايانلىرى بۇ مەقسەتتىن ھالقىپ كەتكەنلىكىنى كۆرسىتىدۇ. شائىر بۇ داستاندا سەپەر جەريانىدىكى ئۆزىنىڭ كۆرگەن - بىلگەنلىرىنى، ئاڭ - لىغانلىرىنى، خەلق تۇرمۇشى ۋە ئۆزىنىڭ بىرقىسىم ئەسلىمىلىرىنى بايان قىلىدۇ. ئۇنىڭدىن باشقا، بىرقىسىم تارىخىي ۋەقەلەر، تارىخىي شەخسلەر، مازار - ماشايىقلار، خەلق ئارىسىدا بۇلار توغرىسىدا تارقالغان ئەپسانە - رىۋايەتلەر، ھەرقايسى يۇرتلارنىڭ جۇغراپىيىلىك ئەھۋاللىرى، فولكلورى ئۈستىدىمۇ توختىلىپ ئۆتىدۇ. ﴿۱۱﴾»

چىڭ سۇلالىسى دەۋرىدە ئۇيغۇر تەزكىرىچىلىكى تېخىمۇ گۈللەنگەن. بۇ دەۋردە نۇرغۇنلىغان مەخسۇس تەزكىرە ئەسەرلەر، تەزكىرە خاراكتېرى كۈچلۈك ئەسەرلەر بارلىققا كەلگەن ھەمدە مەخسۇس تەزكىرە يازىدىغان يازغۇچىلار قوشۇنىمۇ، ھەم تەزكىرە، ھەم باشقا ژانىردىكى ئەسەرلەرنى يازىدىغان يازغۇچىلار قوشۇنىمۇ بارلىققا كەلدى. ئۇيغۇر ئەدەبىياتىدا تەزكىرىچىلىكتىن ئىبارەت بىرخىل غول ئىجادىيەت ئېقىمىنى شەكىللەندۈرگەن. بۇ دەۋردە مۇھەممەد سادىق قەشقەرى، ئابدۇرېھىم نىزارى، موللا مۇھەممەد نىياز يەركەندى، قەلەندەر، زوھۇرى، قۇسۇرى، بەرشىدى، شائىر ئاخۇن، غېرىبى،


موللا يۇنۇس، مىسكىن، سالىھى، ئىمىنى، سادائى، ئىبراھىم ئىب-
نى يۈسۈپ خوتەنى، ئىسمائىل بەگ، خىسەلت، ئەھمەد شاد قاراقا-
شى، خۇشەھال غېرىبى، موللا نىياز ئاشمىقى، موللا قۇربان قاتارلىقلار
ئۇيغۇر ئەدەبىياتىنىڭ تەرەققىياتىغا زور تەسىر كۆرسەتكەن ئۆھپىسى
زورراق ئەدىبلەر بولۇپ، ئۇلارنىڭ كۆپچىلىكى مەخسۇس تەزكىرىلەردە
نى ياكى تەزكىرە خاراكتېرلىك ئەسەرلەرنى يازغان. ئۇلار يازغان
ئەسەرلەر ئىچىدە گۈزەل داستان، غەزەللەردىن باشقا، «تەزكىرەئى
ئىمام زەبھۇللا»، «جەئنامەئى ھەزرەتى ئەلى»، «ئىسلامنامە»،
«ئىسلام كىتابى» قاتارلىق تەزكىرىلەرمۇ بار. بۇ دەۋردىكى تەزكىرە-
چىلىكىنىڭ ئومۇمىي ئەھۋالى ھەققىدە مۇناسىۋەتلىك ماتېرىياللاردا
مۇنداق بايانلار بار:

«ئۇيغۇر ئەدەبىياتىدا تەزكىرىچىلىك ئۇزاق تارىخقا ئىگە. ھەر-
قايسى دەۋرلەردە شۇ دەۋر ياكى ئالدىنقى ئەسىرلەرنىڭ ئەھۋالىنى
يورۇتىدىغان ھەر خىل شەكىلدىكى تەزكىرىلەر يېزىلىپ تۇرغان. شۇنداق
بولسىمۇ، XIX ئەسىرنىڭ ئالدى - كەينىدە شىنجاڭدا ئۇيغۇرلار
يازغان تەزكىرىلەر سان جەھەتتىن خېلى زور دەرىجىدە كۆپەيگەن،
مول مەزمۇنلار بىلەن بېيىتىلغان. بۇ مەزگىلگە مەنسۇپ تەزكىرىلەر-
دىن مۇنۇلارنى ساناشقا بولىدۇ: شائىر ئاخۇن (تولۇق ئىسمى موللا
مۇھەممەد ئابدۇل بىن ئاخۇن ئارزۇ مۇھەممەد) نىڭ 1776-يىلى
يېزىلغان «ئىسلامنامە» ناملىق كىتابى، يەنە شۇ يىلى يېزىلغان مەھ-
مۇد ئابدۇل ئالىم موللىنىڭ «ئىسلام كىتابى»، قاسىمنىڭ 1799-
يىلى يېزىلغان «تەزكىرەئى ئارسلانخان»، مۇھەممەد ئابدۇل ئەلى
كاشغەرىنىڭ 1800-يىلى يېزىلغان «تەزكىرەئى ھەزرەت موللام»
ناملىق ئەسىرى، موللا ياقۇپ بىننى ئۆمەر كاشغەرىنىڭ 1808-يىلى
يېزىلغان «تەزكىرەتۇل ھىدايەت» ۋە «شەجەرئى بۇزۇرۇقۇر» ناملىق
ئەسىرى، مۇھەممەد سادىق كاشغەرىنىڭ «تەزكىرەئى ئەزىزان»،
«تەزكىرەئى خوجىكان»، «تەزكىرەئى ئەسھابۇل كەھب» قاتارلىق بىر
قاتار تەزكىرىلىرى، مۇھەممەد تۆمۈر قاراقاشنىڭ «تەزكىرەتۇل رە-
شات»، ئىمام ھەسەن كاشغەرىنىڭ «داستان زەئىد ئەنسارى» (1822-

يىلى)، نامەلۇم ئاپتورنىڭ 1825 — 1826- يىللىرى يېزىلغان <شەجەرئى خوجىكان> ناملىق ئەسىرى، تەلەبىنىڭ <تارىخى ۋاقىئەئى كاشغەر>، <ئەشئارى سادىق> دېگەن شېئىرلار توپلىمىنىڭ ئاپتورى ئەيمەننىڭ <ئىلىك خانلار ھەققىدە داستان> ناملىق ئەسىرى، موللا ئابدۇغاپپارنىڭ 1853-يىلى يازغان <زەپەرنامە شاھ باھادىرخان> ناملىق ئەسىرى، شەمسىدىن ئەلى يېڭىسارنىڭ 1863- يىلى يازغان <سىيەرۇلمۇخلىسىن> ۋە <تەزكىرەئى ئارسلانخان> ناملىق ئەسىرى قاتارلىقلار مەيدانغا كەلدى.

يۇقىرىقىلاردىن باشقا، تۆۋەندىكى بىرقانچە تەزكىرىلەر ئۆزىنىڭ يۇقىرى ئىلمىي قىممىتى بىلەن مەملىكەت ئىچى ۋە سىرتىدا شىنجاڭ تارىخىغا قىزىققۇچىلارنى ئۆزىگە جەلپ قىلماقتا. بۇلار موللا ھاجىدىن كاشغەرنىڭ <تەزكىرەئى بۇغراخان> (1829 — 1830)، موللا مىرسالىھ كاشغەرنىڭ <تارىخى كاشغەر>، مۇھەممەد ئىۋەز قاراقاشنىڭ <مەھدۇم ئەزەم>، مۆجىزىنىڭ <تەۋارىخى مۇسقىيىيۇن> (1854 — 1855)، موللا مۇھەممەد نىياز يەركەندىنىڭ <قەسسەسۇل غە-رايسىپ> (1851 — 1852- يىللىرى) قاتارلىق تەزكىرىلىرىدىن ئىبارەت. ^②

يۇقىرىقىلاردىن باشقا، بۇ دەۋردە يەنە موللا نىيازنىڭ «يۈسۈپ قىدىرخان تەزكىرىسى»، «تەزكىرەئى يەكەن، خوتەن»، خىسلەتنىڭ «شائىرلار تەزكىرىسى»، موللا سىدىق يەركەندىنىڭ «موللا ناسىر مىرزا مۇھەممەد ھۈسەيىن بەگ»، ھاجى يۈسۈپنىڭ 1907- يىلى يازغان «جەمئىئۇل تەۋارىخ»، مۇھەممەد ئاتىپ، مۇھەممەد ئەلەملەر ئايرىم - ئايرىم يازغان «تارىخى كاشغەر»، موللا مۇسا سايرامنىڭ 1903- يىلى يازغان «تارىخى ئەمىنىيە»، 1908- يىلى يېزىلغان «تارىخى ھەمىدى» قاتارلىق مەخسۇس تەزكىرىلەر ھەمدە موللا شاكىر (1805 — 1870) نىڭ «زەپەرنامە»، موللا بىلال نازىمى (1825 — 1902) نىڭ «چاڭموزا يۈسۈپخان»، «غازات دەر مۈلكى چىن» ۋە شۇنىڭغا ئوخشاش تەزكىرە خاراكتېرى ئىنتايىن كۈچلۈك ئەسەرلەرمۇ كۆپلەپ بارلىققا كەلگەن.



يۇقىرىقى پاكىتلار خوجىلار دەۋرى ۋە چىڭ سۇلالىسى دەۋرىدىكى ئۇيغۇر تەزكىرىچىلىك ئىجادىيىتىنىڭ گۈللەپ ياشىغانلىقى، پۈتكۈل ئۇيغۇر ئەدەبىياتىدا بىر غول ئەدەبىي ئېقىم سۈپىتىدە پائالىيەت ئېلىپ بارغانلىقىنى ئىسپاتلاپ بېرىدۇ.

بۇ دەۋرلەردىكى ئۇيغۇر تەزكىرىچىلىك ئەدەبىي ئېقىمىنىڭ مۇنداق تۆت خىل ئالاھىدىلىكى بار: بىرىنچىدىن، بۇ دەۋرلەردىكى ئۇيغۇر تەزكىرىچىلىك ئېقىمىدىكىلەر ئۆزلىرىنىڭ تەزكىرىلىرى ۋە تەزكىرە خاراكتېرى كۈچلۈك ئەسەرلىرىنى ئاساسەن ئەينى چاغدىكى ئەدەبىي تىل ھېسابلانغان چاغاتاي ئۇيغۇر تىلى بىلەن يازغان؛ ئىككىنچىدىن، بۇ ئېقىمدىكى بىرقىسىم يازغۇچىلار ئۆز ئەسەرلىرىنى يالغۇز چاغاتاي ئۇيغۇر تىلى بىلەن يېزىپلا قالماي، بەلكى ئۇيغۇرلارنى باشقىدارغا تونۇتۇش، ئۇيغۇر ئەدەبىياتىنى خەلقئارا سەۋىيىگە كۆتۈرۈش مەقسىتىدە ئەرەب، پارس تىللىرىدىمۇ يېزىپ قالدۇرغان؛ ئۈچىنچىدىن، بۇ ئېقىمدىكى يەنە بىرقىسىم يازغۇچىلار ئەرەب، پارس تىللىرىدا يېزىلغان بىرقىسىم تەزكىرىلەرنى چاغاتاي ئۇيغۇر تىلىغا تەرجىمە قىلىپ، ئۇيغۇر ئوقۇرمەنلەرنىڭ مەنئى ئېھتىياجىنى قاندۇرۇشقا تىرىشقان. مەسىلەن، سادىقى، موللا مۇھەممەد نىياز پەركەندى قاتارلىقلار «تارىخ تەبەرى»، «تارىخى رەشىدى» قاتارلىق 10 دىن ئارتۇق تەزكىرىلەرنى ئەرەب، پارس تىللىرىدىن چاغاتاي ئۇيغۇر تىلىغا تەرجىمە قىلىپ تونۇشتۇرغان؛ تۆتىنچىدىن، بۇ ئېقىمدىكى تەزكىرە يازغۇچىلاردىن ھەرقايسى تارىخىي دەۋرلەردە مەلۇم تارىخىي شەخس ياكى تارىخىي ۋەقەلەر ھەققىدە تەكرار يازىدىغان ئەھۋاللار كۆپ ئۈچىنچىدۇر. مەسىلەن، «تەزكىرە ئى بۇغراخان»، «تەزكىرە ئى خوجىكان»، «تەزكىرە ئى كاشغەر»، «تارىخى رەشىدى» دېگەندەك تېمىلاردا تەكرار ھەم كۆپ تەزكىرىلەر يېزىلغان.

ئومۇملاشتۇرغاندا، ئۇيغۇر ئەدەبىياتى تارىخىدا ئۇزاق زامانلاردىن بۇيان تارىخىي شەخس، تارىخىي ۋەقەلەرنى بەدىئىي ئۇسۇلدا ئىپادىلەش ئاساسىي پىرىنسىپ قىلىنىدىغان تەزكىرىچىلىك ئىجادىيىتى ئۈزۈلمەي داۋاملىشىپ، خوجىلار دەۋرى ۋە چىڭ سۇلالىسى دەۋرىگە كەلگەندە

ئاجايىپ گۈللىنىپ، نۇرغۇنلىغان يازغۇچىلار ئورتاق ھالدا تەزكىرە ژانىرىدا ئىجادىيەت بىلەن شۇغۇللىنىپ، ناھايىتى كۆپ ساندىكى مۇنەۋۋەر تەزكىرىلەرنى بارلىققا كەلتۈرۈشتىن ئىبارەت ئىجادىيەت زەنجىرىنى شەكىللەندۈرگەن. بۇ خىل ئەدەبىي ئىجادىيەت ھادىسىسىدىكى نى ئەدەبىيات - سەنئەت نەزەرىيىسى جەھەتتىن خۇلاسىلىگەندە، ئۇنى بىر خىل ئەدەبىي ئىجادىيەت ئېقىمى دەپ قاراشقا بولىدۇ. تەزكىرىچىلىك لىكىنى ئۇيغۇر ئەدەبىياتىدا بارلىققا كەلگەن بىر خىل ئەدەبىي ئىجادىيەت ئېقىمى دەپ قاراشتا ئەدەبىي ئېقىملار ھازىرلاشقا تېگىشلىك مۇنداق بىر قانچە شەرتلەرنى كۆرسىتىشكە بولىدۇ:

بىرىنچىدىن، تەزكىرىچىلىك ئۇيغۇر ئەدەبىياتىدا ئۇزاق مۇددەت ئىزچىل داۋاملىشىپ، پەيدىنپەي پىشىپ يېتىلىپ، زورىيىپ، خوجىلار دەۋرى ۋە چىڭ سۇلالىسى دەۋرىدە ئۇيغۇر پروزا ئىجادىيىتىدە نۇرغۇن يازغۇچىلار قوللىنىدىغان مەخسۇس بىر ژانىرغا ئايلانغان؛ ئىككىنچىدىن، بۇ ژانىردا ئەسەر يازىدىغان يازغۇچىلار پەيدىنپەي كۆپىيىپ، بۇ دەۋرلەرگە كەلگەندە تەبىئىي ھالدا زور يازغۇچىلار قوشۇنى ياكى يازغۇچىلار گۇرۇھىنى ھاسىل قىلغان؛

ئۈچىنچىدىن، تەزكىرە خاراكتېرىلىك ئەسەرلەر، مەخسۇس تەزكىرىلەر پەيدىنپەي كۆپىيىپ، بۇ دەۋرگە كەلگەندە ئىپادىلەش شەكلى كۆپ خىل، ئىدىيىۋى مەزمۇنى مول ۋە ساغلام، سان جەھەتتىن كۆپ بولغان تەزكىرە ئىجادىيىتى جۇغلانمىسى ھاسىل قىلغان؛

تۆتىنچىدىن، بۇ ئېقىمدىكى يازغۇچىلار ئورتاق ھالدا تەزكىرە ژانىرىدا ئەسەر يېزىپ، ئورتاق ھالدا رېئاللىق ئىجادىيەت ئۇسۇلىنى قوللىنىپ، ئورتاق ھالدا ۋە تەنپەرۋەرلىك، خەلقپەرۋەرلىك روھىنى، ھەق - ئادالەتنى، توغرىلىق، ياخشىلىق، گۈزەللىكنى تەشەببۇس قىلىپ، ئورتاق مىللىي ئۇسۇلنى شەكىللەندۈرگەن. بىز ئۇيغۇر ئەدەبىياتىدىكى تەزكىرىچىلىكنىڭ بۇ خىل ئىجادىيەت ئەمەلىيىتى ۋە ئىجادىيەت ئۇسۇلىغا ئاساسەن ئۇنى بىر خىل ئىلغار ئەدەبىي ئېقىم دەپ مۇئەييەنلەشتۈرۈشكە تامامەن ھەقلىقىمىز.

ئىزاھاتلار:

- ①②③ مەھمۇد زەيدى، سەمەت دۇگايلى: «ئەدەبىيات ئاتالغۇ-لىرى لۇغىتى»، مىللەتلەر نەشرىياتى، 132، 156-بەت.
- ④ مۇھەممەد ئەلى قادىر: «ئەدەبىيات نەزەرىيەسىدىكى ئاتالغۇلارغا ئىزاھات»، قەشقەر پېداگوگىكا ئىنستىتۇتى 1981-يىلى باستۇرغان، 216-بەت.
- ⑤ ئابدۇرەھىم سابىت: «ئۇيغۇر كلاسسىك ئەدەبىيات تارىخى» (قەشقەر شەھەرلىك ئوقۇتقۇچىلار بىلىم ئاشۇرۇش بۆلۈمى 1982-يىلى باستۇرغان)، 1-كىتاب 1-قىسىم 137-بەت.
- ⑥ غەيرەتجان ئوسمان قاتارلىقلار تۈزگەن: «ئۇيغۇر كلاسسىك ئەدەبىيات تارىخى»، شىنجاڭ مائارىپ نەشرىياتى، 2002-يىلى نەشرى، 198-بەت.
- ⑦ ئابدۇرەھىم سابىت: «ئۇيغۇر كلاسسىك ئەدەبىيات تارىخى» (قەشقەر شەھەرلىك ئوقۇتقۇچىلار بىلىم ئاشۇرۇش بۆلۈمى 1982-يىلى باستۇرغان)، 1-كىتاب 1-قىسىم 130، 131، 132-بەتلەر.
- ⑧ غەيرەتجان ئوسمان قاتارلىقلار تۈزگەن: «ئۇيغۇر كلاسسىك ئەدەبىيات تارىخى»، شىنجاڭ مائارىپ نەشرىياتى، 2002-يىلى نەشرى، 197، 198-بەتلەر.
- ⑨ «شىنجاڭ ئۇنىۋېرسىتېتى ئىلمىي ژۇرنىلى»، 2001-يىلى 1-سان 70-بەت.
- ⑩ غەيرەتجان ئوسمان قاتارلىقلار تۈزگەن: «ئۇيغۇر كلاسسىك ئەدەبىيات تارىخى»، شىنجاڭ مائارىپ نەشرىياتى، 2002-يىلى نەشرى، 503-بەت.
- ⑪ غەيرەتجان ئوسمان قاتارلىقلار تۈزگەن: «ئۇيغۇر كلاسسىك ئەدەبىيات تارىخى»، شىنجاڭ مائارىپ نەشرىياتى، 2002-يىلى نەشرى، 439-بەت.
- ⑫ غەيرەتجان ئوسمان قاتارلىقلار تۈزگەن: «ئۇيغۇر كلاسسىك ئەدەبىيات تارىخى»، شىنجاڭ مائارىپ نەشرىياتى، 2002-يىلى نەشرى، 329-بەت.

- ⑬ ئابدۇرەھىم سابىت: «ئۇيغۇر كلاسسىك ئەدەبىيات تارىخى» ،
1- كىتاب 1- قىسىم 265- ، 266- بەتلەر .
- ⑭ غەيرەتجان ئوسمان قاتارلىقلار تۈزگەن: «ئۇيغۇر كلاسسىك ئەدەبىيات تارىخى» ، شىنجاڭ مائارىپ نەشرىياتى، 2002- يىلى نەش-
رى، 490- بەت .
- ⑮⑯ ئابدۇرەھىم سابىت: «ئۇيغۇر كلاسسىك ئەدەبىيات تارىخى» ،
1- كىتاب 2- قىسىم 84- ، 85- ، 86- بەتلەر .
- ⑰ غەيرەتجان ئوسمان قاتارلىقلار تۈزگەن: «ئۇيغۇر كلاسسىك ئەدەبىيات تارىخى» ، شىنجاڭ مائارىپ نەشرىياتى، 2002- يىلى نەش-
رى، 519- بەت .
- ⑱ ئابدۇرەھىم سابىت: «ئۇيغۇر كلاسسىك ئەدەبىيات تارىخى» ،
2- كىتاب 1- قىسىم 32- ، 33- بەتلەر .
- ⑲ غەيرەتجان ئوسمان قاتارلىقلار تۈزگەن: «ئۇيغۇر كلاسسىك ئەدەبىيات تارىخى» ، شىنجاڭ مائارىپ نەشرىياتى، 2002- يىلى نەش-
رى، 805- ، 806- بەتلەر .
- ⑳ غەيرەتجان ئوسمان قاتارلىقلار تۈزگەن: «ئۇيغۇر كلاسسىك ئەدەبىيات تارىخى» ، شىنجاڭ مائارىپ نەشرىياتى، 2002- يىلى نەش-
رى، 829- بەت .
- ㉑ غەيرەتجان ئوسمان قاتارلىقلار تۈزگەن: «ئۇيغۇر كلاسسىك ئەدەبىيات تارىخى» ، شىنجاڭ مائارىپ نەشرىياتى، 2002- يىلى نەش-
رى، 899- ، 900- بەتلەر .

[General Information]

书名=古代维吾尔文艺批评史稿 维吾尔文

SS号=40245435

